

تاریخ ادبیات  
مسلمانان پاکستان و ہند

چودھویں جلد

علاقائی ادبیات مغربی پاکستان


(جلد دوم)

مدیر خصوصی: گروپ کیشن سید قاضی محمود



پنجاب یونیورسٹی لاہور





وَمَنْ يُؤْتِ الْحِكْمَةَ فَقَدْ أُوتِيَ خَيْرًا كَثِيرًا  
البقرة (۲۶۹)

جسے حکمت و دانائی عطا ہوئی اسے بہت بڑی بھلائی مل گئی


## تاریخ ادبیات مسلمانانِ پاکستان و ہند

چودھویں جلد

علاقائی ادبیات مغربی پاکستان

(جلد دوم)

مدیر خصوصی گروپ کیپٹن سید فیاض محمود



پنجاب یونیورسٹی، لاہور

۶۱-۸۵۲۵۷

جملہ حقوق بحق پنجاب یونیورسٹی محفوظ ہیں

۸۹۱۵۱۵۹

۷۰۱۶  
۱۷۳

۱۷۷۹۹

۹۱

طبع اول : ۱۹۷۱ء  
تعداد : ایک ہزار  
طابع : پنجاب یونیورسٹی  
ناشر : گروپ کمیٹی سید فیاض محمود  
مطبع : دین پرنٹنگ پریس، ۱۷ بل روڈ - لاہور







## اراکینِ مجلسِ منتظمہ

صدر مجلسِ منتظمہ

ممبر

ممبر

ممبر

ممبر

ممبر

ممبر

پروفیسر علاء الدین صدیقی

جسٹس ایس اے رحمان

ڈاکٹر شیخ محمد اکرام

کرنل مجید ملک

سیکرٹری وزارت تعلیم حکومت پاکستان

سیکرٹری فنانس صوبہ پنجاب

گروپ کیپٹن سید فیاض محمود

## مجلسِ ادارت

مدیرِ اعلیٰ

مدیرِ عمومی

پروفیسر علاء الدین صدیقی

گروپ کیپٹن سید فیاض محمود

مصنف	مدیرِ خصوصی	مقدمہ	پہلی جلد
سید فیاض محمود	پروفیسر عبدالقیوم	(عربی ادب ۱۲ - ۱۹۷۰ء)	دوسری جلد
ڈاکٹر وحید مرزا	پروفیسر مرزا مقبول بیگ بدخشان	(فارسی ادب ۱۰۰۰ - ۱۵۲۶ء)	تیسری جلد
پروفیسر وزیر الحسن عابدی	ڈاکٹر وحید قریشی	(فارسی ادب ۱۵۲۶ - ۱۷۰۷ء)	چوتھی جلد
پروفیسر سید وقار عظیم	پروفیسر سید فیاض محمود	(فارسی ادب ۱۷۰۷ - ۱۹۷۰ء)	پانچویں جلد
سید فیاض محمود	ڈاکٹر عبادت بریلوی	(اردو ادب ۱۲ - ۱۷۰۷ء)	چھٹی جلد
سید فیاض محمود	ڈاکٹر سید علی اشرف	(اردو ادب ۱۷۰۷ - ۱۸۰۳ء)	ساتویں جلد
سید فیاض محمود	ڈاکٹر سید علی اشرف	(اردو ادب ۱۸۰۳ - ۱۸۵۷ء)	آٹھویں جلد
سید فیاض محمود	سید فیاض محمود	(اردو ادب ۱۸۵۷ - ۱۹۱۳ء)	نویں جلد
سید فیاض محمود	سید فیاض محمود	(اردو ادب ۱۹۱۳ - ۱۹۷۰ء)	(دسویں جلد)
سید فیاض محمود	سید فیاض محمود	(بنگالی ادب - اول)	گیارہویں جلد
سید فیاض محمود	سید فیاض محمود	(بنگالی ادب - دوم)	بارہویں جلد
سید فیاض محمود	سید فیاض محمود	(علاقائی ادبیات مغربی پاکستان - اول)	تیرہویں جلد
سید فیاض محمود	سید فیاض محمود	(علاقائی ادبیات مغربی پاکستان - دوم)	چودھویں جلد
سید فیاض محمود	سید فیاض محمود	(علاقائی ادبیات ہند)	پندرہویں جلد
سید فیاض محمود	سید فیاض محمود	(خلاصہ، جملہ، جلد ہائے ادبیات در انگریزی)	سولہویں جلد



تاریخ ادبیاتِ مسلمانانِ پاکستان و ہند  
علاقائی ادبیاتِ مغربی پاکستان (جلد دوم)

فہرست

نمبر شمار	باب	مقالہ	مقالہ نگار	صفحہ
		پیش لفظ	پروفیسر علاء الدین صدیقی	
		تعارف	مدیر عمومی	۱
۱	پہلا	بالتی ادب	نادرہ زیدی	۱
۲	دوسرا	شینا ادب	وزیر محمد خان اشرف	۲۱
۳	تیسرا	بروشسکی ادب	قدرت اللہ بیگ (وزیر تعلیم)	۵۱
۴	چوتھا	کھووار ادب	پروفیسر اسرار الدین	۸۹
۵	پانچواں	کشمیری ادب	میر عبدالعزیز	۱۳۵
۶	چھٹا	ہندکو ادب	سید فارغ بخاری	۲۱۰
۷	ساتواں	سرائیکی ادب	میر حسان الحیدری	۲۵۷
۸	آٹھواں	بلوچی ادب	پروفیسر عبدالمجید میمن	۳۴۴
۹	نواں	براہوئی ادب	پروفیسر انور رومان	۴۰۸
۱۰		علاقائی ادبیات جلد دوم کا مجموعی جائزہ	مدیر عمومی	۴۶۱







# پیش لفظ

تاریخ ادبیات مسلمانان پاکستان و ہند لکھنے کا مقصد یہ تھا کہ ان منکری عوامل اور شعائر زندگی کی نشاندہی کی جائے جس سے اس برصغیر کے مسلمانوں کی ثقافتی زندگی اور معاشرتی اقدار کی تعمیر ہوئی۔ ادب سے مراد یہاں ان خیالات و جذبات عالیہ کا موثر اظہار ہے جن سے قلب و نظر کی جلا ہوتی ہے اور جن سے انسانی زندگی بامعنی بنتی ہے۔ ایسے خیالات و تصورات جہاں ہمیں ادراک کی منتہیات کا راستہ دکھاتے ہیں وہاں روحانی تسکین کا باعث بھی ہوتے ہیں۔ ان سے ہمارے آیام بھی روشن ہوتے ہیں اور ہمارے لمحات بامراد۔ ادب میں مذہب، تصوف، فلسفہ، اخلاقیات، تاریخ، لسانیات، شاعری، افسانے، انشائیات، مکتوبات، ہر چیز شامل ہے۔ ہم نے کوشش کی ہے کہ جس جس زبان میں برصغیر کے مسلمانوں نے اپنے رنج و مسرت، اپنی فکر و نظر، اپنی امنگوں اور عزائم کو متجسم کیا ہے، ان کے شاہپاروں اور ان کے مصنفین سے اپنے ہم وطنوں اور باہر کی دنیا کو روشناس کرایا جائے۔ تاکہ ہم پہچان سکیں کہ ہماری زندگی کس قسم کی تہذیب ثقافت پر استوار ہے اور ہمیں اس بات کا مستقل احساس ہو جائے کہ مسلمانان پاکستان و ہند خواہ وہ مشرق میں ہوں یا مغرب میں، شمال میں ہوں یا جنوب میں، ایک ہی ثقافتی رشتہ میں منسلک ہیں اور ایک ہی تہذیبی روایت کے علمبردار ہیں۔

محمد علاء الدین صدیقی

(پروفیسر علاء الدین صدیقی مدیر اعلیٰ)











## ب

کی ادبی اقدار ہماری تہذیبی زندگی کا محرک اور غالب عنصر تھیں۔ اس کے بعد مغربی تہذیب، اس کے اصول زندگی اور اس کے معاشی، سماجی اور معاشرتی افکار کی اشاعت ہوئی۔ چونکہ یہ دور نشر و اشاعت کا دور ہے، اور اس میں بعض وسائل فراہم ہونے سے تعلیم عوام تک پھیل گئی، اس لئے خیالات میں انقلاب پیدا ہونے لگا۔ اس ذہنی انقلاب نے کئی نئی صورتیں اختیار کیں اور اس کے نتائج آجکل ہماری خانگی، اجتماعی، سیاسی اور مذہبی زندگی میں نمایاں نظر آتے ہیں۔ گذشتہ تین چار سو سال کی مدت میں اردو، بنگلہ اور دیگر زبانوں اور بولیوں کا علاقائی ادب بھی فتنی پختگی کے ساتھ ساتھ حسن اظہار کا وصف پیدا کر چکا ہے۔

ادب میں معاشرتی اور تعلیمی عوامل منعکس ہوتے ہیں۔ زندگی کے تقاضے اظہار، احتجاج، طنز، شکاریہ دعایا الحاح کی صورت میں ہمارے سامنے آتے ہیں۔ اس تاریخ ادبیات کا مقصد یہ ہے کہ ادب کو معاشرے کے ایک تقاضے کے طور پر پیش کیا جائے، تاکہ زندگی کے ہر رخ، قلب انسانی کی ہر کیفیت، روح کائنات کے ہر پرتو میں ہم آہنگی نظر آئے اور مسلمانان برصغیر کی پوری زندگی اور ان کی تہذیب کا جامع عکس، رتی وحدت کا مکمل ثبوت، ہر اس زبان اور اس کے ادب میں یقین آفریں انداز میں پیش ہو، جو یہاں بولی جاتی رہی ہے۔ اس سے یہ اندازہ ہو جائے گا کہ ہم جس تہذیبی ورثے کے مالک ہیں، وہ کتنا پائدار ہے اور اس میں کتنی توانائی اور استقامت موجود ہے۔

اس تاریخ کی تدوین میں دو تین باتیں خاص طور پر ملحوظ خاطر رکھی گئی ہیں۔ اول یہ کہ کسی قوم کی تہذیبی اور ادبی تاریخ اس وقت تک مکمل نہیں ہو سکتی، جب تک اس قوم کی لسانی، ادبی اور معاشرتی سرگرمیوں کا پوری طرح اور ہمدردانہ انداز سے محاسبہ نہ کیا جائے۔ اس لئے ہم نے کوشش کی ہے کہ عربی، فارسی، ترکی، اردو، بنگلہ، پشتو، پنجابی، سندھی، کشمیری، بلتی، شینا، بروشمسکی، کھوار، ہندکو، سریلیکی، بلوچی اور بروہی، غرض ہر اس زبان کے معاشرتی اور فنی پس منظر کی نشاندہی کی جائے، جو پاکستان میں بولی گئی ہے یا بولی جاتی ہے، اور جو ادبی تخلیقات اس ماحول سے ابھرتی ہیں، خواہ وہ ضرب الامثال ہوں یا لوک کہانیاں، گیت ہوں یا لوریاں، ان میں رزم، تصوف، فکر اور عمیق جذبات کی ترجمانی ہو یا محض



تفنن طبع کا سامان، سبھی کا تاریخی اور تنقیدی جائزہ لے کر اپنی قوم کی ادبی تاریخ مرتب کی جائے۔ چنانچہ ہم نے زندگی کے ہر پہلو، زبان کے ہر انداز اور فن کی ہر جہت کی ترجمانی کرنے کی کوشش کی ہے۔ اس طرح یہ تاریخ کامل طور پر اور صحیح معنوں میں ہماری ثقافت کی آئینہ دار ہو جاتی ہے۔

علاقائی ادبیات میں خاص طور پر لوک ادب کا مقام بہت بلند ہے۔ اور ہم نے اسے ادب عالیہ کا ایک رکن تصور کیا ہے، اس لئے کہ ہر قوم کی ادبی تاریخ میں، لوک ادب ایک معنی خیز کردار ادا کرتا ہے۔ اکثر لوگوں کی زندگیاں اسی ادب کی اقدار سے متاثر ہوتی ہیں، اور اسی کے کردار علامت بن کر ان کے متحرک بنتے ہیں اور ان کے استعمال کا جواز پیش کرتے ہیں۔ اس لئے ادبی تاریخ میں اس کا ذکر ضروری ہے۔

یہی حال ان مصنفین کا ہے، جو عام طور پر دوسرے درجے کے، یا بالفاظ دیگر چھوٹے مصنف شمار ہوتے ہیں۔ یہ تو بدیہی امر ہے کہ کسی قوم کی رفعت فکر اور اسکی جذباتی بلندی صرف انہی مصنفین کے کلام یا تصانیف میں نظر آئے گی، جن کی نگاہ وسعت، بلندی اور گہرائی کے لحاظ سے روزمرہ کے تجربات کے حدود میں مقید نہ ہو، اس لئے کہ چھوٹے شاعر یا افسانہ نگار یا ناول نویس یا نثر لکھنے والے اپنے اپنے تجربے اور فنی کوشش کے دائرے میں محدود اور محصور ہوتے ہیں۔ مگر یہاں یہ بات نظر انداز نہیں ہونی چاہیے کہ اس دائرے سے اچھی طرح واقف ہونے کے باعث وہ ان چھوٹی چھوٹی باتوں کو جن سے عام لوگوں کی زندگی عبارت ہوتی ہے، زیادہ توجہ سے قلم بند کرتے ہیں۔ ان کی نظر وسیع نہیں ہوتی مگر وہ روزمرہ کے تقاضوں اور زندگی کے عام مشاغل اور قلبی واردات کے سطحی تاثرات کو صاف طور پر بیان کر دیتے ہیں۔ چنانچہ ان کے ہاں عام زندگی کی عکاسی عظیم شعراء یا مصنفین کی نسبت بہتر طریقے سے ہوتی ہے۔ اس لئے کسی قوم کی تہذیبی تاریخ مرتب کرتے وقت ان چھوٹے اہل قلم کی تخلیقات کا جائزہ لینا بھی اسی قدر ضروری ہوتا ہے جتنا ادبی عظام کا۔ چنانچہ اس تاریخ میں ہر پہلو بھی نظر انداز نہیں کیا گیا۔ اس طرح ہمارا خیال ہے کہ یہ تاریخ مسلمانان پاکستان و ہند کی ادبی زندگی کی ترجمان بن گئی ہے۔



مذکورہ مطالب کے حصول کے لئے ہر ادب کا ذکر کرنے سے پہلے اس کے سیاسی اور معاشرتی پس منظر کو سامنے لایا گیا ہے ، تاکہ قارئین کو معلوم ہو سکے کہ جن لوگوں کے تاثرات اور خیالاتِ غالبہ کی ہم عکاسی کر رہے ہیں ، وہ اپنی اجتماعی زندگی کن ضوابط ، کن پابندیوں اور کن اصولوں کے تحت بسر کرتے تھے ۔ اس بنا پر اس تاریخِ ادبیات کو دراصل ملتِ اسلامیہ پاکستان و ہند کی تہذیبی تاریخ تصور کرنا چاہیے ۔

سید نیاز محمود

گروپ کیپٹن سید قیاض محمود  
مدیر عمومی



## بلتی ادب

**تمہید :** بلتستان کو بلتی زبان میں بلتی یُل کہتے ہیں۔ جس کے معنی ہیں 'بلتیوں کا وطن'۔ جس خطہ کو آج بلتستان کہا جاتا ہے، سابق ریاست جموں و کشمیر کا وہ شمالی علاقہ ہے، جو ہمیشہ مؤرخین اور بیرونی دنیا کی نظروں سے اوجھل رہا۔ پرانے مؤرخوں نے اس خطہ کو تبت خورد<sup>۲</sup> لکھا ہے۔ اس کی پہلی وجہ اس کا محل وقوع ہے۔ اس لیے کہ یہ علاقہ کوہ قراقرم کے سربفلک سلسلوں کے درمیان واقع ہے، جو ۳۴ درجہ اور ۳۶ درجہ عرض البلد شمال اور ۷۵ درجہ و ۷۷ درجہ طول البلد میں محیط ہے۔ شمال میں اس کی حد بندی حزتگ اور نگر کا سلسلہ کرتا ہے۔ مشرق میں لداخ کی پہاڑیاں ہیں، جنوب میں کشمیر، وارڈوان اور ڈاسکر ہے۔ مغرب میں گلگت اور استور ہے۔ الغرض یہ خطہ بہت سی بلند پہاڑیوں کے سلسلوں میں گھرا ہوا ہے۔ ان کی بعض چوٹیاں ۲۵۰۰۰ فٹ اور ۲۶۰۰۰ فٹ تک بلند ہیں اور سب سے اونچی چوٹی کے - ٹو (K2) کی بلندی ۲۸۰۰۰ فٹ سے زیادہ ہے۔ اسے بیرونی دنیا سے ملانے والے راستے ایسے دروں سے گذرتے ہیں جو نہ صرف دشوار گذار ہیں، بلکہ سال میں چھ مہینے سے لے کر نو مہینے تک برف سے ڈھکے رہتے ہیں۔ اس طرح جغرافیائی علیحدگی کے لحاظ سے بلتستان کوہ ہندو کش، قراقرم اور ہمالیہ کی پہاڑی ریاستوں چترال، نیپال، سکم اور بھوٹان کی صف میں گنا جا سکتا ہے۔ تعجب یہ ہے کہ یہ سر زمین جہاں راستے ناپید ہیں ہمیشہ سیاحوں کی توجہ کا مرکز بنی رہی۔

**محل وقوع :** بلتستان کا محل وقوع یوں بیان کیا جا سکتا ہے کہ اس کے شمال مغرب میں ہنزہ کی ریاست ہے۔ عین شمال میں چین کا صوبہ سنکیانگ ہے۔ دیوز کی سطح مرتفع اور کشمیر کی وادی اس کے جنوب میں واقع ہیں۔ اس کے مشرق میں لداخ کی پہاڑیاں ہیں اور مغرب میں گلگت کی وادیاں۔

بلتستان کا رقبہ ۹۹۳۶ مربع میل ہے اور یہاں کی آبادی ۱،۳۳،۷۷۷ ہے (ایک لاکھ تہتیس ہزار اور سات سو ستتر)۔

(۱) سید عطا حسین کیم: 'بلتستان کی شاعری'، ص ۱۸۔  
 (۲) Grierson, Linguistic Survey of India, Vol. III, Part I, Page 32.



**قدرتی تقسیم :** اس علاقے کے درمیان سے دریائے سندھ بہتا ہے۔ اس دریا کے دونوں کناروں پر کسی گاؤں آباد ہیں۔ اس کے علاوہ اور بھی معاون دریا ہیں، مثلاً شیوک (Shyok) شگار (Shigar) دراس (Dras) اور سورد (Surud)، جو کرگل کے مقام پر جا ملتے ہیں۔ برالدو (Braldo) اور بشر (Bashar) یہ دونوں چھوٹے دریا بڑے دریا شگار میں جا ملتے ہیں۔ ہش (Hushe) اور سلطارو (Saltaro) (جو کہ عین کھپالو کے اوپر ہیں اور بلتستان کے زرخیز ترین حصے میں بہتے ہیں)، دریائے شیوک (Shyok) میں جا ملتے ہیں۔

اس علاقہ میں کسی قسم کے مسلسل جنگلات نہیں ہیں۔ البتہ دیودار اور صنوبر کے درخت کافی تعداد میں پہاڑوں کی چوٹیوں پر پیدا ہوتے ہیں۔ دیہاتوں میں سڑک کے کناروں پر جہاں پانی زیادہ دستیاب ہے، لمبے لمبے سایہ دار درخت، بید کے درخت اور پھلوں کے درخت بہ آسانی اگلے جاسکتے ہیں۔ پہاڑوں کی ڈھلوانوں پر جو کھیتی باڑی کے کام کے لیے موزوں نہیں، زیرہ کے پودے اور بنفشہ کے پودے بکثرت اُگتے ہیں۔ اس کے علاوہ ایک خاص قسم کی خوبصورت گھاس بھی اُگتی ہے جسے لوگ کاٹ کر کام میں لاتے ہیں۔ یہاں کی آب و ہوا ٹھنڈی اور خشک ہے، بارش برائے نام ہوتی ہے۔ دیہاتوں میں ذریعہ آبپاشی برفباری ہے۔ سکردو اور شگار دونوں شہروں میں دسمبر کے وسط سے مارچ کے وسط تک برفباری ہوتی ہے۔ روندو (Rondou) کے علاقہ میں بہت برف پڑتی ہے۔ سردی بھی شدید ہوتی ہے اور بیشتر دریاؤں کا پانی جم کر عام سڑک کی شکل اختیار کر لیتا ہے اور دریا کے ناہموار کناروں کی نسبت، جو عام طور پر شاہراہ کے طور پر استعمال ہوتے ہیں، جا ہوا دریا ایک ہموار اور بہتر راستہ بن جاتا ہے۔ اور یہاں پر بہت سے ایسے دیہات بھی ہیں جن میں سورج کی شعائیں روزانہ ایک گھنٹہ سے زیادہ نہیں پڑتیں۔ بہار اور خزاں کے موسم میں موسم خوشگوار ہو جاتا ہے۔ لیکن جولائی اور اگست میں دریائے سندھ کے کناروں پر واقع دیہاتوں میں گرمی اچھی خاصی ہوتی ہے اور بالخصوص سکردو کے ریتلے میدانوں اور روندو (Rondou) میں جو کہ چاروں طرف سے پہاڑوں سے گھری ہوئی وادی ہے، شدید گرمی پڑتی ہے۔

**بلتستان کے مختلف نام :** بلتستان کے نام کے بارے میں بھی تضاد ہے۔ مختلف ادوار میں مختلف تاریخ دانوں نے اس جگہ کو مختلف نام دیے ہیں۔ اگرچہ اس ملک کا پہلا اور بنیادی نام بلتی ہے۔ تاریخ میں یہی ملک مختلف ناموں سے جانا جاتا ہے۔ یونانی تاریخ دان اس کو بلتے (Byltae) بولتے ہیں۔ جبکہ لداخ کے لوگ



ماقبل اسلام اسے سوری بتان (Suri Butan) کہتے تھے۔ یعنی خوبانی کی سر زمین۔ چینی سیاح ہیون سانگ (Hiuen Tsang) جو راجہ ہرش کے زمانے (۶۰۶-۷۴۷ء) میں ہندوستان آیا، اس کا نام پولولی (Polole) بتاتا ہے۔ ایک صدی بعد اس کے لیے پولو اعظم کا نام بھی استعمال ہوا۔ کچھ تاریخ دانوں نے اس کو بولر (Boler) کے ساتھ خلط ملط کر دیا ہے۔ بولر کے علاقے میں کاشغر بالا، ستج یاسین، سیری اور سیری کول شامل ہیں۔ مارکو پولو بھی اس علاقہ کو بولر کہتا ہے۔ اس کی مراد یہی مندرجہ بالا علاقہ تھا۔ لیکن یہ بھی ایک تاریخی حقیقت ہے کہ زمانہ قدیم میں یہ بلتی کی چھوٹی سی ریاست چترال، یاسین اور سیری کول تک پھیلی ہوئی تھی اور غالباً یہی وجہ بلتی کو بولر کہنے کی تھی۔ اس علاقہ کا ”بلتی“ نام ۱۵۳۳ء میں مرزا حیدر کے حملے تک نہیں پڑا تھا۔ مرزا حیدر نے جو کہ ایک بڑا تاریخ دان بھی تھا اپنی اہم تاریخ، ”تاریخ رشیدی“ میں بلتستان کے بادشاہ کو چوپان بلتی لکھا ہے۔

**تاریخ:** آثار و قرائن سے یہ معلوم ہوتا ہے کہ بلتستان کا علاقہ جسے تاتاری لوگ تبت خورد کہتے تھے، زمانہ قدیم میں تبت کے ماتحت تھا اور غالباً کشمیر کے تمام شمال مغربی علاقہ یعنی صوبہ لداخ کی انتظامیہ کا ایک رکن تھا۔ چنانچہ لوگوں کی طرز بود و ماند، ان کا مذہب اور ان کے رسوم و عقائد تبتوں یعنی بدھ مت والوں کے سے تھے۔ یہ کہنا مشکل ہے کہ جب بر صغیر کے شمال مغربی صوبے ہخامنشیوں نے فتح کر لیے تو وہ کشمیر کی طرف راغب ہوئے یا نہیں، ان کے بعد سکندر اعظم کا حملہ ہوا۔ مگر وہ کشمیر تک نہیں گیا۔ اس کے بعد شمال مغربی علاقوں بلکہ نصف افغانستان کو بھی چندرگپت موریا نے فتح کر لیا اور ان کے بعد جب ساسانیوں نے وہ علاقے فتح کر لیے جو اب مغربی پاکستان میں ہیں تو یہ معلوم کرنا مشکل ہے کہ وہ شمالی کشمیر کو اپنے دائرہ اختیار میں لائے یا نہیں۔ البتہ یہ بات قطعی اور واضح ہے کہ راجہ اشوک کے زمانے میں کشمیر موریا خاندان کے قبضے میں تھا۔ مگر تاریخ سے اس امر کی شہادت نہیں ملتی کہ وسط ایشیا میں سکندر اعظم کے ورثا کا جسے ہند باختری کہا جاتا ہے کشمیر میں دخل تھا یا نہیں۔ یہ صحیح ہے کہ ان کا عمل دخل ٹیکسلا کے گرد ضرور تھا اور ان کے ایک راجے می نیندر (۱۸۰-۱۶۰ ق م) کا عمل شمالی پنجاب میں ضرور تھا، کیونکہ اس کا دارالسلطنت سیالکوٹ تھا۔

ان کے بعد کشانیوں کا دور آیا۔ ان کی سلطنت (۸۳۵-۸۶۲ء/۲۲۰-۲۴۸ء) بہت وسیع و عریض تھی اور سطح مرتفع پامیر سے لے کر وسط ہندوستان تک اور باختر

سے لے کر پٹنہ تک پھیلی ہوئی تھی، اس لیے کشمیر کا سارا علاقہ کشان بادشاہوں، خصوصیت سے راجہ کنشک کے ماتحت تھا اور یہاں کے رہنے والے اکثر و بیشتر بدھ مت کے پیرو بن چکے تھے۔ گپت راجاؤں کے عہود میں کشمیر آزاد رہا اور راجہ ہرش اگرچہ بہت صاحب اقتدار تھا اور شاید چاہتا تو کشمیر کو اپنے قبضہ میں لا سکتا مگر اس نے ایسا نہیں کیا۔ اس سے پہلے یعنی (پانچویں صدی عیسوی میں) بن قوم کی یلغار نے شمالی ہند کو تاراج کر دیا تھا۔ ان کے سردار تورمن نے تمام شمال مغربی ہند کو بری طرح برباد کیا اور پھر گجرات میں اپنا مستقر بنایا۔ جب اس کے مظالم کے خلاف راجا یشو دہرمن والی مالوہ کی قیادت میں ہندو اتحادیوں نے اسے شکست دی تو اس کا بیٹا شمال کی طرف مراجعت کر گیا اور اس نے سیالکوٹ (ساکلا) کو اپنی راجدھانی بنایا۔ اس کا نام مہرگل تھا اور یہ راجا بھی اپنے مظالم کی وجہ سے اتنا بدنام ہوا کہ پنجاب سے بھی اسے ہندوؤں نے بھگا دیا اور جو مہم اس کی سرکوبی کے لیے روانہ ہوئی اس نے اسے شکست دے کر مجبور کیا کہ وہ کشمیر کی جانب فرار اختیار کرے، لیکن اس نے یہیں وفات پائی۔ ان سب باتوں کے باوجود مہرگل کا نام اب بھی سرحد میں عام ہے۔

اس کے بعد ہندو راجا خود مختارانہ طور پر یہاں حکومت کرتے رہے، مگر وادی کشمیر کے شمال مشرق یا شمال مغربی علاقوں سے ان کا کوئی گہرا تعلق نہ تھا اور یہ علاقے جن میں لداخ، بلتستان، دردستان، ہنزہ، نگر اور گلگت شامل ہیں یا تو نیم خود مختار تھے یا برائے نام کشمیر کے مہاراجاؤں کے ماتحت تصور کیے جاتے تھے۔ ان میں سے ایک راجا کا نام ہرش بھی تھا اور وہ اس قدر ظالم تھا کہ تاریخ اسے کشمیر کا نیرو کہتی ہے۔ راج ترنگنی جس میں کشمیر کے ہندو عہود کا تذکرہ ملتا ہے، کے مطالعہ سے پتہ چلتا ہے کہ یہاں کی آبادی ہمیشہ سے امن پسند اور غیر جنگجویانہ خصائل کی حامل تھی۔ اس لیے غالباً بہت سے راجا ظلم و تعدی کے عادی ہو گئے۔

**اسلام کا دور:** خیال کیا جاتا ہے کہ ان علاقوں میں اسلام غالباً تیرھویں صدی میں پہنچا اور ایسا معلوم ہوتا ہے کہ بلتستان کو اسلام سے روشناس کرانے والے مبلغ خراسان سے آئے تھے۔ اس لیے ہلاتی تہذیب و تمدن، موسیقی، آداب مجالس، نشست و برخاست اور رسم و رواج وغیرہ میں ایرانی رنگ واضح طور پر جھلکتا ہے۔ دو صدی سے زیادہ عرصہ تک مقامی سلاطین کشمیر پر قابض رہے۔ مولوی ذکاء اللہ کی تاریخ کے مطابق مقہون علی شیر خان انجن (۱۵۵۹-۱۶۳۳ء) کی بہن کی شادی شہنشاہ جہانگیر



سے ہوئی تھی، اس تعلق سے بلتستان پر مغل اثرات کا دخل تعجب کی بات نہیں۔ اکبر نے کشمیر کو ۱۵۸۶ء میں مغلیہ سلطنت میں شامل کیا۔ بیگمات اور شہزادیاں گرمیوں کا موسم گزارنے کے لیے کشمیر ہی جایا کرتی تھیں۔ پھر یہ خطہ کشمیر کے قریب ابدالی سلطنت کا حصہ ہو گیا۔ اس کے بعد ۱۸۱۹ء میں رنجیت سنگھ نے اس کو فتح کر لیا۔ ۱۸۴۶ء میں انگریزوں نے پنجاب میں سکھوں پر فتح پانے کے بعد کشمیر کو مہاراجہ گلاب سنگھ ڈوگرہ کے ہاتھ، جو جموں کا گورنر تھا پچھتر یا ۸۰ لاکھ روپوں کے عوض فروخت کر دیا۔ بعد ازاں ۱۹۴۸ء میں راجہ کرن سنگھ، مہاراجہ کشمیر نے بھارت سے الحاق کر لیا۔

**آخری دور کے بلتستانی تاجدار :** بلتستان کا آخری تاجدار ”رگیا لفوا احمد شاہ مقپون ۱۸۰۰ء میں تخت نشین ہوا۔ اس وقت بلتستان کے مختلف علاقوں، کھرمنگ میں مقپون علی شیر خان، رون یل میں مقپون علی خان، خپولو میں بیگو یحییٰ خان، شگر میں حیدر خان آماچہ، استور (جسے بلتی زبان میں حصورہ کہتے ہیں) میں مقپون جبار خان، تولتی میں مقپون احمد خان اور کریس میں بیگو خرم خان حکمران تھے۔ ۱۶ مارچ ۱۸۴۶ء کو رسوائے عالم بیع نامہ امرتسر کے بعد ڈوگرہ گلاب سنگھ کی طرف سے وزیر زور آور سنگھ اور لکھپت رائے نے لداخ اور بلتستان کی خود مختاری ختم کرنے کے لیے مندرجہ بالا امراء پر حملے کیے<sup>۲</sup>، حریت پسند بلتستانیوں سے خونریز لڑائیاں بھی ہوئیں مگر بالآخر ڈوگرہ استبداد بلتستان پر مسلط ہو گیا۔

**آزادی کی آخری کوشش :** اس جنگ کے ایک سال بعد والٹی شگر غازی حیدر خان حیدر نے ہم خیال لوگوں کو یک جا کر کے بلتستان کی آزادی کے لیے آخری قربانی پیش کی اور ایک قومی تحریک جاری کر کے ڈوگروں کے خلاف بغاوت کر دی۔ مگر ڈوگروں کی فوج تعداد میں زیادہ اور فوجی تربیت کی وجہ سے زیادہ منظم تھی اس لیے بلتستان کے اس انقلابی ہیرو کو پابند سلاسل کر کے جموں پہنچا دیا گیا اور اسے وہیں نظر بند کر دیا۔ ایام اسیری میں بھی غازی حیدر خان حیدر کی واحد آرزو بلتستان کی آزادی تھی۔<sup>۳</sup>

**سکھوں و ڈوگروں کا عہد :** اس تحریک کو شکست اس وجہ سے بھی ہوئی کہ کہ مسلمان راجے نا اتفاقی کا شکار تھے۔ یہ وہ زمانہ تھا کہ پنجاب میں سکھوں کی حکومت تھی (۱۸۱۹-۱۸۴۶ء) اور ان کے وفادار گورنر جموں، راجہ گلاب سنگھ

(۱) Syed Fayyaz Mahmud, "The Story of Indo Pakistan," Page 109

(۲ اور ۳) سید عطا حسین کلیم: 'بلتستان کی شاعری'، ص ۲۲-۲۲ -

کی ماتحتی میں ریاست جموں کی ڈوگرہ حکومت ملک گیری پر عمل کر رہی تھی اور ڈوگرہ جرنیل زور آور سنگھ اسکردو کی مہم پر بھیجا جا چکا تھا۔ راجہ احمد شاہ والی اسکردو ڈوگروں کے دھوکے میں آ کر اسیر ہوئے اور ان کے گھر کو جلا کر خاکستر کر دیا گیا۔ قلعہ اسکردو کے تمام سامان حرب پر ڈوگروں کا قبضہ ہوا۔ دوسرے سال جب زور آور سنگھ راجا کی مہم میں مارا گیا تو راجا احمد شاہ کے جانباز ساتھیوں کے زیر سرکردگی راجا حیدر خان والٹے شگر نے بغاوت کا علم بلند کر کے بلتستان کو ڈوگرہ پنچہ استبداد سے ایک دفعہ پھر آزاد کروا لیا۔

### فتح بلتستان : ۱۸۳۶ء کے بعد جب حیدر خان کی حکومت کا زمانہ بھی ختم ہو چکا

تھا، گلاب سنگھ نے ایک فوج بلتستان کو بھیجی، جس نے بے خبری میں سکردو پر حملہ کر دیا اور قلعہ سکردو کو آگ لگا کر تباہ کر دیا گیا۔ قلعہ میں ایک مسجد بھی تھی جہاں محصورین کے خون سے ہولی کھیلی گئی۔ قلعہ میں بلتی فوجیوں کے علاوہ شہر کے معززین، عورتیں اور بچے بھی تھے۔ ڈوگرہ تلوار کے دھارے سے کوئی نہ بچ سکا۔ قلعہ کے باہر جن اشخاص پر بغاوت میں شریک ہونے کا شک گزرا ان کے سر گذرگاہوں پر لٹکا دیے گئے۔ الغرض وحشت اور بربریت کا یہ بھیانک مظاہرہ تاریخ ڈوگرہ کا ایک ایسا واقعہ ہے جو عہد چنگیز کی یاد دلاتا ہے۔ حیدر خان بچ نکلے تھے لیکن خیلو میں اسیر کر لیے گئے۔ ان کے اسیر ہونے پر بلتیوں کے حوصلے ٹوٹ گئے اور یہ علاقہ ایک سو آٹھ سال تک ڈوگرہ راج سے نجات حاصل نہ کر سکا۔

ڈوگرے چونکہ سرحدی اضلاع کو مفتوحہ علاقہ سمجھتے تھے اس لیے اپنے ایک سو آٹھ سال کے عہد حکومت میں مفتوح بلتیوں کو ظلم کا شکار بنانے اور ان کے حقوق پامال کرنے میں کوئی کسر باقی نہ رکھتے تھے۔ چند ایک مثالیں درج کی جاتی ہیں۔

۱۔ بلتی جوانوں کو فوجی ملازمتوں سے قانوناً محروم کر دیا گیا۔  
۲۔ ذرائع آمد و رفت کے لیے بیگار اور جبری محنت کا قانون کھڑا کر دیا جس کے تحت لوگ سرکاری ملازمتوں کے لیے مفت بار برداری کرنے اور پڑاؤ پر مفت راشن سمیٹا کرنے کے ذمہ دار تھے۔ افسروں کے بیوی بچوں کو سکردو سے لداخ اور لداخ سے سرینگر تک اٹھا کر لے جاتے تھے۔

۳۔ بلتیوں کے لیے اعلیٰ سرکاری عہدے ممنوع تھے۔  
۴۔ اسلحہ کے ایسے قوانین وضع کیے گئے کہ بلتی لوگ اپنے گھروں میں کسی قسم کا اسلحہ بمثل ایک چھرا تک بھی نہیں رکھ سکتے تھے۔  
بیگار دور غلامی کی یادگار تھی۔ ڈوگرہ حکومت کے ملازمین اور افسروں کا سامان



اٹھا کر ایک جگہ سے دوسری جگہ لے جانے اور ان کو راشن مہیا کرنے اور پڑاؤ پر قیام کے دوران میں ملحقہ دیہات کے لوگ، تناسب آبادی کے لحاظ سے، سال میں دو دفعہ مقررہ ایام میں حاضر رہتے۔ ہر پڑاؤ پر پچاس قلی اور پانچ گھوڑوں کو تیار رکھنا لازمی ہوتا۔ غیر حاضری کی صورت میں اجتماعی جرمانہ کیا جاتا۔ وزیر وزارت جب لداخ سے اسکردو یا اسکردو سے لداخ جاتا تو اس کا بڑا ٹھانڈا ہوتا۔ اس کے کتے تک ڈولی میں بٹھا کر لے جائے جاتے۔ وزیر وزارت جس منزل (پڑاؤ) پر قیام کرتا، چولہا اس وقت تک نہ جلایا جاتا جب تک اس کے اہل کاروں کو پچاس سے سو روپے تک نذرانہ پیش نہ کیا جاتا۔ جسے عرف عام میں ”تھب ستد“ یعنی زر چولہا کہتے تھے۔

✓ **بلتستان کی سیاسی اہمیت :** بلتستان کی سیاسی اہمیت یہ ہے کہ اپنی دور افتادگی کے باوجود، انقلابات زمانہ کا شکار ہوتا رہا ہے۔ یہ حقیقت ہے کہ اونچے اونچے پہاڑوں سے گھرا ہوا یہ علاقہ بھی بیرونی حملوں سے محفوظ نہ رہ سکا، یا تو براہ راست اس پر حملے ہوتے تھے یا اسے ارد گرد کے علاقوں یعنی لداخ، تبت، گلگت، سنکیانگ اور کشمیر پر حملے کے لیے راستے کے طور پر استعمال کیا جاتا تھا۔ اس سلسلے میں ذوالقدر خان المعروف زول چون سلطان ابو سعید خان والی کاشغر، مرزا حیدر دوغلات اور سلطان شہاب الدین والی کشمیر کے علاوہ کشمیر کے ایک حکمران نے بھی بلتستان پر حملہ کیا تھا۔ ان میں سے بعض حملہ آور ایسے بھی تھے جو آندھی کی طرح آئے اور بلتستان کے حصے میں تباہی و بربادی چھوڑ کر چلے گئے۔ ان حملوں کا مختصر تذکرہ کشمیر کی تاریخوں میں بھی پایا جاتا ہے۔

دنیا کی نظروں سے بلتستان کے اوجھل رہنے کی دوسری وجہ وہ صد سالہ ڈوگرہ دور ہے جسے مؤرخ بلتستان کا تاریک دور کہتے ہیں۔ سو فیصد مسلم آبادی کا یہ علاقہ خصوصیت کے ساتھ ڈوگرہ حکمرانوں کے نزدیک اس قابل نہ تھا کہ اس میں زرعی، اقتصادی یا معاشرتی حالات درست کرنے یا بہتر بنانے کی ضرورت ہو۔ چنانچہ انیسویں صدی میں بلتی لوگ فقط حکام کی بالادستی کا شکار ہی نہیں رہے بلکہ انہیں کسی قسم کے شہری یا سیاسی حقوق دینے کا سوال بھی پیدا نہ ہوا۔ حتیٰ کہ بیرونی دنیا کے سیاحوں یا دلچسپی لینے والے لوگوں پر پابندی عائد کر دی گئی کہ وہ ان علاقوں میں نہ گھومیں، تاکہ دنیا کو ان علاقوں کی معاشرتی پستی کا حال معلوم نہ ہو جائے۔

**سیاح اور ان کے بیانات :** ان سب قیود اور پابندیوں کے باوجود بلتستان کا علاقہ قدیم زمانہ سے سیاحوں اور کوہ پیماؤں کی توجہ کا مرکز بنا رہا۔ دشوار گزار راستوں

کے باوجود دنیا کے باہمت افراد نے اس علاقہ کے حالات معلوم کرنے کے لیے کوششیں کی ہیں۔ کوہ قراقرم کے فلک بوس برفانی پہاڑوں میں سے گزرنے والے دریاؤں کے سلسلے بلتستان کو وسط ایشیا سے جدا کرتے ہیں۔ دنیا کی مشہور برفانی چوٹی کے۔ ٹوجس کا جدید ترین نام باشہ بردم یا ماشہ بردم رکھا گیا ہے، اسی علاقہ میں واقع ہے۔ سیاحوں میں سب سے پہلے مغربی سیاح جی۔ ٹی۔ وگنی اور گوڈون آسٹن وغیرہ نے بلتستان پر کچھ نہ کچھ لکھا ہے مگر آج ان سیاحوں کی تحریریں بھی دستیاب نہیں ہوتیں۔

آزادی پاکستان کے بعد ایک امریکی سکالر مسٹر جیمز پارلے کا نام ملتا ہے۔ اس نے بلتستان کا دورہ کیا۔ وہ بلتستان کے گاؤں گاؤں اور قریہ قریہ جا کر لوگوں سے ملا۔ کہا جاتا ہے کہ اس نے بلتستان کی تاریخ و ثقافت پر خاص چیزیں جمع کیں۔ مسٹر جیمز پارلے کی تحقیقات کے بعض حصے ایک امریکی رسالے میں دو تین قسطوں میں شائع بھی ہو چکے ہیں مگر باوجود کوشش کے ہمیں یہ رسالے نہیں مل سکے۔

کشمیر کی تاریخ لکھنے والوں میں منشی حشمت اللہ خان لکھنوی بھی ہیں۔ انہوں نے بلتستان کی تاریخ و ثقافت پر کچھ مواد فراہم کیا ہے۔ اگرچہ منشی حشمت اللہ خان کی کاوشوں میں ڈوگروں کی ناواجب جنبہ داری اور حکومت کی خوشنودی حاصل کرنے کی خاطر حقائق کو نظر انداز کرنے کا جذبہ نمایاں نظر آتا ہے۔

**معاشرت :** بلتی ظاہر شکل و صورت میں لداخیوں کے مشابہ ہیں۔ ان کا ناک نقشہ منگولوں سے ملتا ہے۔ ان کے گالوں کی ہڈیاں ابھرواں ہیں۔ آنکھیں کھنچی ہوئی اور لمبی لمبی ہوتی ہیں۔ البتہ ناک لداخ کے بھوتیوں (Bhotis) کی طرح چٹی نہیں ہے اور نہ ان کا رنگ زرد ہے۔ لداخیوں اور بلتیوں میں تفریق کا باعث کچھ نہیں ہے سوائے ایک چوٹی کے، جو بلتیوں میں نہیں رکھی جاتی۔ بلتی قدرے زیادہ صحت مند قد آور اور زیادہ جسم ہوتے ہیں۔ یہ بڑے صبر و تحمل والے ہیں اور خوش خلقی کے لیے مشہور ہیں۔ کھیل کود میں حصہ لیتے ہیں۔ باوجود پس ماندہ اور کم ترقی یافتہ قوم ہونے کے نہایت خوش مزاج اور اچھے دل کے ہیں۔ ان کا لباس مخمل کی ٹوپی، کوٹ، اونی پاجامہ اور خام کھال کے جوتے ہیں۔ جوتوں کو آرام دہ اور نرم بنانے کے لیے اندر نرم گھاس کی تہہ جا کر سی دیا جاتا ہے۔ سر کے بال کٹوا دیے جاتے ہیں، صرف تھوڑے سے بال سر کے پچھلے حصہ پر چھوڑ دیتے ہیں جن میں پھول وغیرہ لگا کر سنگھار کیا جاتا ہے۔

تیرھویں اور چودھویں صدی عیسوی میں بلتستان میں بھی لداخی لباس رائج تھا



لیکن بدھ مذہب کے ساتھ ساتھ بلتستان والوں نے اس لباس کو چھوڑ کر اسلامی لباس اختیار کر لیا۔ جس میں گھیرے دار کرتا، صدری اور شلوار نمایاں ہیں، البتہ پگڑی اور کلاہ کا رواج نہیں ہوا۔ یہ لوگ پٹو کی سفید ٹوپی جس کے نچلے حصے پر گول سا چکر ہوتا ہے پہنتے ہیں، البتہ سردیوں میں سب لوگ اون کا دھسہ یا لوئی (شال) اوڑھ لیتے ہیں۔ یہ استطاعت کے مطابق نرم یا کھردری اون کی ہوتی ہے اور یہ خانہ ساز ہوتی ہے یا دیہی دستکاری کا نمونہ۔

بلتستان کے بہت سے لوگ تقسیم ہند و پاکستان سے پہلے شملہ، مسوری، نینی تال اور دوسرے سرد مقامات پر کام کرتے تھے۔ ان لوگوں کی تعداد دس پندرہ ہزار تک ہوگی۔ ان میں بعض ٹھیکیداری کا کام کرتے تھے اور سڑکیں بنانے کے ٹھیکے لیتے تھے۔ مگر زیادہ تر بلتستان کے لوگوں کا ذریعہ معاش کھیتی باڑی ہی ہے۔ اگرچہ زمین یہاں بہت کم ہے اور اس کو بیع یا رہن کرنے کا اختیار کسی کو نہیں۔ آبپاشی دریا یا چشموں کے پانی سے ہوتی ہے۔ غلہ کا نرخ ہمیشہ فی روپیہ ۷ سے ۱۰ سیر پختہ تک رہا۔ یہاں کے لوگ عموماً غریب ہیں اور تعلیم کا شوق بہت کم رکھتے ہیں۔ اگر کھیتی باڑی ذریعہ آمدنی نہ ہو تو مالیہ ادا کرنا ان کے لیے بہت مشکل ہو جائے۔ بعض لوگوں کے پاس چھوٹی چھوٹی جاگیریں بطور معافی ملی ہوئی ہیں۔ یہ اسکردو، چنلو کرس اور شگر وغیرہ میں واقع ہیں۔ بیشتر جاگیردار مسلمان شیعہ مذہب رکھتے ہیں۔ ان کے علاوہ چنلو، کرس اور شگر کی کچھ آبادی نوربخشی مذہب رکھتی ہے اور ان کا اعتقاد شیعہ اور سنی مذہب کے بین بین ہے۔ اگر کسی سنی سے مباحثہ ہو تو اعتقادات شیعہ سے ثبوت لا کر اسکی تردید کرتے ہیں، اور اگر کسی شیعہ سے مباحثہ ہو تو سنیوں کی کتاب سے مسئلے ڈھونڈ کر جواب پیش کر دیا جاتا ہے۔ البتہ ابھی تک بلتی زبان میں دقیق علمی مسائل پر کتابیں نہیں لکھی گئیں۔

**محفل:** بلتی زبان میں فارسی طرز پر لکھے ہوئے مراثی اور نوحہ جات اور دیگر مذہبی قصص کافی تعداد میں موجود ہیں۔ چائے کا رواج یہاں عام ہے۔ جہاں کسی نے چائے بنائی کچھ آدمی جمع ہو گئے، اور مرثیہ خوانی شروع ہوئی۔ ایک آدمی شروع کرتا ہے اور باقی لوگ اس کے ساتھ مل کر خوب اچھی طرح سے باواز بلند مرثیہ پڑھنے لگتے ہیں۔ ہر امام کے مولد، وفات اور عید کے تہوار پر ماتم ہوتا ہے۔ مگر خوشی اور غمی دونوں کا رنگ یکساں ہوتا ہے۔ یعنی ہر دو موقع پر چائے پر لوگ جمع ہوتے ہیں اور بعد ازاں مرثیہ خوانی ہوتی ہے۔ اسکردو میں ماتم سرائیں بہت ہیں اور وہاں کے لوگ سب کے سب شیعہ ہیں۔ چنلو، شگر اور کرس میں جامع مسجدیں بھی ہیں۔<sup>۱</sup>

(۱) مولوی محمد شفیع: فرقہ نوربخشی، اورینٹل کالج میگزین، ص ۶۲، مئی ۱۹۲۵ء۔

## بلی موسیقی : موسیقی جس طرح دوسرے علاقوں میں تقریبات کی جان ہوتی ہے ،

اسی طرح بلتستان کی تقریبوں میں بھی اس کی بڑی اہمیت ہے۔ اس وقت تمام بلتستان پر ”جدیدیت“ کے اثرات چھائے ہوئے ہیں۔ لباس ، خوراک ، آداب و اطوار ، شعرو شاعری ، موسیقی ، غرضیکہ ہر چیز میں بلتستانیوں نے پرانی خصوصیات سے منہ موڑ لیا ہے اور ”جدیدیت“ کو ترقی سے مترادف کرتے ہوئے اپنی تہذیب کو بدلنے پر مصر ہیں۔ قدیم بلی تہذیب و تمدن ، قومی روایات ، وضع داری وغیرہ کے لحاظ سے بلتستان میں خپولو کا علاقہ غنیمت ہے۔

بلی راگ یعنی ”حریب“ تعداد میں تقریباً ساٹھ ہیں۔ معلوم ہوتا ہے یہ بلی راگ یعنی ”حریب“ بھی ایرانی موسیقی سے متاثر ہیں۔ بلی دھنوں میں ”غیر سا غیر چوں“ نامی دھن منفرد ہے۔ ایک طرح سے یہ دھن مشہور راگ ملہار کا الٹ ہے۔ کیونکہ عام طور پر مشہور ہے کہ اس بلی دھن کے بجانے سے ضرور بارش تھم جاتی ہے۔ بلی موسیقی کے مقبول ساز یہ ہیں۔ ڈھول ، بلی طبلہ (جسے ڈامن کہتے ہیں) ، شہنائی ، بنسری (جس کی دو قسمیں ہیں۔ ”چک خلینگ“ اور ”ژہان خلینگ“) کسنہ اور چنگ۔ بلی طبلہ یعنی ڈامن نقارہ کی شکل میں تیار ہوتا ہے۔ مگر یہ جسامت میں نقارے سے چھوٹا ہوتا ہے۔ طبلہ انگلیوں کی تھاپ سے بجاتا ہے ، مگر اس بلی طبلہ کو ایک ایک فٹ لمبی چھڑیوں سے بجایا جاتا ہے۔ اس خاص چھڑی کو بلی زبان میں ”ڈان شی لنگ“ کہتے ہیں۔ یہ سب ساز بلتستان ہی میں تیار ہوتے ہیں۔

## کہیلیں : پولو کا اہتمام علاقہ کا راجا کرتا ہے۔ علی الصبح راجا کے محل کے سامنے

شہنائی اور دوسرے سازوں پر مخصوص دھنیں بجائی جاتی ہیں۔ پہلے کوئی راگ یعنی حریب بجاتے ہیں پھر اسی حریب کے مطابق کوئی لوک گیت گاتے ہیں۔ لوک گیت کے بعد اسی گیت سے مطابقت رکھنے والی کسی غزل کی دھن چھیڑتے ہیں۔ اس رسم کو ”راتب“ کہتے ہیں۔

## زراعت : بلتستان کی کاشتکاری اور زراعت کا دار و مدار ذرائع آب پاشی پر ہے۔

جہاں پانی کافی مل جاتا ہے وہاں اچھی فصل ہوتی ہے۔ زراعت کا تمام تر کام ، سوائے ہل چلانے کے ، یہاں کی عورتیں کرتی ہیں۔ صرف ہل مرد چلاتے ہیں۔ ہل لکڑی کے پرانی وضع کے ہوتے ہیں۔ زمین کا رقبہ بعض اوقات اتنا کم ہوتا ہے کہ بیلوں سے ہل چلانے کی ضرورت ہی پیش نہیں آتی اور مرد خود ہی بیل کی جگہ لگ کر ہل چلاتے ہیں۔ اس کے علاوہ مردوں کا ایک کام یہ بھی ہے کہ وہ بیلوں اور دیگر



موشیوں کو چراگاہوں میں لے جا کر چرائیں اور پھر کھیتوں میں پانی پہنچانے والی نالیوں کی مرمت کریں۔ مزید برآں یہ لوگ لداخ اور گلگت کے درمیان سامان لے جانے اور لانے کا کام بھی کرتے ہیں۔ موسم بہار کی فصلوں میں جو چیزیں کاشت کی جاتی ہیں ان میں گندم، جو، مٹر، لویا، کنگنی اور شلغم قابل ذکر ہیں۔ ان علاقوں کو چھوڑتے ہوئے جہاں برفباری زیادہ ہوتی ہے عموماً دو فصلیں پیدا کی جاتی ہیں۔ زمین کے بعض حصے ایسے بھی ہیں جن کی زمین سخت اور ناقابل کاشت ہے اور اتنی بلندی پر واقع ہے کہ پانی وہاں تک نہیں پہنچایا جا سکتا اس زمین کو ال آبادی (Ulābi) کہتے ہیں، اور وہاں پر جنگلی گھاس وغیرہ اُگ آتی ہے۔ اس کے برعکس بعض جگہ کی مٹی اس قدر نرم ہے کہ ہل چلانے کی بھی ضرورت پیش نہیں آتی۔ بعض جگہ جہاں برف نہیں پگھلاتی وہاں مصنوعی طریقہ پر بھی کاشت کی جاتی ہے۔ یعنی اس برف پر ہی مٹی چھڑک دی جاتی ہے اور اس پر بیج بویا جاتا ہے۔ کچھ دیہاتوں میں اچھے تمباکو کی کاشت بھی کی جاتی ہے۔

پھلوں کی فراوانی کے سبب بلتستان کی معیشت کو بہت سہارا ملتا ہے۔ خوبانی یہاں کثرت سے ہوتی ہے اور زیادہ تر کشمیر اور پنجاب کو بھیجی جاتی ہے۔ خشک میوے اور مغزیات کی بہت مانگ ہے جس کے سبب تجارت پیشگی پیسے دے کر فصلیں خرید لیتے ہیں۔ شہتوت یہاں کے لوگوں کی غذا کا ایک اہم جزو ہے۔ یہاں سے منقہ بھی کثیر مقدار میں بیرون ملک بھیجی جاتی ہے۔ لیچی، عمدہ قسم کے انگور، تربوز، خربوزے، ککڑی اور کھیرا بھی کثرت سے پیدا ہوتے ہیں۔<sup>۱</sup>

**تجارت و ذرائع آمد و رفت :** چونکہ ذرائع آمد و رفت محدود ہیں اس لیے تجارت نسبتاً کم ہوتی ہے۔ چائے، چینی، چاول اور کپڑا درآمد کیے جاتے ہیں۔ لداخ سے نمک کی تجارت ہوتی ہے۔ خوبانی، خوبانی کا مغز اور منقہ کشمیر کو درآمد کیا جاتا ہے۔ ہوا بازوں کی سیاہ واسکٹیں بھی یہیں تیار کی جاتی ہیں۔ وادی شگار میں زہر مورا (جو کہ ایک سبز پتھر ہے) نکلتا ہے۔ اسکی پیالیاں اور طشتریاں بھی بنتی ہیں۔ اس کے علاوہ یہ پنجاب اور کشمیر میں تریاق کے طور پر اور آنکھوں کی بیماری کے لیے بھی استعمال ہوتا ہے۔ ذرائع آمد و رفت غیر تسلی بخش ہیں۔ البتہ اب سڑکوں کی تعمیر پر توجہ دی جا رہی ہے۔ بلتستان سے آکر جو راستے ملتے ہیں، وہ کشمیر لداخ اور استر (Astor) سے آتے ہیں۔ ایک اور راستہ بھی ہے جو کہ گلگت کو جاتا ہے اگرچہ یہ راستہ دشوار گزار ہے مگر اسے بھی لوگ استعمال کرتے ہیں۔<sup>۲</sup>

(۱) Imperial Gazetteer of India, Volume VI, New Edition, pages 261-265.

(۲) Imperial Gazetteer of India, Volume VI New Edition, pages 261-265.

**مذہب :** بلتستان کی آبادی نسلی اعتبار سے منگولوں اور آریاؤں کا مرکب ہے۔ اسلام سے پہلے بلتستان والے بدھ مت کے پیرو تھے۔ اس سے پہلے دیوی دیوتاؤں کو پوجتے تھے اور اس وقت کا مذہب بون چھوس کہلاتا ہے۔ تیرھویں صدی عیسوی کے قریب یہ علاقہ اسلام سے مشرف ہوا۔ اس وقت بلتستان کی آبادی سو فیصد مسلمان ہے جو نور بخشیمہ امامیہ (مقلدین حضرت سید محمد نور بخش) اور شیعہ اثنا عشریہ پر مشتمل ہے۔

چونکہ یہاں کے بیشتر لوگ شیعہ ہیں اور ان کا اثر اور اقتدار یہاں زیادہ ہے، اس لیے مجالس عزا کا رواج بھی یہاں زیادہ ہے۔ دراصل مذہب نور بخشی کی مطابقت سنی مذہب کے ساتھ ہے۔ اور شیعہ مذہب امراء کا مذہب ہے، اس لیے نور بخشیوں کو ان کی ہر ایک مجلس میں شامل ہونا پڑتا ہے۔ اور محرم کے علاوہ ہر جمعرات کو، بعض لوگوں کے ہاں گھروں پر اور بعض مسجدوں میں نماز عشاء کے بعد مرثیہ خوانی ہوتی ہے۔ اگرچہ نکاح سنت نبوی کے مطابق ہوتا ہے مگر بعض اوقات متعہ کو بھی جائز سمجھا جاتا ہے اور ہر بات میں ”یا علی مدد“ کہنے کا رواج عام ہے۔ یہ لوگ آئمہ کی بہت تعظیم کرتے ہیں۔<sup>۱</sup>

مناسب ہے کہ یہاں اس تحریک کا ذکر کیا جائے جس نے بلتیوں کے نظامِ فکر اور اعتقادات کو متاثر کیا۔ یہ نور بخشی تحریک ہے جو پندرھویں صدی عیسوی میں شروع ہوئی۔

**نور بخشی تحریک :** ڈوگرہ عہد میں مذہب پر اس قسم کی بندشیں تھیں کہ اگر کوئی مسلمان بدھ مذہب اختیار کرے تو کوئی بات نہیں، لیکن اگر کوئی بدھ مذہب رکھنے والا مسلمان یا عیسائی ہو جائے تو وہ پدرانہ جائداد سے محروم کر دیا جاتا۔

نور بخش تحریک کے بانی کا خاندان جزیرہ نمائے عرب کے مشرق میں خلیج فارس کے مغربی ساحل الاحسا (ایک علاقہ ہے) اور اسکے صدر مقام جس کا نام بھی یہی ہے، کا رہنے والا تھا۔ حضرت سید محمد نور بخش کے دادا عبداللہ کا مولد بھی یہی مقام ہے۔ سید موصوف کا نسب سترہ واسطوں سے حضرت موسیٰ کاظم رضی تک پہنچتا ہے۔ علامہ شوستری نے ایک قابل ذکر بات ان کے خاندان کے متعلق بتائی ہے کہ ان کے اجداد میں سے ہمیشہ کوئی نہ کوئی شخص صاحب حال رہا ہے۔ خواہ وہ مجذوب تھا یا سالک۔ حضرت سید محمد نور بخش ۱۳۹۲ء میں پیدا ہوئے، سات برس کی عمر میں قرآن حفظ کیا اور تھوڑے ہی عرصہ میں علوم میں تبحر پیدا کیا۔ سید موصوف نے خواجہ اسحاق

(۱) مولوی محمد شفیع : فرقہ نور بخشی، اورینٹل کالج میگزین، ص ۶۲، مئی ۱۹۱۵ء۔



ختلانی مرید سید علی ہمدانی سے بیعت کی۔ پیر نے اپنے ایک خواب کے بموجب ان کو نور بخش کا لقب دیا۔ حضرت سید محمد نور بخش سلطان شاہ رخ بن امیر تیمور کے عہد میں گذرے ہیں۔ انہیں سلطان شاہ رخ کی سرپرستی حاصل تھی اور اسی کے توسط سے وہ کشمیر میں تبلیغ کے لیے نکلے۔<sup>۱</sup>

نور بخش عقائد کی اشاعت ختلان اور ایران سے کشمیر میں ہوئی۔ مرزا حیدر دوغلات صاحب تاریخ رشیدی پہلا مؤرخ ہے، جس نے اس واقعہ کا ذکر کیا ہے۔ ابوالفضل نے آئین اکبری میں جو حالات کشمیر کے لکھے ہیں ان سے اتنا ضرور پتہ چلتا ہے کہ کشمیر میں جمہور اس وقت بھی سنی مذہب کے پابند تھے۔ گو کچھ لوگ امامیہ اور نور بخش عقائد رکھتے تھے اور ان تینوں فرقوں میں ہمیشہ باہمی تنازعہ رہتا تھا۔

محمد اعظم کشمیری نے 'واقعات کشمیر' میں (جو ۱۷۳۵ء اور ۱۷۷۷ء کے درمیان کی تصنیف ہے) اس فرقے کے حالات زیادہ تفصیل سے دیے ہیں۔ وہ حالات ہم ایک قلمی نسخہ سے لے کر درج کرتے ہیں:

”محمد اعظم کے بیان کے مطابق میر شمس عراقی ظاہر آراستہ رکھتا تھا اور فصاحت بیان سے متصف اور علو اسراری سے واقف تھا۔ وہ دو مرتبہ کشمیر آیا۔ پہلی مرتبہ سلطان حسین میرزا شاہ خراسان کے سفیر کی حیثیت سے سلطان حسن شاہ کے دربار میں آیا اور آٹھ برس تک کشمیر میں ٹھہر کر لوگوں میں نور بخش عقائد کی اشاعت کرتا رہا۔ شیخ اسمعیل کبروی ان ایام میں ترویج اسلام کے متعلق خاص طور پر کوشاں تھے۔ عراقی نے ان سے ارادت خاص ظاہر کر کے ان کے مریدوں کو خفیہ خفیہ اپنے ڈھب پر لانا شروع کیا۔ سلطان حسین نے بالآخر عراقی کو واپس بلوایا اور بقول مؤرخ اس کے خلق باطنی سے مطلع ہو کر اس کو نوکری سے معزول کیا۔ اس پر عراقی نے پھر کشمیر کا رخ کیا اور ظاہر کیا کہ سید محمد نور بخش نے اس کو خلیفہ مقرر کیا ہے اور چونکہ شیخ اسمعیل کرس میں جا کر صحبت خلق سے کنارہ کش ہو بیٹھے تھے، اس لیے عراقی نے میدان خالی پا کر ایک خانقاہ اور آستانہ بنوایا اور دھوم دھام سے اپنا کام شروع کیا۔ فتح شاہ اس وقت کشمیر میں حکمران تھا اور امراء میں سخت نزاعات جاری تھے۔ اس لیے اس نے حالات اپنے موافق پائے اور بالآخر چک قبیلہ کے سرداروں کو جو شاہی خاندان سے قرابت رکھتے تھے اور دربار کشمیر پر چھائے ہوئے تھے اس نے مرید کر لیا اور اس کے مبلغ

(۱) مولوی محمد شفیع: فرقہ نور بخشی، اورینٹل کالج میگزین، ص ۴، ۵ فروری ۱۹۲۵ء۔

لداخ میں پہنچے اور اس طرح نور بخشی اس علاقہ میں بھی پھیل گئے۔ عراقی فوت ہوا تو نازک شاہ کے عہد حکومت میں میرزا حیدر کشمیر پر مسلط ہو گیا۔ یہ دس برس نور بخشیوں پر بہت سخت گزرے۔

کشمیر کا علاقہ چونکہ ختلان سے قریب تھا اس لیے نور بخشیہ عقائد کی اشاعت اس میں خوب ہوئی لیکن بظاہر ہندوستان کے دیگر علاقوں میں بھی ان عقائد کی تبلیغ ہوتی رہی۔ مثلاً اخبار الاخیار (دہلی ۱۸۶۳ء) ص ۲۱۱ پر شاہ جلال شیرازی کا ذکر ہے جو اسیری کا مرید تھا۔<sup>۱</sup>

بڈلف کے اندازے کے مطابق ۱۸۸۰ء کے قریب بلتستان میں نور بخشیوں کی تعداد بیس ہزار نفوس سے متجاوز تھی۔ ۱۹۱۱ء کی رپورٹ مردم شماری میں نور بخشیوں کو ستیوں میں شامل کر دیا گیا۔ اس رپورٹ کی رو سے دونوں فرقوں کی مجموعی تعداد لداخ میں ۳۵۷۴ نفوس تھی۔ لداخ کے ایک نامہ نگار نے نور بخشیوں کی تعداد تقریباً تیس (۳۰) پنتیس (۳۵) ہزار بتائی ہے۔<sup>۲</sup>

**بلی زبان :** جو زبان یہاں بولی جاتی ہے اسے بلی کہتے ہیں اور فارسی اور عربی کی مقامی زبان سے آمیزش کے بعد وجود میں آئی ہے۔ یہ زبان لداخی زبان کے قریب تر ہے۔ اس میں اور لداخی زبان میں بہت کم فرق ہے۔ چنانچہ بلی اور لداخی ایک دوسرے کی بات آسانی سے سمجھ سکتے ہیں۔ ان کا اپنا رسم الخط ہے۔ ان لوگوں کا اپنا سن بھی ہے اور اپنے اوزان تک موجود ہیں۔ اس وقت بلی زبان کے علاوہ بلتستان کے کچھ دیہاتوں میں شینا زبان بھی بولی جاتی ہے، جس میں علاقہ گلتری، ریاستہائے بنزہ و نگر شامل ہیں۔

**بلی زبان پر مذہب کا اثر :** بلی زبان پر مذہب کا بہت گہرا اثر پڑا۔ بلتستان میں اسلام کو پھیلانے میں ایرانی مبلغوں کا بڑا ہاتھ ہے۔ ۱۵۵۰ء سے ۱۵۹۰ء کے دوران سید علی طوسی رحمۃ اللہ علیہ اور سید ناصر طوسی رحمۃ اللہ علیہ چینی ترکستان سے ژہل تورد کے راستے خپولو پہنچے اور بلتستان میں تبلیغ اسلام کرتے رہے۔ کچھ عرصہ بعد سید میر مختار علیہ الرحمۃ اور سید میر یحییٰ علیہ الرحمۃ بھی چینی ترکستان کے راستے بلتستان آئے اور انہوں نے بھی بلتستان کے علاقوں میں اسلام کی اشاعت کی۔ علاقہ خپولو، چھوربٹ، کھرمنگ اور شگر کے اکثر سادات کرام سید مختار ہی کی اولاد سے ہیں۔ انہی باہمت اور مخلص مبلغین کی تبلیغی کوششوں کی وجہ سے بلتستان

(۱) مولوی محمد شفیع : فرقہ نور بخشی، اورینٹل کالج میگزین، ص ۱۱ تا ۱۵، فروری ۱۹۲۵ء۔

(۲) مولوی محمد شفیع : فرقہ نور بخشی، اورینٹل کالج میگزین، ص ۵۹، مئی ۱۹۲۵ء۔



میں اسلام پھیلا۔ اسلام کے ساتھ ساتھ انقلاب پسند بلتویوں نے مبلغینِ ایران سے حاصل کردہ ہر چیز کو قبول کر لیا اور اس طرح بلتستان والے فارسی اور عربی رسم الخط کو پسند کرنے لگے اور انہوں نے اپنی طرز بود و ماند بھی مشرق وسطیٰ کے لوگوں کی سی کر لی۔ ایرانی اثر کے تحت بلتستان کے شعراء نے فارسی زبان سے بہت زیادہ دلچسپی لی۔ آج سے تقریباً ستر (۷۰) سال پہلے فارسی زبان کو بلتستان میں بہت عروج حاصل تھا۔ عربی زبان مذہبی تعلیم کے لیے مخصوص تھی۔ ابتدائی تعلیم سے لے کر اعلیٰ تہذیبی مشاغل تک کے لیے فارسی زبان استعمال ہوتی تھی۔ چنانچہ ان اثرات کے تحت بلتی شعراء نے فارسی زبان کو بھی اظہارِ خیال کا ذریعہ بنایا اور آہستہ آہستہ بلتی زبان اور شاعری میں فارسی کے الفاظ بہت استعمال ہونے لگے۔ رفتہ رفتہ فارسی اور بلتی کی آمیزش کے بعد کی زبان نے رواج پایا۔ فارسی گو شعراء میں سید عباس شگری کا مدحیہ کلام فارسی اور بلتی کی آمیزش کا بین ثبوت ہے۔ بلتستان کے فارسی گو شعراء میں راجا لطف علی خان عاشق کا نام سب سے پہلے آتا ہے۔ اس کے بعد خپولو کے بیگوحاتم کا درجہ بہت ممتاز ہے۔ چونکہ تھوڑی بہت تعلیم کے بعد لوگ فارسی ادب و شاعری کی طرف توجہ دینے لگے، اس لیے لوک گیتوں کا رواج کم ہوتا گیا، بلکہ یہ کہنا زیادہ صحیح ہوگا کہ لوک گیتوں کا زوال یہیں سے شروع ہوا۔<sup>۱</sup>

**بلتی ادب اور شاعری :** بلتستان کے ادب میں سب سے پہلے ہم بلتی شاعری کا ذکر کریں گے۔ کیونکہ شعر و شاعری ایک ایسی صنف ہے جو کہ ہر علاقہ، ہر معاشرہ، ہر طبقہ الغرض ہر مقام پر پیش پیش نظر آتی ہے۔ یہ کہنا کہ بلتی شاعری کی ابتداء کہاں اور کن حالات میں ہوئی، مشکل ہے۔ بلتی شاعری میں جملہ لوازم شعری ملتے ہیں۔ بلتستان کی قدیم شاعری کو ”رگیانگ خلو“ کہتے ہیں۔ یہ صنف سخن آج کل کی نظم معرّا کی طرح ردیف اور قافیے کی قید سے آزاد ہے اور یہی آج تک مروج و مقبول ہے۔ ”رگیانگ خلو“ یعنی لوک گیت کے پس منظر میں کوئی نہ کوئی عشقیہ قصہ سادگی سے رنگینی میں بدل گیا، حقیقت پسندی نے تصنع اور تکلف کا لبادہ اوڑھ لیا، مذہبی رجحانات نے نعت، مراثی اور قصائد کو فروغ دیا اور اس طرح بلتی زبان فارسی اور عربی سے بہت متاثر ہوئی۔ مگر اس کے باوجود بلتی لوک گیتوں کی زبان ٹھیٹھ بلتی ہی رہی۔ چنانچہ ان گیتوں کا کوئی لفظ آج تک متروک نہیں ہوا۔

بلتی شعراء میں مرثیہ گو اور قصیدہ گو شعراء نے ہر دور میں نام پیدا کیا ہے۔ قصیدہ گوئی میں شعراء بلتستان کے ممدوح صرف رسول پاکؐ اور ان کی آل مطہر ہی

رہی ہیں۔ مذہب سے شدید وابستگی کی وجہ سے بلتستان کے شعراء نے دوسری اصنافِ سخن کی طرف توجہ نہ کی، کیونکہ وہ مرثیہ گوئی اور حضرت رسول پاکؐ اور اہل بیعت کرام کی مدح و منقبت کے سوا دوسری اصنافِ سخن مثلاً غزل گوئی وغیرہ کو معصیت سمجھتے رہے۔ اس لیے بلتی زبان میں بلند پایہ شاعروں کے ہاں غزلیں نایاب ہیں۔ راجا حسین علی خکن محب اور راجہ مراد علی خان مراد کے ضخیم مجموعہ کلام میں صرف دو تین غزلیں ملتی ہیں۔ بلتی شعراء کو ہم تین ادوار میں تقسیم کر سکتے ہیں۔

### ۱- متقدمین : متقدمین میں راجا حسین علی خان محب، راجا لطف علی خان عاشق،

راجا اسیر حیدر مخلص، راجا ملک حیدر بیدل، غازی حیدر خان حیدر، راجا محمد علی خان ذاکر، کاچو مراد خان مراد اور کھرمنگ ہیں۔

### ۲- متوسطین : متوسطین میں خپولو کے راجا حاتم خان حاتم، جوہر علی جوہر،

اخوند سلطان علی، بیگو اسفند یار خان، اسفند یار شگر کے بعد سید شاہ عباس اور راجا مراد علی خان مراد، اخوند محمد علی، سلطان خان سلطان، رستم علی ارستم ولی پا، منصور علی شاہ منصور، راجا محمد علی خان غریق، کاچو مظفر علی خان مظفر، اخوند حسین کومرا، اخوند خدا یار کوارود وغیرہ قابل ذکر ہیں۔

بلتی شاعری میں رزمیہ یا ناصحانہ منظر ضرور ہوتا ہے لیکن بلتی شاعری میں ایسی چیزیں بکثرت ملتی ہیں جن میں محبوبہ نے اپنے محبوب کو مخاطب کیا ہے۔ بلتی شاعری کی ابتداء شینا اور دوسری علاقائی زبانوں کی طرح لوک گیتوں سے ہوئی معلوم ہوتی ہے۔ یہ بھی ممکن ہے کہ ضرب الامثال اس سے پہلے دور کی پیداوار ہوں مگر جس چیز نے فروغ حاصل کیا وہ لوک گیت تھے جو علاوہ عشق و عاشقی کے ان کے دیگر معاشرتی مشاغل یعنی شکار یا لڑائی سے بھی متعلق ہوتے تھے۔ بلتی لوگ، لوک گیت سے پیام رسانی کا کام بھی لیتے ہیں۔ بلتستان میں بسنے والے اس قسم کی پیام رسانی سے آج بھی واقف ہیں اور نہایت آسانی سے پیغام بھیجنے والے کے سافی الضمیر کو پاسکتے ہیں۔ اس سلسلے میں اگر شکوہ بیوفائی مقصود ہو تو سلام کے بعد شینگ کھن کو، منہ پی، خلو بطور تحفہ بھیجا جاتا ہے، مثلاً ایک قصہ ایک لوک گیت سے ہی وابستہ ہے وہ یہ کہ بیوفا عاشق اپنی محبوبہ سے اس کی جوانی ڈھلتے ہی آنکھیں پھیر لیتا ہے۔ قاری کے ذہن میں اس اشارے ہی سے تمام قصہ سامنے آ جاتا ہے۔



اسی طرح ”نیگ سپز ارزو“ بلتستان کا مقبول عام لوک گیت ہے۔ اس لوک گیت کے ساتھ آرزو نامی عاشق صادق کی جانبازی کی داستان وابستہ ہے۔ بلتی زبان کے کئی لوک گیت تاریخی حیثیت حاصل کر چکے ہیں۔ ان میں سے ایک گیت ”درد دل چقپہ“ یا ”شق ڈنگ چقپہ“ ہے۔ جو خپولو کے حکمران پنگور حاتم خان اعظم کی فتوحات کے تذکرے پر مشتمل ہے اور یہ گیت تقریباً سترھویں صدی عیسوی کے واقعات کی تاریخ ہے۔

### ۳۔ موجودہ دور کے شعراء: ان میں فدا حسین شمیم بلتستانی، کاجو شجاع

علی خان شجاع، خپولو اور راجا محمد علی شاہ صبا شگری قابل ذکر ہیں۔ شجاع کے مدحیہ کلام کو بلتستان میں لوگ بہت پسند کرتے ہیں۔

بلتستان کے مرثیہ گو شعراء میں راجا حسین علی خان محب کا مقام بہت بلند ہے۔ مرثیہ گوئی میں آپ کا مثل و نظیر بلتی شاعری میں آج تک پیدا نہیں ہوا۔ جو درجہ اردو مرثیہ گوئی میں میر انیس کو حاصل ہے وہی مقام بلتی میں حضرت محب کا ہے۔ آپ کے کلام میں اس صنف سخن کی بہت سی خوبیاں پائی جاتی ہیں۔ منظر کشی، انداز بیان، اثر انگیزی، زبان کی سلاست و روانی، اور حفظ مراتب کی سی خوبیاں آپ کے کلام میں جا بجا ملتی ہیں۔ محب علیہ الرحمہ نے مرثیے کے ایک ایک شعر میں سوز و گداز، عظمت و جلالت، غیرت، خود داری، صبر و تحمل اور حسرت و آہ کی دنیا سمو کر رکھ دی ہے۔ محب کی مرثیہ گوئی میں سب سے بڑی خصوصیت یہ ہے کہ ان کا ہر شعر فطرت کے تقاضوں سے ہم آہنگ ہے۔ راجا حسین علی خان محب نے بلتی زبان میں مرثیہ گوئی کا حق پوری طرح ادا کر دیا ہے۔ حضرت محب اور محب کے مرثیوں کی ایک خصوصیت یہ بھی ہے کہ ان مرثیوں کو پڑھنے کے لیے انہوں نے ایسے ہر تازہ کلام کے ساتھ ایک مخصوص لے بھی وضع کی ہے۔

محب کی ایک غزل بہت مشہور ہے۔ یہ غزل ”بلتستان“ میں مع ترجمہ چھپی تھی۔ مدیر ”بلتستان“ نے اس غزل کے متعلق نوٹ میں لکھا ہے کہ ”راجا حسین علی خان محب جنہیں مرثیہ گوئی میں بلتی زبان میں میر انیس کا درجہ حاصل ہے، بلتستان کے آخری تاجدار مقبون احمد شاہ کے چھوٹے بیٹے تھے۔ آپ اپنے والد کے ساتھ آغاز جوانی میں سقوط بلتستان کے بعد ڈوگرہ راجا کے اسیر کی حیثیت سے ۱۸۴۱ء میں کشمیر پہنچے اور مہاراجہ گلاب سنگھ نے انہیں سرینگر سے پچیس، تیس میل دور موضع ترال میں نظر بند رکھا۔ انہوں نے وہیں وفات پائی۔ ان کی اولاد اب تک موضع ترال میں موجود ہے۔ جن میں سے راجا لطف علی خان عاشق اور راجا محمد علی خان ذا کر

بڑے شاعر تھے۔ محب کی اس مشہور غزل کے کچھ اشعار معہ ترجمہ بطور نمونہ پیش کیے جاتے ہیں۔

خپد گوئی کہنہ ز ہر ہر کہ برینگ کھورین چی رنگ رنگ  
سکور میذ و عنی چھق بونگ بیا سینہ سکنگے کھورے برنگ  
سپنگ گنگ لگونہ نخ سے پہلونگ تھدین چہ غنبہ گنگ  
چھنڈ ول۔ معفو تینگ۔ تھوین چہ کھورین بیا سے کھدرنگ پرانگ

ان اشعار میں بہار کے آغاز کا دلکش منظر پیش کیا گیا ہے، جب کہ بلتستان میں کوہ و وادی، دشت و صحرا، رنگ رنگ کے پھولوں سے بھر جاتی ہے۔ شاعر کہتا ہے۔  
(ترجمہ): ”آغاز بہار میں کنار جو اور مرغزاروں میں حسینوں کی ٹولیاں دامنوں کو پھولوں سے بھرتی اور گلدستے بناتی نظر آتی ہیں۔ یا دامن کوہ میں رنگا رنگ پہاڑی پھولوں سے بالوں کو سجاتی ہیں۔“

مرثیہ گو شعراء میں محب کے بعد راجہ امیر حیدر مخاص کے مرثیہ بہت مقبول ہیں۔ مخاص کے مرثیے سادگی، سوز و گداز اور اثر انگیزی کے لیے مشہور ہیں۔ مخاص کے مرثیوں کا طرز بھی مخصوص ہے۔ چھوٹی بحر میں ان کا ایک مرثیہ بلتستان بھر میں بے حد مقبول ہوا۔

بلتستان کے موجودہ شعراء میں افدا حسین شمیم کے مرثیہ، بلتستان میں مقبول ہیں۔ انہوں نے بلی شاعری میں نئے تجربات کیے۔ انہوں نے کلام اقبال کے منظوم تراجم کے لیے بھی بہت شہرت حاصل کی ہے۔ شگر کے راجا محمد علی شاہ صبا بھی نہایت اچھے اور مقبول شاعر ہیں۔ آپ نے متعدد غزلیں اور مدحیہ قصائد لکھے ہیں۔ آپ پولو کے نہایت اچھے کھلاڑی ہیں اور اس حیثیت سے بھی بلتستان میں آپ کی شہرت ہے۔ اردو، فارسی اور بلی تینوں زبانوں میں شعر کہتے ہیں۔

اس جوان سال شاعر نے جو اقبال کے کلام کے متعدد منظوم تراجم کیے ہیں ان میں بحر و قوافی میں کوئی تبدیلی نہیں کی۔ بلتستانی شعرا کی نئی پود میں شمیم کا کلام بہت مقبول ہے اور ان کی غزلیں سارے علاقہ میں بڑے ذوق و شوق سے گائی جاتی ہیں۔ بلتستانی شاعروں میں نظم کی طرف بھی پہلے شمیم ہی نے توجہ کی ہے۔ قصائد، مرثیہ، نظم، مثنوی اور غزل غرض تمام اصناف سخن پر شمیم نے طبع آزمائی کی ہے۔ حضور سرو کائناتؐ، حضرت علیؑ علیہ السلام اور حضرت امام حسینؑ علیہ السلام کی ولادت پر لکھی ہوئی اس کی مثنویاں تقریباً ایک ہزار اشعار پر مشتمل ہیں۔ ذیل میں اس کے اردو، فارسی اور ہاتی کلام کے چند نمونے پیش کیے جاتے ہیں۔



اردو کہہ رہا ہے داستان بیدردی، ایام کی

کسوہ کے دامن میں وہ غم خانہ، دہقان پر

فارسی الا اے خطہ کشمیر! این خواب گراں تا کے

بگزارت مسلط صر صر و باد خزاں تا کے

بلی گیود یہ لے تس نن د رنگ کشمیر ژون لق کھٹ فقیر

مید نا سنا ستروق یود لی زیر بد یا ایران صغیر!

محمد علی خان ذاکر بھی اس خاندان کا مشہور شاعر گذرا ہے۔ ذاکر کے مرثیوں

میں شاعرانہ نکتہ سنجیوں کا زیادہ خیال رکھا گیا ہے۔ چنانچہ سوز و گداز اور اثر انگیزی

کے لحاظ سے ذاکر کے مرثیوں اور مخلص کے مرثیوں سے ہم سری نہیں کر سکتے۔

سید شاہ عباس کے مدحیہ قصائد بلتستان میں ہر جگہ بڑے شوق سے پڑھے جاتے

ہیں۔ آپ کے تمام قصائد رواں بحروں میں ہیں۔ کچھ قصائد ٹھیٹھ بلی زبان میں بھی ہیں

مگر بیشتر قصائد میں فارسی اور عربی زبان کے بہت سے الفاظ استعمال ہوئے ہیں۔

شگر کے راجا مراد علی خان مراد کے قصائد بھی بہت مقبول ہیں۔ راجا مراد علی خان

مراد نے قصائد اور مرثیوں میں پہلا شعر بالالتزام فارسی میں لکھا ہے۔ آپ کا کلام

خاص و عام میں بہت پسند کیا جاتا ہے۔

دوسری زبانوں کی شاعری کے مطالعے نے بلی نوجوانوں کے لیے تحقیق اور تقلید

کے راستے کھول دیے ہیں۔ اردو، انگریزی اور پنجابی شاعری بلی شاعری میں شامل ہو چکی

ہیں۔ پرانی بلی شاعری صرف فارسی شاعری سے متاثر تھی یا بلتستان کے شعراء نے اردو

زبان کے مرثیہ گو شاعروں کا تتبع کیا تھا، مگر اب مختلف اصناف سخن میں تجربے

کیے جا رہے ہیں۔ بلی نوجوان جموں و کشمیر کی آزاد گورنمنٹ میں اعلیٰ عہدوں پر

فائز ہیں۔ البتہ یہ کمی شدت سے محسوس کی جا رہی ہے کہ تعلیم یافتہ نوجوانوں نے اپنی زبان

اور ثقافت کی ترویج اور ترقی کے لیے وہ کام ابھی نہیں کیا جو انہیں کرنا چاہیے تھا۔





# شنا زبان و ادب

## پہلا باب

### شنوں کی قوم اور وطن

(الف) قوم : علم الاقوام کے ماہرین کی رائے ہے کہ شن (۱) قوم ۱۵۰۰ ق م سے دوسری صدی عیسوی تک مختلف ادوار میں اپنے آبائی وطن ”آریانم وائجو“ (آریہ دیسہ) سے نکل کر گروہوں کی شکل میں گلگت اور کوہستان سندھ میں وارد ہوتی رہی۔ زرتشتیوں اور ہندوؤں کی قدیم ترین متبرک کتب میں ”آریہ“ اور ”آریانم وائجو“ کے الفاظ ملتے ہیں۔ رگ وید میں لفظ ”آریہ“ قوم کے لیے استعمال ہوا ہے اور ”وندیداد“ (۲) کے پہلے باب میں آپرمزد زرتشت کے سامنے زمین کی تخلیق کی روداد بیان کرتے وقت ان سولہ ملکوں کے نام لیتا ہے جنہیں اس نے تخلیق کیا تھا۔ ان میں سے پہلے ملک کا نام ”ایریانم وائجو“ ”آریئم سیمن“ بیان کیا ہے۔ جس کے معنی آریئم بیج یا آریئم قوم کا اصل وطن (آریہ دیسہ یا آریہ ورتہ) ہو سکتا ہے۔ یہ علاقہ اغلباً بلوطاغ اور مغطاغ سلسلہ کوہ کے ڈھلوانوں (وسط ایشیا) میں واقع تھا اور آریہ قوم کے مختلف گروہ یہیں سے نقل مکانی کر کے دوسرے علاقوں کو جاتے رہے۔ میکس مولر بھی اسی نظریے کی تائید کرتا ہے کہ ”ترک وطن کے وقت آریائی اقوام وسط ایشیا کی بلند وادیوں میں مقیم تھیں۔“ مشہور ماہر لسانیات گریٹرسن (۳) کی رائے ہے کہ فارس کے کچھ باشندے ترک وطن کر کے جانب مشرق کوہ ہندوکش کے شمال میں پامیر پر قابض ہو گئے، جہاں سے وہ کوہ ہندوکش کو عبور کر کے ایک یا دو ریلوں میں اس ملک میں چلے آئے جسے آج ”دردستان“ کہا جاتا ہے۔ اس ملک میں ان لوگوں کے آباؤ اجداد پہلے آباد تھے، جو آج کل (ہنزہ اور نگر میں) بروشسکی زبان بولتے ہیں اور غالباً شمال مغربی ہندوستان کے ان باشندوں کی نسل سے ہیں جنہیں انڈو آریئم حملہ آوروں کے پہلے ریلے نے یہاں دھکیل دیا تھا۔

شن قوم کے کئی قبیلے ہیں، جن میں مشہور قبائل بوئے، مچو کے، دڑمے (۴) ملوے منکے وغیرہ ہیں۔ شنوں سے قبل ان اطراف میں یشکن قوم آباد تھی اور صدیوں تک اس

(۱) ماخوذ از ستھن (Scythian)

(۲) مغربی پاکستان کی تاریخ حصہ اول صفحہ ۱۰۸ -

(۳) گریٹرسن : لنگوسٹک سروے آف انڈیا، جلد ہشتم حصہ دوم ص ۲، ۳، ۱۰ -

(۴) اس قبیلے کے بارے میں دو روایتیں ہیں۔ پہلی روایت کے مطابق یہ ایک شن قبیلہ ہے

اور دوسری روایت کے پیش نظر یہ ایک پٹھان قبیلہ ہے۔

ملک پر قابض رہی۔ لیکن بڑی خونریز جنگوں کے بعد شنوں نے یشکنوں پر فتح پالی اور مفتوح قوم نے فاتح قوم کی تہذیب اور زبان کو قبول کر لیا۔ چنانچہ گریٹرسن (۱) اس ضمن میں رقمطراز ہے کہ ”اس دشوار گزار ملک میں شہال سے آئے ہوئے حملہ آوروں کی زبان بلاشبہ قدیم باشندوں کی زبان سے اثر پذیر ہوتے ہوئے اپنے منفرد انداز میں ایرانی اور ہندوستانی کے مابین الگ نشو و نما پاتی رہی۔“

(ب) **وطن** : اس وقت سنا بولنے والوں کا وطن گلگت، کوہستان سندھ (یاغستان)، وادی گریز، علاقہ دراس اور بلتستان کے کچھ دیہات بشمول علاقہ گلتری، ریاستہائے ہنزہ و نگر کے چند دیہات اور سرحدی اضلاع پونیال، گوپس اور اشقوسن، علاقہ جات گلگت خاص، چلاس اور استور پر مشتمل ہے۔ کوہستان سندھ یاغستان میں داریل، تانگیر، جلیکوٹ اور پالس کے علاقوں میں بھی سنا بولنے والے آباد ہیں۔ ان تمام علاقوں میں شن اور یشکن دونوں قومیں رہتی ہیں۔ لیکن ”شناکی (۲)“ خاص وہ علاقہ ہے جو پالس سے لے کر غور تک دریائے سندھ کے کنارے پر واقع ہے۔ پرانے زمانے میں شن قوم کے وطن کو ”شمالوک“ بھی کہا جاتا تھا۔ فرانسیسی محقق ڈاکٹر لیبان نے اپنی تصنیف ”تمدن ہند“ میں لکھا ہے کہ ”نسل میں یہ آریہ معلوم ہوتے ہیں۔ ان کے قد بلند، رنگ صاف اور چہرے بیضوی ہیں۔ یہاں باشندوں کے چار طبقات ہیں۔ ان میں پہلا درجہ ”اطاشن“ کا ہے جس کا ذکر مہابھارت اور منوشاستر میں پایا جاتا ہے۔ دوسرا درجہ قوم ”یشکن“، تیسرا درجہ ”کرمین“ (مزدور) اور چوتھا درجہ ”ڈوم“ کا ہے۔

(ج) **مورخین کے حوالے** : اگرچہ دور افتادگی کی وجہ سے گلگت کی تاریخ کے کچھ حصے پر ماضی کے دھندلکے پڑے ہوئے ہیں، پھر بھی چند معزز مؤرخوں نے دنیا کے اس عجیب و غریب ملک کی نسبت اپنی کتابوں میں حوالے دیے ہیں۔

قدیم یونانی مورخ ہیروڈٹس (۳) (۴۸۵ - ۴۲۵ ق م) اور بطلمیوس (۴) نے گلگت کو دریائے سندھ کے مغرب کی طرف بیان کیا ہے اور ”شناکی“ کے باشندوں کو ڈیڈیکا (۵) کہا کر پکارا ہے۔

(۱) علیٰ ہذا القیاس اس قبیلے کا بھی یہی حال ہے۔ ان دونوں قبیلوں کو انگائی دڑمے اور انگائی منکے کہا جاتا ہے۔ یعنی آسانی قبیلہ دڑم خیل اور آسانی قبیلہ منک خیل۔ دراصل یہ قبیلہ عبرانی میں ”درمی“ کہلاتا تھا جو بگڑ کر مرور ایام کے بعد سنا میں ”دڑمے“ بن گیا۔

(۲) شن، سنا کی کو غالباً یونانیوں نے Scythian and Scythia کہا ہے۔

(۳) Herodotus

(۴) Ptolemy

(۵) Dedicæ

چینی سیاح زوار فاپیان اور ہیون ژوانگ نے اپنے سفرناموں ”فوکوکی“ اور ”سوکوکی“ میں گلگت ”یژینی“ (سنسکرت یوگنی پتھو) سہاتما گوتم بدھ کی ایک معروف مورتی کا ذکر کیا ہے جو گلگت کرگاہ (۱) نالے میں واقع ہے۔ علاقہ داریل کا ذکر ”تھولیلو“ کے لفظ سے کیا ہے۔ ان کے علاوہ انہوں نے راستوں کی دشوار گزاری کا ذکر بھی کیا ہے۔ ابوریحان البیرونی نے اپنی کتاب المہند میں استور کو اسورا اور چلاس کو شلتاس درج کیا ہے۔

**محل وقوع :** یہ ملک غربی ہالیہ، قراقرم اور ہندوکش پہاڑوں کے درمیان شاداب اور سرسبز وادیوں پر مشتمل ہے اور ۳۵ تا ۳۸ عرض البلد اور ۷۰ تا ۷۶ طول البلد پر واقع ہے۔ مشہور دریائے سندھ شمال سے جنوب کی طرف نانگا پربت سے گھومتا ہوا بہتا ہے۔ اس دریا کے شنا میں اباسین (دریاؤں کا باپ) کہتے ہیں اور پونجی کے مقام سے قریب دو معاون دریا (دریائے استور اور دریائے گلگت) اس میں مل جاتے ہیں۔ دریائے گلگت کو (دریائے ہنزہ کے ملنے سے پہلے) شنا میں ”ہنساوی“ کہا جاتا ہے۔

اس ملک کی سرحدیں شمال مغرب میں افغانستان کے اضلاع واخان (بدخشاں) سے ملتی ہیں اور عین شمال کی طرف چینی ترکستان کا صوبہ سنکیانگ (۲) ہے۔ چترال اور دیگر قبائلی علاقے مغرب کی طرف واقع ہیں۔ بلتستان اور لداخ (ریاست کشمیر) جانب مشرق ہیں۔

### معاشرہ

**مذہبی اعتقادات :** بعض قرائن و آثار سے پتہ چلتا ہے کہ قدیم زمانے میں یہاں کے باشندوں کا (زرتشتی مذہب سے پہلے) مافوق الفطرت مخلوق پر اعتقاد تھا اور وہ ان سے نفع و نقصان کی قدرت منسوب کرتے تھے۔ وہ دنیا کو ”سرب لوک“ اور عقبی کو ”دیولوک“ کہتے تھے۔ پھر بلخ کے قرب کی وجہ سے زرتشتی مذہب کا یہاں دخل ہوا۔ ۱۵۰ (۳) قبل مسیح میں بدھ مت اس ملک میں پھیل گیا۔ اشاعتِ اسلام سے پہلے یہاں مختلف علاقائی دیوتاؤں کی پرستش کی جاتی تھی۔ مثلاً غور کے باشندے اشاعتِ اسلام سے پہلے تیبان دیوتا کو پوجتے تھے، جس کے گھوڑے کے نقوشِ پا ایک چٹان پر کندہ تھے اور اسپ تیبان کے نام سے مشہور تھے۔ چلاس کے قدیم باشندے ناران دیوتا کی پوجا کرتے تھے اور سال (گویس) کے لوگ شیستہ دیوتا کو مانتے تھے۔ بارہویں صدی عیسوی (۴) کے اوائل میں اس ملک میں اسلام کا ورود ہوا۔

(۱) اصلی لفظ ترکی میں خرگاہ ہے جو بگڑ کر کرگاہ ہو گیا ہے۔

(۲) ترک اسے سنجانگ بولتے ہیں۔

(۳) ملاحظہ ہو ”TRIBES OF HINDU KUSH“ مصنفہ میجر بڈلف - مطبوعہ کلکتہ ۱۸۸۰

(۴) ڈاکٹر جی۔ ایم۔ ڈی صوفی پی۔ ایچ۔ ڈی کی تصنیف ”کشمیر“ صفحہ ۷۷۔



سسٹین (۱) کی رائے کے مطابق بارہویں صدی عیسوی میں جب درد قبائل نے بدھ مت چھوڑ کر مذہبِ اسلام قبول کیا تو معاشرتی لحاظ سے یہاں بہت ترقی ہوئی۔ دراصل کشمیر میں رینچن شاہ (۲) کے مشرف بہ اسلام ہونے سے دو سو سال پہلے فطرت پرستی کی بجائے لوگوں نے خدا پرستی اختیار کر لی تھی۔ سابق تہواروں کی جگہ عیدین، میلاد اور محرم نے لے لی اور حکومت کی زبان فارسی ہو گئی، جو ڈوگروں کے عہد تک رہی۔ بعض لوگ ایرانی تہوار نوروز کو بھی منانے لگے۔

روایت ہے کہ گلگت میں اسلام آذر جہشید کی فتح، گلگت اور شری بدت گلگت کے آخری شاہ رئیس رع کی شکست کے بعد (غالباً ۱۱۲۰ ع) میں پھیلنا شروع ہوا اور پھر چھ سید حضرات سید بریاولی (۳)، سید سلطان علی، سید شاہ ولی، سید افضل، سید اخوند اور سید ابراہیم کی تبلیغی کوششوں سے زیادہ سے زیادہ لوگ اسلام کے دائرے میں شامل ہوتے چلے گئے۔ ان بزرگانِ دین کے مزار مختلف مقامات پر واقع ہیں اور آج بھی مرجع خلائق ہیں۔ تراخان رع کے عہد میں تاج مغل، بادشاہ بدخشاں (جسے اسماعیلی مذہب کی اشاعت کا شوق تھا) نے چترال کی طرف سے ۱۳۲۰ ع میں گلگت پر حملہ کیا۔ گلگت کے حکمران نے اسماعیلی مذہب اختیار کر کے تخت و تاج واپس حاصل کر لیا۔ لوگوں نے بھی تاج مغل کا مذہب اختیار کیا۔ چنانچہ اسی مناسبت سے گلگت ایجنسی میں اسماعیلیوں کو مغلانی یا مولائی کہا جاتا تھا۔ گلگت خاص میں وہ اپنی فتح کی یادگار دامنِ کوہ پر چھوڑ گیا ہے۔ اسے ”مغلی چیت“ (۴) کہا جاتا ہے۔

تاج مغل کے بعد بلتستان کے علی شیر خان انجن (۱۵۵۹ ع تا ۱۶۳۳ ع)، شیر شاہ، علی شاہ اور شاہ مراد (۱۷۴۱ ع - ۱۷۶۰ ع) نے گلگت پر تسلط جما لیا۔ بلتستان کے یہ سب حکمران مذہباً شیعہ فرقہ سے تعلق رکھتے تھے۔ مرزا خان رع (۱۵۶۵ ع - ۱۶۰۰ ع) نے بھی شیعہ مذہب اختیار کر لیا۔

**روایات و رسوم:** اس معاشرے میں ایک پرانی روایت ہے کہ نیک ارواح مرنے کے

بعد نانگا پریت یعنی دیامر کی چوٹی پر چلی جاتی ہیں اور وہاں ایک شیش محل (۵) ہے جس میں پریاں رہتی ہیں۔ دیامر کی پریوں کی نسبت شنوں میں عجیب روایات رائج تھیں۔ ایک روایت یہ بھی تھی کہ وہ کبھی کبھی انسان کو اٹھا کر اپنے پرستان میں لے جاتی ہیں۔

(۱) ڈاکٹر جی۔ ایم۔ ڈی صوفی پی۔ ایچ۔ ڈی کی تصنیف ”کشمیر“ صفحہ ۷۷۔

(۲) رینچن شاہ نے ۱۳۲۰ ع میں کشمیر میں اسلام قبول کیا تھا۔

(۳) سید بریا ولی کا مزار چترال میں ہے۔

(۴) مغلی برج۔ (۵) شل ٹیس کوٹ۔

**رسم چھلی گن :** زمانہ قدیم سے ”چھلی“ (پدم) اور بھوج پتر (درختوں کے چھلکے)

کی دھونی جراثیم کشی کے لیے استعمال کی جاتی ہے۔ دلہا، دلہن کو شادی کے موقع پر اور کھیتوں میں تخمیریزی کے موقعہ پر کسان بیجوں وغیرہ کو دھونی دیتے ہیں اور اگر کوئی معزز مہمان گاؤں میں داخل ہو جائے تو اس کو بھی ”چھلی“ کی دھونی دی جاتی ہے۔ لیکن اس سے بعض مغربی مؤرخین کو مغالطہ ہوا کہ یہ درخت پرستی ہے۔

(الف) **شئی پھیال :** بوقت تخمیریزی و دیگر اہم تقریبات یہ رسم ادا کی جاتی ہے۔

باریک چپاتیوں کے اوپر مکھن لگا کر براتیوں، مہمانوں اور بزرگوں کو پیش کیا جاتا ہے اور اسے نیک شگون سمجھا جاتا ہے۔

دوسری رسم ”ماری“ ہے۔ کوئی آدمی جب اپنے قبیلے کے دور افتادہ لوگوں کے یہاں جائے یا کسی رشتہ دار عورت کے گھر مہمان ٹھہرے، تو ماسکی رسم کے مطابق میزبان عام طور پر بکرا ذبح کر کے خاطر تواضع کرتا تھا۔

(ب) **رسم نوس (چوب چراغ) :** ہر سال دسمبر کے مہینے میں منائی جاتی ہے۔ یہ رسم

زرتشتی دور کی ایرانی رسم ”چہار شنبہ سوری“ سے ملتی جلتی ہے اور ہر سال موسم خزاں کے خاتمے پر ستمبر کے مہینے میں اس طرح منائی جاتی تھی کہ رات کے وقت ہر گاؤں کے لوگ اپنے گاؤں کی حدود پر چٹور کھن کی طرف رخ کر کے جلتے ہوئے چراغ پھینک جایا کرتے تھے اور یہ سمجھتے تھے کہ اس طرح وہ گلگت کے ظالم بادشاہ شری بدت کی روح کو دوبارہ گلگت آنے سے روک دیں گے۔ شری بدت کی نسبت یہ مشہور تھا کہ اس کی روح چٹور کھن کے گلیشٹر میں رہتی ہے اور وہ آگ سے ڈرتی ہے۔ گلگت کے اس ظالم بادشاہ کے متعلق روایت ہے کہ وہ انسانی بچوں کے گوشت پر پلتا تھا اور آگ کو دیکھ کر اس کی روح پگھلاتی تھی۔ کیونکہ اس کی زندگی کا راز برف میں مضمحل تھا۔

قدیم شنوں کے یہاں بارہ مہینوں کے علیحدہ نام موجود تھے۔ سال کو سردی اور گرمی کی رو سے دو ادوار ”بئی“ اور ”شئی“ میں تقسیم کیا گیا تھا۔ اسی طرح سال کے چار موسم باز نو (بہار) اوالو (موسم گرما) شرو (خزاں) اور یونو (موسم سرما) ہیں۔

**رقص و سرود :** شنوں کی تہذیب میں گانے بجانے کا رواج تھا اور رقص و سرود

کی محفلیں قائم کی جاتیں۔ توتک، ڈھول اور دف وغیرہ کا استعمال عام تھا۔ اسلامی دور میں رباب اور ستار وغیرہ کا رواج بھی ہوا۔

**موسیقی اور رقص :** موسیقی میں تیز سر والے گانے کو ”دنی ہرپ“ اور سست سر

والے گانے کو ”بوٹی ہرپ“ کہا جاتا تھا۔

**اقسام رقص :** رقصوں میں ”تھپ نٹ“ (بورو) ”دریلی نٹ“ (تلوار ناچ) اور ”پتن“ (۱)

مشہور تھے -

**تہوار :** قدیم شنوں کے متبرک تہوار ”شنو ناو“ اور ”شنو بزنو“ تھے - شنو ناو بارہ روز تک جاری رہتا تھا - دعوتیں عام دی جاتی تھیں، جن میں عورتوں کا ناچ ہوتا تھا - اس موقع پر بورو ناچ ناچا جاتا، جس میں مرد و زن مشترکہ طور پر ناچتے تھے - عورتیں درمیان میں دائرہ بناتی تھیں اور مرد اس دائرے کے گرد ناچتے تھے - ”شنو بزنو“ نوروز کے مترادف تھا - آمد بہار پر خوشی منائی جاتی تھی - یعنی یہ شنوں کا یوم بہار تھا -

**قومی کھیلیں :** پولو (۲) دراصل گلگت کا صدیوں سے قومی کھیل چلا آ رہا ہے

اور ہر بڑے گاؤں میں پولو میدان ہوتا ہے - جسے ”شوارن“ کہا جاتا ہے - دوسرا کھیل ”بڑرا“ ہے - اس میں ایک ٹانگ اٹھا کر دوسرے کو ہاتھ سے دھکیلا جاتا ہے -

**شادی بیاہ اور موت کی رسومات :** شنوں کی شاعری سے پتہ چلتا ہے کہ ان

میں جنسی جذبات سے بالاتر ہونے کی اہلیت بھی تھی جسے وہ پاک عاشقی (۳) کہتے تھے، اور پاک عشق کے بعد شادی تک نوبت پہنچے تو انہیں کوئی اعتراض نہیں ہوتا تھا - شن مرد یشکن عورت (یشکنوئے) کے ساتھ شادی کر سکتا تھا لیکن یشکن مرد کے لیے شن عورت (شنوئے) کے ساتھ شادی ممنوع تھی - شنوں میں رسم دختر فروشی رائج تھی جسے ”راپ“ کہا جاتا تھا - یہ مذموم رسم حال ہی میں ترک کی گئی ہے -

مختلف مقامات پر مرگھٹوں کے آثار سے معلوم ہوتا ہے کہ قبولِ اسلام سے پہلے شن لوگ اپنے مردوں کو جلاتے تھے -

**سیاسی پس منظر :** شنوں کا قدیم ترین حکمران خاندان، جیسا کہ تاریخ سے

پتہ چلتا ہے ”شاہ رئیس“ تھا - اس خاندان نے چترال سے لے کر کشمیر تک صدہا سال تک حکومت کی - کہا جاتا ہے کہ گلگت کا ظالم بادشاہ شری بدت اس خاندان کا آخری بادشاہ تھا - آذر جمشید نے ۱۱۲۰ ع میں گلگتیوں سے خفیہ ساز باز کر کے اسے شکست دی -

شنوں میں دوسرے مشہور خاندان تراخان نے بھی گلگت پر بہت مدت حکومت کی - اس خاندان کے دو افراد بڑے نامور گزرے ہیں - یعنی مرزا خان رع اور اس کی اقبال مند بیٹی

Kite dance (۱)

(۲) پولو دراصل تبتی زبان کا ایک لفظ ہے جس کے معنی ہیں گیند -

(۳) ملاحظہ ہو ”دی لینگویجز اینڈ ریسز آف درستان“ مطبوعہ لاہور، گورنمنٹ سنٹرل

بک ڈپو، ۱۸۷۷ء مصنفہ ڈاکٹر لیٹنر -



مرزا جواری ، جو گلگت کی تاریخ میں دوسری عورت ہے جس نے اپنے کہسن بیٹے حبیب خان کے نام سے گلگت پر حکومت کی ہے۔ اس کے دورِ حکومت میں گلگت بہت خوشحال ہو گیا تھا۔ گلگت قصبے کو سیراب کرنے والی نہر جواری ہی نے داریلیوں سے بنوائی تھی۔ اسے لوگ احتراماً ”دادی جواری“ کے نام سے یاد کرتے ہیں۔ اس خاندان کا آخری حکمران حبیب خان تھا جسے سلیمان شاہ خوشوقیہ نے ۱۸۲۵ء میں قتل کیا۔ یہ وہی سلیمان شاہ چترالی مہتر ہے جس نے سید احمد بریلوی سے سکھوں کے خلاف خط و کتابت شروع کی تھی۔ ”شنا بردیسی“ (شنوں کا عہد زریں) انہی دو حکمران خاندانوں کے عہدِ حکومت کو کہا جاتا ہے۔ اس دور میں شنوں نے شمالی علاقوں میں چترال سے لے کر لداخ تک فتوحات پائی تھیں اور شنا زبان و ادب اور تہذیب کو بہت فروغ نصیب ہوا۔ چنانچہ یہ عہد فارغ البالی اور خوشحالی کے لیے ضرب المثل کے طور پر ”سوملکین رجبی“ (سوملک کا عہدِ حکومت) مشہور ہے۔

۱۸۴۱ء میں خوشوقیہ خاندان کا مشہور بادشاہ غازی مہتر گوہر امان گلگت پر قابض ہو گیا۔ اس کے چچا سلیمان شاہ نے شاہ اسماعیل شہید اور سید احمد بریلوی کے ساتھ بذریعہ خط و کتابت نہ صرف مراسم ہی پیدا کیے ، بلکہ کشمیر میں سکھوں پر حملہ کرنے کے لیے وہ بونجی تک اپنی افواج لے کر پہنچا تھا کہ اسے بالاکوٹ میں سکھوں کے ہاتھوں سید احمد کی شہادت کی خبر ملی اور اس نے مجبوراً اپنے لشکر کا رخ موڑ لیا۔ ۱۸۴۲ء میں سکھوں نے گلگت کو فتح کر لیا اور اسی عہد میں ”سرگن گلگت“ (سر سبز و شاداب وادی گلگت) کو بگاڑ کر سکھ غاصبوں نے ”گلگت“ میں تبدیل کر دیا۔ اگرچہ شنا میں بدستور گلگت ہی مستعمل ہے۔ لداخی اور باتی بھی اس ملک کو آج تک گلگت ہی کہتے ہیں۔

**عہد نامہ امرتسر : ۱۸۴۶ء** میں لارڈ ہارڈنگ اور مہاراجہ گلاب سنگھ کے مابین طے ہوا تھا کہ مہاراجہ گلاب سنگھ پچھتریا اسٹی لاکھ روپے نانک شاہی برطانوی حکومت کو ادا کرے گا۔ جس کے عوض وہ تمام پہاڑی علاقہ اور کشمیر اس کے حوالہ کیا جائے گا جو دریائے سندھ کے مشرق میں اور دریائے راوی کے مغرب کی طرف واقع ہے۔ گلگت ، ہنزہ ، نگر ، ہونیال ، اشقومین اور گوپس جو دریائے سندھ کی مغرب کی طرف ہیں اس معاہدہ میں شامل نہیں تھے۔ اس لیے دریائے سندھ کے اس پار ڈوگروں نے جتنے حملے کیے وہ جارحانہ تھے۔ یہی وجہ تھی کہ غازی گوہر امان تا دمِ مرگ ڈوگروں کے خلاف لڑتا رہا۔

۱۸۵۲ء تا ۱۸۶۰ء کے عرصے میں غازی گوہر امان نے ڈوگروں کو گلگت سے نکال کر دریائے سندھ کے پار کشمیر کی طرف دھکیل دیا۔ گوہر امان نے گلگتیوں کی متحدہ قومیت

کو منظم کر کے ڈوگروں کو پیہم شکستیں دیں۔ اس کی زندگی میں ڈوگروں نے گلگت کی طرف بڑھنے کی پھر جرأت نہ کی۔ لیکن جب ۱۸۶۰ء میں گوہر امان کا انتقال ہو گیا تو ڈوگرہ افواج نے گلگت کو فتح کر لیا اور گلگتیوں کی متحدہ قومیت کا شیرازہ بکھر گیا۔

۱۸۶۰ء سے ۱۸۶۶ء تک ڈوگروں نے گلگت، یاسین اور داریل پر پیہم جارحانہ حملے کیے۔ ۱۸۶۲ء میں مڈوری کوٹ کے مقام پر ڈوگرہ افواج نے یاسین کے معصوم بچوں اور بے گناہ عورتوں پر انسانیت سوز مظالم ڈھائے۔ ۱۸۹۱ء میں کرنل ڈبورینڈ برٹش ایجنٹ نے افواج ریاست جموں و کشمیر کی مدد سے ہنزہ و نگر کو چند دنوں کی لڑائی کے بعد فتح کر لیا۔ چنانچہ صفدر علی خاں آخری خود مختار تاجدار ہنزہ نے چینی ترکستان کی طرف راہ فرار اختیار کی۔ اس کے بعد ریاستہائے ہنزہ و نگر کے لوگ (۱۹۴۷ء تک) برطانوی حکومت کی عملداری میں رہے۔ تاہم بظاہر ۱۶ اور ۲۱ توالہ طلاء بطور سالانہ نذرانہ مہاراجہ کشمیر کو ادا کرتے تھے۔

۱۹۳۵ء میں روسی خطرہ کے پیش نظر حکومت برطانیہ نے مہاراجہ سے ایک معاہدے کی رو سے ماسوا استورسب ڈویژن، پوری سرحد گلگت کو ساٹھ سال کے طویل عرصے کے لیے اپنے انصرام میں لے لیا۔

۱۹۴۷ء کو یہ سرحدی صوبہ دوبارہ مہاراجہ کو واپس مل گیا۔ لیکن یکم اگست کو معاہدہ خود بخود ختم ہو گیا۔ مہاراجہ نے وہاں پر برگیڈیئر گھنساہارا سنگھ کو گورنر مقرر کر دیا۔ گلگت کے عوام نے یکم نومبر ۱۹۴۷ء کو شامی کے خلاف کامیاب جدوجہد کر کے اس گورنر کو گرفتار کر لیا اور ڈوگرہ افواج کو شکست فاش دے کر ملک کو آزاد کرا لیا اور حکومت پاکستان سے مدد اور انتظام ملک سنبھالنے کی درخواست کر دی، جسے منظور کر کے مرکزی حکومت پاکستان نے وہاں ایک پولیٹیکل ایجنٹ بھیج دیا جس نے ۱۵ دسمبر ۱۹۴۷ء کو انصرام ملک سنبھال لیا۔ تب سے شمالی علاقوں کا انتظام مرکزی حکومت پاکستان کے ہاتھوں میں ہے۔

## دوسرا باب

### شنا زبان کا لسانی جائزہ

شنا زبان کشمیری کی طرح آریائی زبانوں کے داردی (۱) خاندان سے تعلق رکھتی ہے۔ دراصل یہ اس قوم کی زبان تھی جسے شن کہا جاتا ہے۔ لیکن یہ زبان صدیوں کے میل جول سے شنوں (ستھینوں) اور یشکنوں (یہوچیوں) کی مشترکہ زبان بن گئی، اور اب اس میں دوسری قوموں کے ساتھ معاشرتی تعلقات رکھنے کی وجہ سے ان گنت غیر ملکی الفاظ داخل ہو چکے ہیں۔ یہ زبان تقریباً تمام گلگت ایجنسی میں بولی اور سمجھی جاتی ہے۔ اس لیے اسے وہاں کی لنگوا فرانکاء یعنی بین الاقوامی زبان (۲) سمجھنا چاہیے۔

سنسکرت، شنا، کشمیری اور دیگر داردی زبانوں سے مرکب ہے۔ جیسا کہ ذیل میں مندرج شنا اور سنسکرت کے مشترک الفاظ سے ثابت ہوتا ہے۔

شنا	سنسکرت	اردو	شنا	سنسکرت	اردو
گھوم	گھوم	گندم	شرو	شرو	خزاں
یو	یو	جو	سرپ	سرپ	سانپ
اشٹ	اشٹ	آٹھ	چی	چی	عورت
استھان	استھان	استھان	میور	میور	مور
نرمل	نرمل	خالص	آزوقہ	آزوقہ	کلچہ کی قسم کی
اواجو	اواجو	ہاں، جناب			تلی ہوئی خمیری
مکھ	مکھ	منہہ			روٹی -
ڈوم	ڈوم	ڈوم	جیبھ	جیبھ	زبان
اژی	اکشی	آنکھ	ایک	ایک	ایک
شنگ	شنگ	سینگ	جار	جار	عاشق
مہیش	مہیش	بھینس	تارو	تارو	ستارہ
سوری	سوری	سورج	گرام	گرام	گاؤں

اس قسم کے سینکڑوں الفاظ جو شنا اور سنسکرت میں مشترک ہیں شنا کی روزمرہ میں

شامل ہیں۔ ان کا اندراج یہاں ممکن نہیں۔

(۱) کشمیری شنا کی بیٹی ہے۔

(۲) اسے ہساچہ بھی کہا گیا ہے۔



دراصل شنا سرحدِ چترال سے لے کر کشمیر تک ایک وسیع رقبے میں بولی جاتی ہے اور یہ ان قدیم باشندوں کی زبان ہے جو شمال سے آکر اس ملک میں آباد ہوئے تھے۔ برعکس اس کے سنسکرت کسی خاص ملک کے باشندوں کی زبان نہیں تھی۔ یہ اس ویدک زبان سے نکلی ہے جس میں آریاؤں کے قدیم مذہبی خیالات کا اظہار ہوا۔ برہمنوں نے ہندوستان میں علمی اغراض و مذہبی مقاصد کے لیے اسے استعمال کیا اور رفتہ رفتہ یہ اتنی صاف ہو گئی کہ اعلیٰ درجہ کی ادبی زبان بن گئی۔ ہوسکتا ہے کہ یہ شنا اور دیگر داری خاندان کی آریائی زبانوں سے مرکب ہو۔ سنسکرت کے معنی ہی مصفا ہیں۔

### بروشسکی کے اثرات شنا پر : شنا زبان میں بروشسکی کا عنصر بھی پایا جاتا ہے۔

مندرجہ ذیل مشترک الفاظ سے اس امر کی وضاحت ہوتی ہے :-

شنا	بروشسکی	اردو	شنا	بروشسکی	اردو
آشاتو	آشاتو	کمزور	بلہ	بلہ	پولو
سمجھ	سمجھ	فکر	شوگری	شوگری	ناشپاتی
جوئی	جوئی	خوبانی	توتک	توتک	بانسری
برنگ	برنگ	پرندہ	ٹوٹنگ	ٹوٹنگ	اندھیرا ، تاریک
در	در	حد	ہروی	ہری	زمین
موتو	موتو	مغز	ربوں	ربوں	مالک
گورو	گورو	بھورا	گلیس	گلیس	بیمار

اسی طرح بلتی زبان کے الفاظ بھی کثیر تعداد میں شنا میں داخل ہوتے رہے ہیں۔ چند

مشترک الفاظ درج ذیل ہیں۔

شنا	بلتی	اردو	شنا	بلتی	اردو
غون	غون	خربوزہ	چپتی	چپتی	چپاتی
شملک	شملک	سیتھی	اسچو	اسچو	راجکاری
شغزن ، شوارن شغزن	شغزن	پولو میدان	جو	جو	جناب
تھرے مرے	تھرے مرے	بہ مشکل	ترنگفا	ترنگفا	نمبردار
مولو	مولو	شلغم	زی زی	زی زی	والدہ ، ماں
تھلچری	تھلچری	خاکستر			(احتراماً)

### شنا ، عربی ، فارسی

عربی اور شنا میں کوئی لسانیاتی ربط نہیں ہے۔ شنا آریائی زبان ہے اور عربی سامی ، پھر

بھی حیرت کا مقام ہے کہ چند ایک عربی الفاظ اشاعتِ اسلام سے ماقبل عہد میں شنا زبان میں

شامل ہو چکے تھے۔ مثلاً الفاظ رع اور الا۔ قدیم مصری زبان میں بادشاہ کو ”رع“ کہا جاتا تھا اور زمین پر سورج دیوتا کا نمائندہ سمجھ کر اس کی اطاعت کی جاتی تھی۔ شنامیں بھی راجے کو رع کہا جاتا ہے اور اس سے مخاطب ہوتے وقت پرانے زمانے میں ”سوری“ (سورج) کہہ کر لوگ ہمکلام ہوتے تھے۔ لفظ الا بھی اپنے اصلی معنوں میں شنا میں بولا جاتا ہے۔ مثلاً الا بال! (اے لڑکے)۔ یہ لفظ فارسی میں بھی اسی طرح مستعمل ہے۔ مثلاً:۔

الا اے شمس تبریزی چرا مستی دریں عالم

بجز مستی و مدہوشی دگر چیزے نمی بینم

### بارہویں صدی میں ورود اسلام: ساتویں صدی (۶۷۰ع) میں بدخشاں تک

اسلام پہنچ چکا تھا۔ ۱۱۲۰ع میں گلگت میں اسلام کا ورود ہوا تو اس کے اثرات زندگی کے ہر شعبے میں ظاہر ہونے لگے۔ بودھی اور سنسکرت رسم الخط کی بجائے فارسی رسم الخط (۱) کا رواج ہوا۔ عربی اور فارسی الفاظ شنا زبان میں داخل ہوئے۔ مثلاً اللہ، رسول، خدا، حور فرشتہ، جنت، کافر، دوزخ، قرآن، مسافر، افطار، روزہ، وضو، قبلہ، زیارت، گلاب، شراب، قلم، کاغذ، فجر، نوروز، عید، تکبیر، باغ، نگار، سنسار اور رباب وغیرہ۔

اشاعتِ اسلام کے بعد اصنافِ سخن میں تبدیلی ہوئی۔ بلکہ کہا جاتا ہے کہ باضابطہ شاعری مسلمانوں کے دور سے شروع ہوئی۔ حمدِ الہی، نعتِ رسول، رزمیہ، غزل، مرثیہ اور نظم، تمام اصنافِ سخن کا آغاز اسلامی دور سے ہوا۔

۱۸۶۶ء سے انگریزی زبان و ادب کے اثرات شنا پر پڑنے لگے۔ بہت سے انگریزی الفاظ، مثلاً:۔ بوٹ، کوٹ، سگار، سوٹ وغیرہ داخلِ زبان ہوئے۔ اسی طرح باہر کی دنیا کا شننا معاشرہ پر اثر بھی ہونے لگا۔

انگریز محققین اور مؤرخین نے تصانیف کے ذریعے سے شننا زبان، شن قوم اور وطن کو بیرونی دنیا سے روشناس کیا۔ سب سے پہلی کتاب جو انیسویں صدی میں شننا زبان و ادب کے متعلق لکھی گئی وہ ڈاکٹر لائٹنر (۲) کی مشہور تصنیف ”ریسز اینڈ لینگوئجز آف دردستان“ تھی۔ لائٹنر نے ۱۸۶۶ء میں شننا، شن اور شنناکی کے بجائے دردی، درد اور دردستان کے عجیب و غریب الفاظ وضع کیے۔ وہ اس تمام سرحدی علاقے کے لیے جو ایک طرف کاغان

(۱) دیگر زبانوں کی طرح شننا میں ایسی آوازیں ہیں جنہیں صحیح طور پر ادا کرنے کے لیے مخصوص حرف کی ضرورت ہے۔ مثلاً خود لفظ شننا کو لیجیے شن اور ژ کے درمیانی تلفظ سے ادا ہوتا ہے اسی طرح ”مروژ“ بمعنی طلاکش، زاکن (گدھا) اور ”ٹا“ (تالیاں) باقی اصوات اردو رسم الخط کے حروف میں بخوبی ادا ہوتی ہیں۔

(۲) ڈاکٹر لائٹنر (Dr. Leitner)

دردستان کی اقوام اور اس کی زبانیں (Races and Languages of Dardistan)

سے شروع ہو کر چترال کی آخری سرحد تک پہنچتا ہے اور دوسری طرف امب سے لے کر ہنزہ کی آخری حد پر ختم ہوتا ہے ، لفظ دردستان استعمال کرتا ہے اور اس کی وجہ یہ بتاتا ہے کہ سکندر اعظم کے حملے کے بعد سے اس وقت تک اس تمام ملک کے کلچر ، تمدن اور مذہب میں یگانگت پائی جاتی ہے ۔ لیکن یہ بات خلاف حقائق ہے اور ڈیورینڈ نے بھی اپنی تصنیف ”دی میکنگ آف اے فرائٹیئر“ میں اس کی تردید کی ہے ۔

**شنا ادب قبل از اسلام دور میں :** ۱۹۳۸ء میں نوپورہ گلگت کی کھدائی سے برآمدہ قلمی دستاویزات سے پتہ چلتا ہے کہ ۸۷۸ع میں گلگت کے بدھ بادشاہ نندا دیوا کے حکم سے اس کے مہادیورا کے بیٹے قنندا نے بدھوں کی ضخیم مذہبی کتاب سنگھاتسترا کو نقل کیا ۔ یہ سب سے پہلی دستیاب شدہ قلمی دستاویز تھی ، جو اس وقت بھارتی مقبوضہ کشمیر کی حکومت کے قبضے میں ہے ۔ اس کا رسم الخط بودھی سنسکرت ہے ۔ البتہ زبان کے بارے میں کوئی قطعی علم نہیں ۔

اگرچہ اس علاقے کے قدیم تاریخی ادوار کے حالات تاریکی میں ہیں ، لیکن کہیں کہیں کتبوں پر کندہ عبارتوں سے کچھ روشنی پڑتی ہے ۔ جیسا کہ حاتوں (پونیاں) کی چٹان پر کندہ چینی عبارت سے یہاں کے قدیم زمانے کے حالات معلوم ہوتے ہیں ۔

**قبل از اسلام دور کی شاعری کی اصناف :** شنا شاعری کی ابتدا لوک گیتوں سے ہوئی ہے اور اس کے قدیم غنائیہ اشعار سے معلوم ہوتا ہے کہ اس کے اوزان چینی سے ملتے جلتے ہیں ، مثلاً گیتوں کے اوزان قائم کرتے وقت چینی وزن ”تلئے تلئے تلئے“ کا شروع میں پڑھنا ۔

**قدیم شاعر کھمیٹو دانیال :** معروف روایات کے مطابق شنا زبان کا قدیم ترین شاعر کھمیٹو دانیال ہوا ہے ۔ عام روایات کے مطابق یہ بات مشہور ہے کہ وہ ایک ”دانیال“ (کاہن) تھا جس کی طرف کئی پیشین گوئیاں بھی منسوب ہیں ۔ قبل از اسلام کے اس شاعر نے موجودہ دور کے بارے میں کئی اشارے کیے ہیں ۔ مثلاً یہ کہ ایک ایسا وقت بھی آئے گا جب آسمان کی طرف پرواز کرنے کے لیے شاہراہیں کھل جائیں گی اور پہاڑوں کے اوپر سے چلنے کی بجائے لوگ دریاؤں کے کنارے پر چلیں گے ۔ نیز عوام کو اتنا آرام نصیب ہوگا کہ ہاتھوں پر بال اگنے لگیں گے ۔

کھمیٹو کے بارے میں تحقیق سے یہ بات معلوم ہوئی ہے کہ وہ چھپروٹ (ریاست نگر) کا باشندہ تھا ۔ جہاں اس کے خاندان کے افراد آج بھی آباد ہیں ۔

**اصناف سخن :** قدیم شنا شاعری زیادہ تر ”برانگی گائی“ ، ”چنہ گائی“ اور ”دروڑ گائی“ پر مشتمل ہوا کرتی تھی ۔ ”برانگی گائی“ وہ گیت ہوتے تھے جو اکثر شادی بیاہ کے موقع پر



گائے جاتے۔ مثلاً :

نکھستلی کوارین کسونی نکھستلی کے کھرنلی  
نکھتلی مالین گوٹیجو، نکھتلی کے کھرنلی  
نیروژ رین برائے، نیرو تھیں رونگ بوجے  
نیرو زوین شیڈائی، نیرو تھیں رونگ بوجے

**ترجمہ :** اے دختر شہباز! ابھی جا، اپنے باپ کے کاشانے سے ابھی جا  
اے آبشار کی پری! نہ رو، تیرا رنگ روپ پھیکا پڑھ جائے گا  
اے اپنے بھائی کی لاڈلی! نہ رو، تیرا رنگ ماند پڑ جائے گا  
”چنہ گائی“ وہ نغماتِ محبت ہیں جو خوشی کے مواقع پر گائے جاتے ہیں۔

مثلاً ماں اپنے بیٹے کو مخاطب کر کے گاتی ہے :

بیون گہہ پالو، لچھار تارد اش نو دیز گہہ سو یوم آلو  
خدائین بجل تھے بوٹا!

**ترجمہ :** اے میرے لختِ جگر!

اے میرے ستارہٴ سحر!

آج کا دن تجھے مبارک ہو

اور خدا کی برکتیں تجھ پر نازل ہوں۔

**شکاری گیت (۱) :** قدیم سنا شاعری میں ہمیں شکاریوں کے گیت کثرت سے ملتے ہیں۔

مندرجہ ذیل مکالمہ ایک مشہور شکاری گیت کا ترجمہ ہے۔ اس گیت کا عنوان ہے ”کل آئی

گہہ چھال“۔ اس میں اختصار اور المیہ عناصر کی دلاویز آمیزش ہے۔ ملاحظہ فرمائیے :

میمنہ : ماں! وہ دیکھو ایک شکاری پہاڑ کے اوپر نظر آ رہا ہے۔

کیل بکری : نہیں، وہ تو ایک مینار ہے۔

میمنہ : یہ آواز تو بندوق کی معلوم ہوتی ہے۔

کیل بکری : نہیں، یہ تو بادل گرجنے کی آواز ہے۔

میمنہ : آپ کے جسم پر یہ خون کے دھبے کیسے ہیں۔

کیل بکری : نہیں، یہ خون کے دھبے نہیں ہیں۔ میں صبح ایک لال رنگ والی گھاس پر

لیٹی تھی۔

میمنہ : آپ کی ٹانگیں کیوں لڑکھڑا رہی ہیں۔

کیل بکری : اچھا میرے لختِ جگر، میں تجھ سے ہمیشہ کے لیے رخصت ہوتی ہوں اور تجھے

(۱) ایسے گیتوں کو انگریزی میں ”ہنٹنگ سانگز“ (Hunting Songs) کہتے ہیں۔

نیلگوں آسمان والے اور پہاڑ کی دوسری طرف رہنے والے  
تیرے بڑے سینگوں والے ماموں کے سپرد کرتی ہوں۔

### ایک قدیم قومی گیت :

شامی شاہ شٹنگین مٹوجو      بلے جو سے ڈولے دیں  
نے زرے شوٹی کوٹی بجے      توم توم ڈر کے دیں

**ترجمہ :** شامی شاہ شٹنگ کے صحن میں طیور چہچہاتے ہیں  
اور ادھر ادھر اڑتے ہیں۔

ان کے چہچہانے کی کون پرواہ کرتا ہے  
ایسے پرندوں کی جو ایک شاخ سے دوسری پر  
پھڑ پھڑاتے ہوئے اڑتے ہیں۔

دراصل کہا جاتا ہے کہ شنوں کے ایک بڑے لیڈر کی بیوی نے طنزاً ان درباری عورتوں  
سے یہ شعر کہے تھے جو اس کے خاوند کے دل کو لبھانا چاہتی تھیں۔

**محاورات :** دیگر آریائی زبانوں کی طرح سنا میں بھی بعض پر معنی محاورے پائے

جاتے ہیں۔ جن میں سے چند محاورات درج ذیل ہیں :

اردو محاورے

سنا محاورے

مارے ہنسی کے پیٹ میں بل پڑ گئے  
منہ میں دانت نہیں ، پیٹ میں آنت نہیں  
دودھیل گائے کی لات بھی سمہ لی جاتی ہے  
چادر کو دیکھ کر پاؤں پھیلاؤ  
آسمان کا تھوکا منہ پر.....  
آسمان سے گرا ، کھجور میں اٹکا  
لکیر کا فقیر

ہنری ہنری او نثرے گون گئی  
انرے درن نش ڈیڑے او نش نش  
دوت دے گاویں پشت گہ مشٹی  
جولی ژ کے پا تہر تھیا  
اجے پھری تھو تھگا تو توم مگھیٹ  
چکی جونکھے چو کیٹ  
دے تھپو جوٹو

### بجھو نی (بجھارتی) :

میں کا کائیں ژے پا - دش تھیا -

**ترجمہ :** میرے بھائی کے تین پاؤں ہیں - پہچان لو - اس بجھارت کا حل یہ ہے کہ  
ایک آدمی کی دو ٹانگیں ہوتی ہیں اور اس کی چھڑی تیسری ٹانگ -

میوں دادوں ڈم دیولوک دئیں سرپ لوک ، بجھا -

**ترجمہ :** میرے دادا کا جسم دوزخ میں ہے اور اس کی داڑھی اس دنیا میں ہے -

اس بجھارت کا حل ہے "مولی"۔

ٹوٹنگ گوٹیجو روئی نکھائی :

ترجمہ : تاریکی سے بلا نکلتی ہے - یعنی نیام سے تلوار نکلتی ہے -  
میں دادیں شیشا جاہگار لو پنو -

ترجمہ : میری دادی کے سر پر آگ جل رہی ہے - بھارت کا حل ہے ”حقہ“ -

## شنا زبان کی کہاوتیں (ضرب الامثال) :

لاوا ڈیم تھے اپ جوں لنگ بلی — بسا اوقات ایسا ہوتا ہے کہ لوگوں کو زیادہ چیز حاصل کرنے کی تمنا میں کم چیز سے بھی دست بردار ہونا پڑتا ہے -  
اس تھیم تو آئیز یا وئے بوجے ، نے تھیم تھو پھائی موس :-  
مرا دردیست اندر دل اگس گوئم زبان سوزد  
وگر دم در کشم ترسم کہ مغز استخوان سوزد  
دی دے پڑ کھا - بیٹی دے کر بیٹے کو مارو - یعنی جب دشمن قابو میں نہ آتا تو  
اُسے قدیم زمانے میں شن لوگ داماد بنا کر اپنے بس میں کر لیتے تھے -  
اچھے نوں دور ہونو دور — آنکھ اوجھل پہاڑ اوجھل  
ایک ہتھ گی ترپ نہ بین — ایک ہاتھ سے تالی نہیں بجاتی  
لوئی دانوئے نہ ارژنی ، تھر چور کر — انار کھٹے ہیں

**کسریں شلوک (۱) :** شنا میں قصص کو ”شلوک“ یعنی حکایات اور کہانیوں کو ”چغے“ کہا جاتا ہے - قدیم قصوں میں افسانوی بادشاہ ”کسر“ کے محیر العقول کارناموں کے افسانے اور گلگت کے ظالم بادشاہ شری بدت (۱) کا قصہ (جس کا ذکر پہلے ہو چکا ہے) اور کہانیوں میں شکاریوں ، دیووں اور پریوں کی کہانیاں سینہ بہ سینہ چلی آتی ہیں جو شنا اور اردو میں اب تک ضبط تحریر میں نہیں آئیں - اگرچہ جرمن ، انگریزی اور اطالوی زبانوں میں غیر ملکی ادیبوں نے ان کے تراجم کر کے اپنے افسانوی لٹریچر میں اضافہ کیا ہے -

## شنا ادب مسلم دور میں

(۱۱۲۰ء - ۱۸۲۲ء)

شنا میں باضابطہ شاعری مسلمانوں کے دور حکومت میں شروع ہوئی - فارسی طرز پر شعر کہنے کا آغاز بھی شنوں اور یسکنوں نے مسلم دور میں شروع کیا - نظم ، رزمیہ ، غزل اور

(۱) دراصل ”کسر ساگا“ ہے - کسر خان ۶۰۰ء میں منگولیا کا ایک اولوالعزم بادشاہ گزرا ہے جس نے منگولیا سے لے کر تبت تک اپنے بارے میں مافوق الفطرت انسان ہونے کی نسبت قصے کہانیاں پھیلائی تھیں - غالباً یہی قصے لداخ ، گلگت اور بلتستان میں پھیل گئے -



قطعہ کے نمونے ہمیں اسی دور میں ملتے ہیں۔

(الف) رزمیہ : مندرجہ ذیل اشعار ایک تاریخی واقعہ کی نسبت ایک رزمیہ نظم کا جزو ہیں جو سترھویں صدی عیسوی میں مقبونوں کی فتح گلگت پر گریزی نام شاعر نے لکھے تھے :

شیر شاہ علی شاہ ، فومیگہ جونگ  
کاؤں کولوشنگ پھوٹے ، سرسو نثر و تھریگا  
خاں مقبون کھرچھمو گرین بوش پھوٹے  
سر سو نثر و تھریگا ،

**ترجمہ :** شیر شاہ ، علی شاہ تم پر کیوں نہ فدا ہوں

کہ تم نے نشیبی وادیوں کو سر کیا۔  
اے مقبون خاں تم نے دریائے گلگت پر  
پل باندھ کر ملک کو فتح کیا۔

اس سے یہ امر ثابت ہوتا ہے کہ پرانے سورماؤں کے تاریخی کارناموں کو اکثر رزمیہ نظموں کی صورت میں سراہا جاتا تھا۔

(ب) قطعہ : مرزا جواری ! شکرین پھیپال  
تس درو دنیا سنگ پتھریگے  
ابی خان جالو

لامٹی تھے لچھار تارو  
نکھتسو ، نکھتسو

**ترجمہ :** اے مرزا خاں رع کی بیٹی جواری !

تو ایک ساغر عشرت سے زیادہ نہیں  
اگرچہ تیرے حسن سے ایک دنیا روشن ہے۔  
اے میرے کم سن بیٹے حبیب خاں ،  
تجھ پر قربان ہونے کی بجائے تجھے بھینٹ  
چڑھا چکی ہوں۔

وہ دیکھ تیرا ستارہ زوال نمودار ہو رہا ہے۔

(ج) : ۱۱۲۰ ع میں شری بدت کے قصر شاہی کو آذر جمشید کے حکم سے مسمار کیا گیا۔  
اس پر خوطو کے کہے ہوئے اشعار سے اس وقت کے ماحول اور سیاسی حالات پر  
روشنی پڑتی ہے۔

کورو نتوشری گہ بدت جو کورو

دیم سنگھٹی خوطو کورو

ناچمیری کیلی گی تھئی رعکے پھل تھیم

ژیکے تو توشا شوملیگا

دیم سنگھٹی خوطو کورو

ناچمیری کیلی گی تھئی رعکے پھل تھیم

**ترجمہ :** شری بدت نے کہا کہ میری فطرت سخت ہے

میں نے کہا کہ میں خوطو تجھ سے زیادہ سخت ہوں

دیکھ اے ملعون خاندان کے آدمی!

اس لوہے کے بیلچے سے میں خوطو دیم سنگھ دہقان کا بیٹا

تیرے قصر شاہی کو خاک میں ملا دیتا ہوں۔

(د) تشبیہات : شنا نیچرل شاعری کا ذخیرہ — اردو شاعری کی طرح نادر تشبیہات سے

مالا مال ہے۔ چند تشبیہات کا یہاں درج کرنا شنا شاعری کے اندازِ فکر کو سمجھنے کے لیے

از بس ضروری ہے۔

### شنا تشابہہ :

چودھویں کا چاند ، محبوبہ	نیزین یوں
بیر کی شاخِ نودمیدہ ، محبوبہ	گنریں بی
ابھرتا ہوا سورج ، با اقبال شخص	جل بے سوری (۱)
نجم السحر	لچھار تارو (۲)
مورنی کی سی گردن ، معشوق کی نازک گردن	خرامشین شوٹی
خراد کی سی ، صراحی دار گردن	خراژین (۳)
معشوق کی خوبصورت آنکھیں	بازین اچھے
آنکھ کی پتلی ، پیاری اولاد	آڑی ژلو
سرو قد محبوبہ	سروڈم

(۲-۱) جل بے سوری (ابھرتا ہوا سورج) ناسور تاریخی اشخاص کو ”لچھار تارو“ (نجم السحر)

سے تشبیہ دی جاتی ہے۔ مثلاً —

علم شیریں لو علی شیر لچھار تارو گہہ جل بے سوری  
(۳) مثلاً — ہ تووم یارین روہو گلو بند ولیم تو خراژین تارو گہہ جل بے سوری زیزی  
تو یارو روہو گلو بند ولیمتو خراژین سوٹج بار بار بوڑی دیم سیک

ترجمہ : اے کاش میں اپنی محبوبہ کے گلے کا ہار ہوتا

تو اس کی صراحی دار گردن کو

بار بار چومنے کا مجھے موقع ملتا۔

## مذہبی شاعری

(۱۸۲۲ء - ۱۹۲۷ء)

اس دور کی نمایاں خصوصیت یہ ہے کہ شنا شاعری نے زیادہ تر توجہ مذہبی شاعری یعنی دعا، سناجات، حمدِ الہی، مدح، نعتِ رسولؐ، قصائد، نوحہ جات اور مرثیوں کی طرف منعطف کی۔ جن اشعار میں سنی اور شیعہ عقائد کا اظہار کیا گیا ہے وہ ایسے معتدل انداز میں ہیں کہ ایک دوسرے کے جذبات مجروح نہیں ہوتے۔ اس دور کے مشہور شاعر محمد رضا نگر، اخوند مہربان، وزیر احمد خان احمد، صمد خان اور خلیفہ رحمت ملنگ گذرے ہیں۔ ان میں سے خلیفہ ملنگ دورِ جدید کے شعرائے گلگت میں بھی بڑا شاعر مانا جاتا ہے۔ اب ان شعراء کے کلام کے اقتباسات مع تراجم اور مختصر حالاتِ زندگی درج کیے جاتے ہیں۔

**محمد رضا :** محمد رضا ریاست نگر کے رہنے والے تھے اور یہ اپنی شنا دعائیہ نظموں کے لیے مشہور ہیں۔ نصف صدی سے ان کی بعض دعائیہ نظمیں اسکولوں میں پڑھائی جاتی رہی ہیں۔ آپ کی مندرجہ ذیل دعائیہ نظم کو قبول عام کا درجہ حاصل ہے۔

جیبھگی خدا دار شکر تھیم	شش گی تو واری سجدہ دیم
ہتھگی تو جو روزی بچھیم	اللہ تو رحمٰن الرحیم
پیغمبر بر حق ہنو	او شافع امت ہنو
بویا تالی تھیم تٹ یا اللہ	جسی تو اللہ العلیم
چا کیک عمر شو درا یورگی	چا کیک جوانی مستی ایئرگی
پیری سے ولی تئیں در گینئی	تس شت دے اللہ الرحیم
زیزی فاطمہ خیر النساء	مئی تو جل جو جو تافدا
نے آموش آشتی حالی جو	رضا غلام ہن تھیں قدیم
ہٹی (۱) دئی جہ بلہ بوجا وان	لو کے ٹو کے بوڑا جوجہ وان
اسکونی لو گے بو جا وان	تس رژ پناہ کھری یا کریم
اوئیس کھایورے عمر گئی	نورنی پھنرے سو مر گئی
شدت گہ ہمت لائے نے مجھے	تس شت دے یا فتح العلیم

**ترجمہ :** میں زبان سے خدا کا شکر یہ ادا کروں گا  
اور سر سے اے خدا تیرے آگے سجدہ بجا لاؤں گا

(۱) آخر زمانے کے انقلابات کی نسبت پیشین گوئی کی ہے جو درست نکلی ہے۔ رضا کے ان دو شعروں کو شنا زبان میں ضرب المثل کا درجہ دیا جا چکا ہے اور وہ زبان زد خاص و عام ہیں۔



تجھ ہی سے روزی کے لیے دستِ طلب دراز کروں گا  
 اے اللہ تو مہربان اور رحم کرنیوالا ہے -  
 پیغمبرؐ خدا برحق ہے - وہی شافعِ محشر ہے -  
 تجھ ہی سے سوال کرتا ہوں۔ اے اللہ تو علم والا ہے  
 میری کچھ عمر تو بچپن میں گذری اور کچھ جوانی کی مستی میں ،  
 اب بوڑھاپے نے آن گھیرا ہے ، تو ہی طاقت دے -  
 اے رحم کرنے والے اللہ ! اے مادرِ فاطمہ ! تو سب عورتوں سے نیک ہے -  
 میری جان تجھ پر فدا ہو۔ مجھ اس ناتواں کے حال کو مت بھولنا ،  
 کیونکہ رضا آپ کا پرانا غلام ہے -  
 بھاری پتھر پانی کی سطح پر تیریں گے اور ہلکے برتن پانی میں ڈوب جائیں گے -  
 اپنے بیگانے ہوں گے - اے کریم تو مجھے اپنی پناہ میں لے لے -  
 پت جڑ کے موسم کے خزاں رسیدہ پتوں کی طرح عمر گذر گئی  
 اور خوبصورت پھول کی طرح گر کر خاک میں مل گئی -  
 طاقت اور ہمت کچھ بھی باقی نہیں رہے گا -  
 اے فتح دینے والے اور جاننے والے تو طاقت بخش !

محمد رضا نے دینی اور اخلاقی موضوعات پر شعر کہے ہیں - ذیل میں اس کی ایک طویل  
 نظم کے کچھ اشعار ملاحظہ فرمائیے :-

گنہگار تو ہوں بو صفت رس خدائی      مچار نے تھے نیر جہ دنیا بلائی  
 سنئی نفس گنہ شیطان سے شا کو تو وادی      خبر آ کو دوزخی او عذابی  
 سنک نے بو عمرٹی کھورٹی بٹ ٹھپنگ بی      دنیا قی ہلال سے وفا کونی پش تھی  
 جوانی بزد نٹ پھنر سے بہار بھئی      سمون ہوڑی دئی اشقالی شرو سے  
 نو کالوس ہمر کھو جا والٹی ماز گہ دیزی      فی سورس او تھال دوجا رانی بڑے ٹے  
 قانی نش بوجی ، سوری بورٹی دیشٹے      نے جیل سے سفر تھی سوہٹی حالولیت  
 اکو مست تھے نے سوانی راتی واری      غفور الرحیم سے ژ کئے نو تو واری

**ترجمہ :** اے گنہگار شخص! اٹھ خدا کی تعریف کر

دنیا کی بلاؤں میں مبتلا ہو کر خوابِ غفلت کی نیند سویا نہ کر

تیرا نفس اور شیطان تیرے لیے جال بن رہے ہیں -

تو اپنے آپ کو دوزخ کے عذاب سے مطلع کر

غفلت نہ کر تیری عمر کی دیوار کا سنگ بنیاد کرنے والا ہے۔  
 عروس جہاں میں وفاداری کہاں ملے گی۔  
 جوانی - موسم بہار میں پھول کھلتے ہیں  
 خزاں میں پتے جھڑتے ہیں  
 ہر سال تیری عمر کے مہینے اور دن کم ہوتے جا رہے ہیں  
 اور سورج غروب ہوتے وقت ڈھلتا جاتا ہے۔  
 بالآخر سورج مغرب میں جا کر ڈوب جاتا ہے اور جاں خاکی گھر کی طرف سفر  
 کرتی ہے

تو مست ہو کر رات بھر نہ سویا کر۔  
 کیا تو دیکھتا نہیں کہ بخششے والا اور رحم کرنے والا خدا تیری طرف  
 رہا ہے!

**وزیر احمد خان:** شننا زبان کے جن شعراء نے اس دور میں حمدِ الہی کہی ہے،  
 ان میں استور کے خاندانی وزیر، وزیر احمد خان احمد (۱۸۶۹ع - ۱۹۳۶ع) سرفہرست تھے۔  
 وہ ایک متشرع انسان ہونے کے ساتھ ساتھ فارسی و عربی کے عالم بھی تھے اور اپنے ملک  
 میں عالی نسبی اور علم و فضل کی وجہ سے بصد نگاہ احترام دیکھے جاتے تھے۔ فارسی  
 کے بلند پایہ شاعر تھے اور شننا زبان میں حمدِ الہی کہا کرتے تھے۔

### حمد الہی (۱)

حمد و ثنا سو خدا جا	درود ژینا مصطفیٰ جا
سو ایس خیر الورا جا	تہہ نظر مہ شرمندہ جا
یار اول، یار غار ہنو	با عمر عثمان گہ یار ہنو
تہم صفت عباس حمزہ جا	تہہ نظر مہ شرمندہ جا
پنجتن خاصاں حق ہنے	با ئے امامے سے برحق ہنے
.....	تہہ نظر مہ شرمندہ جا
اخر محشرین نود یزرو	بٹے امت با نبیانی
پھیریں وائن تھیں لوا جا	تہہ نظر مہ شرمندہ جا

گناہ تھگاس خطا تھگاس عمر بٹی بیہودہ گئی  
 بخشش تھے انواحمد جا تہہ نظر مہ شرمندہ جا

**ترجمہ:** پہلے خدا کی حمد اور ثنا بیان کرو

پھر محمد مصطفیٰ پر درود بھیجو، جو ہارا خیر الوری ہے -  
 اے خدا! اپنے اس شرمندہ بندے پر رحم کر -  
 یارِ اول یارِ غار (صدیق رض) ہے  
 عمر رض اور عثمان رض بھی پیغمبر ص کے یاروں میں سے ہیں -  
 میں عباس رض اور حمزہ رض کی تعریف کرتا ہوں -  
 اے خدا! اس شرمندہ بندے پر نظر کرم کر  
 پنجتن خاصانِ حق ہیں - بارہ امام بھی برحق ہیں -  
 . . . اے خدا! اپنے اس شرمندہ بندے پر نظر کرم کر -  
 قیامت کے دن سب امتیں اپنے نبیوں کے ہمراہ  
 تیرے جہنڈے تلے چلی آئیں گی -  
 اے خدا! اپنے اس شرمندہ بندے پر نظر کرم کر -  
 میں نے گناہ کیا اور مجھ سے خطا سرزد ہوئی  
 اور میری تمام عمر رائیگاں گئی -  
 بالآخر اس احمد کو بخش دے -  
 اے خدا! اپنے اس شرمندہ بندے پر نظر کرم کر !

**اخوند مہربان :** آپ اس دور کے شنا زبان کے مشہور مرثیہ ، نوحہ اور قصیدہ گو شاعر گزرے ہیں۔ آپ خاص گلگت قصبے کے رہنے والے تھے۔ آپ نے عید نو روز، مدح، چند نوحے اور کچھ مرثیے لکھے ہیں۔ جنہیں ان کے بیٹے اکبر حسین نے روئے گلدستہ مہربان کی صورت میں شائع کروا دیا ہے۔ آپ ۱۸۸۲ء مطابق ۱۲ رجب ۱۳۰۰ھ بمقام گلگت پیدا ہوئے اور ۳ اکتوبر ۱۹۵۷ء کو وفات پائی۔

عید نو روز پر آپ نے ایک طویل نظم لکھی ہے۔ اس کے چند اشعار نمونے کے طور پر درج ذیل ہیں :

### عید نو روز

نو روز عید مشہور ہنو	حدیث گہہ قرآن بینرو
آشنائی صفت اخبار رو	او دیز گہہ نو روز ہنو
خدائی اس الستیں (۱) ریز رو	پیمان گینگو روح جو
جن و ملک انسان جو	او دیز گہہ نو روز ہنو



**ترجمہ :** عید نور روز مشہور ہے -

حدیث اور قرآن دونوں میں اس کا ذکر ہے -  
جس دن کی اٹھارہ صفتیں لکھی گئی ہیں وہ نور روز کا دن ہے -  
خدا نے ارواح ، جن و ملک و انسان سے  
جس روز عہد لیا تھا وہ دن نور روز تھا -

### مدح (۱)

روح سے گوا دین رسلیح	جیل سے گوا دین توحید ج
بیشک ہنو یوم الجزا	ڈم سے گوا دین معارج
میوسے گوا دین امامج	بیوسے گوا دین عدلیج
شافع اسئی شیر خدا	انی پوئین امولی بن یشوج
رئے ستائی مونگو دیزرو	ماہ ربیع الاول سرد
عالم ز نورش روشنا	رسول جا لودیز ہنو

**ترجمہ :** جان اللہ کی واحدانیت پر گواہی دیتی ہے اور روح رسالت پر گواہ ہے  
جسم محشر پر گواہی دیتا ہے کہ بے شک روز جزا ہے -  
دل عدل پر گواہی دیتا ہے ، دماغ امامت پر گواہی دیتا ہے -  
یہ پانچ اہل تشیعہ کے اعتقادات ہیں - ہمارا شافع شیر خدا ہے -  
ماہ ربیع الاول کی سترہ تاریخ کو وہ رسول ص پیدا ہوئے  
جس کے نور سے عالم روشن ہوا -

### شنا شاعری کا دور جدید

(۱۹۲۷ء تا ۱۹۶۶ء)

یہ دور شنا زبان و ادب کے لیے ہر لحاظ سے عہد آفرین ترقی کا دور ہے - خلیفہ رحمت  
نے اپنے شنا کے کلام کو 'گلزار ملنگ' کی صورت میں شائع کیا - پیر نصیر الدین نے  
مناجاتیں چھپوا لیں - اصناف سخن میں ترانے کی صنف کا اضافہ ہوا - شنا شاعری میں نئے نئے  
رجحانات ابھرنے لگے - آزادی وطن اور سرفروشان وطن کے گیت گائے گئے -  
مقالہ نگار کے زیر اہتمام پولیٹیکل ایجنٹ گلگت مسٹر اجلاس حسین کی صدارت میں شنا  
کا ایک مشاعرہ سرکاری طور پر منعقد کیا گیا - جس میں شنا زبان کے مشہور شعرا نے  
حصہ لیا اور انہیں انعام و اکرام سے نوازا گیا -

(۱) یہ ایک بڑی طویل مدح ہے ، جس کے چند اشعار بطور نمونہ یہاں درج کیے جاتے ہیں -

ستمبر ۱۹۶۵ء میں جب بھارت نے پاکستان اور آزاد کشمیر پر حملہ کیا تو دیگر پنجابی، سندھی، پشتو اور اردو شعراء کی طرح سنا زبان کے شاعروں نے بھارت کے غاصبانہ عزائم کی پرزور مذمت کی اور ولولہ انگیز نظمیں لکھ کر قوم کے لہو کو گرمایا۔

**دور جدید کے شعراء:** اس دور کے شاعروں میں سے فضل الرحمن عالمگیر، عبداللہ، ماسٹر غلام نبی وفا بگروٹی، راجہ شجاعت علی خاں اور عبداللہ قابل ذکر ہیں۔ عبداللہ اُس حراموش علاقے کا باشندہ ہے جو سربفلک پہاڑوں کے درمیان واقع ہے۔ اس کی شاعری کا طغرائے امتیاز یہ ہے کہ وہ اپنے کلام میں اپنے ماحول سے ایسی نادر تشبیہات لیتا ہے جن سے بیان میں ندرت پیدا ہو جاتی ہے۔ مثلاً ذیل کے شعروں میں عبداللہ نے محبوبہ کے رخصت ہونے کے بعد کا نقشہ یوں کھینچا ہے۔

مئی گل اندام لائی دورے وار بوجیے

پنزے (۱) یونی شری بورے وار بوجیے

بلے چیک تھور دے گملے وار بوجیے

کم بختیں پیو باغمے وار بوجیے

**ترجمہ:** وہ حد نظر تک محبوبہ کو دیکھ لیتا ہے

پھر اس کو محبوبہ کا نظر سے غائب ہونا

ایسا معلوم ہوتا ہے جیسا کہ پندرھویں (۲) کے چاند کا غروب ہونا۔

اس کی دنیائے دل پر اسی طرح اندھیرا چھا جاتا ہے،

جس طرح چاند چھپ جانے کے بعد دنیا پر تاریکی چھا جاتی ہے

اور محبوبہ کا جانا ایسا نظر آتا ہے

جیسا کہ رام چکور کا کسی دور گلشیر کی طرف پرواز کرنا۔

گلگت کی طرح پہاڑی ملکوں میں پرندے سرشام ہی اپنے دور گھونسلوں کی طرف پرواز

کرتے ہیں۔ جن کے بعد شام کی تاریکی چھا جاتی ہے۔

**ماسٹر غلام نبی وفا:** دور جدید کے سنا شاعروں میں ایک اور ممتاز شاعر ماسٹر

غلام نبی وفا بگروٹی ہے جو ۲۹ فروری ۱۹۳۸ء کو تھیوٹ گاؤں علاقہ بگروٹ میں

برگوش نامی ایک شخص کے گھر میں پیدا ہوا اور اس وقت گلگت ایجنسی کے محکمہ تعلیم

میں مدرس کے فرائض ادا کر رہا ہے۔ جو خصوصیت کلام اُسے دوسرے شعراء سے ممتاز کرتی

ہے وہ محبت کا اظہار عورت کی زبان سے ہے جس میں وہ محبوب کے ہجر میں اپنے دلی جذبات کو

بیان کرتی ہے۔ سنا شاعری میں فارسی اور عربی شاعری کے برعکس اظہار محبت مرد اور

عورت دونوں کی زبان سے کرایا جاتا ہے۔ جیسا کہ وفا کے ان شعروں سے مترشح ہوتا ہے :

ما یوں ! ژنیگیس توں جا کوری بالو، پاشجن دیزگی کالو  
مئی نیلو طوطا ! پھر دن وہ نرگسئی خبر گینو کٹ کنے آلو  
اچھے تھئی پونیت تو پاشوک مس دو بالیس  
گلسری گلاب توں کھوئیر مس شوک دو بالیس

دنیا تی غم تو مئی ہیئر ہیں جمع ، نہ تھے دنیا تج طمع  
مئی خبر تو نا گینگا تھئی پھونر دنیا تر یازندا نوہنا  
دنیا ترسنگ ہیں تھئی ما یوں سانگر توش ، بہاری کھن ہن  
ساگور پھونرے تو لائی بھونپان ،  
اوڑر تھو یا یم مئی نرگس پھونر نوش

**ترجمہ :** اے میرے محبوب تجھے میں نے اپنے سر کے بالوں کا تحفہ دیا

تیری جدائی میں مجھے دن برس نظر آ رہا ہے۔

اے میرے نیلے طوطے تو اڑتے اڑتے

اپنی محبوبہ کی خبر لینے کیوں نہیں آیا

میں نے تیرے لیے اپنی آنکھیں فرشِ راہ کی ہیں ،

پھر بھی میں تجھے دیکھ نہ سکی۔

اے میرے محبوب مجھے تجھ سے یہ شکوہ ہے ، لیکن پھر بھی

میں تجھے بھول نہ سکی

اور سرخ گلاب کو میں اپنی ٹوپے میں لگا کر پہن نہ سکی۔

**ترجمہ :** دنیا کا غم تو میرے دل میں جمع ہے۔

دنیا سے تو کوئی طمع نہ رکھ

تو نے میری خبر تک نہ لی کہ آیا تیر ، محبوبہ دنیا میں ہے یا زندان میں۔

دنیا میں ہر طرف اجالا ہے لیکن اک تیری محبوبہ غم کے اندھیرے میں ہے۔

بہار کا موسم ہے اور باغ میں کئی قسم کے پھول کھل چکے ہیں۔

میں تجھے ان پھولوں میں تلاش کرتی پھرتی ہوں۔

لیکن میرا محبوب پھول مجھے نہیں ملتا۔



اس قسم کی شاعری عورت کے جذبات کی ترجمانی کرتی ہے اور اس میں ہندی و چینی شاعری کی طرح ماحول کی صحیح عکاسی ہوتی ہے۔

**فضل الرحمن عالمگیر :** پونیال کا ایک نوجوان گریجویٹ ہے جو گلہ پور کے ایک گاؤں میں ۲ اگست ۱۹۳۳ء کو ایک شن گھرانے میں پیدا ہوا اور محکمہ تعمیرات و شارعات میں ٹھیکہ دار ہے۔ وہ زیادہ تر ترانے لکھتا ہے اور علامہ اقبالؒ کے اشعار کو شنہا زبان کے حسین سانچوں میں ڈھالتا ہے۔ ”مرد مجاہد سے خطاب“ کے عنوان سے بھارت کے ساتھ جنگ کے ایام میں اس نے ایک ترانہ لکھا جو ذیل میں درج کیا جاتا ہے۔ ملاحظہ فرمائیے :-

### ترانہ

رچھالو	پاکستانی	او تھالی شائی مجاہد
پشرے جوہر ایمانی	آلون رفت تھئی امتحانی	
تکبیری نعرہ دو جو	ہر قدم موڑوٹ سر و جو	
دشمنی مفرے پھوٹو جو	ظالمانوں نوم نیو جو	
اقبالئی تو شاہین ہن	تھئی زدیں آسمان زمین ہن	
تھئی تھیر فتح مبین ہن	دین اسلامی تو امین ہن	
غزامو منئی عارت ہن	تھ جہاد توٹ اجازت ہن	
بوٹے جو برنی عبادت ہن	وہ قدمے موڑو جنت ہن	
ہر ایک ہیئر تھئی عزت ہن	ہر زبان اثر تھئی صفت ہن	
جہ سدا ژئی تھیں صورت ہن	جہ چنالی تھئی عاوت ہن	
ہر مجلسیئر تھئی قصہ بی	ہر تعریفک تھئی حصہ بی	
کھس عجب تھئی دیدہ بی	قیامت بوسنگ زندہ بی	

### ترجمہ :

پاکستان کی حفاظت کرنے والے اے مجاہد!  
تیری کتنی اونچی شان ہے اپنے ایمان کا جوہر دکھا دے۔  
تیرے امتحان کا وقت آ گیا ہے۔

نعرہ تکبیر لگاتے ہوئے ہر ایک قدم آگے بڑھاتے چلو  
دشمن کی صفوں کو چیرتے ہوئے، ظالموں کے نام و نشان مٹاتے ہوئے۔  
تو اقبالؒ کا شاہین ہے۔ تیری زد میں آسمان و زمین ہیں۔  
تیرے ہاتھوں میں فتح مبین ہے تو دین اسلام کا امین ہے۔  
غزا کرنا مومن کی عادت میں داخل ہے۔

جہاد کی تجھے اجازت دی جاتی ہے - یہ سب سے افضل عبادت ہے -  
 قدم آگے بڑھا کہ وہاں تیرے لیے جنت ہے -  
 ہر دل میں تیری عزت ہے - ہر زبان میں تیری تعریف ہے -  
 کیسی خوبصورت تیری صورت ہے اور کیسی پیاری تیری عادت ہے -  
 ہر ایک مجلس میں تیرا قصہ بیان ہوگا - ہر تعریف میں تیرا حصہ ہوگا -  
 بالآخر عجب تیرا دبدبہ ہوگا - تو تا قیامت زندہ رہے گا -

### منظوم ثنا تراجم رباعیات اقبال :

دلوں کو مرکزِ سہر و وفا کر حریمِ کبریا سے آشنا کر  
 جسے نان جویں بخش ہی ہے تو نے اسے بازوئے حیدر بھی عطا کر

### منظوم ترجمہ :

بیٹر کھس ٹیک تھے سہرگہ وفاتھ خدائی راز جو بے آشناتھ  
 کے سئی نصیب انریوئی ٹک تھگانو اے سیٹ علی شا کئی شت عطاتھ

کبھی تنہائی کوہ و دمن عشق کبھی سوز و سرور و انجمن عشق  
 کبھی سرمایہ محراب و منبر کبھی مولا علی خیر شکن عشق

### منظوم ترجمہ :

خدائی عشق لیل ہر صورت ربئی کرے مجلس ربئی، کرے جنگر ربئی  
 کرے نو وعظ تھو جا منبر ربئی کرے علی شکل ایٹر خیر ربئی

### خلیفہ رحمت ملنگ جان : خلیفہ رحمت ملنگ ، ثنا زبان کا عظیم ترین شاعر

ہے - وہ ۱۸۷۹ء میں علاقہ پونیال کے صدر مقام چھیر قلعہ میں اسماعیلیوں کے ایک مقامی خلیفہ خاندان میں پیدا ہوا - عنفوان شباب ہی میں اسے یورس نامی پونیال کی ایک دیہاتی دوشیزہ سے انتہائی محبت ہو گئی - ملنگ نے اس کے ساتھ شادی کرنی چاہی لیکن وہ اس کے حاصل کرنے میں ناکام رہا - کیونکہ ملنگ کی شادی پہلے ہی اپنی چچا زاد بہن کے ساتھ ہو چکی تھی - یورس سے شادی کرنے میں ناکامی پر وہ برافروختہ ہوا اور ترک وطن کا ارادہ کر بیٹھا - لیکن سابق گورنر پونیال راجہ انور خان کے سمجھانے پر وہ ایسا کرنے سے باز رہا - ادھر یورس کو بھی ملنگ سے عشق ہو گیا تھا اور اگرچہ اس کی شادی کسی اور شخص سے ہوئی تھی لیکن وہ اس کے عشق میں گھل کر جاں بحق ہوئی - اس سانحہ عظیم کے بعد تمام عمر ملنگ یورس کے عشق میں جذباتِ محبت میں ڈوبے ہوئے شعر کہتا رہا - تاہم کبھی کبھی وہ دوسرے موضوعات پر بھی

لکھ لیتا تھا۔ لیکن دراصل اس کا مرکزی موضوع سخن یورمس کا عشق ہی رہا۔  
**اختر شیرانی اور ملنگ کا تقابلی مطالعہ :** شنا زبان کے دورِ حاضرہ کے عظیم ترین شاعر خلیفہ ملنگ اور اردو کے مشہور شاعر اختر شیرانی کی شخصیت اور اسلوب میں کچھ یکسانیت پائی جاتی ہے۔ ان دونوں شاعروں کے خیالات و حالات زندگی بھی ایک دوسرے کے مماثل معلوم ہوتے ہیں۔ وہی نغمہ سنجی و بادہ نوشی، وہی خمار و کیف و مستی اور وہی عورت کے عشق میں وارفتگی۔ اگر اختر کے نغمات شیریں کا مرکزی موضوع سلمیٰ ہے تو ملنگ کے جذبات کی دیوی اور اس کے اشعار کا محور یورمس ہے۔ ان دونوں شاعروں کے کیف اور نغمے نصف صدی سے پنجاب اور گلگت کی فضاؤں میں گونج رہے ہیں اور کہ وہ سے دادِ تحسین لے رہے ہیں۔ سلمیٰ اور یورمس دو جیتی جاگتی محبوبائیں ہیں جن سے اختر اور ملنگ کو والہانہ محبت ہے۔ سلمیٰ کی تعریف میں اختر اپنے ایک اردو سانیٹ میں یوں رطب اللسان ہے :-

بہار حسن کا تو غنچہ شاداب ہے سلمیٰ  
تجھے فطرت نے اپنے دستِ رنگین سے سنوارا ہے  
بہشت رنگ و بو کا تو سراسر اک نظارا ہے  
تیری صورت سراسر پیکرِ مہتاب ہے سلمیٰ  
اب اپنے محبوب کے لیے ملنگ کے جذبات ملاحظہ فرمائیے :-  
پاکیزہ ہن یونیجو      گلاب شرم تھیں مکھیجو  
چنالی میں جیلجو      لائے شیلی بلبلیجو  
کسی اور مقام پر ملنگ نگارِ دلنشین کی رعنائیوں کو یوں بیان کرتا ہے :-  
تھئی ہتھئی ہن گلاسیس      شوٹی تھیگین تھئی خارا شیس  
مکھیں ادرنگ گلاپیں      ہیو تھیں عرق شرابیں  
**ترجمہ :** تیرے ہاتھ مرمریں ہیں تو تیری گردن خراد کی سی -

چہرے کا رنگ گلاب (گلاب) کا سا ہے ،  
تو تیرا دل عرق شراب کی طرح سرخ فام ہے -  
ساموں تھے اک رنگ سانتھ      روبرو بین پھنیرے سانتھ  
میں جیل نش بدن سانتھ      ہمیش بوجین یورمس سانتھ  
**ترجمہ :** جب تو ایک رنگ کا لباس پہن کر  
پھولوں کے سامنے آنے لگتی ہے تو میری جان بدن میں نہیں رہتی -  
یہ تو ویسے بھی ہمیشہ یورمس کے ساتھ رہتی ہے -



اختر شیرانی کہتے ہیں :-

میرا بس ہو تو اختر میں انہیں کا ہو جاؤں  
ہمیشہ کے لیے ان چمپئی پردوں میں سو جاؤں

ملنگ بھی دیگر شعراء کی طرح فلک کج رفتار کا شکوہ کرتا ہے اور وقت اور  
ماحول کا رونا روتا ہے - چنانچہ وہ یوں شکوہ سنج ہوتا ہے

قلم یابن کاغذے ساتھ خیال بوجیں یورمسے ساتھ  
فلک نچد ملنگ ساتھ ظلم تھیں ہزار رنگے ساتھ

**ترجمہ :** یوں تو کہنے کو میں کاغذ پر کچھ لکھ رہا ہوں ،

لیکن میرے خیال کا محور تو یورمس ہے -

فلک ناہنجار ملنگ سے حسد کر رہا ہے

اور ستم ڈھا رہا ہے -

ملنگ کے ان اشعار کو قبول عام کا اتنا درجہ حاصل ہو چکا ہے کہ گلگت میں شاید  
ہی کوئی خوش مزاج نوجوان ہو جس کے لبوں پر یہ اشعار نہ ہوں -

ناکامی عشق اور ناسازگار حالات سے متاثر ہو کر ملنگ یوں کہتا ہے

نے بوجن کردم مقصودر آخر نش بھئی لوح محظوظر

جیل ریل دنیائی دیورز عمر بجن مئی افسوسر

**ترجمہ :** حصول مقصد کی کوئی صورت نظر نہیں آتی

شاید قسمت میں لکھا ہی نہیں

دنیا کی بے وفائی پر رونا آتا ہے -

میری عمر یونہی حسرت میں گزر رہی ہے -

**ملنگ کے فلسفیانہ افکار :** اگر ہم ملنگ کے فلسفیانہ اشعار کو ان تمام حسین

نعموں سے جو اس نے یورمس کے عشق و محبت کی آگ میں جل کر کہے ہیں الگ کر کے  
دیکھیں تو ہمیں معلوم ہوگا کہ ملنگ دراصل ایک فلسفی شاعر ہے ، مثلاً اس  
حقیقت کو کہ انسان کے دکھ اور سکھ اس کے اپنے اعمال کا نتیجہ ہوتے ہیں ، یوں  
بیان کرتا ہے

ن گڑ بڑی تو آدمے ساتھ الن بیس دوریٹ گمان تھوتپس

نی مٹی کجھی توم جیلے ساتھ الن

**ترجمہ :** زندگی کے نشیب و فراز کا سلسلہ تو ازل سے چلا آتا ہے ۔

ہم دور دراز کی قیاس آرائیاں کرتے ہیں ۔

دراصل اچھائی یا برائی آدمی کی اپنی پیدا کردہ ہوتی ہے ۔

وہ خدا سے مخاطب ہو کر کہتا ہے ۔

دنیا ترکھوں تھے تھونیں تھے تیار تھے مری بونیس

بے نے مرے تھے رونیس شرمندہ بے تو کھری اونیس

**ترجمہ :** ہم دنیا میں محنت مشقت کر کے دولت جمع کر لیتے ہیں ۔

مگر بسا اوقات ایسا ہوتا ہے کہ

ادھر ہم نے دولت اکٹھی کر لی ادھر موت نے آن گھیرا ۔

حالت نزع میں ہم گڑگڑا کر، اے خدا !

تجھ سے دعا کرتے ہیں کہ ہمیں کچھ مہلت ملے ۔

لیکن موت کا وقت معین ہوتا ہے ۔

اس لیے اپنے تمام گناہوں کے ساتھ شرمندہ

تیرے حضور بالآخر پیش ہونا پڑتا ہے ۔

یہ حقیقت ہے کہ ملنگ شنا زبان کا سب سے بلند پایہ اور مقبول ترین شاعر ہے

اور اس کی مقبولیت کا سکہ تمام اطرافِ گلگت میں چلتا ہے ۔ اس کے کلام میں ترنم ،

روانی اور جذبات کی حسین آمیزش دلوں کو موہ لیتی ہے ۔

## کتابیات

اس مقالے کی تحریر میں دیگر معلوماتی ذرائع کے علاوہ مندرجہ ذیل علمی ، ادبی اور تاریخی کتب سے استفادہ کیا گیا ہے :

اصحاب کہن مصنفہ مولانا ابوالکلام آزاد ، سنگ میل پبلیکیشنز ، شاہ عالمی گیٹ ، لاہور ۔

Grammar of the Shina Language by  
T. Grahame Bailey, D. Litt.,  
London Published by Royal Society  
74, Grovenor, St. W.I., 1924.

گرامر آف دی شنا لنگویج  
از ٹی گراہم بیلی ڈی لٹ  
مطبوعہ رائل ایشیائک سوسائٹی  
لندن ۱۹۲۴ء

The Pisaca Language of North  
Western India by G. A. Greirson,  
Published by Royal Asiatic Society,  
London 1906.

دی ہساچہ لنگویجز آف نارٹھ ویسٹرن انڈیا  
مصنفہ جی ۔ اے گریئرسن ،  
مطبوعہ رائل ایشیائک سوسائٹی ، ۱۹۰۶ء

Tribes of the Hindu Kush by  
Col. G. Biddulph, Calcutta, 1180.

ٹرائبز آف دی ہندوکش مصنفہ  
کرنل بڈلف ، کلکتہ ، ۱۸۸۰ء

- Songs and Customs by Dr. Leitner,  
Imperial and Asiatic Quarterly Review, 1893.
- Linguistic Survey of India,  
Volume III, Part II.  
Specimens of the Dardic  
languages by Sir Gegory Abraham  
Greirson, Calcutta, 1919.
- Gilgiti Phonetics  
by Col. Lorimer.
- مغربی پاکستان کی تاریخ جلد اول مصنفہ رشید اختر ندوی، مرکزی اردو بورڈ،  
۳۶، جی گلبرگ - لاہور
- گلزار ملنگ مصنفہ خلیفہ رحمت ملنگ، میر برادرز تاجران کتب بازار، راولپنڈی
- The Hinterland of Asia, Gilgit and  
Baltistan. by Wazir Muhammad  
Ashraf Khan Printed by Feroz Sons,  
Harding Road, Rawalpindi.
- دی ہنٹر لینڈ آف ایشیا گلگت اینڈ بلتستان،  
مصنفہ وزیر محمد اشرف خان، فیروز سنز،  
ہارڈنگ روڈ، راولپنڈی ۱۹۶۳ء
- تاریخی مطالعے (گلگت و بلتستان) مصنفہ وزیر محمد اشرف خان (مقالہ نویس) (غیر مطبوعہ)  
مولوی سید علی بلگرامی مطبوعہ مقبول اکیڈمی  
تمدن ہند مصنفہ ڈاکٹر گستاؤلی بان مترجمہ  
لاہور ۱۹۶۲ء  
قصائد و نوحہ جات مصنفہ  
اخوند مہربان، ۱۹۶۳ء  
لنگویجز اینڈ ریسز آف دودستان،  
مصنفہ ڈاکٹر لائٹنر، ۱۸۷۷ء
- Language and Races of Daridstan,  
by Dr. G.W. Leitner,  
Published in Lahore, 1877.
- The Making of a Frontier  
by A.G. Durand,  
late British Agent in Gilgit.
- دی میکنگ آف اے فرانٹیر  
مصنفہ ڈیورینڈ



# بروشسکی زبان و ادب

## پہلا باب

سیاسی، معاشرتی، فکری اور تہذیبی پس منظر

**(الف) سیاسی پس منظر:** ریاست ہنزہ کوہستان قراقرم کے اونچے پہاڑوں کے درمیان

ایک وادی ہے۔ یہ وادی شرقاً غرباً ایک سو میل سے کچھ زیادہ لمبی اور شمالاً جنوباً نصف سے لے کر دو میل تک چوڑی ہے۔ اس کے مشرق میں چینی ترکستان کی حدود یارقند، سریقول اور کاشغر ہیں۔ جنوب میں ریاستہائے نگر، استور اور کشمیر واقع ہیں۔ جنوب مشرق میں بلتستان اور لداخ کے علاقے ہیں۔ شمال میں روسی حدود کے پامیر بیضائی گنبد، تاشقند اور افغانستان کے پامیر منارہ اور وخان ہیں۔ اور مغرب میں اشلوکن ووخان افغانستان کے علاقے واقع ہیں۔

ہنزہ کے لوگوں کو یہ روایت بہت عزیز ہے کہ ہنزہ کے قدیم باشندے سکندر اعظم کے ان تین سپاہیوں کی اولاد ہیں جن کو سکندر نے دریائے جیحون کے کنارے کے علاقوں کی مہم کے دوران بیمار پڑ جانے کی وجہ سے یہاں چھوڑ دیا تھا۔ یوں شاہی خاندان کے افراد اپنی شکل و شبابت اور مزاج کے اعتبار سے یہاں کے عوام سے مختلف بھی ہیں۔ شاید یہ صحیح ہو کہ کسی زمانے میں یہ لوگ ایران سے آکر یہاں آباد ہو گئے تھے<sup>1</sup>۔ ان کے سردار کا نام مغول تیتم تھا۔ اس کی اولاد عرصہ دراز تک چترال سے لے کر وخان، بدخشاں، ہنزہ، استور، داریل اور تانگیر میں حکومت کرتی رہی۔ یہ لوگ رئیسانِ گلگت کے نام سے معروف ہو گئے۔

رئیسانِ گلگت کے بعد شری بدت نامی ایک حکمران ہوا ہے۔ یہ شخص رئیسانِ گلگت کے آخری حکمران کو قتل کر کے تخت پر بیٹھ گیا۔ روایت ہے کہ یہ شخص معصوم بچوں کی صورت میں مالیہ وصول کرتا تھا۔ اس کے ظلم کی وجہ سے گرد و نواح میں سرکشی کی لہر دوڑ گئی اور ہنزہ میں مغول تیتم کی اولاد خود مختار ہو گئی۔ یہ قبیلہ سرکش تھپ کوینٹس (Thapkuyants) کے نام سے مشہور ہوا۔ اسی عرصے میں آذر جمشید نامی شہزادہ بلتستان سے گلگت آیا۔ یہاں کے لوگوں نے اس کی مدد سے شری بدت کو قتل کر کے اسے اپنا حکمران بنا لیا۔ شری بدت کے متعلق مشہور تھا

1. Barbara Mons, "High Road to Hunza", p. 90.

کہ وہ کسی اوزار وغیرہ سے قتل نہیں کیا جاسکتا، لہذا ان لوگوں نے اس کی لڑکی نور بخت کو ساتھ ملا لیا اور اس کے ذریعے سے اس کی موت کا راز پا کر اسے زندہ جلا ڈالا۔ آذر جمشید اور نور بخت کے ملاپ سے ایک لڑکا پیدا ہوا جو بعد میں یہاں کا حکمران بنا۔ یہ بچہ چونکہ آذر جمشید اور نور بخت کے خفیہ ملاپ کا نتیجہ تھا، اس لیے اس کو ایک صندوق میں بند کر کے دریا میں بہا دیا گیا۔ اس کا نام سوملک تھا۔ اس کی شادی کامگار ملک حکمران گریز کے خاندان میں ہوئی۔ کہا جاتا ہے کہ رشتہ منظور کرتے وقت کامگار ملک نے یہ بیت پڑھا

کند ہم جنس با ہم جنس پرواز      کبوتر با کبوتر باز با باز

لیکن تاریخی طور پر یہ بات ثابت نہیں ہوتی۔

سوملک کے تین بیٹے تھے۔ بڑے کا نام شاہ ملک تھا جو راجگان گلگت کا مورثِ اعلیٰ بنا۔ یہ ملک زرین شاخ اور خرسم یا خریا کے نام سے بھی معروف ہے۔ روایت ہے کہ اس کے سر پر سونے کے دو سینگ تھے اور دونوں پاؤں گدھے کی طرح سم دار تھے۔ دوسرا بیٹا مہر ملک اور تیسرا زیگ ملک کے نام سے مشہور ہوا۔ یہ دونوں بھائی شاہ ملک کے زمانے میں گلگت میں سکونت رکھتے تھے۔ ہنزہ میں مغول تیم حکمران تھے لیکن مالیہ جمع کر کے شاہ ملک کو گلگت بھیجا کرتے تھے۔

میر ملک کے بعد اس کا بیٹا صاحب خان، پھر اس کا فرزند دولت شاہ اور دولت شاہ کا بیٹا شاہ ملک ثانی حکمران ہوئے۔ شاہ ملک ثانی نے بلتستان کی ایک خاتون مسہات حشتم بیگم سے شادی کی، جس سے تین لڑکے پیدا ہوئے، جو اپنے بزرگوں کی طرح کبھی گلگت اور کبھی الت میں قیام کرتے تھے۔ ایک بار جب یہ تینوں بھائی الت میں قیام پذیر تھے تو کسر نامی ایک شخص لداخ سے ہنزہ میں وارد ہوا اور یہاں قابض ہو گیا۔ حشتم بیگم کی اولاد فرار پر مجبور ہوئی۔ اس خاندان کا ایک فرد لالی تہم نامی گلگت کی طرف اپنے یکجہدی بھائی راجہ چلس خان کے پاس چلا گیا۔ جس نے اپنی بہن سے اس کی شادی کر دی اور اس کی اولاد میں سے دو توام بچے گرگس اور مغلٹ اپنے ماسوں طرہ خان کی قرعہ اندازی سے علی الترتیب ہنزہ اور نگر کے حاکم بنے۔ ایک روز شکار کے بہانے مغلٹ کے رضائی باب مغل بیگ نے گرگس کو تیر مار کر قتل کر ڈالا اور ہنزہ پر قبضہ کرنے کی کوشش کرنے لگا، لیکن گرگس کے وزیر ٹبو نے مغل بیگ کو قتل کر کے اس کا بدلہ لے لیا۔ چونکہ گرگس کا کوئی لڑکا نہیں تھا اس لیے یہاں کے لوگوں نے وزیر ٹبو کی مدد سے حشتم بیگم کی نسل سے جو کسر لداخ کے خوف سے سفور ہو گئے تھے شاہ خان نامی پیر مرد کو ڈھونڈ نکالا اور گرگس کی بیٹی

نور بی بی سے اس کا نکاح کر کے اسے تخت پر بٹھا دیا۔ یہ لوگ اس کو آسانی حاکم تصور کرتے تھے اور اپنی اصطلاح میں اسے عیاشولم عیاشو (Ayashulum Ayasho) کہتے تھے۔ بعد میں یہ خاندان عیاش کتس (Ayash Kuts) ہی کے نام سے مشہور ہوا۔

شاہ خان عرف عیاشو کے لڑکے مایوری تہم جس نے کہ مغول تیم کی اولاد کے ہاں پرورش پائی تھی، جب اقتدار سنبھالا تو اپنے آپ کو طاقتور قبیلوں کی وجہ سے بے بس پایا۔ چنانچہ اس نے سب سے پہلے قبیلہ مغول کی اولاد سے جو تھپکوینٹس (Thapkuoyants) کے نام سے معروف تھی، چھٹکارا پانے کی تدبیر کی۔ چنانچہ اس نے دوسرے دونوں قبائل 'ہپا جائنگ' اور 'حسین کوتس' کو ساتھ ملا لیا اور قبیلہ تھپکوینٹس جو اس وقت نالہ شیت پور میں متوطن تھا، کو تھوشنگ کی تقریب منانے کے لیے بلت میں دعوت دی اور اس موقع پر اس کے سب افراد کو قتل کر ڈالا۔ اس کے بعد مایوری تہم راجگان گلگت کی تہدید سے بے خوف ہو کر درواز کی طرف بڑھا، جہاں کے والی نے اپنی بیٹی شاہ بیگم کی شادی اس سے کر دی۔ شاہ بیگم کے بطن سے ایک لڑکا پیدا ہوا جو عیاشو ثانی کے نام سے مشہور ہوا۔

عیاشو ثانی اپنے باپ کے بعد ہنزہ کا حکمران بنا۔ اس نے بلتستان کے راجہ ابدال خان کی بیٹی شاہ خاتون سے شادی کی۔ اس کے جہیز میں ایک بندوق دی گئی جس پر سن ۱۵۳۹ ع/ ۹۴۶ ھ کنده ہے۔ یہ بندوق راجگان ہنزہ کے توشہ خانہ میں آج بھی موجود ہے۔ اسی اثنا میں ہنزہ میں تمام فصلوں کی بالیں سیاہ ہو گئیں اور قحط پڑ گیا تو لوگوں نے اسے تھپ کوینٹس کے خاندان کے بے گناہ افراد کے خون کا نتیجہ خیال کیا اور اس خاندان کے کسی فرد کی تلاش شروع ہوئی۔ آخر درم چہرم نامی ایک بچہ چپروٹ میں پایا گیا جو اپنی ماں کے ساتھ یہاں رہتا تھا۔ اتفاق سے بچہ کی ماں اپنے سسرال آئی ہوئی تھی جس کی وجہ سے یہ دونوں قتل ہونے سے محفوظ رہ گئے تھے۔ اہل ہنزہ نے اس بچے کو تمام موروثی اراضیات و مراعات لوٹا دیں اور بالغ ہونے پر گنیش خاندان میں اس کی شادی کر دی، جس سے سات لڑکے پیدا ہوئے اور ان سے سات قبیلے بنے۔ ایک قبیلہ جو تھرا کوٹس کہلاتا ہے، کے افراد ریاست ہنزہ کے منصب وزارت پر فائز ہوتے آئے ہیں اور چند ایک حکومت پاکستان کے تحت اچھے اچھے عہدوں پر متعین ہیں۔ شاہ خاتون کے ساتھ بلتستان کے دستکار بھی ہنزہ آئے جنہوں نے یہاں الت اور بلت میں محلات تعمیر کیے۔ الت قلعہ کے ایک برج کی چوکھٹ پر سن ۱۵۴۸ ع/ ۹۵۵ ھ لکھا ہوا ہے۔ جسے اس قلعہ کا سن تعمیر ہی سمجھنا چاہیے۔ شاہ خاتون کے بطن سے بھی سات لڑکے پیدا ہوئے۔ ان میں سے پانچ باپ کے بعد، یکے بعد دیگرے حکمران

ہوئے۔ پانچویں بیٹے شہزادہ سلیم کے زمانے میں ہنزہ اور چین کے درمیان اچھے تعلقات پیدا ہو گئے اور خود سلیم نے ترکستان اور یارقند کا سفر بھی کیا اور یارقند میں ایک قطعہ زمین بھی حاصل کیا۔ چھٹے اور ساتویں شہزادہ مہری تہم اور سلطان نے ہنزہ کی حکومت دو حصوں میں بانٹ لی لیکن کچھ عرصہ بعد انہوں نے نگر پر قبضہ کر لیا۔ اس طرح مہری تہم نگر اور سلطان ہنزہ کا حاکم بنا۔

سلطان کے بعد اس کے دو بیٹے علی خان التت اور شاہ عباس عرف شبوس بلتت میں حکومت کرنے لگے۔ کچھ مدت بعد شاہ عباس نے علی خان کو قتل کر دیا اور بلتت، التت اور گنیش اس کے زیر نگیں آ گئے۔ اس کے بعد اس کا بیٹا شہ بیگ تخت پر بیٹھا لیکن ابھی اس نے چند سال ہی حکومت کی تھی کہ ایک شخص شاہ خان ولد حیدر خان نے اسے قتل کر ڈالا اور خود تخت پر قابض ہو گیا۔ شہ بیگ کا لڑکا خسرو بھاگ کر داریل میں پناہ گزین ہوا۔ کچھ ہی عرصے بعد شاہ خان کا انتقال ہو گیا اور اس کا نابالغ لڑکا غلام نصیر بہ سرپرستی وزیر دودار مسند نشین ہوا۔ جب خسرو کو پتہ چلا کہ ہنزہ میں شہ بیگ کا نابالغ لڑکا حکمران ہے تو وہ چند قبائل کی معیت میں ہنزہ آیا اور غلام نصیر کو قتل کر کے یہاں قابض ہو گیا۔ یہ واقعہ ۱۷۵۴ء کا ہے۔ تیس سال کے بعد جب خسرو بوڑھا ہو گیا تھا اس کے ایک لڑکے سمی مرزا نے اسے پتھر مار کر ہلاک کر ڈالا اور خود ۱۷۸۴ء میں حکمران بن بیٹھا۔ مرزا ایک کاہل الوجود اور نااہل شخص تھا۔ اس کے عہد میں کئی بار خشک سالی بھی ہوئی۔ اس لیے لوگ اس سے بیزار ہو گئے اور انہوں نے اس کے جلاوطن بھائی سلیم خان (سلیم خان باپ کی موت کے بعد گلگت میں اپنے خالہ زاد بھائی غوری تہم خان کے پاس جلاوطنی کی زندگی گزار رہا تھا) کو ہنزہ آنے کی دعوت دی۔ سلیم خان نے ہنزہ پر چڑھائی کر کے مرزا کو قتل کر ڈالا اور ۱۷۹۰ء میں میر ہنزہ بنا۔ یہ شخص ایک مدبّر اور بیدار مغز حکمران تھا۔ اس نے اپنے دانشمند وزیر پونو کی تجویز سے حیدرآباد، علی آباد اور احمد آباد کی بنجر اراضی کو قابل کاشت بنایا۔ یہ شخص روزانہ دربار بھی کیا کرتا تھا۔ اس نے چونتیس (۳۴) سال حکومت کی۔

سلیم خان کی وفات (۱۸۲۴ء) پر اس کے دونوں بیٹوں محمد امین خان اور غضنفر علی خان کے ہریمان جانشینی کے لیے جھگڑا ہوا۔ چونکہ غضنفر کی پارٹی مضبوط تھی اس لیے غضنفر تخت نشین ہوا اور اس نے محمد امین کو زہر دلوا دیا۔ اس کے زمانے میں مہاراجہ کشمیر کے ساتھ ہرومن کی مشہور لڑائی ہوئی۔ اس لڑائی میں فتح جنگ نامی توپ سلیم خان کے ہاتھ لگی جو اس نے مہاراجہ کشمیر کو چیروٹ کے عوض واپس دے



دی۔ غضنفر خان نے ۱۸۶۳ع میں وفات پائی۔ اس کے پانچ بیٹوں میں جانشینی کے لیے جنگ ہوئی جس میں میر غزان خان کامیاب ہوا۔ اس نے اپنے دوسرے بھائیوں کو قتل یا جلاوطن کر دیا۔ غضنفر کی کئی بیویاں تھیں جن سے چھ لڑکے اور بہت سی لڑکیاں پیدا ہوئیں۔ ان میں سے ایک بیٹے صفدر علی نے محمد دارا بیگ وزیر سے مل کر ۱۸۸۶ع میں اس کو قتل کر ڈالا اور علی الترتیب حکومت اور وزارت کے منصب سنبھالے۔ صفدر علی نے تخت نشین ہوتے ہی بارہ محصولات معاف کر دیے۔ چونکہ یہ قدم اس نے اپنے وزیر دارا بیگ عرف دارو کی ایما پر کیا تھا اس لیے یہ وزیر بہت سخی مشہور ہوا۔

۱۸۸۹ع میں ایک روسی نمائندہ جس کا نام طورم گراچی تھا ہنزہ آیا اور صفدر علی سے روسی حکومت کی تابعداری اور خیر سگالی کی گفت و شنید کی، مگر ناکام رہا۔ البتہ اسی سال کرنل ڈیورنڈ برٹش ایجنٹ گلگت بھی ہنزہ و نگر آیا اور اُس نے میر آف ہنزہ سے برطانیہ کے ساتھ تعلقات قائم کرنے کا وعدہ لے لیا اور دسمبر کے مہینے میں گلگت میں منعقد ہونے والے سالانہ جلسہ میں شرکت کی دعوت دی، جہاں میر ہنزہ اور دوسرے عہدیداروں کے سالانہ وظائف مقرر ہوئے۔ ۱۸۹۱ع میں نگر کے میر آذر خان اور میر صفدر علی نے مل کر غوری تہم خان اور ودیگ ملک پسران راجہ ظافر خان کو قتل کر ڈالا۔ تہم خان چونکہ سہاراجہ کشمیر کا خیر خواہ تھا اس لیے وہ اس کے قتل سے ناراض ہوا۔ دوسرے معاہدے کے مطابق جب برٹش ایجنٹ گلگت نے سر جارج میکائٹی جنرل کونسل مقیم کاشغر کے نام خط براہ ہنزہ بھیجا تو میر ہنزہ نے جانے نہ دیا اور اُسے واپس کر دیا جس پر سہاراجہ کشمیر کی فوجیں ہنزہ پر حملہ آور ہوئیں۔ تھول کے مقام پر ہنزہ اور نگر کی متحدہ فوجوں نے ان کا مقابلہ کیا آخر ۱۹ دن کی جنگ کے بعد پسپا ہونے پر مجبور ہو گئیں اور سہاراجہ کشمیر کی افواج ڈاکٹر رابرٹسن و میزسمتھ کی سرپرستی میں دسمبر ۱۸۹۱ع میں ریاست نگر میں داخل ہوئیں۔ لیکن صفدر علی اور آذر خان درہ منتکہ پار کر کے فرار ہونے میں کامیاب ہو گئے۔ کپتان اسٹوارٹ بحیثیت اسسٹنٹ پولیٹیکل ایجنٹ ہنزہ بمقام شال باغ اقامت پذیر ہوا۔ کچھ دنوں کے بعد سوائے چند سپاہیوں کے تمام افواج واپس چلی گئیں۔ ہنزہ کی نمائندگی محمد رضا بیگ اور نگر کی سکندر خان کرتے تھے۔ دو ماہ کے بعد یہ نمائندے راجہ پونیال سمیت جس نے اس لڑائی میں ہنزہ اور نگر کا ساتھ دیا تھا کلکتہ میں وائسرائے ہند سے ملے۔ حسب مراتب پہلے محمد رضا بیگ پھر سکندر خان اور اس کے بعد محمد اکبر خان کی ملاقات ہوئی۔ سہاراجہ گلاب سنگھ کی خواہش کے مطابق کہ ہنزہ و نگر کے راجگان کو واپس بلایا جائے، کرنیل ڈیورنڈ برٹش ایجنٹ گلگت نے میر صفدر علی خان اور آذر خان سے خط و کتابت کی مگر میر صغیر علی خان

واپس آنے پر رضامند نہ ہوا ، بلکہ روس اور چین کی حکومتوں سے مدد حاصل کرنے میں کوشاں رہا۔ البتہ آذرخان اپنے تمام رفقا کے ساتھ مہاراجہ کشمیر کے پاس آ گیا جہاں مہاراجہ نے ان کے گزارے کے لیے وظیفہ مقرر کر دیا۔

اس صورت حال کے پیش نظر صفدر علی نے اپنے سوتیلے بھائی محمد نظم خان کو حالات کا جائزہ لینے کے لیے ہنزہ بھیجا ، جسے ہمایوں بیگ نے وہیں روک لیا اور ان کے اہل و عیال کو بھی یہیں لے آیا۔ صفدر علی کو چینی حکومت نے یارقند میں ہمیشہ کے لیے نظر بند کر دیا۔

۱۴ اپریل ۱۸۹۲ء کو گلگت کے سالانہ جلسہ میں محمد نظم خان کو موروثی میر ہنزہ اور ہمایوں بیگ کو موروثی وزیر ہنزہ تسلیم کیا گیا۔ اسی طرح راجہ ظافر خان عرف ظافر کو میر نگر تسلیم کیا گیا لیکن ظافر کے مفلوج ہونے کی وجہ سے اس کے لڑکے سکندر خان کو سربراہ بنایا گیا۔ مہاراجہ کشمیر کی طرف سے ان کو سندیں عطا کی گئیں اور وائسرائے ہند کی منظوری سے ان کو بالکل خود مختار ریاستوں کا درجہ دے دیا گیا۔ محمد نظم خان کا انتقال ۱۹۳۸ء میں ہوا اور اس کے بعد اس کا لڑکا محمد غزانخان جانشین ہوا۔ ۱۹۴۵ء میں کثرت شراب نوشی کی وجہ سے محمد غزانخان پر اچانک فالج کا حملہ ہوا اور وہ انتقال کر گیا اور اس کے بڑے فرزند محمد جمال خان جانشین مقرر ہوئے۔ برصغیر کی تقسیم پر انگریزوں نے گلگت ایجنسی کے وہ علاقے جو ساٹھ سال کے اجارہ پر حاصل کیے تھے ، مہاراجہ کشمیر کے حوالے کر دیئے۔ چنانچہ مہاراجہ کشمیر کی طرف سے بریگیڈیر گھنساہار سنگھ بحیثیت گورنر صوبہ گلگت بذریعہ ہوائی جہاز گلگت میں اترا اور حکومت کی باگ ڈور سنبھال لی۔ لیکن ۲ نومبر ۱۹۴۷ء کو کمانڈنٹ گلگت سکاؤٹس ، میجر براؤن اور ماتحت افسروں نے گھنساہار سنگھ کو گرفتار کر لیا اور گلگت کا الحاق پاکستان سے ہو گیا۔ جلد ہی حکومت پاکستان کا نمائندہ سردار عالم خان بحیثیت پولیٹیکل ایجنٹ گلگت پہنچ گیا اور اُس نے انتظامیہ کو سنبھال لیا۔ والیان ہنزہ نے بھی پاکستان سے الحاق کا اعلان کر دیا۔ چنانچہ اپریل ۱۹۴۸ء میں جناب لیاقت علی خان کی دعوت پر والیان ہنزہ و نگر اور گورنر پونیال گلگت سے کراچی پہنچے ، جہاں ان کے سابقہ حقوق اور مراعات کے تحفظ کا یقین دلایا گیا۔

• میر محمد جمال والی ریاست ہنزہ حلیم الطبع ، محنتی اور مخلص انسان ہیں۔ وہ اپنے مذہبی پیشوا اور حکومت پاکستان کے تعاون سے ریاست کے عوام کے لیے روزگار کے مواقع ، تعلیمی سہولتیں اور نقل و حمل کے ذرائع کو وسعت دینے میں کوشاں ہیں۔ حکومت پاکستان نے انہی خدمات کے اعتراف میں ان کو ہلال پاکستان کے خطاب سے نوازا ہے۔

**(ب) معاشرتی اور تہذیبی پس منظر:** ریاست ہنزہ کے باشندے مختلف قبیلوں کی نسلوں سے تعلق رکھتے ہیں جو مختلف اوقات میں دور و نزدیک سے آکر یہاں آباد ہوتے رہے۔ ان میں تاتاری مغول، تاتاری ہن، بلتستانی بلتی، و خانی وخی اور فندوزی، بدخشانی، کرغز، داریل، نانگیر کی شین نسل سے تعلق رکھتے ہیں۔ بروشسکی زبان بولنے کی وجہ سے سب بروشو (Burusho) کہلاتے ہیں۔ یہ لوگ محنتی، جفاکش اور دیانت دار ہوتے ہیں اور اپنے نسلی امتیاز کی بجائے پیشے اور طبقاتی تقسیم کے اعتبار سے پہچانے جاتے ہیں۔

**طبقاتی تقسیم:** حکمران طبقہ وہ ہے جو موجودہ حکمران میر محمد جمال خان کے خاندان سے تعلق رکھتا ہے۔ یہ خاندان تقریباً پانچ سو سال سے ہنزہ پر حکمران چلا آتا ہے۔ امیر کا چناؤ ہمیشہ اسی خاندان سے ہوتا ہے۔

دوسرا طبقہ وزراء کا ہے جو موجودہ وزیر سعد اللہ بیگ تاتاری مغل سے تعلق رکھتا ہے۔ یہ لوگ ہنزہ کے بانیوں میں سے ہیں اور حکمران ہنزہ سے قبل حکمران گلگت کے عہد میں یہاں کی نیابت انہی کے ہاتھ میں تھی۔ یہ لوگ ہنزہ کے رئیس مانے جاتے تھے۔ موجودہ حکمران طبقے کے ابتدائے اقتدار ہی سے یہ خاندان موروثی طور پر وزارت کے منصب پر فائز چلا آتا ہے۔

تیسرا طبقہ اکابرین ملک کہلاتا ہے۔ یہ اکابرین ریاست کی ترقی اور فلاح و بہبود کے کاموں میں مشورے دیتے ہیں اور متعدد خاندانوں سے تعلق رکھتے ہیں۔ یہی لوگ لڑائی کے موقع پر عہدے داروں کے فرائض انجام دیتے ہیں۔ بروشسکی میں اس طبقے کو کرپاتنگ (Kurpating) کہتے ہیں۔

چوتھا طبقہ بار (Bar) کہلاتا تھا۔ انہیں مدت سے عسکری فرائض سونپے گئے تھے۔ اس کا کام قدیم زمانے میں لداخ اور ہمسایہ ملکوں کے راستوں کو لوٹ مار سے محفوظ رکھنے والے سپاہیوں کا تھا۔ راستے محفوظ ہو جانے کے بعد اس طبقے کی ضرورت نہیں رہی۔ پانچواں طبقہ شدرشو (Sadarsho) کہلاتا ہے۔ اس طبقے کے لوگ سپاہ گری کی خدمت کے علاوہ حکمران طبقے کے لوگوں کی کار بیگاری، جسے یہ لوگ رجاکی (Rajaki) کہتے ہیں، بھی کرتے تھے، جو اب قریباً ختم ہو گئی ہے۔

چھٹا طبقہ ہاربرداروں پر مشتمل تھا۔ ان کا کام بوجھ اٹھانا، طلاکشی کرنا اور بڑے زمینداروں کی خدمت بجا لانا تھا۔ حکمرانوں کے کھیتوں کی رہنمائی کرنے کے علاوہ اکابرین ملک کی بھی رہنمائی ان کے ذمے تھی۔ ہر ایک کبیر کے لئے ایک دو دہقان آئینی طور پر مقرر ہوتے تھے اور ان کی اجرت مقرر تھی۔ میر محمد غزان خان ثانی (۱۹۳۸ء-۱۹۴۵ء)

کے دور اقتدار میں اس قانون کو ختم کر دیا گیا اور آہستہ آہستہ اس رسم کا رواج ختم ہونے لگا، حتیٰ کہ موجودہ میر صاحب کے عہد میں بالکل مفقود ہو گیا۔

ساتویں طبقہ میں ایسے مجرم مرد اور عورتیں آتی تھیں جن کو ناقابلِ معافی جرم کی پاداش میں قید کی سزا دی جاتی۔ ان کو غلام تصور کیا جاتا تھا اور یہ لوگ تھانگم (Thangum) کہلاتے۔ ان سے شاہی قلعہ میں آب کشی، جاروب کشی، ہیزم کشی اور گاؤ بانی کی خدمات لی جاتیں۔ انگریزی تسلط کی ابتدا سے اس رواج کا انسداد ہونے لگا اور آخر میں غزان خان کے زمانے میں یہ رواج مکمل طور پر نابود ہو گیا۔

آٹھویں طبقے میں ہنرمند لوگ آتے ہیں۔ ان کو بروشسکی میں بریچو (Bricho) کہا جاتا ہے۔ یہ بھی ایک نسل سے تعلق نہیں رکھتے ان میں کوئی بلتی ہے، تو کوئی وخانی اور کوئی شین نسل سے ہے۔ البتہ یہ لوگ ایک ہی گاؤں میں رہتے ہیں۔ قدیم زمانے میں طبقاتی طور پر سب سے نچلے درجے میں آتے تھے اس لئے کہ یہ لوگ مروّجہ اصولوں کے مطابق حلال و حرام کے تصور کا احترام نہیں کرتے تھے اور بیویوں کو بلاسہرو و طلاق رکھ لیتے اور چھوڑ دیتے تھے۔ اب یہ لوگ اپنے روحانی پیشوا حاضر امام کی پیروی کی بدولت مومن کہلاتے ہیں اور ان کے گاؤں کو بریشل (Berishal) یعنی مومن آباد کہا جاتا ہے۔

ہنزہ میں بھی دوسری اقوام کی طرح مختلف تہذیبی اثرات پائے جاتے ہیں۔ ان میں ترکستانی، چینی، روسی، بدخشانی اور بلتی تہذیبوں اور شین اقوام کے اثرات کا سراغ ملتا ہے۔ ہنزہ کے قدیم باشندوں کے لباس کا پتہ نہیں چل سکا، البتہ چار پانچ سو سال پہلے سے یہ لوگ شقہ اور پاپوش پہنتے آ رہے ہیں۔ ابتدا میں شقہ کی آستین اتنی لمبی نہیں ہوتی تھی۔ کُرتا نہیں پہنا جاتا تھا بلکہ شقہ کے اوپر اون یا بالوں کا کمر بند باندھ لیا جاتا۔ مردوں کے پاجامے کھلے ہوتے۔ عورتیں لمبے اونی کرتے پہنتیں۔ مرد اور عورت دونوں سر پر لمبے بال رکھتے۔ دونوں ایک ہی قسم کی بے ڈول ٹوپی پہنتے۔ میر محمد نظم خان (۱۸۹۲ع - ۱۹۳۸ع) کے عہد تک اس قسم کی ٹوپیاں بوڑھی عورتیں پہنا کرتی تھیں۔ مذہبی اثرات کے زیر اثر جسم کی مکمل متر پوشی کے لئے گلے اور آستینوں والا کُرتا پہنا جانے لگا جسے خراسانی یا درویشانہ کُرتا کہا جاتا تھا۔ ترکستانی اور بدخشانی تہذیبوں کے اثر سے چین اور پوستین بھی استعمال ہونے لگا۔ حکمران اور امراء کا طبقہ پوستین جسے اچوک کہتے استعمال کرتا۔

کھانے کے برتن چوبیس ہوتے۔ چھوٹے چھوٹے چمچ اور بڑے بڑے ظروف بھی بید کے درخت کی لکڑی سے بنائے جاتے۔ پھر انگریزوں کی آمد سے رفتہ رفتہ پیتل اور لوہے کے برتن



استعمال میں آگئے البتہ چینی کے برتن بہت کم استعمال کئے جاتے۔  
ہنزہ میں ایک نرم قسم کا پتھر پایا جاتا ہے۔ پرانے زمانے میں لوگ اس سے دیگ  
اور دیگچے بناتے، جن کو بلوش (Balosh) کہا جاتا۔ ان میں انگور کی شراب بھی رکھی  
جاتی تھی۔ قدیم زمانے میں یہ دیگچے ترکستان، بدخشان اور اندجان سے یہاں آتے  
جو 'چیدن' اور 'چاتے جوش' بھی کہلاتے۔ پھر کشمیر سے پیتل کے چھوٹے بڑے  
دیگچے اور ساوار بھی آنے لگے۔

انگریزوں کی آمد تک آلاتِ کشا و رزی بھی سب کے سب چوبیس تھے۔ ہل، نال، پھل  
اور بیلچے خوبانی کی لکڑی سے تیار کئے جاتے۔ کدال یا کلینک کے لیے مارخور کے سینگ  
سے کام لیا جاتا۔ چیل اور مار توڑنے انگریزوں کی آمد کے بعد رواج پایا۔ بالٹی اور لوٹے  
کا کام سخت و نرم کدو سے لیا جاتا۔ بید کے درخت کی چھوٹی چھوٹی شاخوں سے ٹوکریاں  
بناتے جن میں بھوسہ، مٹی، پتھر اور کھاد وغیرہ رکھی جاتی۔ اس کے علاوہ ایسی  
ٹوکریاں بھی بنائی جاتیں جن میں سوکھی خوبانیاں رکھتے۔ ان کو غوٹول (Gutul)  
اور کھر (Khur) کہا جاتا تھا۔

ان لوگوں کے مجلسی آداب قدیم مشرقی اطوار پر مبنی ہیں۔ عمر اور رتبہ کے لحاظ  
سے بڑوں کو منکسرانہ طریقے سے آداب کہتے، ہاتھ پیر چومتے اور ایک دوسرے کو آگے  
بٹھاتے اور طعام و نوش کی پیش کش کرتے ہیں۔ سوار اتر کر آداب بجا لاتے ہیں۔ دوسری  
اقوام کی طرح قدیم زمانے میں ان کے کھانے بھی مختصر ہوتے۔ بود و باش، لباس اور  
کھانوں میں تکلف انگریزوں کے اثر سے آیا۔ غریب طبقہ کی خوراک ترمبہ یعنی برو (Baru)  
اور میتھی یعنی شکر کتس (Sikar Kuts) اور سوکھی خوبانیوں کے پانی یعنی چھموس  
(Chamus) اور بیوٹھسل (Bayutshil) یعنی مٹی سے مقطر کئے ہوئے نمکین پانی اور سوکھی  
ترکاریوں مثلاً کدو، گاجر، کرم وغیرہ پر مشتمل ہے۔ آلو انگریزوں کی آمد کے ساتھ ہوئے  
حانے لگے۔

ہنزہ کے باشندے قدیم الایام سے زراعت پیشہ ہیں۔ زمین کا بیشتر حصہ ڈھلوان ہے،  
اس لئے جہاں ممکن ہو سکتا ہے دیواریں بنا کر زمین کو ہموار کر لیتے ہیں اور گیہوں،  
جو اور ترمبہ کاشت کرتے ہیں۔ ناہموار زمین پر پھل دار درخت لگا دیتے ہیں۔ یہاں سیب  
انگور، آڑو، ناشپاتی اور توت کے پھل پائے جاتے ہیں۔ اس کے علاوہ دوسرے قطععات سے  
موشیوں کے لیے چراگاہوں کا کام لیا جاتا ہے۔ ہر زمیندار موشی ضرور رکھتا ہے۔  
موشیوں میں گائے، بیل، بھیڑ، بکری، گدھا اور سواری کے لیے گھوڑا، باربرداری کے  
لئے اونٹ اور خچر عہد قدیم سے پائے جاتے ہیں۔

ہنرمندوں میں اونی پٹیاں بنانے اور پلاس بننے والے جولاہے عہد قدیم سے موجود ہیں۔ البتہ تہذیبی ترقی کے ساتھ ساتھ یہاں لوہار، بڑھئی اور سنار بھی ہنر مند پیشہ وروں میں شامل ہو گئے ہیں۔

**عسکری نظام :** یہاں عہد قدیم میں کوئی باقاعدہ فوج نہ تھی (جیسا کہ قدیم زمانے میں ہوتا تھا) قبیلوں کے سرداروں کی قیادت میں لشکری جمع رستے، جن کو دشمن کی مدافعت کے لیے تیار کیا جاتا۔ ان کی تربیت کے دو مقام تھے، ایک حکمرانوں کا دربار اور دوسرا تجربہ کار ”مقبروں کی مجلس شبیہ“، جہاں آزمودہ کار بہادر جمع ہوتے اور ان کو فن سپہ گری کے طریقے سکھاتے۔

دفاعی امور تین اعلیٰ طبقوں کے افراد کے ذمے ہوتے۔ ان میں دوسرے طبقے کے لوگ سامان جنگ کی نقل و حمل پر مامور تھے۔ دشمن کا پتہ لگانے اور خطرہ سے آگاہ کرنے کے لئے لشکر کے آگے ایک دو افراد روانہ کئے جاتے۔ یہ لوگ آٹھویں طبقہ سے تعلق رکھتے۔ سپہ سالار کو سردار کے لقب سے مخاطب کیا جاتا۔ سردار ہمیشہ حکمران خاندان کا کوئی فرد ہوتا جو اکثر وزیر یا اس کا بیٹا ہی ہوتا۔ لشکریوں کے لیے کوئی تنخواہ مقرر نہ تھی۔ لڑائی کے اختتام پر انہیں مالِ غنیمت سے حصہ دیا جاتا۔ جنگی قیدیوں کو غلام بنا کر ممتاز افراد میں تقسیم کر دیا جاتا۔ غلام بنانے کی یہ رسم میرنظم خاں کے عہد (۱۸۹۲ء-۱۹۳۸ء) میں ختم کر دی گئی۔ نمایاں بہادری دکھانے والوں کو ہتھیاروں مثلاً گھوڑا، تلوار یا بندوق اور زمین کی صورت میں انعامات دیئے جاتے۔ اگر کوئی ادنیٰ طبقہ کا فرد جو انمردی کا امتیازی جوہر دکھاتا تو اسے بالائی طبقے میں شامل کر لیا جاتا تھا۔

### طرز حکومت اور اعیان ملک : پچھلے چھ سو سالوں سے ایک ہی خاندان ہنزہ

پر حکمران چلا آ رہا ہے۔ میر کا انتخاب اسی خاندان سے ہوتا ہے۔ اگرچہ میر کو شخصی حکومت کے تمام اختیارات حاصل ہیں لیکن پھر بھی یہاں ہمیشہ سے پنچائی نظام رائج رہا ہے۔ پنچائت کے ارکان گاؤں کے مختلف قبیلوں سے لیے جاتے ہیں جنہیں بروشسکی میں اویم (Uyum) کہتے ہیں۔ سرپنچ کے لیے کڈا کو (Kadako) کا نام رائج ہے۔ یہ ارکان اکابرین ملک، جن کا کام لوگوں کی فلاح و بہبود کے کاموں میں حکومت کو مشورے دینا ہے، سے لیے جاتے ہیں۔ وزیر کے بعد ایک عہدہ نصف وزیر کا ہوتا ہے، جسے ’ترنگفہ‘ کہتے ہیں، (ترنگفہ دراصل ترنگیہ کی بگڑی ہوئی صورت ہے جس کے معنی آدھا کے ہوتے ہیں) یہ وزیر ہنزہ کے طبقہ دوم اور سوم جو علی الترتیب موجودہ وزیر سعد اللہ بیگ کے خاندان کے افراد اور اکابرین ملک پر مشتمل ہیں، سے لیا جاتا ہے۔ اسے نائب وزیر ہی سمجھنا چاہئے۔

چھوٹے چھوٹے جھگڑوں کا تصفیہ برادری کی سطح پر ہی کر لیا جاتا ہے۔ لیکن فریقین میں سے اگر کوئی مطمئن نہ ہو تو معاملہ گاؤں کی پنچائت کے سامنے پیش ہوتا ہے۔ اگر فیصلہ تسلی بخش نہ ہوا ہو تو پھر 'ترنگہ' یعنی آدھے وزیر کے پاس مقدمہ لے جایا جاتا ہے اور اگر یہ وزیر بھی فریقین کو مطمئن کرنے میں ناکام رہے تو پھر وزیر اور اس کے بعد میر ہنزہ کے پاس مقدمہ پیش کیا جاتا ہے۔ میر اعیان و اکابرین کی موجودگی میں بیانات سننے کے بعد ان سے مشورہ لیتے ہیں اور پھر فیصلہ صادر فرما دیتے ہیں، جو حتمی ہوتا ہے۔ فیصلہ کرنے میں التوا سے کام نہیں لیا جاتا، بلکہ ایک سطح پر ایک ہی پیشی پر فیصلہ سنا دیا جاتا ہے۔ جس کے حق میں فیصلہ ہوتا ہے اسے نذرانہ پیش کرنا پڑتا ہے۔ یہ نذرانہ طبقاتی بنیاد پر مقرر کیا جاتا ہے۔ سب سے ادنیٰ طبقہ بار برداروں کا ہے، جسے کاربو (Carbu) کہتے ہیں۔ نذرانہ ایک سیر گھی سے لے کر ایک بھیڑ تک مقرر ہے۔

## ملک کے دوسرے عہدے یا مناصب: ریاست ہنزہ میں عہدہ قدیم سے مندرجہ بالا

عہدے پائے جاتے ہیں :-

۱۔ **فراش معروف بہ فراج** : یہ عہدہ مشیر مالیات کا ہے۔ اس کے ذمے مالیہ اور معصولات کا حساب رکھنا ہے۔ اس کے علاوہ حکمران خاندان کے خورد و نوش کا انتظام کرنا بھی اس کے فرائض میں شامل ہے۔ پرانے زمانے میں اس عہدے کی کوئی زیادہ اہمیت نہیں سمجھی جاتی تھی لیکن میر سلیم خان ثانی (۱۷۹۰ء-۱۸۲۳ء) کے زمانے میں جب امین اور اس کے بعد اس کے بیٹے سنگی خان نے اپنی قابلیت سے اس کام کو خوش اسلوبی سے سر انجام دیا تو اس عہدے کو توقیر کی نگاہ سے دیکھا جانے لگا۔ میر محمد نظم خان کے عہد میں اس عہدے کے فرائض میں رد و بدل کیا گیا۔

۲۔ **یرقہ** : اس کا کام شاہی اراضی پر کام کرنے والے افراد کی نگرانی کرنا تھا۔ اراضی کو کئی حصوں میں تقسیم کر دیا جاتا اور ہر حصے پر ایک یرقہ نگران مقرر کر دیا جاتا۔ نگرانی کے علاوہ یرقہ کے ذمے ہر قسم کا اناج فراہم کرنا بھی ہوتا۔ تمام شاہی مویشیوں کی دیکھ بھال بھی یہی کرتا۔ میر محمد نظم کے عہد میں تمام اراضی کاشتکاروں کو لگان پر دے دی گئی تو یہ عہدہ ختم ہو گیا۔

۳۔ **دیوان بیگی** : قدیم ایام میں لداخ کے راستے یارقند اور کشمیر کے درمیان سفر کرنے والوں کو لوٹ لیا جاتا۔ لوٹ کے اس مال کی پڑتال اور دیکھ بھال کرنے والوں کو دیوان بیگی کہا جاتا تھا۔ چونکہ لوٹ مار کو جائز سمجھنے اور ناجائز طور پر دوسروں کے مال و دولت پر قبضہ کر لینے کا زمانہ گزر چکا ہے اس لیے اب یہ عہدہ باقی نہیں رہا۔

۴۔ **وکیل** : یہ عہدے دار مہاراجہ جموں و کشمیر سے سالانہ زرِ سوغات کے عوض تحائف لایا کرتا تھا۔ میر ہنزہ مہاراجہ جموں و کشمیر کو دوستی کی علامت کے طور پر سالانہ زرِ پیش کیا کرتا تھا، جسے زرِ سوغات کہا جاتا تھا۔ جب انگریزوں نے گلگت ایجنسی پر اجارہ حاصل کر لیا تو یہ رسم ختم ہو گئی جس کے ساتھ ہی یہ عہدہ بھی ختم کر دیا گیا۔

۵۔ **ایلچی** : قدیم زمانے میں جب موجودہ حکمران کے مورثِ اعلیٰ نے خاقانِ چین سے رابطہ پیدا کیا تو یارقند اور کاشغر کے دوطے (گورنر) سے سالانہ زرِ سوغات کے عوض مقررہ تحائف لانے والے کو ایلچی کہا جاتا تھا۔ یہ عہدہ اربابِ گوجال کے لئے مخصوص تھا۔ ۱۹۳۷ء میں یہ عہدہ ختم کر دیا گیا۔

۶۔ **ٹیلپانچی** : ایلچی کی طرح یہ لفظ بھی ترکی ہے۔ اسے سالانہ محصول وصول کرنے والے کے لیے استعمال کیا جاتا تھا۔ اس کا کام ہر سال سریقول جا کر ٹیلاق نشینوں سے مقررہ تحائف مثلاً نمده، بختہ اور جہل و اسپ وصول کر کے ہنزہ لانا تھا۔ انگریزوں کے آخری ایام میں یہ عہدہ ختم کیا گیا۔

۷۔ **پیپا (Pipa)** : یہ عہدے دار اوسط طبقہ کے لوگوں میں سے آیا جاتا۔ اس کے ذمے ریاست کے ادنیٰ لوگوں سے کوئلہ جمع کروانا، پتھروں سے سیسہ نکلوانا، زمین سے گندھک حاصل کرنا اور پھر اس سے بارود تیار کروانا تھا۔ لڑائی کے وقت گولہ بارود مہیا کرنا بھی اس کے فرائض منصبی میں شامل تھا۔ یہ عہدہ بھی اب مفقود ہو چکا ہے۔

۸۔ **محرم** : میرانِ ہنزہ کے دربار میں کچھ لوگ ایسے بھی ہیں جن کا کام میر ہنزہ کے پیغامات دوسرے عہدیداران تک پہنچانا یا پھر فریادی و طلبگار کی میر تک راہنمائی کرنا ہے۔ یہ اصحابِ محرم کہلاتے ہیں۔

۹۔ **بساول** : یہ ترکی نام ہے اور ہنزہ میں دربار میں کھانا تقسیم کرنے والے کے لیے استعمال کیا جاتا ہے۔

۱۰۔ **غول چین یا گل چین** : ان کی ذمہ داری شاہی محل کے افراد کے لیے الگ الگ کھانا تیار کروانے کی ہے۔

۱۱۔ **اسیری** : حکمران طبقہ کے دورانِ سفر خصوصاً دورہِ گوجال کے وقت کھانے تیار کروانا اس کا کام ہے۔

۱۲۔ **میر شکار** : اس کی اب ضرورت نہیں رہی۔ میر غضنفر خان کے زمانے میں باز پالنے کا دستور قائم کیا گیا تھا جو میر نظم خان کے عہد تک جاری رہا۔



باز رانی کے لیے آموختہ اصحاب کو مقرر کیا جاتا تھا۔ اس زمانے میں اب اس کی ضرورت باقی نہیں رہی۔

۱۳۔ **شبانی** : چراگاہوں کی حفاظت کے علاوہ میر صاحب کے محل پر ذبح کیے جانے والے جانوروں کی حفاظت کے لیے دو آدمی مقرر ہوتے ہیں، ان کو ذبح کیے ہوئے جانوروں کی اوجڑی معاوضے کے طور پر دی جاتی ہے۔

۱۴۔ **آلات حرب** : قدیم زمانے میں تیر و کمان استعمال ہوتا تھا۔ بعد میں ڈھال تلوار اور فتیلہ دار بندوقیں بھی پائی جانے لگیں۔ ڈھال اور تلواریں اکثر ترکستان اور بدخشاں سے آتی تھیں۔ پھر سکھوں کے قتل و غارت کے بعد گجراتی ساخت کی تلواریں ہنزہ میں عام ہو گئیں۔ فتیلے والی بندوقیں، ختن، توقند، تاشقند، کاشغر اور یارقند سے آتی تھیں۔

چھوٹی توپ جسے زنبور کہا جاتا تھا، سریقول کے الف بیگ نے اپنے بھانجے سلیم خان عرف باپو کی ولادت پر میر غزانخان کو تحفتاً بھیجی تھی جو میر غزانخان اول کے زمانے میں بدخشاں سے آدمنہ نامی کاریگر کو بلوا کر ہنزہ میں تیار کروائی گئی۔ دلچسپ بات یہ ہے کہ ہنزہ میں موجود سونے کے تمام ظروف اور عورتوں کے زیورات کے عوض یہ ایک توپ بنی تھی جسے مہاراجہ، ہنزہ پر قبضہ کے بعد گلگت لے گیا۔ یہ توپ اب بھی گلگت ایجنسی باغ میں محفوظ ہے۔

۱۸۷۳ع میں کپتان بڈلف نے میر غزانخان کو ایک چہرہ دار بندوق تحفہ کے طور پر دی جو اس نے ہمایوں بیگ کو انعام میں دے دی۔ صفدر علی کے زمانہ میں چند دنبالہ پُر بندوقیں روس سے ہنزہ کو ملی تھیں۔

**رسم و رواج** : ہنزہ میں زمانہ قدیم سے مختلف مواقع اور تقاریب کے سلسلے میں جو رسم و رواج پائے جاتے ہیں ان سے یہاں کی تہذیب کی مکمل عکاسی ہوتی ہے۔ یہ رسم و رواج مندرجہ ذیل ہیں :-

۱۔ **ولادت** : جب کسی کے گھر لڑکا پیدا ہوتا ہے تو اس کے پڑوس اور برادری کے مرد اس کے مکان کی چھت پر جمع ہو کر اپنی اپنی بندوقیں فضا میں چھوڑتے ہیں۔ مبارکبادی اور خوشی کے اظہار کا یہ ایک طریقہ ہے۔ عورتیں الگ طور پر مبارک دینے آتی ہیں۔ زچہ کے والدین زچہ اور نومولود کے لیے مقررہ کپڑے لے کر آتے ہیں۔ جب لڑکا ایک مہینہ یا چالیس دن کا ہو جاتا ہے تو پھر لڑکی کے والدین اپنی برادری

کے ساتھ کھانے، تحائف، کچھ گیہوں اور گھی لے کر لڑکے والوں کے ہاں آتے ہیں۔ لڑکی کی پیدائش پر بندوقیں نہیں چلائی جاتیں، البتہ باقی رسوم اسی طرح ادا ہوتی ہیں۔

ایک ہفتہ کے بعد بچے کو گہوارہ میں لٹایا جاتا ہے اور اسی دن اس کا نام بھی رکھا جاتا ہے۔ گہوارہ میں لٹانے کی رسم میر غزانخان کے دور میں شروع ہوئی۔ اس کا آغاز اس کے وزیر اسد اللہ بیگ نے اپنے نواسہ شکر اللہ بیگ کی ولادت سے کیا۔

۲۔ **شادی**: قدیم زمانے میں شادیوں کے لیے دن مخصوص تھے۔ سال کے اختتام پر ماہ جدی (ایرانی سال کا مہینہ) کے آخری دنوں یعنی دسمبر کی پندرہ سے بیس تک کی تاریخوں میں سارے ملک میں شادیاں کرنے کا دستور تھا۔ اس وقت اپنے قبیلے میں شادی کرنا مکروہ سمجھا جاتا تھا اس لیے ممنوع بھی تھا۔ اب تصور بدل چکا ہے۔ لوگ آپس میں شادیاں کرتے ہیں اور اس کی ممانعت بھی نہیں رہی۔

جب کوئی شخص کسی لڑکی سے شادی کرنا چاہتا ہے تو کسی عزیز کے ذریعہ اس کے والدین سے رشتے کے لیے گفت و شنید ہوتی ہے۔ منظوری کے بعد ایک دن دعا خوانی کی جاتی ہے اور اس دن لڑکے کے والدین کی طرف سے لڑکی کے لیے کچھ کپڑے بھیجے جاتے ہیں۔ پھر شادیوں کے لیے مخصوص دنوں میں شادی کرنا قرار پاتا ہے۔

شادی کے روز دلہا کو نہلا کر پگڑی اور سہرا باندھتے ہیں اور ہاتھ میں تلوار یا کلہاڑی جیسا اوزار جسے گانگ فری (Gangfuri) کہا جاتا ہے دیتے ہیں۔ اس کے بعد مہانوں کی روٹی، گوشت اور دیسی نمکین خلوا جسے شربت کہتے ہیں، سے تواضع کی جاتی ہے۔ ولیمہ میں انگور کی شراب بھی پیش کی جاتی ہے، پھر دولہا کو ناچ کی محفل کے لیے مجالس دربار میں پہنچاتے ہیں۔ راستے میں حاکموں، اپنے بزرگوں اور دوسرے بہادروں کے گیت گائے جاتے ہیں۔ دربار میں دولہا سب براتیوں سے الگ ناچتا ہے۔ سورج چھپتے ہی بارات دلہن کے گھر روانہ ہو جاتی ہے۔ بارات میں ۶ سے ۱۲ افراد تک شامل ہوسکتے ہیں اور دلہن کے گھر ۹ سے ۱۶ آدمی مدعو کیے جاسکتے ہیں۔ نکاح کے دوسرے روز دلہن روٹی بنانے اور دولہا پکانے کی رسم ادا کرتے ہیں۔

نکاح کے وقت حق مہر ضرور مقرر ہوتا ہے مگر اس کی مقدار بہت کم ہوتی ہے۔ لڑکے کو دو بھیڑیں بطور محصول دینی پڑتی ہیں۔ ایک میر صاحب اور دوسری وزیر ترنگفہ کو۔ لڑکی کو دو ایک سیر گھی یا اپنا شقہ دینا پڑتا ہے۔ دلہن کا یہ شقہ ریاست کے قیدیوں یا غلاموں کو دیا جاتا ہے۔ موجودہ میر صاحب نے یہ محصولات لینے سے ہمیشہ اجتناب کیا ہے۔ البتہ مہر کی رقم ان کے امام حاضر کے ارشاد کے مطابق بڑھا دی گئی ہے۔

۳۔ **موت کی رسمیں :** عام رواج کے مطابق پڑوسی اور برادری کے لوگ مرنے والے کے گھر جمع ہوتے ہیں۔ مرد خاموش رہ کر ان کے دکھ میں شریک ہوتے ہیں، البتہ عورتیں مرثیہ خوانی کے ساتھ ماتم کرتی ہیں۔ قبر کے چاروں طرف مضبوط دیواریں بنائے ہیں۔ ان کے اوپر پتھروں کی سلیں رکھ دیتے ہیں۔ پائنتی کا رخ کھلا چھوڑ دیتے ہیں۔ میت کو اسی راستے سے قبر میں اتارتے ہیں اور پھر اس کو بھی بند کر دیتے ہیں۔ جنازے کے ساتھ مرد صلوٰۃ پڑھتے ہوئے جاتے ہیں۔ نماز جنازہ کے بعد میت کو دفن کر دیا جاتا ہے۔ قریبی رشتہ دار اور احباب متوفی کے ورثا کے ساتھ واپس ان کے گھر آتے ہیں۔ جہاں قرآن خوانی کے بعد برادری کی طرف سے کھانا کھلایا جاتا ہے۔ متوفی کے گھر تین دن تک کھانا نہیں پکتا، بلکہ عزیز و اقارب کے ہاں سے آتا ہے۔ تیسرے روز قبر کے تعویذ پر لپائی کی جاتی ہے اور تمجید و تمجید کے ساتھ صلوٰۃ پڑھتے ہوئے ایک چراغ جلایا جاتا ہے۔ اس سے پہلے چراغ کے نام سے ایک جانور ذبح کیا جاتا ہے۔

سات روز تک دور و نزدیک سے اپنے اور بیگانے سبھی ماتم پرسی کے لیے آتے رہتے ہیں۔ ساتویں روز غم دفعی کے لیے کچھ نیاز بانٹی جاتی ہے۔

قدیم زمانے میں میت کے تیسرے روز بہت زیادہ خرچ کیا جاتا اور ساتویں دن گائے یا بیل کو ذبح کر کے خیرات کے طور پر کھانا کھلایا جاتا۔ بعض متمول لوگ ساتویں یا چالیسویں دن متوفی کے نام پر مسجد، مینار یا کنواں تعمیر کرواتے اور خیرات کے نام پر ضیافت بھی کرتے۔ اب یہ رسمیں بہت حد تک مختصر ہو گئی ہیں۔

**تہوار :** ریاست ہنزہ کے لوگ بہت سے تہوار مناتے ہیں۔ خالص اسلامی تہواروں مثلاً عیدین، شب برات اور شب قدر کے علاوہ عید غدیر (جو صرف شیعہ فرقہ سے مخصوص ہے) کو چھوڑ کر یہاں صرف ان تہواروں کا ذکر کیا جاتا ہے جو اس ریاست کے عوام و خواص سے مخصوص ہیں، جنہیں دیسی تہوار کہا جاتا ہے اور جن سے یہاں کے رہنے والوں کی سماجی اور تہذیبی زندگی کی عکاسی ہوتی ہے۔

۱۔ **تہموشلنگ :** ریاست ہنزہ میں ایک نہایت ظالم حکمران گزرا ہے، جسے شری بدت کہتے تھے۔ یہ شخص مالیہ میں انسانی بچوں کو بھی ہتھیایا کرتا تھا۔ یہاں کے لوگوں نے اس سے نجات حاصل کرنے کے لیے اسے زندہ جلا ڈالا۔ یہ تہوار اسی خوشی کو تازہ کرنے کے لیے ہر سال ماہ جدی میں منایا جاتا ہے۔ اس روز تمام چھوٹے اور بڑے صبح کاذب کے وقت سوکھی لکڑیوں کو آگ لگا کر جسے بروشسکی میں تالینو (Taleno)

کہا جاتا ہے ، ہاتھوں میں تھامے قلعہ کے باہر ایک جگہ جمع ہونے لگتے ہیں اور یہاں آگ برسا کر اس کا ڈھیر لگا دیتے ہیں۔ پھر اس ڈھیر کے پاس کھڑے ہو کر ایک گیت گاتے ہیں۔

اس کے بعد میر صاحب کے محل میں ایک پر تکلف دعوت دی جاتی ہے۔ اس دعوت میں قومی گیت گائے جاتے ہیں۔ یہ گیت شینا زبان میں ہوتے ہیں۔ ان گیتوں میں حکمرانوں کے سلسلہ ہائے نسب اور بہادروں کی بہادری بیان کی جاتی ہے۔

ہنزہ کے لوگ موسم سرما میں گوشت کھانے کے لیے ایک جانور پالتے ہیں۔ اس جانور کو بھی اسی روز ذبح کیا جاتا ہے۔ اس جانور کو بروشسکی میں یشایس (Yushayas) اور شینا میں نسالو (Nasalo) کہا جاتا ہے۔ اس دن لوگ ایک دوسرے کو دعوت پر مدعو کرتے ہیں۔ خصوصاً نو بیابتا جوڑوں کی دعوتیں کی جاتی ہیں۔ پرانے زمانے میں حکمران موجودہ وزیر کے گھر مدعو ہونے کو ایک نیک شگون سمجھتے تھے۔ اسی طرح اس دن کسی نیک آدمی کے گھر پر مدعو ہونے کو بھی سال نو کے لیے فال نیک خیال کیا جاتا تھا۔

۲۔ **گروکس** : ماہ جدی کی ۲۱ اور ۲۲ تاریخوں کو منایا جاتا ہے۔ اس دن ان جانوروں کے سری پائے پکائے جاتے ہیں جو موسم سرما کے لیے ذبح کیے جاتے ہیں۔ داماد اور بیٹوں کو دعوت پر بلایا جاتا ہے اور اس دن یہ جاننے کے لیے کہ بکریاں گھابن ہو گئی ہیں یا نہیں ان کے تھنوں کا معائنہ کیا جاتا ہے۔

۳۔ **بوفو** : بوفو کے معنی ہیں بیج بکھیرنا۔ یہ رسم ماہ دلو کی پندرہ تاریخ یعنی فروری کی ۵ یا ۶ تاریخ کو ادا کی جاتی ہے۔ اس رسم کی ادائیگی کے سلسلے میں میر صاحب دو تین روز قبل بلت سے الت پہنچتے ہیں، جہاں یہ رسم ادا کی جاتی ہے۔ بوفو کی شام الت میں آخری ناچ ہوتا ہے جسے یہاں کی اصطلاح میں آپی شو انات (Api Tsho Enat) کہا جاتا ہے۔ یہ ناچ بلتی ناچتے ہیں اور ان ہی سے مختص ہے اور ان کی تہذیبی علامت بھی ہے۔ اسی شام قدیم بانیاں ہنزہ کے قبیلے کے چند افراد بلت سے بوفو کی رسم میں شامل ہونے کے لیے الت جاتے ہیں، جہاں دوسرے شعبہ کے لوگ بھی ان کے شریک کار بن جاتے ہیں۔ اب میر صاحب کی طرف سے اس رسم کے اخراجات تفویض ہوتے ہیں۔

بوفو کے دن علی الصبح ہنزہ کے وزیر صاحب دوسرے عہدیداروں کی معیت میں گھوڑے، تیرکمان اور چوگان لیے بلت سے الت پہنچتے ہیں۔ پھر پولو گراؤنڈ میں گھوڑے دوڑائے جاتے ہیں اور اس کے بعد یہ لوگ میر صاحب کی خدمت میں حاضر ہوتے ہیں جہاں ان کو کھانا کھلایا جاتا ہے۔ کھانے کے بعد جلوس کی تیاری کی



جاتی ہے۔ تمام اکابرین و معززین ریاست اس مکان میں جہاں بوفو کی رسم ادا کرنے والوں کی مجلس ہوتی ہے، جمع ہو جاتے ہیں۔ جب جلوس کا وقت قریب آتا ہے تو میر صاحب شاہی لباس زیب تن کیے تشریف لاتے ہیں۔ پھر کچھ رسومات ادا کی جاتی ہیں اور بکھیرنے کے لیے جو کا بیج لیے جلوس چل پڑتا ہے۔ جلوس میں شامل سب لوگوں کے ہاتھوں میں بید کی شاخیں اور ان کے سر پر ٹوپیوں میں سنبل کے پھول لگے ہوتے ہیں۔ میر صاحب گھوڑے پر سوار ہوتے ہیں۔ جلوس آہستہ آہستہ چلتا ہوا کھیت کے کنارے پر پہنچ جاتا ہے تو میر صاحب گھوڑے پر سے اترتے ہیں۔ کچھ دور پیدل چلتے ہیں اور پھر ایک جگہ زمین پر بیٹھ جاتے ہیں۔ یہاں ایک خاص ترتیب کا کھانا تقسیم ہوتا ہے۔ اس کے بعد لوہار تیروں کے پیکان لاتے ہیں، دوسرے ہنرمند تیر پیش کرتے ہیں۔ ایک ہنرمند چوگان اور گیند پیش کرتا ہے۔ سنار سونے اور چاندی کے بنے ہوئے تین نشان پیش کرتے ہیں۔ اس رسم کے بعد سب لوگ بیج بکھیرنے کے لیے اٹھ کھڑے ہوتے ہیں۔ بوفو کی رسم کا ضامن رئیس میر صاحب کے ہاتھوں میں بیج ڈالتا ہے اور اس کے اوپر سبز دھاگے سے بندھا ہوا چاول کے دانے کے برابر سونا رکھ دیتا ہے۔ پھر اس رسم کے شریک ضامن اپنے ہاتھوں میں کچھ بیج لے کر چند مخصوص کلمات ادا کر کے بیج بکھیرنے کا اشارہ کرتے ہیں۔ پہلے بیج قبلہ رخ پھینکا جاتا ہے۔ پھر دو بار یہی عمل دہرایا جاتا ہے۔ دوسری اور تیسری بار علی الترتیب سرخ اور کالے دھاگے میں بندھا ہوا سونا رکھ کر مختلف اطراف میں بیج پھینکا جاتا ہے۔ اس کے بعد ایک مقررہ آدمی بیلوں کو ہل میں جوت کر حاضر کر دیتا ہے اور دستور کے مطابق قدیم بانیاں ہنزہ کے خاندان کے وارث جو کہ موجودہ وزیر ہیں، کے ہاتھ میں ہل دے دیتا ہے۔ وہ ہل چلانے کے بعد میر صاحب کے ہاتھ میں دے دیتے ہیں۔ میر صاحب دو ایک مرتبہ ہل چلاتے ہیں اور بیج بونے کی یہ رسم ختم ہو جاتی ہے۔ اب کھیلیں شروع ہوتی ہیں۔ لوگ پولو گراؤنڈ میں جمع ہو جاتے ہیں جہاں ایک مقررہ شخص میر صاحب کے ایما پر گھوڑے پر سوار ہو کر، ہاتھ میں گیند اور چوگان لیے گراؤنڈ کے ایک سرے تک جاتا ہے اور پھر گھوڑا دوڑاتا گیند پھینکتا ہوا دوسرے سرے تک جاتا ہے۔ اگر گیند گول کے اندر سے گزر جائے تو اس سے یہ شگون لیا جاتا ہے کہ سال نو میں زیادہ تر لڑکے پیدا ہوں گے ورنہ لڑکیاں پیدا ہونے کا احتمال ہوتا ہے۔

اس کے بعد شاہی کھیلیں شروع ہوتی ہیں۔ سونے چاندی کے زیورات سے سجے ہوئے شاہی گھوڑے میر صاحب کی فرمائش پر باری باری دوڑائے جاتے ہیں۔ اس کے بعد تیر اندازی،

نیزہ بازی، نشانہ بازی اور آخر میں پولو کا کھیل کھیلا جاتا ہے۔ نشانہ بازی میں جیتنے والوں کو سناروں کے پیش کردہ سونے کے نشانات انعام میں دئیے جاتے ہیں۔ اگر نشانہ بازی میں کوئی بھی کامیاب نہ ہو تو پھر یہ نشانات باجہ بجانے والوں کو دے دئیے جاتے ہیں۔

پولو کا کھیل یہاں کا قدیم کھیل ہے اور پچھلے چند سالوں سے بہت مقبول ہو رہا ہے۔ بوفو کی رسم کے بعد لوگ کھیتی باڑی میں مصروف ہو جاتے ہیں۔ اس رسم کی ادائیگی سے پہلے کسی کو کانٹا تک کاٹنے تک کی اجازت نہیں ہوتی۔

۴۔ **نوروز:** ہنزہ اور نگر کے لوگ چونکہ اسماعیلی شیعہ ہیں اس لیے وہ حضرت علی رضی اللہ عنہ کے یومِ امامت کی نسبت سے یکم ماہ حمل کو نوروز کا تہوار مناتے ہیں۔ اس روز میر صاحب تخت پر جلوہ افروز ہوتے ہیں۔ اکابرین کو خلعت سے نوازتے ہیں اور ایک پُر تکلف دعوت کا اہتمام فرماتے ہیں۔ عوام اس دن 'بقلہ' پکاتے ہیں جسے بچے خوب مزے سے کھاتے ہیں۔ عورتیں باغوں میں جھولے جھولتی ہیں۔ پولو گراؤنڈ میں ناچ ہوتا ہے۔ میر صاحب کے حکم سے ترنگفان اور دوسرے سب عہدیداران اپنے مرتبے کی ترتیب سے ناچتے ہیں۔ ناچ کی اس ترتیب کو سب لوگ اپنے لیے اعزاز سمجھتے ہیں۔ حسبِ دستور شاہی گھوڑوں کو باری باری دوڑایا جاتا ہے۔ تنبوق بازی، تیر اندازی، نیزہ بازی اور آخر میں پولو کے مقابلے ہوتے ہیں۔ ان مقابلوں کے اختتام پر میر صاحب انعامات تقسیم کرتے ہیں۔

کبھی کبھی نوروز کے دن کاہن کو جسے بروشسکی میں بٹن (Bitan) کہتے ہیں نچایا جاتا۔ یہ کاہن پیش گوئیاں کرتے تھے۔ قدیم زمانے میں دو مشہور کاہن گزرے ہیں جن کا نام شن کو کور (Shan Kukur) اور ہو کے مامو (Huke Mamu) ہیں۔ ان کی پیش گوئیاں اب تک مشہور ہیں۔ ان کے علاوہ میر غزاخان اور صفدر علی کے زمانے میں، بٹن فلانو، میر محمد نظم خان کے عہد میں بٹن گلو (Bitan Gulo) اور ایک ہندو عورت، مشہور کاہن ہوئے ہیں۔

۵۔ **شکامٹنگ:** یہ تہوار نوروز کے ایک ماہ بعد جب کہ سارے کھیت سرسبز ہو جاتے ہیں اور درختوں کی شاخوں پر پتیاں پھوٹنے لگتی ہیں تو یہ تہوار منایا جاتا ہے۔ لوگ گھروں میں دیسی کلچے جنہیں 'کیچی کچالی' (Kechi Kichali) کہا جاتا ہے، بنا کر باغوں میں چلے جاتے ہیں اور وہاں درختوں کے نیچے بیٹھ کر کھاتے ہیں۔

۶۔ **گنانی:** یہ رسم جو کے کھیت پکنے پر ماہ سرطان کی پندرہ یا بیس تاریخ کو ادا کی جاتی ہے۔ ایک ہفتہ پہلے سے میر صاحب کے در دولت پر باجے بجائے جاتے ہیں۔

مقررہ تاریخ کو لوگ میر صاحب کے قلعہ میں یہ رسم ادا کرنے کے لیے جمع ہو جاتے ہیں۔ حاضرین کو کھانا کھلایا جاتا ہے۔ اس کے بعد ولی عہد کشپور مقررہ لوگوں کے ساتھ کھیت سے جو کے خوشے توڑ کر لاتے ہیں۔ پھر ان خوشوں کو آگ پر جلا کر ان سے دانے نکالے جاتے ہیں اور لسی میں ڈال کر کھایا جاتا ہے۔ یہ لوگ اسے گنانی کہتے ہیں۔

گنانی کھانے کے دوسرے روز ناچ کا اہتمام کیا جاتا ہے۔ اس میں کاہن کو بھی بچایا جاتا ہے۔ معززین کے گھروں سے ایک قسم کی روٹی جسے یہ لوگ بروس شپک (Brouce Shipak) کہتے ہیں، دربار میں لائی جاتی ہے جسے میر صاحب کی طرف سے دی گئی ضیافت میں شامل کیا جاتا ہے۔

گنانی کی رسم ادا کرنے کے بعد لوگوں کو اجازت ہوتی ہے کہ وہ جو کی فصل کاٹیں، کھلیان بنائیں اور فصل گھر لے جائیں۔

۷۔ **پیاقمر** : یہ تہوار گنانی کے ایک ہفتہ بعد منایا جاتا ہے۔ پیاقمر دراصل پیغمبر کا بگڑا ہوا لفظ ہے اور اس سے مراد عید میلاد کی تقریب ہے، جو قمری مہینوں سے لاعلمی کی وجہ سے اس دن منائی جاتی ہے جو کہ رسولؐ اللہ کا یوم ولادت نہیں۔ چونکہ اب یہ روایت مستحکم ہو چکی ہے اس لیے اسے بدلہ نہیں گیا۔

۸۔ **دھوم نکھالی** : یہ تہوار موسم خزاں کے اختتام پر اس وقت منایا جاتا تھا جب تمام فصلیں کٹ چکتیں اور اناج لوگوں کے گھروں میں پہنچ جاتا۔ دوسرے تہواروں کے برعکس یہ تہوار گھروں کی چھتوں پر منایا جاتا تھا۔ شام کے وقت تمام لوگ اپنی بندوقیں اور تیر کمان لے کر اپنی اپنی چھتوں پر چڑھ جاتے اور شام کے اندھیرے میں بندوقیں چلاتے اور تیروں سے آسمان کی طرف آگ کے شعلے پھینکتے۔ دراصل یہ تہوار اس خوشی کا اظہار تھا جو لوگوں کو سال بھر کے لیے اناج جمع کر لینے کے بعد اطمینان کی صورت میں ملتی تھی۔ آج کل یہ تہوار نہیں منایا جاتا۔

**تعلیمی حالت** : ریاست ہنزہ میں تعلیم کی باقاعدہ ابتداء انیسویں صدی کے آخر میں

ہوئی جب کہ یہاں ایک پرائمری سکول قائم کیا گیا۔ اس سے پہلے ریاست میں تعلیم کا کوئی بندوبست نہیں تھا۔ البتہ باہر سے آنے والے تعلیم یافتہ لوگ حکمران کی اجازت سے دو ایک افراد کو کچھ لکھنا بڑھنا سکھا دیتے تھے۔ اس کے علاوہ حکمران خاندانوں کے وہ افراد جن کو وراثت کے جھگڑوں کے نتیجے میں ریاست بدر ہونا پڑتا تھا اور کچھ ایسے لوگ جو تجارت یا دوسرے اسباب کی بناء پر بدخشاں اور بلتستان جاتے

تھے ، وہ وہاں تھوڑی بہت تعلیم حاصل کر لیتے تھے ۔ مگر ریاست میں واپس آنے کے بعد ان لوگوں کو یہاں کسی کو پڑھانے کی اجازت نہیں ہوتی تھی ۔

لیکن جب بیسویں صدی میں اسماعیلی نظامِ زندگی کو منظم طور پر یہاں رائج کر دیا گیا تو اس کی اشاعت کے پیش نظر تعلیمی ضروریات کا احساس بھی پیدا ہوا اور ۱۹۳۶ء میں آغا خان سوم کی ذاتی دلچسپی اور مالی اعانت سے یہاں دو پرائمری سکول ، ”ڈائمنڈ جوبلی سکولز“ اور ایک میر صاحب کی ذاتی کوشش سے بلت میں تین جماعتوں کا مڈل سکول ”ہزارائل ہائی نس پرنس آغا خان ڈائمنڈ جوبلی مڈل سکول“ کے ناموں سے جاری ہوئے ۔ اسی زمانے میں ہنزہ کے علاوہ جماعتی تحریک کے تحت گلگت ایجنسی کے پولیٹیکل علاقہ جات ، پونیال ، یاسین ، کوہ غدر اور اشلوکن میں بھی سکول کھولے گئے ۔

۱۹۴۷ء میں سنٹرل جماعت خانہ گلگت میں گرد و نواح کے اسماعیلی طلبہ کے لیے ہزارائل ہائی نس پرنس آغا خان ڈائمنڈ جوبلی بورڈنگ ہاؤس قائم کیا گیا اور اب شاہ کریم الحسینی ہوسٹل کے نام سے ایک اور ہوسٹل زیرِ تعمیر ہے ۔

قیام پاکستان کے بعد حکومت پاکستان نے بھی یہاں متعدد تعلیمی ادارے قائم کیے ۔ ان اداروں میں دینی تعلیم کے ساتھ ساتھ اردو، فارسی اور انگریزی زبانوں کے علاوہ دوسرے مضامین بھی پڑھائے جاتے ہیں ۔

ان تعلیمی سہولتوں کے نتیجے میں یہاں کا ہر بچہ تعلیم حاصل کر رہا ہے ۔ کئی ایک نوجوان تو پاکستان میں اعلیٰ تعلیم حاصل کر رہے ہیں ۔

**(ج) فکری پس منظر :** ہنزہ کے باشندوں کی قدیم تہذیب و تمدن اور روایات کا جائزہ لیا جائے تو پتہ چلتا ہے کہ یہ لوگ بتوں کو حاجت روا اور نجات دہندہ سمجھتے تھے اور پاکستان و ہند کی دوسری قدیم اقوام کی طرح ان کی پوجا کرتے تھے ۔ ان کے نام پر نذرانے پیش کرتے تھے اور اپنے مُردوں کو جلاتے تھے ۔ مُردوں کو جلانے کے مقامات کے نام جنہیں بروشسکی میں جائی میچنگ (Juymicing) کہتے ہیں اب بھی موجود ہیں ۔

ہنزہ میں جن بتوں کی پوجا ہوتی تھی ان کے نام یہ ہیں ، سہلا بوئن (Sahala Boyin) ، ہلا بوئن (Hala Boyn) اور تھول بوئن (Thol Boyn) ۔ اس کے علاوہ یہ لوگ ایسے جانوروں کی پرستش بھی کرتے تھے جن کو بویو (Boyo) کہا جاتا ۔ بویو ایک غیر پالتو جانور تھا جو کتے کے پلے سے بہت مشابہت رکھتا تھا ۔ اس جانور کی پیدائش کے متعلق لوگوں میں یہ عقیدہ پایا جاتا تھا کہ جب کوئی پجاری کسی خود رو درخت



جس کو انگریزی میں جونیپر (Juniper) کہتے ہیں، کے نیچے دودھ اور تیل کی نذر پیش کرتا تو یہ اس درخت کی جڑوں میں سے پیدا ہوتا۔ اگر بویو پیدا ہو کر اس دودھ اور تیل کو چاٹ لیتا تو سمجھتے کہ نذر قبول ہو گئی ورنہ خیال کیا جاتا کہ 'بویو' ناراض ہے۔

اس کے علاوہ ہنزہ میں کچھ ایسے حکمران بھی گزرے ہیں جن کے متعلق لوگوں میں یہ بات مشہور تھی کہ وہ مافوق الفطرت خصوصیات کے حامل تھے۔ مثلاً اولین رئیس گلگت میں سے شاہ رئیس کو ایک شخص شری بدت نے قتل کر دیا اور حکمران بن بیٹھا۔ اس کے متعلق کہا جاتا ہے کہ وہ کسی اوزار سے قتل نہیں ہو سکتا تھا۔ یہ شخص بہت ظالم تھا۔ مالیہ میں انسانی بچے بھی وصول کیا کرتا تھا، اس لیے کہ اسے انسانی دودھ سے پلے ہوئے گوشت کا ذائقہ بہت پسند تھا، چنانچہ لوگوں نے اس کے ان انسانیت سوز مظالم سے نجات پانے کے لیے تدبیر نکالی اور اس کی بیٹی نور بخت کی مدد سے اس کی موت کا راز معلوم کر کے اسے جلا کر مار ڈالا۔ ہنزہ کے لوگ اس سے چھٹکارا پانے کی خوشی کی یاد تازہ کرنے کے لیے آج بھی "تھموشلنگ" کا تہوار مناتے ہیں۔

اسی طرح نور بخت کے پوتے شاہ ملک کے متعلق بھی مشہور ہے کہ اس کے سر پر دو سونے کے سینگ تھے اور دونوں پاؤں گدھے کی طرح سم دار تھے۔ تاہم حکمرانوں سے ایسی خصوصیات وابستہ ہونے کے باوجود یہ کہنا مشکل ہے کہ ہنزہ کے لوگ ان کو ایک مطلق العنان حکمرانوں سے زیادہ درجہ دیتے تھے۔ اس کے ساتھ ساتھ یہ بھی ایک حقیقت ہے کہ اسی شاہ ملک نے اپنے بھائی میر ملک کے کہنے پر گلگت میں ایک مسجد تعمیر کی جو مسجد میر ملک کہلاتی ہے اور آج بھی کھنڈرات کی صورت میں موجود ہے۔

ایسا معلوم ہوتا ہے کہ یہاں مسلمانوں کے غلبہ پا لینے کے باوجود اسلام کی تبلیغ کا کام بہت بعد میں شروع ہوا۔ کیونکہ ۱۸۵۷ ع سے پہلے تک تو اس علاقے میں قرآن کریم نہیں پہنچا تھا۔ کہا جاتا ہے کہ جب شاہ بیگ کا بیٹا خسرو خان مذکورہ سن میں تخت نشین ہوا تو اس وقت قرآن کریم کا ایک نسخہ یہاں لایا گیا۔ چونکہ انیسویں صدی کے آخر تک کوئی تعلیمی بندوبست نہیں تھا اس لیے لوگ اسلامی عقائد اور نظام فکر سے پوری طرح آگاہ نہ ہو سکے۔ یہی وجہ ہے کہ ہندو مذہب کے اثرات ختم ہو جانے کے باوجود یہاں کئی معمر لوگوں کے نام سکھی یا ہندوانہ ہیں۔ مثلاً ہری سنگھ، چہار سنگھ، بیالسنگھ، کھسنگ، جو سنگھ، مو سنگھ، موسنگھ،

بوسنگھ ، میل سنگھ ، گل سنگھ ، زیو اور پویار اور عورتوں کے شلی بائی ، میری بائی اور شادوں ، کپوری وغیرہ -

تبلیغ کے سلسلہ میں جو علماء یہاں تشریف لائے ان میں اکثریت اسماعیلی فرقہ سے تعلق رکھتی ہے - چنانچہ یہی وجہ ہے کہ آج یہاں کی قریباً تمام آبادی اسماعیلی عقاید ہی کی پیرو ہے - سب سے پہلا اسماعیلی مبلغ راجگان گلگت چلیس خان اور ترا خان کے زمانے میں حملہ آور ہوا تھا - اس کا نام تاج مغل ہے اور وہ ترکستان یا بدخشاں کا حکمران تھا - اس نے گلگت اور اس کے گرد و نواح پر قبضہ کر کے یہاں کے حکمرانوں اور عوام کو اسماعیلی مسلک اختیار کرنے پر مجبور کر دیا - اس کی یادگار کے طور پر اس نے کوہسار جوئیال گلگت میں ایک برج تعمیر کروایا جو آج تک تاج مغل یادگار برج یا مغل برج کے ناموں سے موسوم ہے - چونکہ ہنزہ اور نگر بھی گلگت کے ماتحت تھے ، اس لیے یہاں کے عوام اور حکمرانوں نے بھی یہی عقیدہ اپنا لیا - چند پشتوں تک راجگان گلگت اسی عقیدہ کے پیرو رہے لیکن تبلیغ اور اشاعت کا انتظام نہ ہونے کی وجہ سے اس کا اثر کم ہوتا گیا حتیٰ کہ جب میرزا خان حکمران گلگت نے اپنی بیٹی جواہر خاتون عرف داری جوادی کی شادی بلتستان میں کی تو ساتھ ہی ان کا مذہب اثناء عشری بھی قبول کر لیا - اسی طرح عیاشو ولد سہوری تہم والی ہنزہ نے جب مسات شاہ خاتون بنت ابدالی خان والی سکردو یا شگر سے شادی کی تو ہنزہ کے لوگ بھی اثناء عشری ہو گئے (یہاں یہ بات بڑی دلچسپ ہے کہ دونوں لڑکیاں گلگت اور ہنزہ میں اپنا ہی عقیدہ ساتھ لائیں) اور ایک عرصے تک یہاں کے باشندے اپنی زندگی کے معمولات میں اسی عقیدہ سے راہنمائی حاصل کرتے رہے -

یہ حقیقت ہے کہ جہاں تبلیغ اور راہنمائی کے لیے کوئی معقول انتظام نہ ہو وہاں مخلوط قسم کے عقائد پیدا ہو جاتے ہیں - یہی حال یہاں کے باشندوں کا ہوا - یہاں بھی ایک مخلوط عقیدہ رائج ہو گیا جس میں بت پرستی ، اسماعیلی اور اثناء عشری عناصر شامل تھے - اس صورت حال میں جب کہ میر سلیم خان ابن خسرو یہاں حکمران تھا ، بدخشاں سے شاہ اردبیل سہرابی ہنزہ وارد ہوا تو میر سلیم خان اس کے اثر سے اسماعیلی عقیدہ کی طرف مائل ہو گیا - اس کے بعد سید حسین ابن شاہ اردبیل سہرابی اور سید غلام علی شاہ ابن سید حسین وغیرہ جب متعدد بار تبلیغ کے سلسلے میں یہاں آتے رہے تو ان کی مساعی سے یہاں کے بہت سے لوگوں نے اسماعیلی عقائد کو اپنا لیا -

اس کے بعد میر غضنفر کے عہد (۱۸۲۴ع - ۱۸۶۳ع) میں پیر سید یاقوت شاہ عرف شاہ پرتوی شاہ زیباک اپنے امام کے دربار ایران سے تبلیغ کی غرض سے یہاں آئے

اور ان کے اثر سے میر غضنفر خان اور تمام اہالیان ہنزہ نے اسماعیلی عقائد کو اپنا لیا۔ شاہ یاقوت کے بعد سے یہاں باقاعدہ تبلیغی سلسلہ قائم ہو گیا۔ ان کے بعد ان کے فرزند ان شاہ عبدالرحیم اور شاہ عبدالحمید اور شہزادہ لیث بن عبدالرحیم اور ان کے بیٹے پیر شاہ ابوالمعانی ہنزہ میں اسماعیلی فرقے کے معلم رہے۔ جس کی وجہ سے یہاں کے باشندوں میں یہی عقیدہ راسخ ہو گیا۔

میر غضنفر کے عہد (۱۸۲۳ع - ۱۸۶۳ع) میں پیر سید یاقوت شاہ اور اس کی اولاد نے یہاں تبلیغ کا سلسلہ شروع کیا۔ یہ سلسلہ دراصل حکیم ناصر خسرو کے سلسلہ تبلیغ کا حصہ تھا۔ حکیم ناصر خسرو، مستنصر باللہ (م - ۱۰۹۴ع) کے عہد میں فاطمینہ مصر کی دارالمجالس کے شعبہ دارالحکمت میں منصب دار تھے اور ماژندران و خراسان میں اسماعیلی نظام فکر کی تبلیغ پر مامور تھے۔ لیکن عباسیوں کی مخالفت کی وجہ سے بدخشاں میں مقیم ہو گئے تھے۔

بارش کے لیے دعائیں اور تعویذ لکھنے کا رواج بھی عام ملتا ہے اور یہ کام ان کے حکمران کیا کرتے تھے۔ ان میں میر سلیم خان اور غضنفر خان کے تعویذ اور دعائیں مستجاب ہونے کی شہرت آج بھی پائی جاتی ہے۔

انگریزوں کی آمد کے ساتھ ایک شخص منشی شیر محمد لاہوری، اسسٹنٹ پولیٹیکل ایجنسی کے دفتر ہنزہ میں ملازم ہو کر آیا۔ یہ سنٹی عقیدہ رکھتا تھا۔ اس نے بہت سے لوگوں کو قرآن کریم پڑھنے اور قرأت سیکھنے کی تعلیم دی اور ساتھ ہی لوگوں کو سنٹی عقیدہ کی طرف راغب کرنے کی کوشش بھی کی، مگر محمد رضا بیگ کی موجودگی میں اسے کامیابی نہ ہوئی۔

## ہنزہ کی طبعی اور لسانی تقسیم :

ہنزہ کی وادی قدرتی طور پر تین حصوں میں منقسم ہے اور تینوں حصوں کی زبان مختلف ہے۔

۱- **مغربی حصہ :** اس حصے میں شین قوم آباد ہے جس کی زبان شینا ہے جسے یہاں کی

اصطلاح میں شیناکی (Sinaki) کہا جاتا ہے۔

۲- **مشرقی حصہ :** یہ حصہ تین وادیوں مسگار، جیورس اور شمشال پر مشتمل ہے۔

اس علاقے کی زبان، 'وخیکووار' ہے جو بروشسکی میں گوٹسکی کہلاتی ہے۔ وثوق سے نہیں کہا جا سکتا کہ یہاں کے باشندوں کی مادری زبان کیا تھی۔ لیکن یہ ظاہر ہے کہ جب گلگت کے مقام پر ایک وختی باشندہ 'یر قتلوغ' ایک عرصے تک حکمران رہا تو اس کی زبان اس جگہ اس قدر اثر انداز ہوئی کہ آج یہاں کے باشندوں کی

زبان 'وخیکووار' ہی کہلاتی ہے۔ پھر جہاں بسنے والے لوگ سب کے سب وختانی نہیں ہیں، بلکہ ان میں شین اور بروشو اقوام سے بھی تعلق رکھتے ہیں۔ یہ سب وخیکووار ہی بولتے ہیں۔

۳- **درمیانی حصہ** : یہ حصہ مرتضیٰ آباد سے عطا آباد تک پھیلا ہوا ہے۔ اس میں حیدرآباد، بلتت، گنیش اور التت شامل ہیں۔ اس حصے کی زبان بروشسکی ہے۔ شینا، وخیکووار اور بروشسکی کے علاوہ ریاست ہنزہ میں ایک اور زبان بھی بولی جاتی ہے۔ جسے بریسکی (Beriski) کہتے ہیں۔ یہ ساز بجانے والے پیشہ وروں کی زبان ہے اور یہ لوگ ریاست کے صرف ایک ہی گاؤں میں آباد ہیں اور یہ زبان صرف اسی گاؤں میں ہی بولی جاتی ہے۔ خیال ہے کہ ان ساز بجانے والوں کے بزرگوں نے یہ زبان وضع کی تھی اور اس پیشے کے لوگ اسے اب تک اپنائے ہوئے ہیں۔ اس میں شینا، گوجری اور پنجابی زبانوں کے الفاظ پائے جاتے ہیں۔ جس سے قیاس ہوتا ہے کہ ممکن ہے ان کے آباؤ اجداد پنجاب سے شمال کی طرف بلائے گئے ہوں یا خود ہی تلاشِ معاش میں وہاں پہنچ گئے ہوں۔



## دوسرا باب

### بروشسکی زبان اور اس کا ادب

#### (الف) بروشسکی زبان کی ابتداء اور ارتقاء : بروشسکی زبان کی پیدائش کے

متعلق قطعی طور پر کوئی رائے قائم نہیں کی جا سکتی اس لیے کہ ماہرینِ لسانیات اس زبان کے بارے میں ہماری کوئی مدد نہیں کرتے۔ جن محققین نے اس کی اصل کے بارے میں بحث کی ہے ذیل میں ان کے خیالات سے اقتباسات درج کیے جاتے ہیں:-

۱- ”بروشسکی زبان بولنے والے ایک وقت میں دردی خاندان کی زبانوں کے قریباً تمام علاقے یا پھر اس کے بڑے حصے پر قابض تھے۔“<sup>۱</sup>

۲- ”ہنزہ اور نگر میں دو مختلف زبانیں بولی جاتی ہیں۔“<sup>۲</sup>

۳- ”ہنزہ اور نگر میں بولی جانے والی دونوں زبانیں ایک دوسری کے مماثل ہیں۔“<sup>۳</sup>

۴- ”نگر کے لوگ اپنی زبان کو ’یشکنڈ‘ کہتے ہیں۔“<sup>۴</sup>

۵- ”ایک زبان جو کبھی بہت بڑے حصے پر حاوی تھی آہستہ آہستہ چھوٹے سے چھوٹے حصے میں محدود ہو گئی اور ایسی جگہ پناہ لینے پر مجبور کر دی گئی جہاں اس پر دوسری زبانوں کا اثر نہیں ہو سکتا۔“<sup>۵</sup>

۶- ”یہ خطہ ایک عجیب زبان کا جزیرہ دکھائی دیتا ہے جو کہ ہند یورپی، تبتی اور ترکی زبانوں کے گروہوں کے سنگم پر واقع ہے لیکن اس کا رشتہ ان میں سے کسی سے بھی نہیں۔ بروشسکی ساری ریاست ہنزہ میں نہیں بولی جاتی بلکہ اس کے صرف وسطی حصے میں ہی بولی جاتی ہے۔“<sup>۶</sup>

مندرجہ بالا اقتباسات سے اس بات کا تصفیہ نہیں ہوتا کہ یہ زبان ہنزہ کے اصل باشندوں کی زبان ہے یا کوئی فاتح قوم اسے اپنے ساتھ لائی تھی، اس لیے کہ حکمران خاندان کے افراد اپنے رنگ روپ اور مزاج کے اعتبار سے یہاں کے عوام سے بالکل مختلف ہیں۔ گمانِ غالب یہ ہے کہ اس زبان نے اسی خطے میں وجود پایا اور یہ

(۱) گریٹرسن - (۲) گریٹرسن -

(۳) لائٹنر (۴) مسٹر کونوے

(۵) Colonel Lorimer, "Brushuski Language."

(۶) Barbara Mons, "High Road to Hunza."

(۷) Ibid., p. 90.

یہاں تک ہی محدود رہی۔ البتہ مختلف تہذیبوں کے اثرات سے اس میں مختلف زبانوں کے الفاظ شامل ہوتے رہے۔ مثلاً ہندی زبان کے الفاظ سنگھ (شیر) سندھ (دریا) دکھ سکھ اور چٹیل وغیرہ، ترکی کے الفاظ مثلاً یساؤل (چوہدار یا ہرکارہ) قراول (فوجی رسدگاہ یا چیک پوسٹ) قشون (کمپنی یا فریق) یورت (ملک یا رعیت) ایلبان (سالانہ محصول) ٹیلچی (قاصد) توغ (جھنڈا جو درگاہوں پر لگایا جاتا ہے) عربی، مثلاً شقہ اور مقسوم کا بگڑا ہوا متسو جو ایک ڈویژن کے لیے مستعمل ہے۔ اسی طرح فارسی زبان کے بے شمار الفاظ پائے جاتے ہیں۔

اس کے علاوہ کھوار (چترالی) زبان کے الفاظ مثلاً سراہ (نان جوین) پجملی (وہ انعام جو کسی کو کوئی نمایاں کام کرنے پر دیا جاتا ہے) اور شینا زبان کے محاورات ضرب الامثال، کہنوں کی پیشین گوئیاں، راجاؤں کے شجرہ ہائے نسب، بہادروں کی شمشیر زنی کے واقعات کا بیان اور شادی بیاہ کے گیت اور لوریاں بھی بروشسکی بولنے والے اسی طرح گاتے ہیں جس طرح شینا میں گائی جاتی ہیں۔<sup>۱</sup>

اب اردو اور انگریزی کی تعلیم کی وجہ سے ان زبانوں کے الفاظ، محاورے اور جملے تک بھی بروشسکی زبان میں بے تکلف استعمال ہونے لگے ہیں۔ جس سے قدیم بروشسکی زبان کی صورت بہت حد تک بدل چکی ہے اور ایک مخلوط زبان وجود میں آ رہی ہے۔

**(ب) لوک ادب :** کسی علاقے کا لوک ادب وہاں کے باشندوں کی اخلاقی، تہذیبی اور معاشرتی اقدار کا آئینہ دار ہوتا ہے۔ لہذا رات کو کھانا کھانے کے بعد چند افراد کا ایک جگہ بیٹھ کر کہانی کہنا اور سننا، ان کی تفریح طبع کے لیے ہی نہیں بلکہ معلومات عامہ اور اخلاقی درس و تدریس کا ذریعہ بھی ہوتا ہے۔ چنانچہ ہنزہ میں بھی رات کو کھانے کے بعد دیے کی روشنی میں کہانی کہنے اور سننے کا رواج عام تھا۔ ان لوگوں میں کہانی سننے کی اہمیت کا اندازہ اس سے لگایا جاسکتا ہے کہ ”کسی کے دیے کے پاس بیٹھنا“ محاورے کی حیثیت اختیار کر گیا ہے۔ ہنزہ کے علاقے گلواننگ کے ایک باشندے بیگ علی نے یہ بات بڑے دکھ سے کہی کہ ”سب لوگ میرے دیے کے قریب آ جاتے اور انسانی، اخلاقی اور نیکی کی باتیں سنتے۔ یہ میرے بد بچے بدوں کے دیے کے پاس جا کر بیٹھتے ہیں“<sup>۲</sup>۔ شاید یہی وجہ ہے کہ بروشسکی زبان کی متعدد کہانیاں فرضی کرداروں پر مبنی نہیں بلکہ ان کے کردار یہاں کی روایتی تاریخ کے کردار ہیں جن کا تعلق یہاں کے عوام اور ان کے حکمرانوں سے ہے۔ اس طرح یہ کردار

1. Barbara Mons, "High Road to Hunza," p. 90.

2. Lt.-Col. D. L. R. Loriner, The Burushaski Language Vol. II. P. N. VII.

ایک خاص ماحول میں بسنے والے لوگوں کے اعمال کا عکس پیش کرتے ہیں۔

ان کہانیاں کو ہم مندرجہ ذیل طور پر تقسیم کر سکتے ہیں :-

۱۔ وہ کہانیاں جو سیاسی واقعات یا حکمران طبقہ سے متعلق ہیں۔

۲۔ جو یہاں کے باشندوں کے اجتماعی اعمال پر مبنی ہیں۔

۳۔ جو انفرادی کرداروں کی عکاسی کرتی ہیں۔

۴۔ جن میں مافوق الفطرت عناصر کا ذکر ہے۔ اور

۵۔ وہ کہانیاں جو دوسرے علاقوں سے متعلق ہیں اور یہاں رائج ہیں۔

پہلے حصے سے متعلق دو نمایاں کہانیاں مختصراً پیش کی جاتی ہیں جن سے اندازہ ہو جائے گا کہ یہاں کے حکمران ہندوستان کے دوسرے علاقوں کے بادشاہوں کی طرح مافوق الفطرت عناصر کی مدد کے مرہونِ منت نہیں تھے، بلکہ خود ان میں ایسی ہی خصوصیات پائی جاتی تھیں۔

### ۱۔ شری بدت کی کہانی

پرانے وقتوں میں گلگت میں شاہ رئیس ناسی ایک حکمران تھا۔ کہتے ہیں کہ اس کے سر میں ایک سونے کا سینگ تھا جس کا علم صرف اس کے بال سنوارنے والے ملازم کو ہی تھا۔ چونکہ حاکم ہر قیمت پر اس بات کو راز میں رکھنا چاہتا تھا، اس لیے ملازم کو اس راز کو چھپانے میں بڑی ذہنی الجھن کا شکار ہونا پڑا۔ اس طرح پریشان ہو کر وہ بیمار پڑ گیا اور اسے دست آنے لگے۔ آخر اس ذہنی پریشانی سے خلاصی پانے کے لیے اس نے جنگل کا رخ کیا۔ زمین میں ایک گھڑا کھودا اور اس میں منہ رکھ کر چلایا کہ بادشاہ کے سر پر سونے کا ایک سینگ ہے اور گھڑا بند کر کے واپس لوٹ آیا۔

اس وقت ایک لڑکی گھبرا رہی تھی۔ اس کے پاس ایک آدمی آیا اور اسے ایک چغہ اور دھاگہ دیا۔ مرمت کرنے سے یہ چغہ اور زیادہ پھٹ گیا اور دھاگہ سلامت رہا۔ اُس لڑکی نے پہچان لیا کہ وہ شخص شری بدت ہے۔ شری بدت اس کو کہہ کر غائب ہو گیا کہ وہ اس کے اچھے سلوک کا بدلہ چکا دے گا۔ کیونکہ بقول اس کے وہ گلگت کا حاکم بننے والا تھا۔

اس کے بعد وہ شاہ رئیس کے اصطبل میں چھپ جاتا ہے اور جب گھوڑوں کو اخروٹوں کا چارہ ڈالا جاتا ہے تو وہ کھا جاتا ہے۔ اس کا اثر یہ ہوتا ہے کہ گھوڑے کمزور ہو جاتے ہیں۔ بادشاہ تشویش کا اظہار کرتا ہے۔ آخر ایک روز سائیس شری بدت کو پکڑنے میں کامیاب ہو جاتا ہے۔ شری بدت کہتا ہے کہ شاہ رئیس اگر حاکم ہے

تو کیا وہ اخروٹ بھی نہیں کھا سکتا اور غائب ہو جاتا ہے۔ سائیس یہ بات شاہ رئیس کو بتاتا ہے۔ ان دنوں بھی غائب کی باتیں معلوم کرنے کے لیے بیٹن نچوائے جاتے تھے، لہذا شاہ رئیس انہیں بلا کر نچواتا ہے۔ یہ لوگ جوتل (ممکن ہے درخت کا نام ہو) کی بنی ہوئی بانسریوں کی آواز پر ناچتے ہیں۔ اتفاق سے اس ناچ کے لیے جو بانسریاں آئیں وہ اس جگہ سے لائی گئی تھیں، جہاں پر ملازم نے راز اگلا تھا۔ اب جب ان کو بجایا گیا تو ان سے یہ آواز نکلتی ہے کہ ”بادشاہ کے سر پر سونے کا ایک سینگ ہے“ شری بدت بھی وہاں آ جاتا ہے اور اسے گرفتار کر لیا جاتا ہے۔ شاہ رئیس ناراض ہو کر اپنا خنجر شری بدت کی طرف پھینکتا ہے۔ شری بدت اسی خنجر سے شاہ رئیس کا خاتمہ کر کے خود حاکم بن جاتا ہے اور بھیڑیں چرانے والی لڑکی سے شادی کر لیتا ہے جس سے نور بخت نامی لڑکی پیدا ہوتی ہے۔

اس کہانی کا باقی حصہ اس مقالے کے پہلے حصے میں جہاں یہاں کے سیاسی حالات لکھے گئے ہیں، بیان ہوا ہے جو مختصراً یہ ہے کہ شری بدت بہت ظالم حکمران تھا۔ مالیے میں انسانی بچے تک وصول کیا کرتا تھا، جن کا گوشت اسے بہت پسند تھا۔ لوگوں نے اس سے نجات حاصل کرنے کے لیے اس کی لڑکی نور بخت کی مدد سے اسے آگ میں جلا ڈالا۔ اس لیے کہ شری بدت کی موت کا راز یہی تھا کہ وہ کسی اوزار سے نہیں مر سکتا تھا۔ تاریخی حصہ یہاں ختم ہو جاتا ہے، لیکن کہانی آگے بڑھتی ہے۔ کہا جاتا ہے کہ شری بدت آگ سے بھی بچ کر غائب ہو جاتا ہے اور ہنزل کے علاقے میں ظاہر ہوتا ہے۔ یہاں ایک آدمی ہل چلا رہا ہوتا ہے جس سے وہ پانی مانگتا ہے۔ کسان کے یہ کہنے پر کہ پانی نہیں ہے، شری بدت اسے بد دعا دیتا ہے کہ اگر اس نے پانی دے دیا ہوتا تو اس کے لیے بہت مفید ہوتا مگر اب اس کے بعد اس جگہ پر تین مکانوں سے زیادہ کبھی بھی آبادی نہیں ہوگی، اور غائب ہو جاتا ہے۔ کہانی کا باقی حصہ حاضر جمشید، جو کہ شری بدت کو نور بخت کی مدد سے مار کر یہاں کا حاکم بن جاتا ہے، کے متعلق ہے۔ لہذا نظر انداز کیا جاتا ہے۔

## ۲۔ ٹاپکنٹس اور ڈرامٹنگ

یہ دوسری کہانی ڈرامٹنگ نسل کے لوگوں کی اصل کے متعلق ہے، جو یوں ہے۔ کہا جاتا ہے کہ ابتداءً ٹاپکنٹس بلت میں، حسین کوتس التت میں اور ہا چیٹنگ گنیش میں رہا کرتے تھے۔ اس زمانے میں بہت ہی تھوڑی تعداد میں بلت میں ڈرامٹنگ آباد تھے۔ نلہ جو کہ حسن آباد کے عقب میں ہے اس وقت بہت آباد تھا، بہت گرم تھا اور تب یہاں کوئی گلشیر بھی نہ تھا۔ یہاں سے اندر کی طرف ششپر تک آبادی تھی



اور ٹاپکنٹس وہاں رہتے تھے۔ وہ بہت مغرور ہو گئے تھے، ماں باپ کو بابا اور ززی کے ناموں سے پکارتے تھے۔

اس پس منظر کے بعد کہانی کا آغاز ہوتا ہے کہ آئشو مایوری تھم بس نے کہ ٹاپکنٹس کے گھر میں پرورش پائی تھی ان کی حرکات سے تنگ آ کر ہا چیٹنگ اور حسین کوتس سے مشورہ کر کے دھوکے سے ان کو دعوت میں بلاتا ہے اور جب وہ شراب کے نشے میں مدہوش ہوتے ہیں سب کو قتل کرا دیتا ہے۔ اور پھر ان کی سب عورتوں کو بھی تہ تیغ کر کے لاشوں کو پانی کا رخ موڑ کر بہا دیا جاتا ہے۔ قضائے الہی کہ جب اگلے سال یہ لوگ فصل اگاتے ہیں تو پکنے پر اس کی بالیاں سیاہ پڑ جاتی ہیں اور اس طرح ہر سال فصل خراب ہو جاتی ہے۔ حتیٰ کہ یہ لوگ مفلس ہو جاتے ہیں۔ آخر بیٹن نچوائے جاتے ہیں جو بتاتے ہیں کہ ان پر یہ مصیبت ٹاپکنٹس پر ظلم کرنے کی وجہ سے آئی ہے اور اس کا علاج یہی ہے کہ یہ لوگ ٹاپکنٹس میں سے کوئی بچہ ڈھونڈھ کر لائیں اور اس کے ہاتھوں سے کھیتوں میں بیج ڈلوائیں تو فصل بیماری سے محفوظ رہ سکتی ہے۔

اتفاق سے اس خاندان کی ایک حاملہ عورت بچہ جننے کے لئے اس وقت میکے آئی ہوئی تھی جب ان پر ظلم کیا گیا تھا۔ اس طرح ایک بچہ قتل ہونے سے بچ جاتا ہے۔ اس کا نام چودرم چورم ہوتا ہے۔ یہ لوگ اس بچے کو ڈھونڈھ نکالتے ہیں اور حفاظت سے اپنے پاس رکھتے ہیں۔ جوان ہونے پر اس لڑکے چورم کو آزادی ہوتی ہے کہ وہ جس گھر میں چاہے جا کر اپنے لیے بیوی کا انتخاب کر سکتا ہے۔ اس آزادی کے باوجود وہ ان لوگوں سے گھبراتا ہے اور ڈرتے ہوئے ایک لڑکی بلوکی نامی کو اس کی رضامندی سے ایک غار میں لے جاتا ہے اور پھر یہ دونوں یہیں رہنے لگتے ہیں۔ حتیٰ کہ ان کے ہاں پانچ لڑکے پیدا ہو جاتے ہیں۔ ایک دن چورم جب کہ فصل بونے کا موسم ہوتا ہے اپنے دو بڑے بیٹوں کو بلا کر کہتا ہے کہ الترمیں ان کے رشتہ داروں کے بیل چر رہے ہیں جا کر ان کو یہاں لے آؤ، وہ ایسا ہی کرتے ہیں۔ اس کے بعد چورم اپنے لڑکوں سے مشورہ کرتا ہے کہ ان کے رشتہ دار برے آدمی ہیں، ممکن ہے وہ یہاں آئیں اور انہیں نقصان پہنچائیں، لہذا لڑکوں کو چاہیے کہ وہ ہل چلاتے وقت یہ کہتے رہیں کہ ”میں اپنی ماں کے بھائیوں کے بیلوں کے قربان۔ میں اپنی ماں کے بھائیوں کے شاہینوں کے قربان۔“ وہ ایسا ہی کرتے ہیں اور جب ہا چیٹنگ کے لوگ اپنے بیلوں کی تلاش میں یہاں آتے ہیں تو یہ جان کر حیران ہوتے ہیں کہ وہ بلوکی اور چورم کے بچے ہیں۔ پھر ان سے غار میں رہنے کی وجہ پوچھتے ہیں۔ وہ بتاتے

ہیں کہ وہ ان کے ڈر سے وہاں رہ رہے تھے - بہر حال یہ لوگ انہیں پا کر خوش ہوتے ہیں انہیں گینش واپس لاتے ہیں اور اس خوشی میں ایک ضیافت کا اہتمام کرتے ہیں - بلت میں آباد ڈرامٹنگ اسی چورم کی اولاد سے ہیں -

مندرجہ بالا دو کہانیاں جن کرداروں کے گرد گھومتی ہیں وہ یہاں کی سیاسی تاریخ کا حصہ ہیں - اس لیے یہاں یہ سوال پیدا ہوتا ہے کہ ایسا تو نہیں کہ یہاں کی سیاسی تاریخ انہی روایات پر مبنی ہو؟ جس طرح ان کہانیوں میں قتل کے واقعات کا اعادہ ہوتا ہے، اسی طرح ہنزہ کی تاریخ قتل و غارت کی ایک مسلسل داستان ہے - شاید ہی کوئی حکمران ایسا ہوگا جو اپنی طبعی موت مرا ہو ورنہ ایک کو دوسرے نے طاقت یا دھوکے سے قتل ہی کیا اور یہ سلسلہ انیسویں صدی کے ربع آخر میں صفدر علی کے برسر اقتدار آنے پر ختم ہوا -

اب ہنزہ کے باشندوں کے اجتماعی یعنی قبائل کے آپس کے تعلقات کے سلسلے میں ایک کہانی پیش کی جاتی ہے -

### ۳- کھروکنٹس اور ہما چیٹنگ

کہا جاتا ہے کہ قدیم زمانے میں التری کی چراگاہ ہما چیٹنگ کے لوگوں کی ملکیت تھی - ایک سڑک بلت کے اوپر سے ہو کر یراشنگ کے راستے التری کو جاتی تھی اور اس سڑک کی وجہ سے زمین کا کافی نقصان ہو رہا تھا - بلت کے لوگ ہما چیٹنگ سے کچھ کہتے ڈرتے تھے، اس لیے کہ ان دنوں ہما چیٹنگ بہت طاقتور تھے -

کھروکنٹس نے ایک تدبیر سوچی اور شادوں کا پودی نامی عورت جو کہ ان میں بیابھی تھی، یراشنگ کے قریب راستے میں بٹھا دی اور اسے سمجھا دیا کہ جونہی ہما چیٹنگ اس کے قریب پہنچیں وہ ان کے آگے گر کر شور کرنا شروع کر دے کہ ہما چیٹنگ نے اس پر ہاتھ ڈالا ہے - یہ عورت ایسا ہی کرتی ہے - ادھر سے کھروکنٹس آجاتے ہیں جو اس مقصد کے لیے پاس ہی چھپے ہوتے ہیں اور ان کو پکڑ لیتے ہیں - اس کے بعد بلت کے چاروں قبیلوں کے فیصلے کے بعد انہیں جرمانے کے طور پر التری کی چراگاہ سے محروم کر دیا جاتا ہے -

اس کے بعد کھروکنٹس، ڈرامیٹنگ اور براٹالنگ مشترکہ طور پر اس چراگاہ کو استعمال کرتے رہتے ہیں - چند سالوں کے بعد یہاں کے حاکم اس پر قبضہ کر لیتے ہیں اور مدت تک یہ چراگاہ انہی کے قبضے میں رہتی ہے -

اس طرح کی کہانیاں بہت تھوڑی ہیں - زیادہ تر قتل و خون کے واقعات ہی کی حامل ہیں - پیار و محبت اور گہرے دوستانہ تعلقات کے باوجود ایک دوسرے کو قتل

کر دینا معمولی بات سمجھا جاتا رہا ہے۔ اب دو گہرے دوستوں کی کہانی سنئے۔ یہ کہانی داستانِ امیر حمزہ سے لی گئی ہے۔

## ۲۔ بزورِ جمہور اور الکاش وزیر

کباد مدائن کا بادشاہ تھا اور الکاش اس کا وزیر۔ الکاش کا ایک دوست تھا، بخت جہال۔ بخت جہال جب بادشاہ کو سلام کرنے جاتا تو پہلے اپنے دوست الکاش وزیر سے ضرور ملتا۔ اس کی شادی جامس حکیم کی لڑکی سے ہوئی تھی۔ یہ حکیم بہت بڑا عالم تھا۔ اس کے پاس ایک کتاب تھی ”جامس نامہ“ جو اس نے اپنی بیٹی کو جہیز میں دے دی۔ بخت جہال نے اس کتاب کو پڑھوانے کی کوشش کی مگر ناکام رہا اور کتاب کو بھول گیا۔

ایک دن الکاش وزیر نے بخت جہال سے کہا کہ بخت جہال کی موت کا دن قریب آ گیا ہے اور موت سے بچنے کی ایک ہی صورت ہے کہ بخت جہال چالیس دن تک کے لیے اپنے گھر میں بند ہو کر بیٹھ جائے، نہ کسی کی صورت دیکھے اور نہ کسی سے بات کرے۔ بخت جہال ایسا ہی کرتا ہے۔ الکاش وزیر جسے کہ اپنے دوست سے بہت پیار تھا ایک ایک دن گنتا رہتا ہے۔ ادھر کمرے میں بند بخت جہال بھی ایک کھڑکی میں سے جہاں کہ اس کی بیوی کھانا رکھ دیتی تھی اٹھا کر کھا لیتا اور دنوں کی گنتی کرتا رہتا۔ چالیسویں دن الکاش وزیر بخت جہال کو کمرے سے باہر نکالتا ہے۔ اتفاق سے دونوں کی گنتی میں ایک دن کی غلطی پیدا ہو جاتی ہے جس کا دونوں میں سے کسی کو بھی پتہ نہیں چلتا۔ بہر حال دونوں باہر گھومنے جاتے ہیں اور الکاش وزیر بخت جہال کو اکیلا چھوڑ کر گھر آ جاتا ہے۔ بخت جہال گھومتے گھومتے ایک غار میں داخل ہو جاتا ہے جہاں اسے ایک خزانہ ملتا ہے مگر الکاش وزیر پہلے سے اس راز سے واقف ہوتا ہے۔ بخت جہال آ کر الکاش وزیر کو بتاتا ہے۔ الکاش وزیر یہ خیال کرتے ہوئے کہ اب اس خزانے میں اس کا ایک حصہ دار پیدا ہو گیا ہے، اسے غار میں لے جا کر مار ڈالتا ہے۔ بخت جہال مرنے سے پہلے اس سے وعدہ لیتا ہے کہ وہ دس سونے کے سکہے جا کر اس کی بیوی کو دے دیگا اور اسے جھوٹی تسلی کے لیے کہہ دے گا کہ اس کا خاوند روزی کہانے ایک دوسرے ملک میں چلا گیا ہے۔

کچھ دیر کے بعد بخت جہال کے گھر لڑکا پیدا ہوتا ہے۔ جب یہ بڑا ہوتا ہے تو غیر معمولی طور پر ذہین نکلتا ہے۔ اپنے باپ کی کتاب ”جامس نامہ“ پڑھتا ہے تو اس میں اس کے باپ کی موت کا راز اور اس کا بدلہ لینے کا طریقہ بھی درج ہوتا ہے۔ چنانچہ یہ لڑکا جس کا نام میر علی رکھا گیا تھا اپنے باپ اور الکاش وزیر کے جرم کا

راز فاش کر کے الکاٹھ وزیر کو اسی مقام پر جہاں اس کا باپ قتل ہوا تھا ، بادشاہ کے حکم سے مروا دیتا ہے ۔ اس کی ذہانت سے متاثر ہو کر بادشاہ اس کو اپنا وزیر بنا لیتا ہے ۔ اس کا نام بزور جمہور (بزرجمہر) ہوتا ہے ۔

ان کہانیوں کے علاوہ بہت سی ایسی کہانیاں بھی ماتی ہیں جن میں وفاداری ، احسان مندی ، دوسروں کے لیے خطرات مول لینا اور مکاری اور فریب کے افعال پر قدرت کی طرف سے سزا پانے کے سبق آموز واقعات کا بیان پایا جاتا ہے ۔ البتہ عشق و محبت کی داستانیں مفقود ہیں ۔ اس سے پتہ چلتا ہے کہ شادی کے سلسلے میں ان کے ہاں کوئی چیز رکاوٹ نہیں بنتی تھی ۔

کچھ کہانیاں ایسی بھی ہیں جو اس علاقے سے تعلق نہیں رکھتیں بلکہ آس پاس یعنی پاکستان و ہند کے دوسرے علاقوں یا دیگر ملکوں مثلاً ایران و روم سے یہاں پہنچ گئی ہیں ۔ روم کا غریب آدمی اور شاہ ایران ، خاموش شہزادی ، شہزادہ بہرام ، شہر بانو اور سفید دیو ، اسی قسم کی کہانیاں ہیں ۔ فاصلے اور وقت کے ساتھ ان میں کچھ تبدیلیاں بھی آتی گئی ہیں ۔ مثلاً ہمارے ہاں بچوں کی کتابوں میں جو کہانی 'چین کا طوطا' کے نام سے بیان کی گئی ہے وہ ہندوستان میں 'متھرا کے طوطے' کی کہانی ہے ۔

بہت سی کہانیاں پاکستان و ہند کے علاقوں میں مشہور جن بھوتوں کی کہانیوں سے مشابہ ہیں ۔ مثلاً سہاتِ قیصر ، مونوم دادو ، گنیش کا بلاس ، ہندی کی دادی ، کولیو لسكر اور ڈنگا لائس ، برشیل کا گدھا ، پنوں اور شیریں بیرائی ، بولیو جونپیر ، آئشو ملک اور ڈیرائسل باٹ (جس کے متعلق محمد شاہ نامی آدمی کا کہنا ہے کہ وہ خود کافی عرصہ تک جادوگروں کے لیے گوشت کے حصے کیا کرتا تھا ۔ اس لئے کہ یہ جادوگر مردوں کو اس کے پاس لاتے اور ان کے حصے کرنے کو کہتے ۔ جس جگہ بیٹھ کر وہ حصے کیا کرتا تھا وہ پتھر اب بھی موجود ہے اور اس کا نام بلاس چوپنگ ہے) کی کہانیاں جن میں محیر العقول کارنامے ، ماورائی مخلوق کا نیک اور بہادر لوگوں کی نیکی اور بہادری سے متاثر ہو کر انسانی شکل میں مددگار و ہمدرد بن جانا ، ہر آڑے وقت میں ان کے کام آنا ، پھر کسی علاقے کے افراد کا مشترک طور پر بد روحوں کے ظلم کا شکار ہو جانا ، یعنی رات کے وقت اکیلے کسان یا پہریدار کو کھا جانا اور لوگوں کا کسی عامل یا بہادر آدمی کی مدد سے ان سے چھٹکارہ پانے وغیرہ کا ذکر ملتا ہے ۔ ان کہانیوں کو ہم انسان کے مختلف النوع اعمال کا علامتی اظہار کہہ سکتے ہیں ۔

کہانیوں کے برعکس یہاں کے لوک گیتوں میں عشق و محبت کے جذبات کا اظہار پایا جاتا ہے ۔ ایک گیت کا ترجمہ دیا جاتا ہے جس میں وصل سے محروم ، فراق کی



آگ میں جلنے والے دو دلوں کی داستانِ محبت بیان کی گئی ہے۔ دیکھئے بیان کی سادگی اور جذبات کے بے ساختہ اظہار نے کرداروں کے ماحول کی کتنی واضح تصویر پیش کی ہے۔

### گیت

ویر لوک : میری قسمت میں ایک دور دراز کا سفر ہے

اے میرے زخم مندمل کرنے والے!

میں اپنے تعویذ بھلا آیا ہوں

خدا کرے میرے لیے وہ جنازے کی خیرات ہوں۔

پیولا لوک : تم اپنے آپ کو برا بھلا کیوں کہتے ہو

انہیں جنازے کی خیرات کہہ کر!

خدا کرے میرا یہ احمق شوہر مر جائے۔

ہائے! اس نے تجھے بھٹی میں جلا ڈالا

جب علاقے میں شاہین آ جائے

تو تیرے لیے امن کی صورت کوئی نہیں رہتی۔

اگر میرے اور تیرے درمیان دوستی ہوئی

تو پھر ملک میں بدامنی نہیں ہوگی

تمہارا یہ حال کیوں ہے؟

اے میرے خوبصورت زلفوں والے محبوب!

کیا میری اس پیاری ماں نے

مجھے تیرے لیے نہیں جنا تھا؟

ویر لوک : اوہ — مجھے پیٹھ کے درمیان گولی کا زخم ہوا ہے

کہیں بھی مجھے گولی کے زخم کا علاج نہیں مل سکا اور افسوس اب میری

موت یقینی ہے!

ہائے پیارا آفتاب جو عشاق کو دیکھا کرتا ہے، جا چکا ہے۔

ہائے میرے ابا! تاریک رات جو عشاق کے دلوں کو جلاتی ہے، آگئی

پیولا لوک : ہائے میرے والدین نے، لوگ کہتے ہیں، مجھے ایک مرد کو دے دیا ہے۔

میرے پیارے — کیا ایسا ضرور ہوگا کہ

وہ میرے موتیوں جیسے اعضاء، کو توڑ پھوڑ ڈالے گا۔

ویر لوک : میں نے کہا — میں پریوں کی وادی کی راہ جاؤں گا۔

جب راہ کھو بیٹھا تو ہوا کے پراسرار طوفان نے مجھے گھیر لیا۔

میرے دوست — پراسرار طوفان کا کیا علاج ہو سکتا ہے!

امیکس لوک : شاید شوئی پری کے بال علاج ثابت ہو سکیں۔

پیولا لوک : اگر مجھے یہ خبر ملے کہ میرا محبوب آ گیا ہے (تو)

میں اس کے لیے اپنے بال کٹوا دوں گی تاکہ اس کی راہ صاف کی جائے۔  
اگر میرے محبوب کے لیے میرے بال چھوٹے ہوں تو اپنا دراز جسم اس  
کے لیے کرسی کے طور پر رکھوں گی۔

میرے محبوب دوست ، دنیا کے قیمتی ورے ،

(کیا میں تمہاری ہو سکتی ہوں)

ویر لوک : اگر میری معشوقہ میرے متعلق پوچھے تو کہنا وہ سخت کمزور ہے

پیولا لوک لگاتار رونے کی وجہ سے میں اندھی ہو گئی ہوں

ہائے تجھے کس قدر لمبا سفر طے کرنا پڑا

اے میرے محبوب! خدا کرے میں تیرے نام پر قربان ہو جاؤں!

**محاورات :** زندگی کی بنیادی سچائیاں ایک سی ہوتی ہیں۔ انہی کے بار بار اعادے سے

محاورات وجود پاتے ہیں اور ہر زبان کا سرمایہ سمجھے جاتے ہیں ، اس لیے کہ ان سے زندگی  
کے حقائق کے دو ٹوک اظہار اور سبق آموزی میں ان سے مدد لی جاتی ہے۔ زبان اور  
پیرایہ بیان ، بولنے والوں کے تجربات زندگی اور عمل و رد عمل سے ان میں امتیاز پیدا  
ہوتا ہے۔ ہم یہاں بروشسکی زبان کے چند ایسے محاورات کا ترجمہ دیتے ہیں جن سے  
ان کے بولنے والوں کے مزاج اور ماحول کی عکاسی ہوتی ہے۔

۱۔ یار کا تیر پتھر کا نشان

یہ محاورہ اس وقت بولتے ہیں جب کوئی آدمی کسی دوسرے کی چیز کو اس طرح  
بے دردی اور لاپرواہی سے استعمال کرتا ہے کہ اس کا ستیاناس ہو کر رہ جاتا ہے۔

۲۔ بیٹھنے کی ایک شرم ، کھڑے ہونے کی سو شرم

یعنی آدمی میں کسی کام کے کرنے کی ہمت نہ ہو تو تھوڑی سی شرمندگی  
گو ضرور اٹھانی پڑتی ہے لیکن اگر آدمی اس کام کے کرنے کا تہیہ کر کے اٹھ  
کھڑا ہو اور نہ کر سکے تو بہت زیادہ شرمندگی اٹھانی پڑتی ہے۔

۳۔ ڈھول کو دیکھ کر ناچ کرنا۔

• بمعنی جیسا دیس ویسا بھیس۔

۴۔ دریا کو چھوٹا نہ سمجھ اور بادشاہ کو کبھی لاپختہ نہ جان

اس لیے کہ یہ دونوں چیزیں بڑھنے والی ہیں۔ دریا کی طغیانی اور بادشاہ کی عمر۔

- ۵- کوئی خدمت کرے ، کوئی اپنے گھر میں بیٹھا اپنی تعریف کرے ۔  
 ۶- بیل کی کوشش ، خدا کی مدد  
 ۷- چلنے والے بیل پر ڈنڈا  
 یعنی محنتی آدمی ہمیشہ کام کے بوجھ تلے دبا دیا جاتا ہے ۔  
 ۸- اگر تمہاری اپنے ہمسائے کے ساتھ لڑائی نہیں ہوئی تو ایک بکری خرید لو ۔  
 ۹- اگر تمہارے باپ کے سر پر قرضہ نہیں تو کسی سے عاریتاً بندوق لے لو ۔  
 یعنی بندوق خراب ہونے یا ٹوٹنے کی صورت میں باپ خود بخود مقروض ہو جائے گا ۔  
 ۱۰- حاکم کو تو مالِیے سے واسطہ ہے نہ کہ کسانوں کی جان سے ۔  
 ۱۱- ہاؤں کی الکی پتھر سے لگے تو ہاتھ کی الکی منہ میں جاتی ہے ۔  
 ۱۲- جان جانے پر بکرا نہ جائے ۔  
 ۱۳- بیل کو ذبح کر کے گھوڑے پر بوجھ ۔  
 ۱۴- پیسہ پتھر توڑتا ہے ۔

**(ج) تحریری ادب :** چونکہ بیسویں صدی عیسوی کے ربع دوم سے پہلے تک ریاست ہنڑہ میں تعلیم کا کوئی انتظام نہ تھا ، لہذا یہاں کے باشندوں کی اکثریت لکھنے پڑھنے سے محروم تھی ۔ اس لیے چند قلمی تحریروں کے سوا باقی کچھ محفوظ نہ رہ سکا ۔ اس سلسلے میں جو قدیم ترین کلام ہمیں ملتا ہے وہ انیسویں صدی عیسوی کے نصف اول کے شاعر کشپور جہال خان ابن میر سلیم خان کا ہے اور وہ بھی فارسی زبان کا ایک قطعہ ہے جس کی بنا پر یہ نہیں کہا جا سکتا کہ وہ بروشسکی زبان میں بھی شعر کہتے تھے ۔ جب تک کسی شاعر کا پورا کلام نظر کے سامنے نہ ہو اور یہ نہ پتہ چل سکے کہ اس نے زندگی کے کن مسائل اور معاشرے کی کون سی قدروں کو اپنی شعری تخلیقات کا موضوع بنایا ہے ، اس کے متعلق کوئی حتمی بات نہیں کہی جا سکتی ۔ اس لیے کہ ادھورا مطالعہ ادھورے نتائج ہی کا حامل ہوتا ہے ، بلکہ بعض اوقات تو اس کی بناء پر حقیقت کے بالکل برعکس نتائج مرتب ہو جاتے ہیں ۔ تاہم یہ قطعہ جہال خان کے انداز بیان اور فکری ساخت کے ایک پہلو کی نشاندہی ضرور کرتا ہے ۔ اس میں غریب الوطنی کو موضوعِ سخن بنایا گیا ہے ۔ شاعر نے اپنے وطن میں رہنے والے کو گلِ صد برگ اور غریب الوطن کو نہالِ بے برگ سے تشبیہ دے کر کتنے دل نشین اور شگفتہ انداز میں بے وطنی میں پیش آنے والی تکالیف کے متعلق اپنے جذبات کا اظہار کیا ہے ۔

آدم بوطن چوں گل صد برگ بود  
 پیروں ز وطن نہال بے برگ بود

یاراں پرسند در غریبی چوں است  
حقا کہ غریبی بتر از مرگ بود

اس قطعہ میں جذبے کی جو سچائی پائی جاتی ہے وہ شاعر کے ذاتی تجربے کی مرہونِ منت ہے۔ اس لیے کہ شاعر کو بے وطنی کی صعوبتیں اٹھانا پڑی تھیں۔ کہتے ہیں کہ جمال خان کو اس کے والد میر سلیم خان نے کسی وجہ سے جلاوطن کر دیا تھا اور وہ ان صعوبتوں کی تاب نہ لا کر دوبارہ ہنزہ میں چلا آیا تھا۔ لیکن یہاں اس کے ساتھ اچھا سلوک نہ ہوا اور اس کے گلے میں رسی ڈال کر اسے ہلاک کر دیا گیا۔

گشپور جمال خان کے بعد دو شعر میر شاہ غضنفر کے ملتے ہیں اور یہ دونوں شعر بھی فارسی زبان میں ہیں۔

غضنفر سگان سگ مرتضا است  
بروز قیامت شفاعت ز اوست  
☆ ☆ ☆  
چو خسرو سلیم و غضنفر بفر  
بالطاف شاہی شیر و شیر

پہلے شعر میں اپنے عقیدہ کا اظہار کرتے ہوئے حضرت علی رضی کی عظمت اور اپنی نیازمندی کا بیان بڑے خوبصورت انداز میں کیا ہے۔ خود اس کے نام کی وجہ سے صنعت تضاد کا جس طرح استعمال ہوا ہے اس نے ایک حسن پیدا کر دیا ہے۔ غضنفر کے معنی شیر کے ہوتے ہیں۔ شاعر کا کہنا ہے کہ وہ دنیا کے لیے تو شیر ہے لیکن حضرت علی رضی کے نزدیک اس کی حیثیت ان کے کتوں کے بھی برابر نہیں۔

دوسرا شعر اس نے اپنی انگوٹھی کے نگینے میں کندہ کروایا ہوا تھا۔ اس میں اس نے اپنی شان و شوکت کا اظہار اور خسرو کی مانند سلامتیٰ طبع کا ذکر کیا ہے اور بتایا ہے کہ امامین کا اتباع کر کے وہ لطف و کرم سے کام لیتا ہے۔ اس طرح اُس نے اپنی شخصیت کی کتنی واضح تصویر پیش کر دی ہے۔ جس سے اس کے کردار کی مضبوطی اور اپنی ذات پر اعتماد کا پتہ چلتا ہے۔

شاعر کے علاوہ غضنفر ایک اچھا نثر نگار بھی تھا۔ اس نے متعدد کتابیں تصنیف کیں، جو مسودوں کی صورت میں موجود ہیں۔ وہ تاریخ کا بھی ذوق رکھتا تھا اور اس نے ریاست ہنزہ کی تاریخ بھی مدون کی۔ مگر افسوس ہے کہ تاریخ کے یہ مسودات اب ناپید ہیں۔ غضنفر نے ۱۸۶۳ء میں وفات پائی۔

اسی دور میں اخوند علی بھی ایک اچھا نثر نگار گزرا ہے۔ یہ شخص تاریخ ہنزہ



کی تدوین میں معاون رہا۔

دوسرے نثر نگاروں میں اخوند تراب، سید رسول شاہ، سید عباس اور میر غزافخان کے نام آتے ہیں۔ میر غزافخان کے عہد میں کریم ولد مشتاق اور شاہ سید عبدالحمید ابن شاہ یاقوت شاہ دو بڑے عالم گزرے ہیں۔ انہوں نے یہاں کے لوگوں کو مذہبی تعلیم دی۔ سید عبدالحمید تو ایک اچھا شاعر بھی تھا۔ اس کے شاگردوں میں محمد رضا بیگ ابن وزیر اسد اللہ بیگ بھی اپنے زمانے کے عالم گزرے ہیں۔ محمد رضا مشق سخن بھی کرتا تھا۔ اس نے متعدد رباعیات، مناجاتیں اور ابیات لکھیں۔ اس کے علاوہ اس نے نئے سرے سے تاریخ ہنزہ لکھنے کی ابتدا کی مگر مکمل نہ کر سکا۔

موجودہ دور کے شعرا میں محمد دارا بیگ، نصیر الدین نصیر، غلام الدین غلام اور ایثار الدین ایثار اور عزیز اللہ نجیب تلامیذ محمد دارا مشہور ہیں اور اردو، فارسی اور بروہسکی زبانوں میں مناقب، مناجات، قطعات، لوریاں اور مرثیے کی اصنافِ سخن میں طبع آزمائی کرتے ہیں۔



## کھوار ادب

### چترال کا جغرافیائی پس منظر

چترال پاکستان کے مغربی حصے کے شمالی سرے پر طول بلد ۷۱°۳۰' مشرق اور ۷۳° مشرق اور عرض بلد ۳۵° شمال اور ۳۷° شمال کے درمیان واقع ہے۔ اس کے شمال اور مغرب میں افغانستان، مشرق میں آزاد کشمیر کی گلگت ایجنسی اور جنوب میں اضلاع دیر و سوات واقع ہیں۔ اس کا رقبہ ۷۲۷۰ مربع میل ہے۔

چترال اصل میں ”چھترار“ ہے جو اس ضلع کے صدر مقام کا نام ہے۔ اس نام پر گذشتہ ایک صدی کے دوران میں تمام علاقہ کا نام بھی چھترار پڑ گیا ہے۔ جسے بیرونی مصنفین نے ”چترال“ لکھنا شروع کیا۔ لہذا اب کتابی معلومات رکھنے والے لوگ اس علاقہ کو چترال اور مقامی طور پر چھترار کہہ کر پکارتے ہیں۔

**طبعی حالت :** سابق ریاست چترال فلک بوس کوہساروں، گہری اور پیچ دار وادیوں اور تیز و تند دریاؤں کی سر زمین ہے۔ یہ تمام علاقہ ہندوکش کے سلسلہ کوہ میں آباد ہے اور اس میں چالیس سے زیادہ چوٹیاں ایسی ہیں جو سطح سمندر سے ۲۰ ہزار فٹ سے زیادہ بلند ہیں۔ ان میں تریچ میر (۲۶۳، ۲۵ فٹ) سب سے بلند ہے۔ جسے مقامی طور پر پریوں کا محل کہا جاتا ہے۔

چترال کے دریا اور ندی نالے یہاں کی زندگی کے لیے شہ رگ کی حیثیت رکھتے ہیں۔ دریائے چترال جس میں یہ تمام دریا اور ندی نالے آکر گرتے ہیں وادی یارخون کے شمالی سرے پر بروغیل میں چپانتر گلشیر (برف کے سیال تودے) سے نکلتا ہے اور ۲۲۰ میل کا فاصلہ طے کر کے ارندو نامی ایک گاؤں کے مقام پر افغانستان میں داخل ہو جاتا ہے۔ مختلف علاقوں میں اسے مختلف ناموں سے پکارتے ہیں۔ مثلاً دریائے یارخون، دریائے مستوج اور دریائے چترال۔ افغانستان کی سرحد میں داخل ہونے کے بعد یہ دریائے کنہار کہلاتا ہے اور آخر میں دریائے کابل سے مل کر وہی نام اختیار کر لیتا ہے۔

چترال کے لوگوں کی آبادیاں وادیوں کے ان کھلے حصوں پر ہیں جہاں مقامی

(۱) Israr-ud-Din; A Social Geography of Chitral State; Unpublished M.Sc. Thesis, University of London, London, 1965; Chapter I, pp. 4-31.

ندی نالوں کے آبی عمل سے دریاؤں کی لائی ہوئی مٹی سے زمین کے ٹکڑے وجود میں آئے ہیں۔ نیز بعض علاقوں (مثلاً موڑ کھو) میں جہاں پہاڑوں کا ڈھلوان زیادہ نہیں، وہاں ان ڈھلوانوں پر گاؤں بس گئے ہیں۔

وادی یارخون چونکہ چترال اور وسطی ایشیاء کے سنگھم پر واقع ہے اس لیے چترال کی تاریخ میں یہ خاص اہمیت کی حامل رہی ہے۔ جنگ دربند (یارخون) کے آثار اور بریپ گاؤں میں بہمن بادشاہ کے زمانے کے کھنڈرات خاص طور پر قابل ذکر ہیں۔

چترال کی وادیوں میں سے بجز بھرت کی وادی بہت مشہور ہے۔ یہ وادی کالاش وادیوں (مثلاً رسبور۔ بجز بھرت اور بریر) میں سے ایک ہے اور چترال خاص سے ۱۵-۲۰ میل جنوب مغرب کی طرف واقع ہے۔ یہ وادی اپنے قدرتی حسن اور قابل دید نظاروں کے علاوہ اپنے میں آباد کالاش قبیلے کی وجہ سے بے حد معروف ہے۔ کالاش لوگ اپنی پرانی تہذیب و تمدن، رسم و رواج اور مذہب کے لحاظ سے دنیا کے قدیم ترین باشندوں میں شمار ہوسکتے ہیں۔

چترال کی آب و ہوا سردیوں میں سخت سرد اور گرمیوں میں خوشگوار ہوتی ہے۔ بارشیں زیادہ تر دسمبر اور اپریل کے درمیان ہوتی ہیں اور عام طور پر برف کی شکل میں نمودار ہوتی ہیں۔ گرمیوں میں اگست اور ستمبر میں کچھ بارشیں ہوتی ہیں اور اکثر سیلاب کا باعث بنتی ہیں اور خاصی تباہی مچاتی ہیں۔ بارش کی سالانہ اوسط ۱۸ انچ ہے۔

گندم، جو، مکئی، چاول، ماش، باجرہ یہاں کی عام پیداوار ہے۔ ان کے علاوہ کئی قسم کے پھل مثلاً انار، سیب، ناشپاتی، توت (بیدانہ)، شہتوت، انجیر، خوبانی، املی، تربوز اور خربوزہ بھی بہتات میں ہوتے ہیں۔ اگر پاکستان کے دوسرے حصوں کے ساتھ رسل و رسائل کا سلسلہ بہتر ہو جائے تو چترال تمام مغربی پاکستان کے لیے ان پھلوں کی ضرورت بہ آسانی پوری کر سکتا ہے۔

**ملکی تقسیم:** سابق ریاست چترال کو دو ضلعوں یعنی ضلع چترال اور ضلع مستوج میں تقسیم کیا گیا ہے۔ ہر ضلع تین تین تحصیلوں پر مشتمل ہے، مثلاً:

۱- ضلع چترال: تحصیل چترال - تحصیل لٹکوه - تحصیل دروش -

۲- ضلع مستوج: تحصیل مستوج - تحصیل موڑ کھو - تحصیل تور کھو -



## کھو قوم اور اس کی زبان

چترال کی کل آبادی ڈیڑھ لاکھ کے قریب ہے۔ جس میں ۵۸ فیصدی نفوس کھو قبیلے سے تعلق رکھتے ہیں۔ باقی دوسرے دس چھوٹے چھوٹے قبیلوں مثلاً کالاش، بشگالی، گواری (یا ارنڈوئی)، دامیٹری، ڈانگرک (یا تانگیری)، پٹھان، بدخشی، و خک، بنی (یا منجانی) اور گجر پر مشتمل ہیں۔ کالاش کے علاوہ باقی سب چھوٹے چھوٹے قبیلے بھی اگرچہ مسلمان ہیں مگر اپنی علیحدہ علیحدہ زبانیں بولتے ہیں اور اپنے اپنے رسم و رواج کی پیروی کرتے ہیں۔ اس طرح ایک دوسرے اور کھو قوم کے ساتھ میل جول کے باوجود انہوں نے اپنی جداگانہ حیثیت برقرار رکھی ہے۔

کھو اپنے تہذیب و تمدن اور دوسرے امور زندگی کے لحاظ سے اپنے جنوبی علاقوں کے پٹھانوں سے جداگانہ حیثیت رکھتے ہیں۔ البتہ قدیمی تعلق، یکساں تاریخ، رسم و رواج اور روایات کی ہم آہنگی کی بنا پر یہ لوگ گلگت ایجنسی کی مختلف وادیوں میں بسنے والے لوگوں سے زیادہ مشابہ ہیں۔

## کھو قوم کی اصلیت

اپنی اصل کے لحاظ سے کھو آریہ النسل ہیں۔ آریوں کے ورود سے پہلے قراقرم سے لے کر ہندوکش اور پہاڑیہ تک تمام علاقوں میں پساچا (Pisacha) نام کی ایک قوم آباد تھی۔ بعد میں جب آریہ آئے تو انہوں نے ان قدیمی باشندوں کو یا تو بھگا دیا یا اپنے میں ضم کر لیا۔ پرانی سنسکرت کتابوں میں ان علاقوں میں آباد شدہ آریوں کو داردا (Darda) یا درادا (Darada) نام دیا گیا ہے۔ رومن اور یونانی مصنفین نے ہندوکش اور ہندوستان کے درمیان تمام علاقوں کو دردستان یعنی درد لوگوں کے ملک کے نام سے منسوب کیا ہے۔ یہی وجہ ہے کہ السنہ کی تقسیم میں آج نورستان (پرانا کافرستان) سے گلگت اور استور تک بولی جانے والی تمام زبانوں کو آریائی درد خاندان کا نام دیا گیا ہے۔

خیال کیا جاتا ہے<sup>۳</sup> کہ چترال میں جو آریہ حملہ آور آ کر آباد ہوئے، وہ

(۱) Grierson, Sir G. A.; Linguistic Survey of India, Vol. VIII, Part II; Calcutta 9119; P. 1.

(۲) Ibid. P. 1. and Biddulph, John; Op. Cit. P. 155.

(۳) Ibid. pp. 7-9.

ان آریوں سے بعد میں آئے، جنہوں نے پہلے آکر کافرستان سے گلگت وغیرہ علاقوں تک قبضہ کیا تھا۔ اس طرح اگرچہ یہ بعد میں آئے ہوئے آریہ باشندے اپنے پیشرو آریوں کے ہم نسل تھے، مگر اپنی زبان میں مختلف عناصر اور صفات کے لحاظ سے ان سے کسی حد تک مختلف ہو گئے تھے۔ لہذا یہ تمام دردستان کے درمیان خلیج بن کر رہ گئے اور شین گروہ (جو گلگت ایجنسی کے علاقوں میں آباد ہیں اور جو اصلی درد ہیں) کافر گروہ سے (جو چترال کے جنوبی حصوں سے کابل تک کے علاقوں میں آباد تھا) علیحدہ ہو گیا۔

آریوں کے پھیلاؤ اور ان علاقوں میں اس طرح آباد ہونے کے بعد تاریخ میں اس قسم کے وسیع پیمانے پر انتشار کی مزید مثال ملنی مشکل ہے۔ اس لیے یہ اندازہ لگایا جا سکتا ہے کہ چترال میں آباد شدہ قدیمی کھو آریاؤں کی نسل سے ہیں۔ موجودہ وقت میں جو کھو باشندے ہیں ان کو اصلیت کے لحاظ سے دو حصوں میں تقسیم کر سکتے ہیں۔

(۱) قدیمی کھو (۲) بعد میں آئے ہوئے کھو

**(۱) قدیمی کھو:** جیسا کہ اوپر ذکر ہوا ہے یہ وہ آریہ ہیں جو قریباً تین ہزار سال پہلے ان وادیوں میں آباد ہوئے تھے۔ آج یہ قدیمی کھو چھوٹے چھوٹے خاندانوں پر مشتمل چترال کے مختلف حصوں میں بکھرے ہوئے ہیں۔ یہ عجیب بات ہے کہ ان کی آبادی میں کسی قدر اضافہ ہوتا دکھائی نہیں دیتا۔ کسی گاؤں میں بھی ان کا ایک ہی خاندان کے چار گھروں سے زائد کا ملنا مشکل نظر آتا ہے۔ اس کی وجہ وہ ناسازگار حالات ہیں، جن کے یہ لوگ صدیوں سے شکار رہ چکے ہیں۔ صدہا سالوں سے جو بھی لوگ باہر سے بہ حیثیت حملہ آور، فاتح یا مہاجر چترال آئے، انہوں نے ان قدیمی کھو باشندوں کے ساتھ اپنے غلاموں جیسا سلوک کیا۔ ان کے مال و متاع پر قبضہ جہایا اور ان کے پاس صرف اس قدر رہنے دیا جس سے وہ بمشکل گزر اوقات کر سکتے تھے۔ ان حالات میں جب کہ ایک خاندان کے افراد زیادہ بھی ہوتے ان کو باہر کہیں گزر اوقات کی تلاش میں گھر چھوڑنا پڑتا اور اس طرح مجبوراً ان کو اپنے حصے کی جائیداد سے خاندان کے پسماندہ افراد کے حق میں دست بردار ہونا پڑتا۔

**(۲) بعد میں آئے ہوئے کھو:** یہ وہ لوگ ہیں جو مختلف ادوار میں بدخشان، واخان، روس اور چینی ترکستان، گلگت ایجنسی، دیر، سوات اور افغانستان کے مختلف حصوں سے آکر چترال میں آباد ہوتے رہے۔ یہ تقریباً دو سو خاندانوں پر مشتمل ہیں، جن میں سے اکثر حملہ آوروں کی حیثیت سے یا حملہ آوروں کے ساتھ ان کی مدد کرتے ہوئے چترال

میں وارد ہوئے اور ان وادیوں پر قبضہ کرنے کے بعد پھر یہیں کے ہو رہے۔ ایسے بھی کئی ہیں جو باہر سے بھاگ کر ان علاقوں میں پناہ لینے کے لیے آئے اور جنہوں نے یہیں سکونت اختیار کر لی اور یہاں کے قدیم باشندوں کو اپنے زیر نگیں کر کے غلام یا رایت بنا کے رکھ دیا۔

**ان کا اختلاط اور ایک دوسرے پر اثر :** باہر سے آنے والے یہ لوگ دور دراز کے علاقوں سے آنے کی وجہ اور مختلف پس منظروں سے تعلق رکھنے کی بنا پر نہ صرف قدیمی کھو سے مختلف تھے بلکہ ایک دوسرے سے بھی بہ لحاظ زبان، طرزِ معاشرت اور رسم و رواج اختلاف رکھتے تھے۔ بعد میں رہنے سہنے کے سبب اور ایک دوسرے سے شادی بیاہ کرنے کے باعث یہ آہستہ آہستہ ایک دوسرے میں گھل مل گئے اور باوجودیکہ یہ لوگ قدیمی کھو کے ساتھ غلاموں کا سا سلوک روا رکھتے تھے مگر پھر بھی ان سب کو بحیثیت ایک مشترکہ زبان کے کھووار کو اپنانا پڑا۔ قدیمی کھو کے طرزِ بود و باش کا بھی ان سب نے اثر لے لیا اور چونکہ چترال کے گرد و نواح کے علاقوں کے باشندوں سے ان لوگوں کو اکثر خطرہ لاحق رہتا تھا، اس لیے حفظِ ما تقدم کے طور پر ان کے لیے یہ نہایت ضروری تھا کہ متحد ہو جائیں اور اس طرح اپنی حفاظت کر سکیں۔ لہذا اس احساس نے ان کو ایک دوسرے میں مدغم کرنے میں اہم کردار ادا کیا۔ بعد میں جب ان تمام وادیوں میں اسلام پھیل گیا تب ان میں یک جہتی اور یگانگت کو اور بھی تقویت ملی۔ لہذا آج ہم یہ دیکھتے ہیں کہ مختلف نسلوں سے تعلق رکھنے اور دور دراز کے علاقوں سے آنے کے باوجود یہ سینکڑوں خاندانوں پر مشتمل لوگ ایک ہو گئے ہیں اور سب اپنے آپ کو کھو سمجھتے ہیں۔ سب ایک زبان یعنی کھووار بولتے ہیں اور سب نے ایک ہی قسم کی طرزِ بود و باش اپنالی ہے۔

**کھووار :** کھو قوم کی زبان کھووار ”کھو“ اور ”وار“ کے الفاظ سے مرکب ہے۔ ”وار“ کا لفظ مقامی طور پر زبان کے لیے استعمال ہوتا ہے۔ لہذا کھووار کے معنی کھو قوم کی زبان ہے۔ ڈاکٹر لائٹنر<sup>۱</sup> (Dr. Leitner) نے اس زبان کو آرنیہ (Arniya) کا نام بھی دیا ہے۔

مشہور ماہرِ لسانیات سر جارج گریئرسن نے کھووار کو آریائی زبانوں کے درد خاندان میں شامل کر دیا ہے۔ اس خاندان میں ذیل کی زبانیں شامل ہیں<sup>۲</sup>۔

(۱) Leitner, Dr. G. W.;—The Languages and Races of Dardistan, Part I, composition, grammar & vocabulary of.....Arniya....., Lahore 1877.

(۲) Grierson, Sir George A; Linguistic Survey of India, Vol. VIII, Part II; Calcutta 1919; P. 2.

(الف) کافر گروپ : (۱) بسگالی وار (۲) دابی الا (۳) ویرون (۴) اشکنڈ (۵) کلاشہ اور پاشائے گروپ مثلاً کلاستوڑ، گوار بتی، پاشائے لغمانی، دیغانی، دیری، تیراہی۔

(ب) کھووار۔ چترالی یا آرنیہ۔

(ج) اصل درد گروپ : (۱) شنا (۲) کشمیری اور (۳) کوہستانی گریٹر سن کی رائے کے مطابق اگرچہ کافر گروپ کے ساتھ کھووار کی کچھ قدر مشترک ہے مگر دوسری زبانوں کے مقابلے میں یہ ایک آزاد مقام رکھتی ہے۔ البتہ ”درد خاندان میں شامل دوسری تمام زبانوں کی بہ نسبت کوہ ہندوکش کے شمال میں مروجہ غالبہ زبانوں کے ساتھ اس کا گہرا رابطہ ہے“۔

درد خاندان میں شامل زبانوں کا ایک دوسرے سے موازنہ کرنے سے یہ بات واضح ہوتی ہے کہ درد گروپ کا کافر گروپ کی زبانوں کے ساتھ بہ نسبت کھووار زیادہ گہرا رشتہ ہے اور بڈلف کی رائے کے مطابق کسی زمانے میں اس تمام علاقے یعنی درستان میں ایک ہی زبان بولی جاتی تھی جسے بعد میں کھووار زبان نے درمیان میں حائل ہو کر دو حصوں میں تقسیم کر دیا<sup>۱</sup>۔ گریٹر سن اس کا جواز یوں پیش کرتے ہیں کہ کھووار ”ان درد حملہ آوروں کی زبان معلوم ہوتی ہے جو بعد میں آگئے تھے۔“ اس لیے اس زبان نے اپنے میں موحود غالبہ اور ایرانی خصوصیات کی وجہ سے اصل درد گروپ اور کافر گروپ کی زبانوں کے درمیان حائل ہو کر ان کو ایک دوسرے سے جدا<sup>۲</sup> کر دیا۔ موجودہ دور کے مشہور ماہر لسانیات پروفیسر مارگنٹائن جنہوں نے افغانستان اور مغربی پاکستان کی شمال مغربی اور مغربی زبانوں پر دقیق ریسرچ کی ہے، کھووار پر کوہ ہندوکش کے پار والی زبانوں کے اثر کے بارے میں گریٹر سن کو حق بجانب قرار دیتے ہیں اور لکھتے ہیں کہ کھووار کے ”ذخیرۃ الفاظ میں زیادہ تر الفاظ ایسے ہیں جن کا ہندی آریائی خاندان میں کوئی نشان نہیں ملتا۔ اس میں کافی تعداد ایسے الفاظ کی ہے جو ایرانی زبانوں سے اخذ شدہ ہیں۔ اس کے علاوہ بروشسکی اور شنا زبانوں کے الفاظ بھی شامل ہیں۔ لیکن بے شمار ایسے الفاظ بھی ہیں جن کا مأخذ معلوم نہیں“۔

(۱) Grierson, Sir George A; Linguistic Survey of India, Vol. VIII, Part II; Calcutta 1919; P. 2.

(۲) Biddulph, Major John:—Dialects of the Hindu Kush; Journal of the Royal Asiatic Society Bengal Vol. XVIII, London, 1885.

(۳) Grierson, Sir George A:—Op. at; p. p. 7-9.

(۴) Morgenstierne, George:—Some Features of Khowar Morphology; Oslo 1947, p. 6.



پروفیسر موصوف ایک جگہ کھووار کی اہمیت کے بارے میں ان خیالات کا اظہار کرتے ہیں ”کھووار نے سنسکرت سے بالکل مختلف رہ کر اپنا ایک نیا تصریفی نظام (Inflectional System) بھی بنایا ہے لیکن اپنی بناوٹ کے لیے اس نے اپنے علیحدہ محل وقوع میں کسی دوسری ہندی آریائی زبان کے مقابلے میں زیادہ تر ایسے مواد کا استعمال کیا ہے جو کہ زمانہ قدیم سے تعلق رکھتا ہے۔ لہذا ہندی آریائی زبان کے ارتقاء کو سمجھنے کے لیے یہ زبان نہایت اہمیت کی حامل ہے“

**کھووار ابجد :** ”کھووار“ میں ایرانی آریائی اور ہند آریائی دونوں خاندانوں کی صفات موجود ہیں اس لیے کھووار کے ابجد میں وہ تمام حروف تہجی موجود ہیں جو کہ فارسی یا عربی اور اردو وغیرہ میں شامل ہیں۔ ساتھ ساتھ مقامی حالات کے زیر اثر (یا شاید قدیمی باشندوں پساچا کے اثر سے) کھووار میں کچھ نئے اعراب کا بھی اضافہ ہوا ہے جن کے لیے ذیل کی علامتیں مقرر کی گئی ہیں۔

ح (TJ) ح (TC) ح (TCH) ر (TZ) ، س (TSH)۔ ان کے علاوہ کھووار میں دو زائد مرکب حروف مثلاً حھ (TCC) حھ (TCHH) اور گیارہ زائد اعراب (Vowels) ہیں۔ یاد رہے کہ اگرچہ ژ کا حرف کھووار حروف میں شامل ہے مگر بولنے میں یہ ژ سے ذرا مختلف ہے بلکہ اس کی آواز ل اور ژ کی درمیانی آواز سے ملتی جلتی ہے۔

## سیاسی تاریخ کا پس منظر

**سیاسی تاریخ :** گذشتہ ڈھائی ہزار سالوں کے دوران میں سابق ریاست چترال مختلف بڑی سلطنتوں کے زیرِ اثر رہی ہے۔ جن میں سے سلطنتِ ایران<sup>۱</sup> (ہخامنشی) کشان<sup>۲</sup> اور چین<sup>۳</sup> خاص طور پر قابلِ ذکر ہیں۔ ان وادیوں میں اسلام کا ظہور سب سے پہلے بالائی حصوں میں ہوا کیونکہ مسلمانوں نے اس طرف سے حملہ کر کے وہاں کے بادشاہ بہمن کو شکست دی، وہاں کے لوگوں کو مسلمان بنایا اور خود واپس چلے گئے<sup>۴</sup>۔ مگر باقی حصوں کے باشندے کافی دیر تک مشرف بہ اسلام نہ ہو سکے۔ مختلف حصوں میں پتھوروں اور چٹانوں پر بڑے بڑے کتبے یہ ظاہر کرتے ہیں کہ ان علاقوں کے باشندے دسویں صدی میں بدھ مذہب کے پیرو تھے اور راجہ جے پال والی پشاور داخان کے ماتحت تھے<sup>۵</sup>۔

گیارہویں صدی سے چودھویں صدی تک چترال کے جنوبی حصوں پر کالاش قابض رہے۔ جن کو بعد میں شاہ نادر رئیس نے جو کہ سلطنتِ چین کی طرف سے بالائی چترال کا گورنر مقرر ہو کر آیا تھا، شکست دے کر اپنے زیرِ نگیں کر لیا اور پھر اپنی سلطنت کو وسعت دے کر گلگت تک پہنچا دیا اور رئیسِ خاناندان کی بنیاد ڈال دی۔ اس خاناندان نے سولہویں صدی کے اخیر تک حکومت کی۔ اس کے بعد سابقہ خاناندان نے ان سے حکومت چھین لی<sup>۶</sup>۔ یہ خاناندان کٹور کہلاتا ہے اور یہ دعویٰ رکھتا ہے کہ وہ تیمور لنگ کی نسل سے ہے۔ روایت کے مطابق بابا ایوب جو کہ تیمور کا پوتا تھا، ایک درویش کی حیثیت سے چترال آیا۔ اس کے پوتے سنگین علی اول نے اس زمانے کے رئیسِ خاناندان کے بادشاہ کے

(۱) Fraser-Tyler, Sir K.; Afghanistan; London 1951, p. 17

(۲) Smith, V. A.; Oxford History of India; Oxford 1957, p. 149.

(۳) (i) *Ibid*, p. 192 and (ii) Stein, Sir Aurel; Serindia Vol. I; Oxford 1921; pp. 29-31.

(۴) Murtaza, Mirza Ghulam; Nai Tarkh-e-Chitral (Urdu); Peshawar 1962, p. 27.

(۵) Biddulph, John; Tribes of the Hindu Kush; Calcutta 1880, p. 149.

(۶) (i) Murtaza, M. G.; Op. Cit. p p 28-43, and

(ii) Schomberg, R.C.F.; Kafir's Glaciers; London 1936, p. 263.

(۷) میرزا غلام مرتضیٰ (مولف) نئی تاریخ چترال (اردو) موجودہ خاناندان کا سلسلہ نسب یوں پیش کرتے ہیں : بابا ایوب ابن شہزادہ فریدوں حسین۔ ابن سلطان حسین والی ہرات۔ ابن غیاث الدین۔ ابن امیرزادہ بایقرا۔ ابن عمر شیخ بہادر ابن سلطان ابوسعید مرزا۔ ابن امیر تیمور صاحبقران (۳۹)۔

دربار میں عزت اور شہرت پائی۔ اس کی وفات کے بعد اس کے پوتے محترم شاہ اور خوشوقت نے ملکی انتشار اور بادشاہ وقت کی کمزوری سے فائدہ اٹھا کر رئیسہ بادشاہ کو ملک بدر کر دیا اور خود حکومت پر قابض ہو گئے۔ اس وقت چترال کی سرحدیں گلگت سے چغانسراے (افغانستان) تک پھیلی ہوئی تھیں۔ اس تمام سلطنت کو محترم شاہ اول اور خوشوقت نے آپس میں تقسیم کر لیا۔ زیریں حصے میں موڑ کھو اور تور کھو کے علاقے شامل کر کے محترم شاہ نے اپنی سلطنت قائم کی اور ”کٹور“ کا لقب اختیار کر کے سابقہ خاندان کی بنیاد رکھ دی۔ ریاست چترال کا بالائی حصہ یعنی مستوج سے گلگت تک کا علاقہ خوشوقت کے حصے میں آیا، جہاں اس نے خوشوقت کے خاندان کی حکومت قائم کر دی۔<sup>۲</sup>

اس کے بعد ۱۶۵۰ء تک چترال کی تاریخ رئیسہ اور کٹور خاندانوں کے درمیان لڑائیوں اور جنگ و جدال کی ایک المناک داستان ہے۔ مگر رئیسہ پر غالب آنے کے بعد کٹور اور خوشوقت کے خاندانوں کی آپس میں مخالفتیں اور لڑائیاں شروع ہو گئیں اور تقریباً دو سو سال تک سابقہ ریاست مزید قتل و غارت کی آماجگاہ بنی رہی اور یہاں کے عوام ظلم و ستم اور مصائب و آلام سہتے رہے۔<sup>۳</sup>

۱۸۷۰ء کے بعد چترال کے حالات نے پلٹا کھانا شروع کیا اور چترال کی تاریخ میں زبردست موڑ آیا۔ یہ وہ زمانہ تھا جب کہ یہاں مہتر امان الملک حکمران تھا۔ جس کے بارے میں لارڈ کرزن یہ رائے رکھتا تھا کہ وہ ”ایسی ریاست اور ایسے دور کے لیے نہایت ہی موزوں شخصیت تھا۔“ اس کے دور میں ریاست زیادہ تر بیرونی خطرات سے دوچار رہی۔ ایسے حالات میں یہ ضرورت محسوس ہوئی کہ کسی نہ کسی طرح بیرونی طاقت کے ساتھ حفظ ماتقدم کے طور پر گٹھ جوڑ کیا جائے۔ مہتر امان الملک آخر کار مہاراجہ کشمیر کی طرف دوستی کا ہاتھ بڑھانے پر مجبور ہو گیا۔ مہاراجہ مذکور کو چونکہ ایسے زریں

(۱) تزک بابری - تاریخ بناقیطی (Binakiti) اور جمع التواریخ کے حوالے سے بڈلف رقدطراز ہے کہ کٹور نام بہت پہلے سے اس علاقے کے ساتھ وابستہ ہے اور کابل کے ترک بادشاہوں کے آخری خاندان کے بادشاہ کا نام بھی کٹاران (Kataran) یعنی ”کٹوروں کا بادشاہ“ تھا (Tribes of the Hindukush; P. 148.) موجودہ خاندان کے اس نام کو اپنانے کی وجہ یہ معلوم ہوتی ہے کہ پرانے بڑے بادشاہوں کے ساتھ منسوب ہونے کی وجہ سے اس نام میں نفسیاتی کشش اور دبدبہ تھا۔ اس لیے موجودہ خاندان نے جس نے کہ غیر معمولی حالات میں حکومت پر قبضہ کیا تھا، لوگوں کو مرعوب کرنے کی خاطر یہ نام اختیار کیا ہوگا۔

(۲) میرزا غلام مرتضیٰ: نئی تاریخ چترال - صفحہ ۴۹، پشاور ۱۹۶۲ء -

(۳) ایضاً صفحہ ۴۳ - ۱۱۳ -

(۴) Curzon, Lord Kedleston; Leaves From a Viceroy's Notebook, London 1927. p. 105.

موقع کی تلاش تھی ساتھ ساتھ اس وقت برطانوی حکومت بھی شہال میں روسی خطرے کے پیش نظر یہ چاہتی تھی کہ ان شمالی علاقوں پر اگر بلاواسطہ نہیں تو کم از کم بالواسطہ اس کا تسلط رہے، لہذا اس نے مہاراجہ کشمیر کو اپنی مخصوص ہدایات کے مطابق شاہ چترال کے ساتھ معاہدہ کرنے کی اجازت دے دی۔ جس پر ۱۸۷۹ء میں دستخط ہوئے اور اس طرح سابقہ ریاست چترال ایک نئے دور میں داخل ہوئی<sup>۱</sup>۔

اب بیرونی خطرات سے ہر طرح محفوظ رہ کے مہتر امان الملک نے اندرونی طور پر اپنے تمام حریفوں کا خاتمہ کر دیا اور اپنی بادشاہت اسہار (افغانستان) سے لے کر گلگت ایجنسی میں اشقاموں تک پھیلا دی<sup>۲</sup>۔ ۱۸۸۵ء میں برطانیہ اور روس کے درمیان تعلقات خراب ہو گئے اور برٹش حکومت نے یہ ضرورت محسوس کی کہ ان شمالی علاقوں پر اپنا تسلط اور زیادہ مضبوط کرے۔ لہذا کرنل لاکہارٹ (Col. Lockhart) ایک مشن لے کر چترال آیا اور مہتر امان الملک کے ساتھ دوستی کا مکمل معاہدہ کر لیا۔ اس کے بعد ۱۸۸۸ء میں ڈیورنڈ کو چترال بھیج دیا گیا جس نے چترال میں ایک برٹش ایجنسی قائم کی۔ نتیجتاً ”اب برطانوی حکومت اور سابقہ ریاست چترال کے درمیان تعلقات زیادہ واضح صورت اختیار کر گئے اور مؤخر الذکر حکومت نے کشمیر دربار کی معیت میں اس کی محدود طور کی فرمانروائیت قبول کر لی۔ جسے سابقہ ریاست چترال نے بخوشی مان لیا“<sup>۳</sup>۔

۱۸۹۲ء میں مہتر امان الملک کی وفات پر اس کے بیٹوں میں تخت کے لیے خانہ جنگی شروع ہو گئی۔ جس سے فائدہ اٹھاتے ہوئے ۱۸۹۵ء میں برطانوی حکومت نے مکمل طور پر چترال پر قبضہ کر لیا اور اس کو دو حصوں میں تقسیم کر کے جنوبی حصے کے لیے جس میں تورکھو، موڑکھو، چترال اور دروش کے علاقے شامل تھے، مہتر امان الملک کے چودہ سالہ لڑکے شجاع الملک کو بادشاہ تسلیم کر لیا۔ مستوج اور گلگت ایجنسی میں چترال کے ماتحت علاقوں پر الگ گورنر مقرر کر دیا<sup>۴</sup>۔ ۱۸۹۲ء میں جب ڈیورنڈ لائن مقرر کی گئی تو چترال کے جنوبی حصے میں باشگال اور اسہار تک کے علاقے افغانستان کو دے کر ریاست

(۱) (i) Murtaza, Mirza G.,—Op. Cit. pp. 114-128.

(ii) Curzon, Lord K; Op. Cit. p. 105 and

(iii) Alder, Garry;—India's Northern Frontier. London 1963, pp. 121-122.

(۲) Curzon, Lord, K.; Op. Cit; p. 108.

(۳) *Ibid*; p. 108

(۴) (i) Ansari, Bazmee;—The Encyclopaedia of Islam (New Edition), Vol. 2, Luzzac London 1963; p. 30.

(ii) Robertson, Sir G.;—Chitral, Story of a Minor Seige; London 1898, pp. 201-356.

(iii) Murtaza, Mirza Ghulam; op. Cit. pp. 151-179



کو ان سے محروم کر دیا گیا۔

۱۹۱۳ء میں مستوج کا علاقہ واپس چترال کو مل گیا اور چترال کی موجودہ سرحدیں متعین کی گئیں۔ ۱۹۱۹ء کو مہتر شجاع الملک کو ان کی ”شاندار خدمات“ کے عوض ’مہتر‘ کا خطاب اور ”ہزہائی نس“ کا لقب ملا۔ آپ نے ۱۹۳۶ء میں وفات پائی اور ان کے بعد ہزہائی نس محمد ناصر الملک (۱۹۳۶ء - ۱۹۴۳ء) ، ہزہائی نس محمد مظفر الملک (۱۹۴۳ء - ۱۹۴۸ء) اور ہزہائی نس سیف الرحمان (۱۹۴۸ء - ۱۹۵۳ء) یکے بعد دیگرے چترال کے مہتر بنے۔ ۱۹۵۳ء سے زمانہ حال تک سیف الملک ناصر ریاست کے والی تھے۔

۱۹۴۷ء میں جب پاکستان بنا تو چترال نے تمام ریاستوں میں سب سے پہلے اس عظیم اسلامی مملکت میں شامل ہونے کا اعلان کر دیا۔ اس کے بعد گذشتہ بیس سالوں کے دوران میں چترال نے مختلف شعبوں میں جو نمایاں ترقی کی ہے، اس کی مثال اس کی پوری تاریخ میں ملنی مشکل ہے۔ پاکستان بنتے ہی لوگوں میں آزادی کا شعور جاگ اٹھا۔ ایک سال کے اندر اندر چترال مسلم لیگ کا قیام عمل میں آ گیا۔ جس نے لوگوں کو ایک جھنڈے تلے جمع کر کے صدیوں سے ان پر توڑے جانے والے مظالم کے خلاف آواز اٹھانے کا حق دلایا۔ نتیجہ یہ ہوا کہ ۱۹۵۳ء میں حکومت پاکستان نے سابق مہتر چترال ہزہائی نس سیف الرحمان کے ساتھ مشورہ کر کے نئے قوانین نافذ کیے جس کی رو سے والی ریاست وہاں کے سربراہ اور ایڈیشنل پولیٹیکل ایجنٹ ان کا مشیر اعلیٰ ہونا قرار پایا۔ سابقہ ریاست کے مختلف صوبوں کو نئے طور پر تشکیل دے کر گورنری نظام اور پرانے انتظامیہ کا طریقہ ختم کر دیا گیا۔ اس کی جگہ تمام سابقہ ریاست کو دو ضلعوں اور چھ تحصیلوں میں تقسیم کر کے دو ڈپٹی کمشنروں اور چھ تحصیل داروں کے زیر انتظام کر دیا گیا۔ ہاڈی گارڈ کے نظام کی جگہ چترال پولیس فورس کا قیام عمل میں آیا۔ مختلف شعبوں مثلاً تعلیم، خزانہ، مالیہ، تعمیرات، تجارت اور جنگلات وغیرہ سے متعلق امور کے انتظام کے لیے سیکرٹریٹ قائم ہوا اور تمام عہدوں اور ملازمتوں پر تقرریاں امیدواروں کی ذہنی استعداد، علمی قابلیت اور تجربے کو سامنے رکھ کر عمل میں لانے کا فیصلہ کیا گیا۔

۱۹۶۶ء سے چترال کو ایک علیحدہ ایجنسی کا درجہ دے دیا گیا۔ اس طرح مالاکنڈ ایجنسی کے ساتھ اس کا پچاس سالہ تعلق ختم ہو گیا، جو ۱۹۶۹ء تک براہ راست پشاور کمشنری کے ماتحت تھی۔

**تاریخی اثرات :** کسی ملک کے لوگوں کے طرزِ معاشرت، ادب و ثقافت اور

دیگر خصوصیات پر اس ملک کی تاریخ نہایت ہی اہم اثرات ثبت کرتی ہے۔ چترال کی سیاسی تاریخ نے بھی کھو قوم کے ان مختلف پہلوؤں پر اہم اثرات چھوڑے ہیں۔

**معاشرے پر اثر :** تاریخ کے مختلف ادوار میں چترال کا چین، ترکستان اور بدخشاں

کے ممالک کے ساتھ جو تعلق رہا ہے اور وقتاً فوقتاً اس کے گرد و نواح کے علاقوں سے جو مختلف النسل باشندے چترال میں وارد ہوتے آئے ہیں، انہوں نے یہاں کے معاشرے کو بنانے میں بڑا اہم کردار ادا کیا ہے۔

چترالی معاشرے کو چند سال پہلے تک تین طبقوں یعنی آدم زادہ (اعلیٰ طبقہ)

ارباب زادہ یا یوفت (درمیانی طبقہ) اور فقیر مسکین (پست طبقہ) میں تقسیم کیا جاتا تھا۔

اگر حقیقت کی نظر سے دیکھا جائے تو یہ طبقہ بندی یہاں کی تاریخ کا ورثہ

تھی۔ یہ اس لیے کہ سابقہ ریاست چترال میں اکثر جنگ و جدال کا بازار گرم

رہتا تھا اور یہاں کا حکمران وقت ہمیشہ اپنے آپ کو خطرات میں گھرا ہوا محسوس

کرتا تھا۔ چنانچہ وہ اپنی حفاظت اور لوگوں کو اپنا طرفدار بنانے کے لیے مختلف

با رسوخ خاندانوں کے بڑے بڑے امراء کو انعام و اکرام سے نوازتا اور ان کو زمینیں

اور جاگیریں دے کر اپنے ساتھ ملاتا۔ اس قسم کے خواص وقت گزرنے کے ساتھ

ساتھ کئی پشتوں تک بادشاہ کے خاندان کے وفادار چلے آتے۔ ان میں ایسے لوگ بھی

شامل ہو جاتے جو حکمران طبقے کے خاندان سے ہوتے۔ اس قسم کے تمام لوگوں

کو ”آدم زادہ طبقہ“ کا نام مل گیا۔ ان کے مقابلے میں وہ لوگ جو معمولی دہقانی

کر کے یا دوسروں کے مزارع بن کر زندگی گزارتے، وہ فقیر مسکین کہلائے جانے

لگے۔ اس طبقے میں زیادہ تر ایسے لوگ بھی شامل تھے جو چترال کے اصلی یا

قدیمی باشندوں کی اولاد میں سے تھے اور جو گردشِ ایام سے مفتوح اور محکوم چلے

آتے تھے۔ ان دو طبقوں کے درمیانی طبقے کا نام ”ارباب زادہ“ یا یوفت پڑ گیا۔ ان کی

حالت درمیانی تھی۔ نہ یہ اتنے طاقتور تھے کہ اعلیٰ طبقے میں شامل ہو سکتے اور نہ ان کی

حالت اتنی سقیم تھی کہ فقیر مسکین کہلاتے۔ یہ زیادہ تر حملہ آوروں کی معیت میں آئے

ہوئے یا بطور پناہ گزیں یا کسی اور صورت میں چترال میں آ کر آباد ہو گئے۔

## معاشرہ

کھو قوم کے افراد ایک ترقی یافتہ تمدن کے مالک ہیں۔ ان کے معیارِ زندگی، طور و اطوار اور کاشت کاری کے طریقے دیکھ کر متاثر ہوئے بغیر نہیں رہا جاتا اب کھو معاشرے کے مختلف پہلوؤں کا مختصر سا جائزہ دیا جاتا ہے۔

**بود و باش :** کھو باشندے گاؤں میں رہتے ہیں۔ یہ گاؤں اتنے بڑے نہیں ہوتے جتنے پاکستان کے دوسرے حصوں میں ہوتے ہیں۔ بہت کم ایسے گاؤں ملیں گے جن کی آبادی دو تین ہزار تک ہوگی۔ ورنہ ایک گاؤں میں بمشکل ایک ہزار نفوس آباد ہوتے ہیں۔ گاؤں کے بڑے یا چھوٹے ہونے کا دار و مدار جگہ کی موزونیت اور قدرتی حالات کی موافقت پر ہوتا ہے۔

گاؤں کے لوگ اپنے اکثر کام امدادِ باہمی کے اصولوں کے تحت سر انجام دیتے ہیں اور آپس میں تعاون اور امن و آشتی سے زندگی بسر کرتے ہیں۔ یہی وجہ ہے کہ چترال میں (خاص طور پر کھو قوم میں) چوری چکاری، ڈاکہ زنی، قتل و غارت اور اس قسم کے جرائم کم پیش آتے ہیں۔

گاؤں کی زندگی میں مسجد (سنی آبادیوں کی صورت میں) یا جماعت خانہ (اسماعیلی آبادی ہونے کی شکل میں) اہم مقام ہوتے ہیں۔ یہ عمارتیں عبادت کے علاوہ دوسرے اجتماعات کے بھی کام آتی ہیں۔ جن میں لوگ مختلف ضروری امور پر تبادلہ خیال کرتے ہیں۔ کھو باشندوں کے گھر اپنے طرزِ تعمیر، نفاست اور معیار کے لحاظ سے ان کی عقل و دانش کا مظہر ہیں۔ ایک گھر عام طور پر دو حصوں میں منقسم ہوتا ہے<sup>۱</sup>۔

۱۔ ”دور“ (انسانوں کے رہنے کا حصہ)

۲۔ ”شال مودی“ (مویشی خانہ)

یہ دو حصے کہیں ایک دوسرے کے ساتھ ملحق (مگر ایک دوسرے کی پشت

(۱) Stein, Sir A; Serindia Vol. I, Oxford 1921; p. 28

(۲) (i) Israr-ud-Din; A Social Geography of Chitral State; Unpublished M.Sc. Thesis, University of London 1965, pp. 112-126.

(ii) Idem:—Settlement Pattern and House Types in Chitral State, Pakistan Geographical Review, Vol. 21, No. 2; Lahore 1966.

پر) بنائے جاتے ہیں اور کہیں علیحدہ علیحدہ جگہوں پر - بالائی طبقہ کے اکثر خاندان اپنے تمام مال مویشیوں کے لیے گھر سے ہٹا کر اپنے کھیتوں کے کنارے جگہ بناتے ہیں - جسے ”شالدین“ کہا جاتا ہے -

دولتمند گھروں میں ”دور“ یا گھر دو حصوں یعنی ”اندرین“ (اندرونی) اور ”بیری“ (بیرونی حصہ) میں منقسم ہوتا ہے - اندرونی حصے کو گھر کے افراد خود استعمال کرتے ہیں اور بیرونی حصہ مہمانوں کے لیے وقف ہوتا ہے - یاد رہے کہ مہمان نوازی کھوکھڑے کا اہم جزو ہے - ان اندرونی اور بیرونی حصوں کے گردا گرد چار دیواری ہوتی ہے - جس کے اندر دونوں حصوں کے لیے علیحدہ علیحدہ باغ بنائے جاتے ہیں - کمروں کی تعداد مالک مکان کی حیثیت اور استطاعت کے مطابق ہوتی ہے - چار دیواری کے اندر ایک باغیچہ ضرور ہوتا ہے - کیونکہ کھوکھڑے کے افراد میوہ دار اور سایہ دار درخت لگانے اور پھولوں کی کیاریاں بنانے کو بے حد اہمیت دیتے ہیں - نیز ہر ایک آدمی اپنے گھر میں صاف اور رواں پانی کی نالی گزارنے اور جگہ جگہ چھوٹے چھوٹے آبشار بنانے کا خاص طور پر شوق رکھتا ہے -

”ختان“ یعنی کمرہ اندرونی طور پر کئی حصوں میں تقسیم کیا جاتا ہے - ہر ایک حصے کا خاص مقصد ہوتا ہے - مثلاً:

۱- **شوم:** دروازے سے داخل ہوتے ہی پہلا حصہ ہوتا ہے جو نوکروں کے کھڑے ہونے یا ہل لکڑی وغیرہ چیزیں رکھنے کے کام آتا ہے - جو تے بھی اتار کر یہیں رکھے جاتے ہیں - اس کے ایک طرف اینٹوں سے بنا ہوا غسل خانہ بھی ہوتا ہے -

۲- **بیند:** اسے لکڑی کے تختوں کے ذریعے شوم سے جدا کیا جاتا ہے اور انگیٹھی کے تین طرف بنا ہوتا ہے - جسے فرش بچھا کر بیٹھنے کے لیے استعمال کیا جاتا ہے - بیند نمبر ۱ کو سب سے اونچا مقام حاصل ہے، جہاں گھر کے مالک یا مالکہ بیٹھتے ہیں اور اگر کوئی بزرگ رشتہ دار مہمان آئے تو اسے بھی وہیں بٹھایا جاتا ہے - باقی دو بیندوں پر جوان بیٹے یا بیٹیاں یا اور رشتہ دار بیٹھتے ہیں - چھوٹے بچے عام طور پر باپ یا ماں کے ساتھ بیند نمبر ۱ پر بیٹھتے ہیں - بیند نمبر ۲ پر دسترخوان بچھا کر گھر کا مالک اپنے بیٹوں کے ساتھ کھانا بھی کھاتا ہے -

۳- **ٹک:** یہ ”بیند“ سے قریباً ایک فٹ اونچا ہوتا ہے اس کے کچھ حصے پر فرش بچھایا جاتا ہے - جہاں (جب مرد گھر میں ہوں) عورتیں بیٹھتی ہیں - گھر کی مالکہ یہاں بیٹھ کر کھانا تقسیم کرتی ہے - ٹک پر دیوار کی طرف برتن وغیرہ رکھنے کے لیے جگہ بناتے



ہیں۔ اس کے اوپر الماریاں یا طاق بھی بنائے جاتے ہیں۔

**۴۔ نخ:** 'نخ' چار ہوتے ہیں۔ نمبر ۱ اور نمبر ۲ بیند سے تختوں کے ذریعے جدا کیے جاتے ہیں اور سونے کے لیے استعمال ہوتے ہیں۔ نخ کو اینٹوں یا پتھروں کی دیوار کے ذریعے "شوم" سے الگ کیا جاتا ہے۔ کبھی کبھی بالائی طبقوں میں ان نخوں کے سامنے پردے ڈال کر ان کو کین (کھوکھی) کی شکل دے دی جاتی ہے، جسے مقامی طور پر "پنزیر" کہا جاتا ہے۔ نخ نمبر ۳ نماز پڑھنے کے لیے مخصوص ہوتا ہے اور نخ نمبر ۴ برتن رکھنے اور سٹور کو جانے کے لیے استعمال ہوتا ہے۔<sup>۱</sup>

**کنبہ:** کھو گھر کا سر براہ باپ ہوتا ہے اور گھر کے اندرونی معاملوں کی ذمہ دار ماں ہوتی ہے۔ ایک گھر میں اوسطاً سات افراد ہوتے ہیں۔ بالائی طبقوں کے ہر کنبے میں افراد کی تعداد اوسطاً تیس تک پہنچ جاتی ہے۔ جس میں ان کے نوکر اور نوکروں کے کنبے بھی شامل ہوتے ہیں۔

**ذریعہ معاش:** لوگوں کا ذریعہ معاش زیادہ تر کاشت کاری ہے۔ جن علاقوں میں چراگاہیں زیادہ ہیں اور جو گاؤں کے نزدیک ہیں، وہاں کے لوگ کاشت کاری کے ساتھ ساتھ بھیڑ بکریاں بھی پالتے ہیں۔ جہاں بھیڑیں زیادہ ہوں، وہاں لوگ گرم کپڑے (اونی پٹی) بن کر روزی کھاتے ہیں۔

## رسومات

**شادی:** پندرہ بیس سال قبل شادی عام طور سے بچپن میں ہی کر دی جاتی تھی مگر اب یہ رواج ختم ہوتا جا رہا ہے۔

خفیہ طور پر لڑکی کے والدین کی رضا مندی حاصل کرنے کے بعد کسی مقررہ دن پر لڑکے والے بارات لے کر دلہن کے گھر پہنچ جاتے ہیں۔ وہاں ان کا بڑے شاندار طریقے سے خیر مقدم کیا جاتا ہے۔ اس کے بعد شریعت کے مطابق نکاح پڑھایا جاتا ہے۔ حق مہر وغیرہ اپنی معاشی حالت کے پیش نظر مقرر کرتے ہیں۔ پھر دولہا کو زنانہ حصے میں اپنی ساس اور دوسری رشتہ دار خواتین سے ملنے لے جایا جاتا ہے۔ اس کے بعد دولہا اور دلہن کو درمیان میں بٹھا کر ان کے سامنے ایک تھالی میں بھرا ہوا پنیر رکھتے ہیں جسے یہ دونوں

(۱) عام استعمال میں "بیند" روش کو "ٹک" اونچے حصے کو اور "نخ" چبوترے کو کہتے ہیں۔ لیکن چونکہ عرصہ دراز سے یہ الفاظ کھووار ختان کے ان مختلف حصوں کے لیے مستعمل رہے ہیں اس لیے اب یہ ذومعنی الفاظ بن گئے ہیں۔ ہاں البتہ لفظ "شوم" کے کوئی دوسرے معنی نہیں۔

مل کر کھاتے ہیں۔ اسے عرف عام میں ”اشپیرو بانوں“ (یعنی سفید کھانا) کہا جاتا ہے کہ ان میں سے جو بھی پہلے لقمہ اٹھائے، وہی آگے چل کر بالا دست ہوگا۔ یہ بھی خیال کیا جاتا ہے کہ اسلام سے پہلے دولہا اور دلہن کے اس طرح بیٹھ کے ”اشپیرو بانوں“ کھانے سے نکاح کی رسم مکمل ہو جاتی تھی۔

نکاح ہوتے ہی دلہن کو دولہا کے ساتھ رخصت کر دیا جاتا ہے۔ مگر عام طور پر جب بارات دلہن کو لے کر واپس ہوتی ہے تو دولہا کے گاؤں کے لوگ ناچتے گاتے ڈھول بجاتے اور بندوقین داغترے ہوئے ان کا استقبال کرتے ہیں۔ وہ دن اور تمام رات رقص و سرور میں گذر جاتی ہے اس دوران جو بھی مہمان دور یا نزدیک سے آتے ہیں ان سب کی خاطر خواہ تواضع کی جاتی ہے۔ یاد رہے کہ دلہن کو گھر لانے کے بعد جو کوئی بھی مبارک باد دینے کے لیے آتا ہے، اس کی خدمت میں حتی الوسع ”اشپیری“ یا شیرینی پیش کی جاتی ہے۔

**پیدائش:** اگر کسی کے ہاں بیٹا پیدا ہو تو بندوق داغ کر اس کا اعلان کیا جاتا ہے۔ تمام رشتہ دار دوست و احباب اور گاؤں والے بچے کے لیے تحفے یعنی ”وارزا لاکھالی“ لے کر مبارک باد دینے آتے ہیں۔ سب مہمانوں کی حسب توفیق تواضع کی جاتی ہے اور متواتر تین دن تک اور کبھی کبھی سات دن تک رقص و سرور کی محفلیں جمتی ہیں۔ لڑکی کی پیدائش پر اس طرح جوش و خروش کا مظاہرہ نہیں کیا جاتا۔

اعلیٰ طبقوں اور خاص کر حکمرانوں میں اپنے بچوں کو رضاعت کے لیے کسی دوسرے خاندان کی تحویل میں دینے کی رسم عام ہے۔ یہ رضاعی والدین چھ یا سات سالوں تک اس بچے کی مکمل پرورش کر کے اس کو واپس اصل والدین کے حوالے کر دیتے ہیں۔ رضاعی والدین اپنے سلوک اور پیار و محبت کے لحاظ سے بالکل اصل والدین جیسے ہوتے ہیں۔

کھو قوم کو جو سینکڑوں مختلف نسلوں سے بنی ہے، ایک قوم بنانے میں رضاعت کی اس رسم نے اہم کردار ادا کیا ہے۔ حکمران خاندان اور دوسرے بڑے خاندانوں میں اس کی مقبولیت کی وجہ بھی یہی ہے کہ وہ اس کے ذریعے ملک میں زیادہ سے زیادہ لوگوں کا تعاون حاصل کر لیتے ہیں۔

**موت:** کسی کی موت اس کے خاندان کے علاوہ تمام گاؤں کے لیے ماتم کا باعث ہوتی ہے۔ تمام گاؤں والے مل کر تجھیز و تکفین میں حصہ لیتے ہیں اور ایک یا دو روز تک اس غم زدہ خاندان کے کھانے اور دوسری ضروریات کا بھی بندوبست کرتے ہیں۔ تجھیز و تکفین کی رسومات شریعت کے مطابق عمل میں آتی ہیں۔

**تہوار:** تمام اسلامی تہوار مثلاً عیدین، عید میلاد النبی، شب برات اور شب معراج مناسب طریقے سے منائے جاتے ہیں۔ ان کے علاوہ مندرجہ ذیل مقامی تہوار ہیں جو کہیں

کہیں منائے جاتے ہیں :

- ۱۔ نوروز۔ یہ ۲۱ مارچ کو منایا جاتا ہے۔ خیال کیا جاتا ہے کہ یہ تہوار ایرانیوں کے دور کی یادگار ہے۔
- ۲۔ اوشٹوں۔ یہ تہوار ”کوہ“ وادی میں مئی اور جون میں فصل ربیع کی کٹائی کے موقع پر منایا جاتا ہے۔
- ۳۔ پھنڈک۔ بالائی چترال کی بعض وادیوں مثلاً لاسپور، یارخون اور کھوت میں ماہ جولائی کے شروع میں بھیڑ بکریوں کو پہاڑوں کے اوپر چراگاہوں کو لے جاتے وقت ”پھنڈک“ مناتے ہیں۔
- ۴۔ پاتھاک دک۔ وادی لٹکوہ اور بالائی چترال کے بعض حصوں میں ماہ دسمبر کے آخری ہفتے میں یہ تہوار منایا جاتا ہے۔ ظاہر ہے کہ ایسے تہوار زمانہ ما قبل اسلام کی یادگار ہیں۔ یہ تہوار پہلے تمام کھو باشندے عام طور پر منایا کرتے تھے۔ مگر اب آہستہ آہستہ ان کا رواج ختم ہوتا جا رہا ہے اور اس وقت یہ ان چند وادیوں میں ہی محدود ہو کر رہ گئے ہیں۔

## آداب و اطوار

**آداب :** ہر معاشرے کی طرح کھو معاشرے میں بھی بڑے اور چھوٹے، معزز اور غیر معزز کا اپنا مخصوص مقام ہوتا ہے۔ ملنے جلنے، اٹھنے بیٹھنے، کلام کرنے، طرز پوشاک اور کھانا کھانے کے خاص آداب ہوتے ہیں۔ ان کی خلاف ورزی کو بری نگاہ سے دیکھا جاتا ہے۔

**طرز گفتار :** کھو قوم نہایت نرم گفتار اور شیریں کلام مشہور ہے۔ کھووار زبان پر فارسی کے اثر نے سونے پر سہاگہ کا کام کیا ہے۔ ان کا ایک دوسرے کو خطاب کرنے کا انداز بھی نہایت دلکش ہوتا ہے۔ مثلاً ”مازان“ (میری جان)۔ ”غچھوروشتی“ (میری لذت) وغیرہ قسم کے سینکڑوں الفاظ روزمرہ گفتگو میں عام استعمال ہوتے ہیں۔

## معاشرتی طبقے (۱)

جیسا کہ پہلے ذکر ہوا ہے چترال کی تاریخ نے یہاں معاشرے کو تین طبقوں یعنی آدم زادہ، ارباب زادہ یا یوفت اور فقیر مسکین میں تقسیم کیا تھا۔ یہاں ان کے چند اہم پہلوؤں پر روشنی ڈالی جاتی ہے۔

ان طبقوں کے وجود میں آنے کے ساتھ ساتھ معاشرہ نے ان کے درمیان خلیج کو اور

وسیع کر دیا۔ اور ہر طبقے کے ذمے مخصوص فرائض مقرر کر دیے۔ اس کے علاوہ بعض اور پابندیاں بھی تھیں جو اگرچہ ہندو ذات پات کی طرح بہت سخت نہیں تھیں، لیکن اس کے لگ بھگ ضرور ہوتی تھیں۔ مثلاً شاہی خاندان والے اپنے ہی خاندان میں شادیاں کرتے تھے۔ البتہ وہ معزز طبقے کی کسی لڑکی سے جو اگرچہ ان کے خاندان سے نہیں لیکن آدم زادہ طبقے سے تعلق رکھتی، شادی تو کر سکتے تھے مگر اپنی بیٹی کو (سوائے زدندرے خاندان کے جو کہ کسی زمانے میں بادشاہ ہوتے تھے) نہیں دیتے تھے۔ معزز طبقہ کے لوگ آپس میں شادی کرتے مگر ارباب زادہ یا یوفت خاندانوں میں شادی کرنے کو برا سمجھتے تھے۔ البتہ شاہی خاندان اور معزز طبقہ کے لوگ اس درمیانی طبقے سے داشتہ ضرور رکھا کرتے تھے۔ چترال میں عہدوں کی تقسیم بھی اس طبقہ بندی کے تحت عمل میں آتی تھی۔ مثلاً (ما سوائے چند کے) تمام بڑے عہدے آدم زادہ افراد کو ملتے۔ مگر خوش قسمتی سے ہندو ذات پات کے طریقے کے برخلاف اسلامی اثرات کے تحت مختلف طبقوں کے لوگوں کے لیے ایک دوسرے کے ساتھ میل جول میں کسی قسم کی کوئی بندش نہیں تھی۔ چنانچہ ان میں اچھے معاشرتی روابط پیدا ہوتے گئے۔

اس طبقہ بندی نے لوگوں پر بہت گہرا اثر چھوڑا ہے۔ مثلاً یہ نام نہاد آدم زادہ طبقہ کے لوگ ہمیشہ ریاست کی معیشت پر بوجھ بنے رہے ہیں۔ وہ اپنا کام پست طبقے کے لوگوں کے ذریعے کرا کر خود شکار اور حکمرانوں کی خوشامد میں وقت گزارتے۔ ان کے ذہنوں میں یہ خیال پختہ صورت اختیار کر گیا تھا کہ عام لوگ ان کے زر خرید غلام ہیں، لہذا ان کی کوشش یہی رہتی کہ ان کی حالت بد سے بد تر رہے۔ لیکن خواص کا یہ طبقہ آپس میں کبھی متحد نہ رہ سکا۔ ان کی اندرونی سازشیں، بغاوتیں، بغض و حسد، بدلتی وفاداریاں اور خطرناک کارروائیاں تاریخِ چترال پر بد نما داغ ہیں۔ صدیوں تک چترال میں وحشیانہ کھیل کھیلے جاتے رہے۔ حکمران قتل یا ملک بدر ہوتے رہے۔ حکومتیں بدلتی رہیں اور غربا کی حالت روز بروز ابتر ہوتی رہی۔ ایسے حالات میں یہ اندازہ لگانا مشکل نہیں کہ ایک عام چترالی کی حالت کیا ہو سکتی تھی۔ ان کے لیے اپنی قسمت کو اپنے ان خود ساختہ آقاؤں کے حوالے کرنے کے علاوہ اور کوئی چارہ کار نہ تھا۔ نتیجتاً وقت گزرنے کے ساتھ ساتھ جو سبق انہوں نے سیکھا وہ یہ تھا کہ ان آقاؤں کی خوشامد کر کے ان کے ہر حکم پر لبیک کہیں اور ان کو خوش رکھ کر اپنی زندگی کے چند روز آسانی سے گزار لیں۔ یہی وجہ ہے کہ آج کا ایک عام کھوحد درجہ منکسر المزاج، محکوم، احساس کمتری میں مبتلا اور بے کس و لاچار نظر آتا ہے۔ کھووار زبان کا یہ محاورہ کہ ”جو بھی میرا ملک لے وہ میرا بادشاہ“ چترالیوں کی حالت زار کی پوری طرح عکاسی کرتا ہے۔



## ثقافت

کھووار ثقافت گرد و نواح کے علاقوں کے اثرات اور مقامی رنگ کے امتزاج کی حامل ہے اور اپنی امتیازی خصوصیات کی وجہ سے الگ پہچانی جاتی ہے۔

**کھووار موسیقی :** دنی، سادزا اور اشور جان دھنوں کے علاوہ جن کے مطابق چترال کے لوگ گیت بنائے جاتے ہیں، ذیل کی دھنیں بھی مشہور ہیں، جو صرف موسیقی کے آلات پر بجائی جاتی ہیں :

(۱) **نماڑوار :** یہ پولو کھیل کی دھن ہے۔ جو سات مختلف دھنوں کی ملاوٹ سے بنی ہے اور کھیل کے اعلان کے طور پر بجائی جاتی ہے۔

(۲) **بکار شوار :** یہ دھن نہایت ولولہ انگیز ہوتی ہے اور ایسے موقعوں پر جہاں لوگوں کو جوش دلانا مقصود ہو بجائی جاتی ہے۔ مثلاً لڑائی یا کھیل کے دوران میں یا کھیل کے آغاز پر۔

(۳) **پون وار :** سابق ریاست کے حکمرانوں یا کسی سرکاری مہمان کی آمد یا روانگی کے وقت بجائی جاتی ہے۔

(۴) **ششتووار :** یہ دھن کسی خوشی کی تقریب کے آغاز میں افتتاحیہ کے طور پر بجائی جاتی ہے۔

(۵) **ژانگ وار :** یہ لڑائی کے موقع پر لڑنے کے لیے روانگی کے وقت کی دھن ہے۔ اس کے علاوہ نمکین خرسک، شب دراز، باروازی، دوش نان دوشی وغیرہ دیگر دھنیں ہیں۔

**لوک رقص :** چترال کے لوگ رقص و سرود اور کھیل تفریح کے بے حد دلدادہ ہوتے ہیں۔ اپنے محدود وسائل اور قدرتی مشکلات کے باوجود وہ ان مشاغل کے لیے وقت نکال لیتے ہیں اور ان سے لطف اندوز ہوتے ہیں۔ یاد رہے کہ چترال کے لوگ (کھو) رقص اور گانے کو پیشے کے طور پر استعمال کرنے کا تصور بھی نہیں کر سکتے بلکہ کوئی بھی نوجوان کسی موقع پر رقص کر کے داد حاصل کر سکتا ہے اس طرح اچھی آواز والا کوئی نوجوان گانا گانے کے یا اپنے احباب کے ساتھ ”بزم“ پیش کر کے آفرین و تحسین وصول کر سکتا ہے۔ یہاں کے مشہور لوک رقص یہ ہیں۔

۱- **دنی رقص :** یہ رقص کسی دنی دھن پر پیش کیا جاتا ہے۔ چونکہ دنی دھن میں تال کبھی تیز اور کبھی آہستہ ہوتا ہے، اس لیے رقص کرنے والا بھی اس کے مطابق قدموں کو حرکت دیتا ہے۔ یہ رقص کافی پیچیدہ قسم کا ہوتا ہے۔ چنانچہ اس کے لیے کافی مہارت کی ضرورت ہوتی ہے۔ یہ رقص ایک ہی آدمی اکیلا کرتا ہے۔

۲- **سادز رقص :** سادز رقص بہت تیز ہوتا ہے اور عوام میں زیادہ مقبول ہے۔ اس

میں ایک وقت میں ایک سے چار رقص تک شامل ہو سکتے ہیں۔

### ۳۔ ششتووار رقص : یہ گروپ رقص ہے ، جو کسی تقریب کے آغاز پر پیش کیا

جاتا ہے۔ اصل میں ہوتا یوں ہے کہ خوشی کے موقع پر خاص کر کسی شادی کے موقع پر تقریب کے شروع میں دولہا کے رشتہ دار ، دوست احباب اور خود دولہا ششتووار دھن بجاتے ہی میدان میں نکل آتے ہیں اور گروپ میں رقص کر کے تقریب کا آغاز کرتے ہیں۔

### ۴۔ سوچی رقص : یہ تقریب کا اختتامیہ رقص ہوتا ہے۔ اس میں ناچنے والوں

کا گروپ کبھی دو حصوں میں بٹ جاتا ہے اور علیحدہ علیحدہ چکر لگانے لگتا ہے۔ جب کہ ششتووار میں ایسا نہیں ہوتا ان کے علاوہ ”پستوک“ اور ”نوه تک“ (شادی کے موقع کے رقص) ، تتاڑھی واواڑی رقص (یعنی مرغابی رقص) ، ”بزبار“ رقص (چیل کا رقص) ، تلوار رقص ، گھوڑا رقص ، سارس رقص ، کھو باشندوں کے مشہور ناچ ہیں۔

### ناٹک : چترال کے مشہور ناٹک یہ ہیں :

(۱) باروازی (۲) اڑوک ساچ اور (۳) حونگ ریگیتی

### بزم : بہت سے گانے والے مل کر کسی تقریب میں گانا گاتے ہیں اور ان کے ساتھ تمام

حاضرین تالیاں بجاتے ہیں ، ان کے درمیان ایک یا دو ناچنے والے ناچتے ہیں اور اس طرح محفل گرم ہو جاتی ہے۔ اس کو مقامی طور پر ”بزم“ کہا جاتا ہے۔

### کھیل : پولو ، نیزہ بازی ، بزکشی ، گھوڑ دوڑ ، تمپوق (دوڑتے گھوڑے کے اوپر سے

بندوق سے نشانہ بازی) ، رسہ کشی ، تیراکی ، پہاڑ کی دوڑ ، کشتی وغیرہ چترالیوں کے

پسندیدہ کھیل ہیں۔ خاص کر کھو باشندے پولو کے مانے ہوئے کھلاڑی ہوتے ہیں اور

سچی بات تو یہ ہے کہ پولو کا رواج چترال اور گلگت کی وادیوں سے ہو کر تمام دنیا میں

پھیلا۔ جس جوش و خروش کا مظاہرہ ان مختلف وادیوں میں پولو کھیلتے ہوئے کیا جاتا ہے ،

وہ کہیں اور نہیں ہوتا۔ آج کل کے لوگوں میں فٹ بال کا کھیل بھی مقبول ہو گیا ہے۔

## ادب و ثقافت

**ادب :** کھووار زبان کا ادب اگرچہ تحریری صورت میں موجود نہیں ، لیکن اس کا یہ مطلب نہیں کہ یہ زبان اپنے ادب سے ہی دامن ہے ۔ بلکہ زبانی صورت میں اس زبان کے ادب کا بیش بہا خزانہ موجود ہے ۔ جو کہ صدیوں سے سینہ بہ سینہ محفوظ چلا آیا ہے ۔

کھووار زبان و ادب کے تحریر میں نہ آنے کی سب سے بڑی وجہ یہ ہے کہ عرصہ دراز سے ان علاقوں میں فارسی زبان رائج تھی ۔ چترال کے گرد و نواح کے علاقے میں بسنے والے فارسی بولتے اور ان کے اثر سے چترال کے اکثر لوگ بھی فارسی جانتے تھے ۔ لہذا فارسی کے ہوتے ہوئے کھووار میں لکھنے کی طرف توجہ نہ دی گئی ۔ علاوہ ازیں پرانے زمانے میں جو بڑے بڑے شعراء اور نامور ادیب تھے وہ زیادہ تر بلخ و بخارا وغیرہ کے مشہور مدرسوں کے فارغ التحصیل تھے ۔ انہوں نے جو یادگاریں ورثے میں چھوڑی ہیں وہ بھی زیادہ تر فارسی

(۱) سر زمین چترال نے کئی فصیح و بلیغ اور باکمال فارسی گو شعراء کو جنم دیا ہے ۔ جن میں سے مولانا محمد سیر ، اتالیق محمد شکور ، شاہزادہ تجمل شاہ محوی اور وزیر زادہ معظم خان کے بارے میں خیال کیا جاتا ہے کہ وہ ”اپنی فصاحت و بلاغت اور اختراع مضامین رنگین کے اعتبار سے میرزا صائب ، میرزا بیدل ، شوکت بخاری اور ناصر علی سرہندی کے ہم سر تھے ۔ بلکہ مولانا محمد سیر کو ان سب پر فوقیت حاصل تھی“ (میرزا غلام مرتضیٰ - نئی تاریخ چترال - پشاور ۱۹۶۲ء ، صفحہ ۹۰) ان کے علاوہ محمد مغان بن قزل بیگ ، شاہ سنگین علی ، میرزا اطہر ، زمانی ، ملا ہیچ ، وزیر زادہ مظفر خان ، شاہزادہ کوہکن بیگ ، شاہزاد محمد افضل بیگ فاضل ، میرزا محمد غفران اور مولانا فضل کریم کشم بھی قابل ذکر ہیں ۔ ان شعراء نے غزل ، قصیدہ ، مثنوی ، مخمس ، مسدس وغیرہ اصناف میں بے شمار شہ پارے یادگار چھوڑے ہیں ۔ اتالیق محمد شکور کا دیوان غزلیات ، مولانا محمد سیر کا دیوان اور شاہنامہ چترال ، شاہزادہ تجمل شاہ محوی کی منظوم شرح قصیدہ امالی اور مجموعہ غزلیات ، ملا ہیچ کا مجموعہ اشعار ، وزیر زادہ مظفر خان کا دیوان غزلیات ، وزیر زادہ معظم خان کا دیوان ، شہزادہ محمد افضل بیگ کا دیوان اور میرزا محمد غفران کے منظوم افکار آج بھی قلبی مسودات کی شکل میں موجود ہیں ۔ مگر ان کی نشر و اشاعت کا مناسب بندوبست نہ ہونے کی وجہ سے یہ دستبرد زمانہ سے تلف ہونے کے ہمکنار ہیں اور باہر کی دنیا ان پہاڑوں کے درمیان بند جواہر پاروں سے مستفیض ہونے سے محروم ہے ۔ فارسی نثر نگاروں میں میرزا محمد غفران کا نام پیش پیش ہے ، جنہوں نے یہ تصنیفات چھوڑی ہیں : تشریح الاقوال - درج الالی فی شر الامالی - توضیح مولائیہ چترال ، حواشی فقہ اکبر ، تاریخ چترال ، تاریخ خلفائے راشدین ، سفرنامہ ہندوستان - یہ سب غیر مطبوعہ ہیں ۔ دور جدید کے فارسی شعراء میں ہزبائی نس محمد ناصر الملک مرحوم اور مولانا حبیب اللہ کے نام قابل ذکر ہیں ۔ اول الذکر کی تین منظوم تصانیف صحیفۃ التکوین ، شرق الانوار اور تحفۃ الابرار شائع ہوئی ہیں ۔

میں ہیں۔ لیکن اس کے باوجود بھی کھووار ادب بجائے خود ہر لحاظ سے مکمل ہے۔ اس زبان کے محاورے، ضرب الامثال، لوک کہانیاں، لوک گیت اور مختلف اصناف سخن اور نادر تشبیہات اس ادب کا اہم سرمایہ ہے۔ ذیل میں ان کی مختصر مثالیں پیش کی جاتی ہیں:

**ضرب الامثال:** ۱۔ تو زوندرے اوا زوندرے۔ استورو کا ہوں دوئے۔ (تو بھی زوندرے یعنی آدم زادہ خاندان سے اور میں بھی زوندرے۔ بھر ہمارے گھوڑے کو کون زب لگائے گا)۔

۲۔ ہونارنی س رشٹوموژنو۔ (سیلاب سے بچ کر ایوالانچ یعنی برف کے سیلاب کے نیچے)۔

۳۔ شوم آڑو کو بی بو۔ شوم رویو لو بو۔ (خراب قسم کے کدو کا بیج زیادہ ہوتا ہے اور خراب آدمی کی باتیں زیادہ ہوتی ہیں)

۴۔ بری یاک مہ ٹکی (Teki) کھاڑاوے ریر (مرنے والا "ٹک" پر) کھووار کمرے کے ایک طرف کا حصہ) اپنے آپ کو دفن کرانے کی وصیت کرتا ہے۔ یعنی ناممکن چیز کی خواہش کرتا ہے)

**محاورے:** ۱۔ توستو موژی شوئج ماسٹیکک (بھوسے کے ڈھیر میں سوئی کی تلاش۔ یعنی ناممکن کام)۔

۲۔ تیلوقف دریک۔ (تیل میں ہتھیلی ڈبونا۔ مزے کرنا یا پانچوں گھی میں ہونا)۔

۳۔ آپا کا اوغ پیچ نوبک۔ (منہ میں پانی گرم نہ رکھ سکتا۔ یعنی کم ظرف ہونا) اور کوئی بات بھی چھپا نہ سکتا)۔

۴۔ ماستے ایکا یوروے سک (ماستے ایک نامی جگہ پر طلوع آفتاب کا انتظار۔ یعنی فضول توقع۔ یاد رہے کہ سردیوں کے موسم میں سورج بعض جگہوں پر جن میں سے ماستے ایک بھی ایک ہے، نظر نہیں آتا۔ کیونکہ پہاڑوں کے پیچھے سے گزر جاتا ہے۔ ایسے موسم میں ان مقامات پر طلوع آفتاب کا انتظار کرنا فضول ہے)۔

**لوک کہانیاں:** کھووار زبان میں بے شمار لوک کہانیاں، قصے اور داستانیں موجود ہیں۔ ان کو عام طور پر مندرجہ ذیل تین حصوں میں تقسیم کیا جا سکتا ہے:

۱۔ سبق آموز کہانیاں: اس قسم کی کہانیوں میں زندگی کے حالات ایسے پیرائے میں بیان کیے جاتے ہیں جن سے کوئی اہم سبق دینا مقصود ہو۔ مثلاً:

(الف) دو شہزادوں کی کہانی جس میں دو بھائیوں کی آپس میں محبت اور ایک دوسرے کے لیے تکلیف و مصائب برداشت کرنے کے واقعات ہیں۔

(ب) سوتیلی ماں کی کہانی جس میں سوتیلی بیٹی کے ساتھ اس کے ظالمانہ سلوک کا



بیان ہے۔ مگر آخر میں حالات ایسا پلٹا کھاتے ہیں کہ اس کی سوتیلی بیٹی  
ملکہ بن جاتی ہے اور وہ خود ذلیل و خوار ہو کر اس کی محتاج بن جاتی ہے۔  
لیکن سوتیلی بیٹی اس کے ساتھ اس کی برائیوں کے بدلے میں اچھا سلوک کرتی ہے۔  
(ج) شیر اور شکاری کی کہانی میں یہ بتایا جاتا ہے کہ احسان اگر شیر جیسے  
خونخوار جانور کے ساتھ بھی کیا جائے تو وہ احسان مند ہو جاتا ہے اور اسے  
فراموش نہیں کرتا۔

(دوسری کہانیاں مندرجہ ذیل ہیں)

(د) سوتیلے بھائیوں کا دھوکہ اور شرمندگی

(ه) عیار بیوی اور اس کا حشر

(و) مغرور بادشاہ اور اس انجام

## ۲- مہماتی کہانیاں : ان میں دیو پریوں اور بادشاہوں کے ایسے قصے شامل ہیں جو

عام طور پر مہماتی قسم کے ہوتے ہیں۔ ان سے یہ سبق دینے کی کوشش کی جاتی ہے کہ انسان کس  
طرح خطرناک مہم میں بھی کامیابی حاصل کر لیتا ہے۔ ان کہانیوں میں دیو پریوں کے ساتھ  
انسانوں کے تعلقات کا ذکر بھی ہوتا ہے اور یہ بھی ظاہر کرنے کی کوشش کی جاتی ہے کہ  
کون سی مخلوق انسان کی دشمن ہے اور کون سی اس کی دوست۔ اپنے دوستوں کی  
دوستی برقرار رکھنے کے لیے اسے کیا کرنا چاہیے اور دشمنوں کو زیر کرنے کے لیے  
اس کو کون سے حربے استعمال کرنے چاہئیں۔ مہماتی کہانیوں میں سے چند ایک یہ ہیں :

(الف) سات شہزادے اور سات شہزادیاں

(ب) طوطا اور شہزادی

(ج) اندھا دیو

(د) سات سروں والا دیو

(ه) آسان پری

## ۳- مزاحیہ حکائیں : ان میں مختصر حکائیں شامل ہیں جنہیں مزاحیہ انداز میں

یہ واضح کرنے کے لیے بنایا گیا ہے کہ دیہات اور وادیوں کے بعض لوگ کتنے سادہ اور  
پھولے بھالے ہوتے ہیں۔ مثلاً :

(الف) گدھی کا انڈا (گورو وغو آیوکن)۔ یہ ایک سادہ لوح دیہاتی کا قصہ

ہے، جس نے خربوزے کو گدھی کا انڈا سمجھا تھا۔

(ب) عقاب کی پوستین پہن کر اڑنے والے کا حشر۔

(ج) نمک کاشت کرنے والے کا انجام۔

(د) چترالی اور بدخشانی کا قصہ: اس میں ایک چترالی کی حاضر جوابی اور بدخشانی کی خفت اور شرمندگی کا ذکر ہے۔

**رومان:** کھووار زبان میں کئی رومان بھی موجود ہیں۔ ان میں محمد سیر کا رومان، ڈوک یخدیز کا رومان، ترچھے خان کا رومان، اکان کا رومان، آمان کا رومان، لائو کا زانگ کا رومان اور شیر ملک کا رومان مشہور ہیں۔ ذیل میں مختصر طور پر محمد سیر اور ڈوک یخدیز کے رومان کا ذکر کیا جاتا ہے:

**محمد سیر کا رومان:** محمد سیر (جو چترال کا مشہور شاعر ہے) کا رومان عوام اور خواص سب میں بے حد مقبول ہے۔ کہتے ہیں کہ وہ رستین نامی گاؤں میں ایک حسینہ پر دل و جان سے فریفتہ ہو گیا۔ بعد میں پتہ چلا کہ وہ حسینہ کسی اور شخص کی بیوی ہے۔ اس وجہ سے سیر کافی عرصے تک شدید ذہنی کشمکش میں مبتلا رہا۔ ایک طرف دل کے ہاتھوں مجبور اور دوسری طرف ضمیر کی ملامت کا شکار۔ آخر کار نتیجہ یہ ہوا کہ اس کی زندگی کی راہ بدل گئی۔ اس نے اپنا فلسفہ یہ بنا لیا کہ:

ستویو صحبتو ساری دو دیریو زینہا ما بو خوش

التی پستان بیکو سار نو آلتی ارمان ما بو خوش

یعنی محبوب کا قرب حاصل ہونے سے یہ بہتر ہے کہ دور سے اس کی تمنا رہے۔ وصال کا نتیجہ پشیمانی کے سوا کچھ نہیں اس لیے فراق کی حالت میں مدام آرزو کرتے رہنے میں مجھے زیادہ خوشی رہے گی۔

اس طرح سیر کا عشق مجازی حقیقی عشق میں تبدیل ہو گیا۔ اس کے بعد وہ اپنی محبوبہ کی یاد میں شعر کہتا، روتا اور تڑپتا۔ مگر اس کو اپنانے کے لیے اُس نے کبھی جدوجہد نہیں کی۔ اُس کی معشوقہ کے شوہر نے اُس کو طرح طرح سے آزمائش میں ڈالا۔ وہ سب پر پورا اترا۔ اس کی وفات کے بعد اس کو شہیدِ عشق کا درجہ دے دیا گیا۔ گذشتہ ڈیڑھ سو سالوں سے اب اس کا مقبرہ زیارت گاہ خاص و عام ہے اور ان کی محبت اور اس کے گیت لاثانی ہو گئے ہیں۔

**ڈوک یخدیز کا رومان:** یہ ایک ”میاں بیوی“ کا قصہ ہے جو کئی سو سال

ہوئے تو کھو کے ڈوک یخدیز (کھوت) گاؤں میں رہتے تھے۔ پرانے زمانے میں جب چترال کی سرحدیں گلگت تک پھیلی ہوئی تھیں تو اس وقت یہ دستور تھا کہ چترال کے مختلف حصوں کے لوگ سالانہ باری باری جا کر پیگار کے طور پر وہاں کے قلعوں کی رکھوالی کیا کرتے تھے اور ایک سال گزارنے کے بعد واپس آ جاتے۔ ڈوک یخدیز والا ”میاں“ بھی ایک دفعہ اس سلسلے میں درشکوم (گلگت ایجنسی) کے قلعے کی

رکھوالی کے لیے گیا۔ مگر کئی سال تک واپس نہ آیا۔ پہاڑی علاقہ ہونے کی وجہ سے ان علاقوں میں ذرائع آمد و رفت اور رسل و رسائل اب بھی بے حد خراب ہیں مگر اس زمانے میں حالات ناگفتہ بہ تھے۔ اس لیے ”میاں“ کی طرف سے کوئی اطلاع گھر نہ پہنچی۔ جب کافی انتظار کے بعد بھی وہ نہ آیا تو اُس کے سسرال والوں نے یہ سمجھا کہ وہ مر گیا ہوگا۔ چنانچہ انہوں نے اپنی بیٹی کی دوسری شادی کرنے کا فیصلہ کر لیا۔

شوہر کی جدائی میں لڑکی کا پہلے ہی برا حال تھا اب دوسری شادی کے فیصلہ سے اسے بڑا سخت صدمہ ہوا۔ اُس کو یقین تھا کہ اُس کا خاوند زندہ ہے اور ایک نہ ایک دن ضرور واپس آ جائے گا۔ چنانچہ اُس نے دوسری شادی کرنے سے انکار کر دیا۔ مگر اُس کی کون سنتا تھا۔ چنانچہ شادی کا دن مقرر کر دیا گیا، مگر خدا کی قدرت کہ عین رسم نکاح کے وقت اُس کا شوہر واپس آ گیا اور بچھڑے ہوئے میاں بیوی دوبارہ مل گئے۔

**لوک گیت:** کھووار زبان میں گیتوں کو ”باشونو“ (Bashonu) کہتے ہیں۔ ان میں عشق و محبت کے علاوہ ذیل کے موضوعات کو بھی نظم کیا جاتا ہے:

(۱) لوری یا ”مہر و باشونو“۔ جن میں ماؤں کی طرف سے بچوں کے لیے بنائے ہوئے گیت شامل ہیں۔

(۲) بابل گیت یا ”ڈوک ژور“۔ یہ گیت بیٹی کی رخصتی کے وقت گائے جاتے ہیں۔ ان میں بیٹی کی جدائی میں ماں کے جذبات کا بیان ہوتا ہے۔

(۳) نوحہ یا مرثیہ۔ ان میں ایسے گیت شامل ہیں جو کسی بیوی نے شوہر کی موت یا ماں نے بیٹے کے ماتم یا بہن نے بھائی کے غم میں یا کسی دوست نے دوست کی جدائی میں گائے۔ یہ گیت درد سے لبریز ہوتے ہیں۔

(۴) جنگ یا کسی یاد گار واقعہ کی یاد میں کہے ہوئے گیت۔ یہ اگرچہ زیادہ نہیں لیکن ایسے کچھ گیت موجود ہیں۔ ان میں سے ایک جو بہت مقبول ہے وہ چترال کے مشہور شاعر جین کا ہے جس نے ۱۸۶۸ء میں محمود شاہ والی بدخشاں کی چترالیوں کے ہاتھوں شکست کے موقع پر لکھا تھا۔ (ملاحظہ ہو تذکرہ شعرائے دور قدیم) اس طرح ۱۹۰۹ء میں کسی نا معلوم شاعر نے افغانستان اور چترال کی جنگ کے خاتمے پر ایسا ہی گیت لکھا تھا۔

(۱) ڈوک یخدیز کے گیتوں کی دھن اب بھی زندہ ہے۔ مگر گیتوں کے بول بہت کم لوگوں

کو یاد ہیں اور وہ بھی مکمل طور پر نہیں۔

(۵) بعض ایسے گیت بھی ہیں جن میں کسی جانور یا بے جان چیز کے احساسات کو بیان کیا گیا ہے۔ ان میں مقبول ترین ”شارو باشونو“ یعنی مارخور کا گیت ہے۔ یہ گیت مادہ مارخور اور اس کے بچے کے درمیان مکالمے کی شکل میں ہے۔ بچہ شکاری کو آتے ہوئے دیکھ کر پریشان ہو جاتا ہے اور ماں اس کو تسلی دینے کی کوشش کرتی ہے۔ ملاحظہ ہو:

نانٹے! نائٹے! اف پیرا کا گویان (ماں! اے ماں! وہاں کون آ رہا ہے؟)

نانو ژائٹے! آنو پاژال نودا (ماں کی جان! جنگل کا کوئی گڈریا ہوگا)

نانٹے! نائٹے! تھووویک ژاپٹے کا پرانے (ماں! اے ماں! بندوق کی چمک نظر آرہی ہے)

(نہیں) ماں کی جان! وہ تو سورج کی شعاعوں

کی چمک ہے)

(ماں! اے ماں! تیرے سینے سے خون بہہ رہا ہے)

(ماں کی جان! یہ تو گرمی کی وجہ سے پسینہ

بہہ رہا ہے)

(ماں! اے ماں! یتیموں کی (اب) کون پرورش

کرے گا)

(ماں کی جان تمہارا خدا تمہارا رکھوالا ہوگا)

اس گیت میں ایک ایسی ہمدردی کا جذبہ موجود ہے جو انسانی ہمدردی سے بہت بلند ہے۔ یہ گیت شکاری شکار کر کے واپس گھروں کو آتے وقت گاتے ہیں۔ اس کے علاوہ ایک اور گیت ”یایو باشونو“ یعنی بکری کا گیت ہے۔ جس میں ایک بکری اپنے مالک کے برے سلوک کے بارے میں شاکی نظر آتی ہے۔ ایک اور گیت ”خورو باشونو“ یعنی چکی کا گیت بھی ہے۔

**لوک گیت اور موسیقی:** کھووار لوک گیتوں اور موسیقی میں چولی دامن کا

ساتھ ہے جس طرح اردو یا ہندی گیتوں کی دھنیں مختلف راگوں کے مطابق ترتیب دی جاتی ہیں، اسی طرح تمام کھووار گیتوں کی دھنیں بھی مندرجہ ذیل دھنوں کے مطابق ترتیب دے کر بنائی جاتی ہیں۔ مثلاً:

(الف) دنی (ب) ساوز اور (ج) اشور جان۔

(الف) دنی: اس قسم کی دھن کبھی اونچی اور کبھی نیچی ہوتی ہے اور مضمون ہجر و فراق کا

حامل ہوتا ہے۔ یہ گیت عام طور پر آدمی اکیلا گاتا ہے۔ مگر کبھی کبھی اسے

دو آدمی مل کر بھی گا لیتے ہیں۔ ذیل میں دو دنی گیت بطور نمونہ پیش

کیے جاتے ہیں:



مہتر محترم شاہ کا دنی گیت (سولہویں صدی عیسوی)

(۱) مہ دوست مہ گادیری اریر - مدتن سار دو دیری اریر - مہ گل خانو بیری اریر  
(میری معشوقہ نے مجھے پاگل بنا دیا ہے - مجھے اپنے سے جدا کر دیا ہے اور مجھے  
بے گھر بنا دیا ہے)

(۲) پست مصرع جو کہ ہر بند کے بعد آتا ہے -  
ژانو سار خوش توتان - دوست کی مانے نو بوساں - مہ کیہ جاحت یہ وطن -  
ڈق وطانار بے وطن مہ تیتو مانے کورے - اللہ ہے نگمہبان توتان -  
(میری جان سے تو مجھے زیادہ پیاری ہے - اگر تو میری نہیں ہوتی تو مجھے اس وطن کی  
بھی ضرورت نہیں اور میں اس وطن سے چلے جانے کو ترجیح دوں گا - میری خواہش پوری  
کر - اے میرے اللہ تو ہی میرا نگمہبان ہے -  
میں تمام ملک میں دوا کی تلاش میں سرگرداں ہوں کیونکہ میں بیمار ہوں - لیکن  
میری اس بیماری کے لیے جو اصل دوائی ہے وہ تمہارے میٹھے بول ہیں) -

۲ - پشت مصرع -

(جب سے میں اپنی ماں کے بطن سے پیدا ہوا ہوں - تمہارے نازک بدن کا دیوانہ ہوں -  
میری حالت کا صحیح اندازہ لگانے کے لیے پیاز کو تلنے ہوئے گھی پر ڈالیں پھر دیکھیں،  
جو اس کی حالت ہوگی وہی حالت میرے دل کی ہے -

(ب) ساوز: اس قسم کی دھنیں اگرچہ شروع میں آہستہ ہوتی ہیں لیکن بعد میں تیز ہو جاتی  
ہیں اور آخر میں ان کا سر کافی اونچا ہو جاتا ہے - عام بزموں میں ایسے گیت گائے  
جاتے ہیں جن میں ایک سے زیادہ گانے والے حصہ لیتے ہیں - ایسے گیتوں کے مضامین  
عام طور پر درد و فراق سے بھرے ہوتے ہیں - مگر کبھی کبھی ایسی دھنوں میں  
ہلکے پھلکے موضوعوں پر بھی گیت بنائے جاتے ہیں -

ایک دھن ”کابلی ساوز“ بھی ہے جو شروع سے اخیر تک اونچی اور تیز ہوتی ہے -  
ذیل میں ساوز دھن کے مطابق لکھے گئے ایک گیت کے دو شعر ملاحظہ ہوں:

بوڈوڑ کا گیت (انیسویں صدی)

یہ گیت بوڈوڑ نامی ایک آدمی کی بیوی نے اپنے شوہر کی یاد میں جو کہ دریا میں ڈوب  
کر مر گیا تھا گایا تھا -

۱- ترجمہ: بوڈوڑ کے پیچدار اور گنگھریالے بال اس کے سینے پر آویزاں ہوتے تھے -  
اے بوڈوڑ! تیرے جاننے والے تمام لوگوں کے دل تیری جدائی میں  
ایسے بن گئے ہیں،

جیسا کہ بھنا ہوا گوشت ہوتا ہے۔

ہائے افسوس! شیر کا بچہ بوڈوڑ کہاں چلا گیا؟

(نوٹ - یہ مصرع ہر شعر کے بعد دہرایا جاتا ہے)

۲ - ترجمہ: اے بوڈوڑ! میرا اوڑھنا بچھونا میرا سب کچھ تو تھا۔

اب (تیرے بعد) تیری اس فقیرنی کے لیے تیری قبر کے گردا گرد

(پروانے کی مانند) گھوم کر زندگی گزارنے کے بغیر اور کیا چارہ ہے۔

ہائے افسوس! شیر کا بچہ بوڈوڑ کہاں چلا گیا؟

(ج) اشور جان: یہ گیت درد و فراق سے بھرے ہوتے ہیں اور ان کی لے

بھی بے حد درد انگیز ہوتی ہے۔ ان گیتوں کا نام اشور جان، جو کہ آشوب جان

(یعنی دل کے آنسو) کی بگڑی شکل ہے، ان گیتوں کی اس خاص خصوصیت کی وجہ

سے پڑ گیا ہے۔

اس قسم کے گیتوں کو ایک آدمی اکیلا گاتا ہے یا دو آدمی باری باری

مختلف حصے گا لیتے ہیں۔ یعنی اشور جان گیتوں کے بول دو آدمیوں (مثلاً عاشق،

معشوق یا دو دوست وغیرہ) کے درمیان مکالمے کی شکل میں ہوتے ہیں اور بعض میں یک طرفہ

خیالات کا اظہار ہوتا ہے۔

اشور جان گیت عام طور پر رات کے آخری حصے میں گائے جاتے ہیں اور

سننے والا سنتے سنتے نیند کی آغوش میں چلا جاتا ہے۔ اس طرح اسے رات کی راگنی

سے بھی تشبیہ دے سکتے ہیں۔ چترالی لوک گیتوں میں اشور جان کو کلاسیکی حیثیت

حاصل ہے۔

### اشور جان گیت (شاعر نامعلوم)

(۱) روئیے مہ نانوتے دے نیان تہ بہ ژار گدیری وسواسی

اے گدیری رویاں نہ اوا وسواسی نہ اوا گدیری

اوا تن رفیقو تن بلبلوافاسی

دوست مہ حقا دریاہ ادا بیا بانو پونگا قاق ما حھی

ترجمہ: لوگ میری ماں سے کہتے ہیں کہ

تمہارا یہ بیٹا پاگل اور مخبوط الحواس ہے۔

اے دیوانے لوگو! میں نہ پاگل ہوں اور نہ ہی بد حواس ہوں۔

میں صرف اپنی محبوبہ کا مشتاق دید ہوں۔

میری معشوقہ دریا کی مانند ہے اور میں ایک بیابان پر پڑی ہوئی پیاسی

مچھلی ہوں -

(۲) روئیے مہ نانوے رینیان ”تہ یہ ژا و گدیری  
تساں یہ گدیریو حسحھاوے تہ تے مال نوبوئے  
اے گدیری رویاں شوم بیستی حطانہ ما ژاد حال نوبوئے  
کی پے ساتے نقصان تھے مرور گدیریو کیہ ہوال نوبوئے

**ترجمہ :** لوگ میری ماں سے کہتے ہیں -  
تمہارا یہ بیٹا دیوانہ ہے پاگل ہے -  
اس کو سمجھاؤ -

(ورنہ) اس سے تمہیں کچھ بھی فائدہ نہ ہوگا -

اے دیوانے لوگو! میرا بیٹا بُرا بن کے اس وطن میں نہیں رہے گا -  
اگر اس کی وجہ سے تمہیں کسی قسم کی تکلیف ہے یا کوئی نقصان پہنچنے  
کا اندیشہ ہے تو اس کو مار ڈالو -

یقین کرو کہ اس سے تمہیں کسی قسم کا گناہ نہ ہوگا -

**تشبیہات اور استعارے :** کھووار گیت اپنے ماحول کی پیداوار ہیں - یہی وجہ ہے  
کہ گیتوں میں اس خطے کے قدرتی مناظر کا حسن اور سادگی ہے - خیالات اور جذبات میں برفانی  
چشموں کی بے ساختگی اور پاکیزگی اور لہلہاتے کھیتوں کی سی دلکشی اور فلک بوس  
کوہساروں کی وسعت ہے - تشبیہیں اور استعارے بھی گرد و نواح سے متاثر ہیں - محبوب کی خوب  
روئی کے لیے سرخ سیب ، عناب ، بنفشہ ، پہاڑی چشمہ اور ہرن کی تشبیہیں دی جاتی ہیں -  
کہیں کہیں مینا ، بلبل ، باز ، شہباز (”سا یورج“ ) وغیرہ پرندوں سے بھی مشابہت پیدا  
کی جاتی ہے - معشوق کے سر کو ”کھا بنجوڑ کا پے لی“ یعنی ریشم جیسے ، اس کے گلے کو  
”چھیر گوڑی“ یعنی دودھ جیسا اس کے لبوں کو ”شوں لعل“ ”یعنی لعل کے ساتھ ، دانتوں  
کو موتی یا دردانہ اور اس کے قد کو ”نخل صنوبر“ سے تشبیہ دیتے ہیں - عشق کے میدان  
کو ناقابل گزر جنگل اور بیاباں ، معشوقہ کو ”موجیں مارتے ہوئے سمندر“ ، عاشق اپنے آپ  
کو گردش کرتا ہوا بھنور باندھتے ہیں - بڑھاپے کے لیے جاڑے کی مثال اور اس قسم کے  
بے شمار استعارے موجود ہیں -

کھووار شاعری میں بے شمار القابات بھی ہیں - مثلاً محبوب کو ”مہ ژان“ (جانم) ،  
دوست (دوست) ، رفیق ، دردانہ (درد) ، ”سہاردیو باتیں“ (دل کا حصہ) - ”میر ژوری“  
(یعنی ہری زادی) لقب دیے جاتے ہیں - حریف کو جو کہ عام طور پر معشوقہ کا خاوند  
ہوتا ہے - ”دایوس“ (ناکارہ) - ڈستان (حریف) - کوڑ (کبڑا یعنی جس کی کوئی شخصیت نہ

ہو) وغیرہ اور عاشق اپنے لیے ڈق (لڑکا)، حق ڈق (چھوٹا لڑکا)، فقیر، ملنگ، جوان مجنوں، مغبوط الحواس گدیری (دیوانہ) وغیرہ نام استعمال کرتے ہیں۔

### کھووار شعرائے دور قدیم :

کھووار شاعری زیادہ تر لوک گیتوں پر مشتمل ہے، جن کا ذکر اوپر آچکا ہے۔ پرانے گیت اگرچہ سینہ بہ سینہ چلے آنے لگی وجہ سے اب تک زندہ ہیں، مگر بہت سے پرانے گیت نگار شعرا کے نام جنہوں نے ان کو زندہ رکھا، ذہنوں سے اتر گئے ہیں۔ جو نام معلوم بھی ہیں مثلاً گل پسر، پھورو ژوک، امان، رستم وغیرہ ان کے مکمل حالات کا ہمیں علم نہیں۔ البتہ خوش قسمتی سے میرزا محمد غفران مرحوم کی تحقیق اور کاوشوں کے نتیجے میں ہمیں چترال کے کئی ایسے فارسی گو شعراء کے حالات زندگی اور طرز کلام کے بارے میں قیمتی معلومات حاصل ہوئی ہیں، جنہوں نے کھووار زبان میں گیتوں کے علاوہ دوسرے اصناف سخن یعنی قصیدہ، ہجو، غزل، مخمس اور نظم میں طبع آزمائی کی اور اس ادب کو ان اصناف سے روشناس کیا۔ ذیل میں ان کے مختصر حالات درج کیے جاتے ہیں:

### ۱۔ اتالیق محمد شکور غریب :

یہ ۱۷۰۵ء کے بعد کھووار شاعری کی طرف متوجہ ہوئے۔ کھووار میں ان کی غزلیں مشہور ہیں جو مختلف بچور اور اوزان میں کہی گئی ہیں۔ چونکہ وہ کھووار اور فارسی دونوں زبانوں کے شاعر تھے اس لیے انہوں نے فارسی تراکیب و اسالیب بیان کو کھووار ادب میں استعمال کیا۔ ان کا رجحان طبع عشقیہ غزلیات کی طرف زیادہ تھا۔ اس لیے ان کے کلام میں حسن و عشق کی کیفیات کا اظہار پایا جاتا ہے۔

### نمونہ کلام

اے دل تو یکی سیر بعالم نو کوروس کو

یک چند تماشائے دش جام نو کوروس کو

(اے دل! تو ایک دفعہ اس دنیا کی سیر کر کے یہاں کی اچھائیوں اور برائیوں

کا تماشا دیکھ کیوں نہیں لیتا)۔

بیدل کہ او شوئیے موس نو تریر عزتہ ہرگز

عزت کہ تہ خوش تن سرد رستم نو کوروس کو

(ایک بزدل آدمی کبھی بھی معزز نہیں بن سکتا۔ اگر تو عزت چاہتا ہے تو

اپنے آپ کو رستم کیوں نہیں بناتا)۔



از تیر غم عشق تو پردی ہمہ لیے کھویشے  
 وز لطف طیباً مہ تے مرہم نو کوروس کو  
 (تیرے عشق کے تیر نے میرے دل کو لہولہان کر کے رکھ دیا۔ اے میرے طبیب! تو  
 مجھے اپنے لطف و کرم کا مرہم کیوں نہیں لگاتا)  
 شمشاد تہ نوپوشی تہہ کورویشے دعوی قامت  
 اے نخل صنوبر تغو ملزم نو کوروس کو  
 (شمشاد نے تجھے نہیں دیکھا اس لیے اپنی قامت پر نازاں ہے۔ اے نخل صنوبر! تو سامنے  
 آ کر اس کو شرمندہ کیوں نہیں کرتی)۔

شہباز غم ہجر تو جو چوں شمع کڑیران  
 تن وصلہ غریبو تو بے غم نو کوروس کو  
 (تیری جدائی میں شہباز مثل شمع آنسو بہا رہا ہے۔ تم اس غریب کو وصال بخش کر کیوں  
 اس کی اشک شوئی نہیں کرتے)۔

۲۔ **مولانا محمد سیر سیر** : (۱۷۸۸ء - ۱۸۳۸ء) یہ شاہ کٹمر کے عہد کا شاعر تھا۔  
 اس کی کھووار غزلیں اور گیت زبان زد خاص و عام ہیں۔ اس کے کلام میں چترالی ماحول  
 کی نادر تشبیہات و استعارات پائی جاتی ہیں۔ اس نے کھووار میں اشعار کہنے کے علاوہ  
 چترال کے وقائع کو ”شاہنامہ چترال“ کی صورت میں فارسی میں قلمبند کیا ہے اس کی  
 فارسی غزلیات کا مجموعہ بھی موجود ہے۔ اس کو چترال کا عظیم ترین شاعر خیال کیا  
 جاتا ہے۔ اس کے کلام میں حسن و عشق اور مناظر قدرت کا بیان پایا جاتا ہے۔ اس نے  
 رنج و غم کی زندگی کی اپنے کلام میں جس طرح عکاسی کی ہے وہ اپنی مثال آپ ہے۔  
 ملاحظہ فرمائیے :

### نمونہ کلام از محمد سیر

(۱) ویزے نیں غم ژیبومان چھوچے نین دوقت ماہاسی

تو مہ قسمتو کھشتی نیزے مہ دریا ہوناسی

**ترجمہ :** اے میرے محبوب! غم میرے لیے شام کے کھانے کا کام دیتا ہے

اور مصائب میری صبح کا ناشتہ ہیں، تو ہی میری قسمت کی کشتی ہے

اور تو ہی مجھے اس رنج و الم کے سمندر کے کنارے تک پہنچا سکتا ہے۔

(۲) شون لعل دون دردانہ مہ ژنو ہارلو نمکین

چھیتی مہ کرونگو سیارو ہاردی یوباتیں

ما روح عافانان پاتیز ژان کی تان ہوستین مہ مریر۔ ارمان ہیں!

**ترجمہ :** (یہ ہر بند کے بعد دہرایا جاتا ہے)

تیرے لب مثل لعل اور تیرے دانت دردانہ کی مانند خوبصورت ہیں ،  
اور تیری ہر بات میں نمکینی (لذت) ہے ۔

یہ سب کچھ دیکھ کے سیر کا دل ڈوب جاتا ہے

اور پھر ٹوٹ کے اس کے جسم کے اندر گر جاتا ہے ۔

کاش ! ایسی حالت میں اگر تو اپنے ہاتھوں سے مجھے مار ڈالتا ،

تو میری روح کو بڑے بڑے داناؤں کا دیدار نصیب ہو جاتا ۔

**۳۔ شہزادہ تجمل شاہ محوی :** شاہ کٹور مہتر چترال کے فرزند تھے اور بڑے

عالم شخص تھے ۔ انہوں نے طبع رواں پاٹی تھی ۔ انہوں نے فارسی اور کھوار میں عارفانہ مضامین میں اشعار کہے ہیں :

نمونہ کلام

دنیا کی آسک و قرار کی پھٹکن سورا اشرو بارن کی

زندگانی سو اعتبار کی بہر چکو عمر و سوم کیہ کارن کی

ہیچ کیلا اشناری پائیدارن کی

**ترجمہ :** اس دنیا میں رہائش ایک ناپائیدار چیز ہے ۔

اس کی مثال پلکوں پر آنسوؤں کے قطروں کے بوجھ کی سی ہے ۔

زندگی کا کوئی بھروسہ نہیں ۔

عمر کے ساتھ (لفظ) ”دوام“ کا کوئی سروکار نہیں ۔

(اور) یہاں پر کوئی شے بھی پائیدار نہیں ۔

(۲) خلق بے ہودہ آرزو کورونی تن مژی ہت بو گفتگو کورونی

کمیریاں مشکی جستجو کورونی کمیریاں تن مخی پورو کورونی

لوڑیکو چھک رینی کہ یارن کی

**ترجمہ :** لوگ فضول آرزوئیں کرتے رہتے ہیں ۔

آپس میں بھی وہ جھگڑتے رہتے ہیں ۔

حسیناؤں کی تلاش میں جان کی بازی لگا دیتے ہیں ،

اور حسینائیں (اپنی کشش بڑھانے کے لیے) سنگار کرتی ہیں ۔

(لیکن انجام کار) سب بے یار یعنی اکیلے رہ جاتے ہیں ۔

(۳) محو یانکی آخرت دو دیری دینوسم ای بیٹی آموس گدیری

کہ پت بہچس عاقبت بہہ دیری شوغو ژغا کھیوتے کوس تو ژیری

تو کہ کار کوس مگر تہ کارنکی

**ترجمہ:** اے محوی! آخرت اتنی دور نہیں جتنی کہ تم سمجھتے ہو،

اور دنیاوی دھندوں میں مگن پاگل بنے ہوئے ہو۔

آخر کب تک یہاں رہو گے؟

کوئی ہمیشہ تو تم نے یہاں رہنا نہیں۔

پھر بھی تم ماتم کرنے کے بجائے خوشیاں منا رہے ہو۔

کاش تم سنتے مگر تمہارے کان نہیں ہیں۔

**۲- جین:** یہ کھووار زبان میں بدیہہ گوئی کیا کرتے تھے اور مشہور ہجو گو

شاعر بھی تھے۔ ۱۸۶۸ء میں محمود شاہ والی بدخشاں کی چترالیوں کے ہاتھوں شکست کے

موقع پر انہوں نے ایک نغمہ کہی ہے جو خاص طور پر مقبول ہے۔ ذیل میں اس سے دو

بند پیش کیے جاتے ہیں:

(۱) محمود شائے تہ ارمنہ میتار نویس تہ فرمانہ

کایر ڈومے تہ در بند ژائی روؤ شوژائی بیریہ

دوڑ دیکو یو گیگ بیریہ

**ترجمہ:** اے محمود شاہ! ہم تمہارے ”آرزومند“ ہیں،

اور مہتر (والی چترال) کا پوتہ تمہارے ”انتظار“ میں ہے!

در بند (یار خون کا در بند جہاں یہ لڑائی لڑی گئی تھی) پر تمہاری لاشیں

بھری پڑی ہیں۔

تم ان کو (مہتر کے پوتے کو) غدار سمجھتے تھے۔

کیا ایسا ہوا؟

اور (خواہ مخواہ) تم ایسی زبردست مار کھانے کے لیے آ گئے!

(۲) پھرار کھیوتن ہاد ہری محمود شاہ برائی گسدیری

کاغا نوچے شو نٹھوران ژیری ژائی راوشوؤ ژای بیریہ

دوڑ دیکو یو گیگ بیریہ

**ترجمہ:** تم اتنی دور سے کیوں یہاں آئے؟

محمود شاہ! تم دیوانے تھے (جو تم نے یہ غلطی کی)!

(اب) کوؤں اور گدھوں کے مزے ہو گئے ہیں۔

تم ان کو غدار سمجھتے تھے۔

کیا ایسا ہوا؟

اور تم (خواجخواہ) ایسی زبردست مار کھانے کے لیے آ گئے؟

**۵- ووری:** یہ قصیدہ گو شاعر تھا اور مہتر امان الملک کے عہد (۱۸۵۶ء -

۱۸۹۲ء) میں گزرا ہے۔ یہ جبین کا ہم عصر تھا۔

**۶- صوفی نظام الدین:** ان کو کھووار زبان میں فی البدیہہ شعر کہنے میں

یکتائی حاصل تھی۔



## موجودہ دور

دور جدید کی ابتدا اس وقت ہوئی جب ریاست چترال نے ۱۸۷۹ء میں مہاراجہ کشمیر اور ۱۸۸۷-۸۸ء میں برٹش انڈیا کے ساتھ معاہدات کر کے کوہ ہندو کش کے جنوبی علاقہ جات کے ساتھ تعلقات استوار کر لیے۔ اس کے بعد اس ریاست کے باشندے آہستہ آہستہ شمالی علاقوں سے دور ہوتے گئے اور آخر کار جب ۱۸۹۲-۹۳ء میں ڈیورنڈ لائن ڈال دی گئی تو ان علاقوں سے ان کا تعلق ہمیشہ کے لیے منقطع ہو گیا۔ اس وقت سے اب تک ریاست میں جو تبدیلیاں رونما ہو رہی ہیں وہ جنوبی دروں خاص کر درہ لواری کے اثرات کی پیداوار ہیں۔

**موجودہ معاشرہ:** آج کل کا کھو معاشرہ پچاس یا سو سال پہلے کے معاشرے سے کافی

مختلف ہے۔ خاص کر گذشتہ ۲۰، ۲۵ سالوں کے دوران یہاں کے رسم و رواج، عادات و اطوار، معیشت، اداب اور ثقافت اور زندگی کے تمام پہلوؤں میں جو انقلاب آیا ہے اس کی مثال ریاست کی تمام تاریخ میں ملنی مشکل ہے۔

پاکستان کے معرض وجود میں آنے سے پہلے انگریزوں کے دور میں چترال کے لوگ جدید تعلیم (غیر منقسم)، برصغیر کے لوگوں کی تہذیب و تمدن اور مغربی تہذیب کے اثرات سے روشناس ہوئے۔ اسی دور میں ٹیلیفون، تار، بجلی اور موٹر کار کا مشینی دور بھی شروع ہوا۔ علاوہ ازیں پاکستان و ہند کی تحریک آزادی کے اثر سے چترال میں بھی سیاسی بیداری کی آگ سلگنے لگی۔

پاکستان بننے کے بعد جب چترال سے ہندو اور سکھ تاجر چلے گئے تو تجارت کا میدان خالی رہ گیا۔ لہذا کھو لوگ کافی تعداد میں کاشت کاری اور بھیڑ بکریاں پالنے کے ساتھ ساتھ تجارت بھی کرنے لگے۔ اس طرح نہ صرف ان کی معاشی حالت پر خوشگوار اثر پڑا بلکہ ان کے معاشرتی نکتہ نگاہ میں بھی وسعت پیدا ہو گئی۔

۱۹۵۳ء میں حکومت پاکستان نے چترال میں نئے قوانین نافذ کیے۔ جس کے مطابق تمام انتظامی ڈھانچہ بدل دیا گیا۔ اس کا ایک خاص اثر یہ ہوا کہ پرانی معاشرتی طبقہ بندی کا نظام اب اپنی موت مر رہا ہے، کیونکہ اس نظام کے زندہ رہنے کے لیے اب کوئی جواز باقی نہیں رہا۔ نئی اصلاحات کے مطابق طبقہ بندی پر مبنی تمام فرائض کا عدم قرار دئیے گئے۔ اب تمام عہدوں پر عہدیدار اور دوسرے ملازمین اپنی ذاتی قابلیت اور استعداد کے مطابق مقرر کیے جاتے ہیں۔ نتیجہ یہ ہوا ہے

کہ آج چترال میں آدم زادہ ، ارباب زادہ یا یوفت اور فقیر مسکین کا تصور فرسودہ باتیں معلوم ہوتی ہیں اور ان کی جگہ معاشی طبقے مثلاً امیر طبقہ ، درمیانی طبقہ اور نچلا طبقہ پیدا ہو رہے ہیں جن میں ہر ایک شخص محنت اور کوشش سے اپنے آپ کو کسی بھی طبقے میں شامل کر سکتا ہے۔

معاشرتی طبقہ بندی کے خاتمے کا ایک اثر یہ بھی ہوا ہے کہ لوگ پہلے کی طرح اب مختلف فرائض کے تابع نہیں بلکہ مکمل طور پر آزاد ہیں۔ لہذا سالانہ ہزاروں لوگ پاکستان کے دوسرے حصوں میں جا کر محنت مشقت کر کے روزی کمانے کے قابل ہوئے ہیں۔ ساتھ ساتھ پاکستان کے ان حصوں کے لوگوں سے مل کر ان کے طرزِ گفتار ، طرزِ بود و باش اور طرزِ معاشرت سے متاثر ہو رہے ہیں۔

پاکستان بننے کے بعد چترال نے تعلیمی لحاظ سے بھی بہت ترقی کی ہے۔ چترال میں صحیح معنوں میں تعلیمی دور کا آغاز ہڑپائی نس محمد ناصر الملک نے ۱۹۳۹ء میں چترال کے سکول کا سنگ بنیاد رکھ کے کیا تھا اور اس کے بعد مختلف علاقوں میں کئی اسکول اور مدرسے قائم کیے گئے۔ لیکن پاکستان بننے کے بعد اس میدان میں تیزی سے ترقی ہونے لگی اور آج تمام ریاست میں چار ہائی اسکول ، تیرہ مڈل اسکول ، سات لوئر مڈل اسکول اور اڑسٹھ پرائمری اسکول موجود ہیں۔ ان کے علاوہ تین لڑکیوں کے اسکول ہیں۔ کالج اور یونیورسٹی کی تعلیم بھی لڑکوں کے لیے وظیفے مقرر کر کے آسان بنا دی گئی ہے اور ہر سال کئی طلباء اعلیٰ تعلیم سے بہرہ ور ہو رہے ہیں۔ اس کے علاوہ حکومت پاکستان مستحق طلباء کو اعلیٰ تعلیم حاصل کرنے کے لیے انگلستان بھی بھیجتی ہے۔ یہ طلباء اپنی تعلیم مکمل کر کے واپس چترال میں آجاتے ہیں۔

### جدید ادب و ثقافت : یہ دور کھووار ادب و ثقافت کے لیے یقیناً ترقی کا

دور ہے اس لیے کہ کھووار شاعری میں روز روز نئے رجحانات پیدا ہو رہے ہیں۔ اصناف سخن میں حمد ، نعت ، رباعی ، ترانہ اور قطعات کے اضافے ہوئے ہیں۔ اس طرح موضوعات میں بھی تنوع پیدا ہو رہا ہے۔ دور جدید کے کھووار شعرا مختلف مضامین مثلاً توحید ، نعت رسولؐ ، حب وطن ، جہاد ، زراعت اور ملکی ترقی کو موضوعِ شعر بنا کر کھووار ادب کے سرمایہ میں گراں قدر اضافہ کر رہے ہیں۔ نئی تشبیہات اور نئے خیالات کھووار ادب میں متعارف ہو رہے ہیں۔ ان کے علاوہ کھووار میں نثر نگاری اور ڈرامہ نگاری بھی روز بروز ترقی کر رہی ہے۔

ریڈیو عام ہونے اور پاکستان کے دوسرے حصوں کے لوگوں کے ساتھ زیادہ روابط اور میل جول کے باعث کھووار میں اُردو پشتو کے بے شمار الفاظ داخل ہو رہے ہیں۔ ساتھ ساتھ پشتو اور اُردو دھنوں کا بھی کھووار موسیقی پر خاصا اثر پڑ رہا ہے۔ ریڈیو پاکستان پشاور اُردو اور پشتو آرکسٹرا پر چترالی دھنیں بنانے کا تجربہ کر رہا ہے۔ مقامی موسیقار بینڈ باجہ، بیگ پائپ (Bag Pipe) اور ہارمونیم پر کھووار دھنیں بجانے کا تجربہ کر رہے ہیں۔

چترالی رقصوں پر بھی دور جدید کا خاطر خواہ اثر ہو رہا ہے۔ گذشتہ کئی سالوں کے دوران میں پشتو دھن پر ایک نیا چترالی رقص وجود میں آیا ہے جو خاص و عام میں مقبولیت حاصل کر رہا ہے۔

ادب و ثقافت کی ترقی کے لیے انجمن چترال کا قیام عمل میں آیا ہے جو اپنے مقصد کو حاصل کرنے کے لیے دن رات کوشاں ہے۔

**زبان کی ترقی :** کسی زبان کی ترقی اس وقت تک ممکن نہیں، جب تک اسے تحریری صورت میں پیش نہ کیا جا سکے۔ بد قسمتی سے کھووار زبان و ادب کو تحریر میں لانے کی طرف اس صدی کے شروع تک کسی نے سنجیدگی سے توجہ نہ دی۔ یہ ۱۹۱۷ء کا واقعہ ہے کہ شہزادہ محمد ناصر الملک (بعد میں ہزہائی نس والی چترال) نے میرزا محمد غفران مؤرخ چترال کی معیت میں ایک کتابچہ ”کھووار قاعدہ“ تیار کر کے چھاپ دیا۔ انہوں نے کھووار حروف تہجی کے زائد حروف نیز زائد حرکات کے لیے علامات بھی ایجاد کیں، مگر اس زمانے میں فارسی کی مقبولیت کی وجہ سے یہ کتابچہ لوگوں کو اپنی طرف متوجہ نہ کر سکا اور یہ کوشش رائیگاں گئی۔ اس کے بعد کئی سال تک کھووار کو تحریر میں لانے کی کسی نے ضرورت نہ سمجھی۔ ان حالات کے پیش نظر شہزادہ محمد حسام الملک اور ان کے فرزند شہزادہ محمد مصمص الملک کی کاوشیں قابل ستائش ہیں، جنہوں نے قریباً دس سال ہوئے، محمد ناصر الملک مرحوم کے ایجاد کردہ کھووار رسم الخط کے مطابق

(۱) یہاں یہ ذکر کرنا ضروری ہے کہ ۱۸۸۵ء میں ایک انگریز فوجی افسر اوہرائن

(Capt. D. J. T. Obrein) نے کھووار گرامر اور الفاظ (Grammar and Vocabulary of Khowar)

(Dialect) تصنیف کر کے شائع کی تھی۔ مگر چونکہ یہ انگریزی میں ہے اس لیے اس کا اثر افسروں

اور انگریزی دان طبقے تک ہی محدود رہا ہے اور اس کو عام مقبولیت حاصل نہیں ہو سکی۔ البتہ

یہ دونوں محققین نے اس سے خاصا استفادہ کیا ہے۔

کھووار میں کتابیں لکھنے کا آغاز کیا۔ اس طرح کھووار میں ”ینمشر“ یعنی نماز (از شہزادہ محمد حسام الملک) ’کھووار قاعدہ‘ ’کھووار بول چال‘ اور ’کھووار گرائمر‘ (از شہزادہ محمد صمصام الملک) لکھی گئیں۔ شہزادہ محمد حسام الملک کھووار کی سعی سے زبان و ادب کی ترقی کے لیے انجمن ترقی کھووار دروش کا قیام بھی عمل میں آیا۔ اس کے بعد کئی ایسے محرکات مزید پیدا ہوئے جن کو اس زبان و ادب کی ترقی میں سنگ میل کا درجہ دیا جا سکتا ہے۔

۱۹۶۳ء میں انجمن چترال کی بنیاد رکھی گئی۔ جس میں انجمن کھووار دروش اور چترال پولو ایسوسی ایشن کو ضم کر دیا گیا۔ اس انجمن کا مقصد کھووار زبان و ادب اور ثقافت کی ترقی کے علاوہ ریاست میں مقامی دست کاری کی حوصلہ افزائی اور قدیم مسودات اور کھووار کتابوں کی اشاعت بھی شامل ہے۔ اس انجمن کے زیر اہتمام سالانہ ایک ہفت روزہ ”جشن چترال“ منایا جاتا ہے۔ جس میں پولو اور دیگر کھیلوں کے علاوہ ایک شاندار میلہ لگتا ہے، جہاں مقامی دست کاریوں کے ساتھ حکومتی ادارے بھی اسٹال قائم کرتے ہیں۔ علمی مباحثے، مشاعرے اور ثقافتی شو بھی منعقد کیے جاتے ہیں۔ گذشتہ چار سالوں کے دوران اس قسم کے تین جشن منائے گئے ہیں۔ ہر سال اس کی افادیت اور مقبولیت میں اضافہ ہوتا جا رہا ہے۔

انجمن چترال کے قیام کے ایک سال بعد ۱۹۶۵ء میں ریڈیو پاکستان پشاور نے ہفت روزہ کھووار پروگرام نشر کرنا شروع کیا، جو اب ہفتے میں دو دفعہ پیش کیا جاتا ہے۔ اس میں کھووار میں تقریریں، نظمیں، ڈرامے، فیچر اور خبریں نشر کرنے کے ساتھ ساتھ اس تمام مواد کے مسودات جو کھووار میں لکھے ہوتے ہیں محفوظ رکھنے کا بھی بندوبست کیا گیا ہے۔

۱۹۶۷ء کے آغاز میں پشاور سے ایک ہفت روزہ اخبار ”تریچ میر چترال“ بھی جاری ہوا ہے۔ اس میں ایک صفحہ کھووار زبان کے لیے وقف ہے۔ اگرچہ اس اخبار نے اب تک خاطر خواہ ترقی نہیں کی، لیکن امید ہے کہ آگے چل کر اس سے کھووار زبان کو کافی فائدہ ہوگا۔

المختصر کھووار روز بروز ایک علمی زبان بنتی جا رہی ہے اور دن بدن اس کے ادبی سرمائے میں اضافہ ہوتا جا رہا ہے۔



## شعرائے دور جدید

۱- شہزادہ محمد حسام الملک: یہ مرحوم مہتر سر شجاع الملک کے فرزند ہیں۔ موجودہ دور میں کھووار کی ترقی آپ کی ان تھک کوششوں کی رہین منت ہے۔ آپ شاعر بھی ہیں اور اسرار و رموز کائنات کے بارے میں آپ کے اشعار کھووار ادب میں شہ پاروں کی حیثیت رکھتے ہیں۔ آپ کی زندگی کا بہترین کارنامہ قرآن مجید کا کھووار میں ترجمہ ہے۔ ان دنوں آپ تمدنِ چترال پر ایک ضخیم کتاب لکھنے میں مصروف ہیں۔

### نمونہ کلام

گلدبو پہران نہ دردا پور پور      مر گست تہ سوم دوئیے ہمیشہ بور بور  
استاری ژاہپٹے تت کونیاں غچھی      کاناں می کمبوخ تت کونیاں موہتی  
تو جم کی لاڑس مت سف مزار دوبا  
خدايو ولٹار بندو ژاک دوبا

ترجمہ: (اے انسان) گلاب کے پھول کی یہ نازک پنکھڑیاں

تیرا غم کھا کھا کے فنا ہو رہی ہیں۔

اور نرگس کا پھول ہمیشہ تیری آنکھوں میں آنکھیں ڈال کر

(تمہیں سمجھانے کے لیے) تجھے دیکھ رہا ہے۔

ستارے ٹمٹا کر آنکھ مار رہے ہیں

(اور) درخت کی یہ شاخیں ہل کر تجھے اپنی طرف بلا رہی ہیں۔

اگر تو غور سے دیکھے تو قدرت کی یہ تمام نشانیاں

تیرے اور خداوند تعالیٰ کے درمیان پیامبر کی مانند ہیں

اور تجھے خداوند تعالیٰ کی طرف متوجہ ہونے کی دعوت دیتی ہیں۔

۲- بابا ایوب چمرکن: یہ مشرف خان سابق وزیر صنعت چترال کے فرزند

ہیں۔ معیاری نظمیں لکھا کرتے ہیں، جس سے چترال کے موجودہ سیاسی اور قومی

حالات کی پوری پوری عکاسی ہوتی ہے۔ غزلیات اور مزاحیہ اشعار بھی کہتے ہیں۔

منظر نگاری سے انہیں خاص شغف ہے۔ ستمبر ۱۹۶۵ء کی جنگ کے ایام میں انہوں

نے کئی رزمیہ نظمیں کہی تھیں جن میں سے ایک یہ ہے:

(الف) مہ سلام ہیتاں نے تن ژ نان قربان ارینی

دشمنو شکست پرانی ملکو پرمان ارینی

کلی روئیے زمینا زندہ تن نامان ارینی  
 اسپہ غچہار پاچہانی جنتہ مکان ارینی  
**ترجمہ :** ان کو میرا سلام ہو جنہوں نے اپنی جانیں قربان کیں ،  
 دشمن کو شکست دی

اور بہارے ملک کو امن بخشا!  
 انہوں نے تمام دنیا میں اپنا نام زندہ کیا  
 اور بہاری نگاہوں سے پرے جنت میں اپنے لیے جگہ بنا لی ۔  
 (ب) تن سفرو تاریخو ہمت چراغاں آرینی  
 اسپہ ہر دیان ٹیکہ عمرایت داغان ارینی  
 ہیبتاں تے خوش آمدید بو فرشتہ گان ارینی  
 ہیبتاں پر دشتوئے گیتی زندہ باد حوران ارینی

**ترجمہ :** انہوں نے اپنے سفر کی تاریخ ہمیشہ کے لیے روشن کر لی ۔  
 (اگرچہ) بہارے دلوں کو ہمیشہ کی مفارقت کا صدمہ دے کر چلے گئے ۔  
 ان کو خوش آمدید کہنے والے کئی فرشتے تھے  
 اور حوروں نے ان کا استقبال کرتے ہوئے زندہ باد کے نعرے لگائے!

**۳۔ امیر گل خان :** یہ خاص چترال کے رہنے والے ہیں اور چترال کے مشہور  
 گیت نگار ہیں ۔ اپنے مقبول گیتوں کی وجہ سے گذشتہ تیس سالوں کے دوران میں  
 چترال کی موسیقی کی محفلوں پر چھائے رہے ہیں ۔ گیتوں کے لیے دہن بھی خود بناتے  
 ہیں اور چترال کے بہترین موسیقاروں میں شمار کیے جاتے ہیں ۔ عشقیہ گانوں کے علاوہ  
 حمد ، نعت ، قومی ترانے اور مرثیے بھی کہنے لگے ہیں ۔ ہز ہائی انس سیف الرحمان  
 والی چترال کی ہوائی حادثے میں اچانک موت پر امیر گل نے جو مرثیہ کہا ہے ،  
 وہ چترال کے ہر خاص و عام میں بہت مقبول ہے ۔ ذیل میں ان کے نمونہ کلام کے  
 طور پر یہ مرثیہ اور ان کے دو مقبول گیتوں میں سے کچھ اقتباسات پیش کیے  
 جاتے ہیں :

مرثیہ :

ژان امانت اللہ و گنیتائی امانتو مگر افسوس ہمونی تہ بے مقصد مویتائے  
 جام خوئی نیک نیتی جام روئی اللہ تن خوش کیہ نا شکری اریتام تناسپہ سار  
 گنیتائے

**ترجمہ :** جان خداوند تعالیٰ کی امانت ہے (اگرچہ حق ادا ہوا)

پھر بھی یہ سوچ کر افسوس ہوتا ہے  
کہ تمہیں تمہارا مقصد پورا ہونے سے پہلے ہی مار دیا۔  
اے اچھی خصلت والے!

اچھے لوگ اللہ تعالیٰ کو بھی محبوب ہوتے ہیں۔  
ہم سے ناشکرا پن سرزد ہو گیا ہوگا۔  
اس لیے خدا نے تمہیں ہم سے چھین لیا۔

(ب) ہزار کڑیماں کیہ سود لاکھ پلویمان افسوس بویکرا اولوئیے باغائے وا کورا لیم  
مو حال ہایہ کی بیرائے مہ کیہ حاجت یہ دنیا اوا افسوسو آپن ہامو پالیم  
**ترجمہ :** اگرچہ میں ہزار آہ و فغاں کرتا ہوں۔

یا لاکھ دفعہ (اس صدمے کے الاؤ میں) جلتا ہوں پھر بھی کیا فائدہ!  
پرندہ اڑ کر چلا گیا اور اب اس کا ملنا محال ہے۔  
اگر اس دنیا کی حالت یہی ہے تو مجھے اس کی کوئی ضرورت نہیں۔  
میں اب اس کو اپنی حسرتوں سے  
اور بھرپور آہوں سے جلا کر خاکستر کر دوں گا۔

### صوفیانہ گیت از امیر گل :

(الف) مجنونو بھیسا بیتی صحرا گردش گوری تائے  
گاہی محمود و عشقا ایاز و چستی یوسوم جوست  
کورا کنحانہ چے ہو یوسف روشتی یوسوم جوست

**ترجمہ :** وہ کبھی مجنوں کے بھیس میں صحرا نوردی کرتے ہوئے پایا جاتا ہے  
اور کبھی ایاز کی خوبصورتی کے ساتھ محمود کے عشق کی صورت میں نمودار  
ہو جاتا ہے۔

اور کبھی چاہ کنعان میں یوسف کے جلوے میں نمایاں ہو جاتا ہے۔

(ب) خدائی ہر شکلا کوری تان جلوؤ پا شیر دنیا  
کورا صلیبو پھورا منصور و مستی یوسوم جوست  
اللہ لا شریک بادشاہ فقط تان ہستی یوسوم جوست

**ترجمہ :** خداوند تعالیٰ طرح طرح سے اپنا جلوہ ظاہر کرتا ہے

کہیں صلیب کے اوپر منصور کی مستی میں جلوہ نما ہوتا ہے  
اور (اس سب کچھ کے باوجود) اللہ تعالیٰ لاشریک بادشاہ ہے!  
اور اس کی ہستی واحد اور بلند ہے۔

## عشقیہ گیت از امیر گل :

کابی گل گمبوریو ساربخار گانور      تو بہچاک حسنوسوم کو مغرور آسور  
وری جو باسو شئیلی شیکا پاتی      افسوس ناز کی گمبوریا نو بہچور  
کوئی شور و گان چمن دی خرم ہوئی      بلبل تن عشقر گمبوریو نورا خسور

**ترجمہ :** کوئی جا کے میرے پھول سے یہ پوچھے

کہ، وہ فانی حسن پر اس قدر مغرور کیوں ہے ؟

اُس کی خوشبو (تو) دو روزہ ہے جو کہ

(ایک نہ ایک دن) خوبصورتی کے ساتھ ختم ہو جائے گی

اور افسوس ! پھول کی نزاکت برقرار نہ رہ سکے گی۔

جب جاڑے کی (تند اور بے رحم) ہوا چلنے لگے گی ،

تو سارا چمن خشک اور برباد ہو جائے گا۔ (لیکن اس سب کچھ کے باوجود)

بلبل اپنے مرکزِ عشق یعنی پھول کو کبھی بھی فراموش نہ کر سکے گی!

ان مشہور و معروف شعراء کے علاوہ موجودہ دور میں اور بھی بہت سے مقبول شعراء

موجود ہیں۔ جن میں سے خاص طور پر میرزا فردوس فردوس ، شہزادہ عزیز الرحمن عزیز ،

اسرار الدین اسرار ، ولی زر خان ولی ، شہزادہ فخر الملک فخر ، رحمت اکبر خان رحمت اور

معراج الدین معراج کے نام قابل ذکر ہیں۔ ان میں سے چند کے کلام کے نمونے ذیل میں

پیش کیے جاتے ہیں۔

### (۱) نمونہٴ غزل (اقتباس) از میرزا فردوس فردوس

نا اہل انسان نوبوئی ، نا اہل تان اگر ، شاہ مردان کہ ہوئی

تروق میوہ شیریں نو بوی گرچہ پرورش چمن جنت عدان کہ ہوئی

**ترجمہ :** ایک نا اہل اور جاہل آدمی صحیح انسان نہیں بن سکتا۔ اگر وہ شاہِ مردان

بھی بن جائے ، اس کی اصلیت میں کوئی فرق نہیں آئے گا۔

(اس کی مثال یوں ہے کہ) تلخ میوہ اگر جنتِ عدن میں بھی پرورش پالے ،

وہ میٹھا کبھی نہیں ہو سکتا۔

### (۲) رباعیات از شہزادہ عزیز الرحمن عزیز

(مخالف) عصر علم

ہنوں کہ عصر علم و چہ فرہنگ شیر      جہانو د ای خور زائیلہ آہنگ شیر



کوروسان بندگی کہ تو خوروتے ہس عیب شیر آر شیر ننگ شیر

**ترجمہ:** آج علم و ہنر اور حکمت و ادب کو کتنی ترقی حاصل ہے!

لیکن اس دنیا کے ڈھنگ بھی نرالے ہیں۔

(کیونکہ اس تمام ترقی کے باوجود اے انسان!)

تو دوسرے کی بندگی اور غلامی کے بندھن میں جکڑا ہوا ہے۔

جو کہ تیرے لیے بڑی کمی، عار اور ننگ کا باعث ہے۔

(ب) قصہٴ عشق از عزیز

بلیلو نقس گمبوریو آفس گمبوریو آفس بلیلو خضس

عاشقو چہ معشوقو عشقو قصہ دنیائی ہسونی تن اوشوی بس

**ترجمہ:** بلبل کی خواہش پھول کی تمنا ہے

اور پھول کی تمنا بلبل کے پنجرے میں قید ہونا ہے۔

عاشق اور معشوق کے عشق کی داستان دنیا میں بس اتنی ہی ہے!

**(۳) اقتباس قرآنہ از اسرار الدین اسرار**

اے مہ وطن جہترار تہ بچن مد ژان نثار نسین اوجھی شینی موژین جھیرو غور جہار

جنتو نمودہ توشیلی مہ خوش تو مہ ژانوسار پاک سر زمینا تہ مثال گمبوریو ای باغار

**ترجمہ:** اے میرے وطن چترال۔ تجھ پہ میری جان نثار ہو۔

تیرے ہر طرف سبزہ ہی سبزہ ہے اور تیرے درمیان دودھ کی نہریں

رواں ہیں۔

تو جنت کی مانند خوبصورت ہے اور میری جنت ان سے زیادہ مجھے

پیاری ہے۔

سر زمین پاک میں تیری مثال باغ میں ایک پھول کی مانند ہے۔

**(۴) اقتباس پاکستان زندہ باد (یوم پاکستان کے موقع پر) از ولی زر خان ولی**

اے وطن گلزار گلستان زندہ باد

اے گمبوریان زمین پاکستان زندہ باد

فرنگی حکومتو نو بوسی اسپہ غلام

کوشش مسلمنان ہوی پنون سر انجام

تنظیم و اتحاد و ہوئی بوشیلی انجام

پاکستانو تجویز و پیش اریر قاید اعظام

اے وطن گلزار .....

**ترجمہ :** مسلمانوں کی کوششیں آج کے دن بار آور ہو گئیں۔

آج کے دن مسلمانوں نے وعدہ کیا

کہ آئندہ کے لیے وہ انگریزوں کی غلامی قبول نہیں کریں گے۔

قائد اعظم نے قرار داد پاکستان پیش کی

اور تنظیم و اتحاد کے اصولوں کا بول بالا ہوا۔

### (۵) عشقیہ گیت از شہزادہ فخر الملک فخر

ای موش اربر محنونو سار سوال ”لیلو جدائی یہ تہ کیہ حال

(ایک آدمی نے مجنوں سے یہ سوال کیا۔ ”لیلیٰ کی جدائی میں تمہارا کیا حال ہے“)

ہجر وچے وصالو شیر کیہ حال موغار خلاص کوئے عقلہ کہ یا مال“

(ہجر اور وصال کا مزا کیسا ہوتا ہے؟ ایسی حالت سے عقل نجات دے سکتی ہے

یا مال و دولت؟)

مجنوں ریتائے۔ ”خالق لا یزال“۔ (مجنوں نے کہا کہ ”خالق لا یزال“)

### خاتمہ

کسی تہذیب کی بقاء اور ترقی کے لیے یہ ضروری ہے کہ وہ بدلتے ہوئے حالات کے تقاضوں کو پیش نظر رکھے۔ ان کو اپنے میں سمونے کی اس میں صلاحیت ہو اور ضرورت پڑنے پر اپنے بعض پہلوؤں کو ان کے مطابق ڈھالنے کی اہل ہو۔ یہ مستقبل میں ہی معلوم ہوگا کہ کھو قوم کا معاشرہ وقت کی اس آزمائش میں کہاں تک پورا اتر سکے گا۔ البتہ گذشتہ حالات اور موجودہ رجحانات کے پیش نظر یہ اندازہ لگانا مشکل نہیں کہ کھو قوم اپنے پرانے طرز تمدن کو زیادہ عرصے تک برقرار نہیں رکھ سکے گی۔

## BIBLIOGRAPHY RELATING TO CHITRAL STATE AND THE KHOW PEOPLE

1. ALDCR, GARYA.—British India's Northern Frontier (1865-95); Longmans London 1963.
2. ANSARI, BAZMI.—Chitral (A Brief General and Historic Description), The Encyclopaedia of Islam (New Edition), Vol. 2; Luzzac London 1963.
3. AZIZ-UD-DIN MUNSHI.—Tarikh-e-Chitral (Urdu); Agra 1897.
4. BIDDULPH, MAJOR JOHN.—Tribes of the Hindu Kush; Calcutta 1880.
5. IDEM. Dialects of the Hindu Kush, Khowar...., Journal of Royal Asiatic Society (N. S.), Vol. XVII, London 1885.
6. BONAVALT, GABRIEL.—Through the Heart of Asia; London 1889.
7. CURZON, LORD KEDLESTON. Leaves from a Viceroy's Notebook; London 1927.
8. DAVIDSON, COL.—Some Notes on the Language of Chitral
9. DAVID, C. COLLNE.—Problem of the North-Western Frontier (1908-1909): Cambridge University Press 1910.
10. DURAND, A.G.—The Making of a Frontier: London 1900.
11. FRASER-TYLER, SIR.—Afghanistan, London 1953.
12. FRASER-TYLER, SIR.—Frontier and Overseas Expeditions From India, Vol. I, North of the Kabul River (A Government Publications): London 1907.
13. GRIERSON, SIR GELRGE.—Linguistic Survey of India, Vol. VIII, Part I: Calcutta 1919.
14. GUHA, DR. B.—Races of Northern India (All India Science Congress): Calcutta 1936.
15. IDEM.—Racial Affinities of the People of India: Census of India 1931, Vol. I, Part III: Simla 1935.
16. GUFFRAN MIRZA MOHAMMAD.—Tarikh-e-Chitral (Farsi): Unpublished.
17. GUFFRAN MIRZA MOHAMMAD.—Imperial Gaseteer of India Vol. X (pp. 300-304): Oxford 1908.
18. ISRAR-UD-DIN.—A Social Geography of Chitral State: (Unpublished) M. Sc. Thesis Approved by the University of London in 1965
19. IDEM.—Settlement Pattern and House Types in Chitral State: Pakistan Geographical Review, Vol. 21, No. 2, Lahore 1966
20. IDEM.—Socio-Economic Developments in Chitral State Since Independence: P.G.R.; Vol. 22, No. 1: Lahore, 1967.
21. IDEM.—The Khow and the Kalash Tribes of Chitral: The Daily Bang-e-Haram, Peshawar (Chitral Edition), Vol. 9, No. 180: Peshawar, 20th January, 1967.
22. LEITNER, G. W.—Dardistan in 1866, 1886 & 1893: London 1895.
23. IDEM.—The Languages and Races of Dardistan, Part I: Composition, Grammar and Vocabulary of....Arniya: Lahore 1877.
24. MORGENSTIERNE, GEORGE.—Report on a Linguistic Mission to North-West India: Oslo 1932.
25. IDEM.—Report of a Linguistic Mission to Afghanistan: Oslo 1926.
26. IDEM.—Iranian Elements in Khowar: Bulletin of the School of Oriental and African Studies, London, Vol. VIII.
27. IDEM.—Some Features of Khowar Morphology: Oslo 1947
28. IDEM.—Name, Languages and Tribes of Chitral: Encyl. of Islam (New Edition); Vol. 2:—Luzzac London 1963.
29. IDEM AND SHAH, W. A.—Some Khowar Songs: Acta Orientalia, Vol. XXIV, 1-2, Oslo 1957 (?).

30. MURTAZA, MIRZA GHULAM.—Nia Tarikhe Chitral (Urdu), Peshawar 1962.
31. O'BRIEN, CAPT. D. J. T.—Grammar and Vocabulary of Khowar Dialect Lahore 1895.
32. ROBERTSON, SIR GEORGAE—Chitral—The Story of a Minor Siege: London 1895.
33. SCHOMBERG, R. C. F.—Kafir's Glaciers of Travels in Chitral: London 1938.
34. SCOTT, I. D.—Notes on Chitral: Peshawar 1936.
35. SHAH, WAZIR ALI AND MORGENSTIERNE, GEORGE. Some Khowar Songs: Acta Orientalia, Vol. XXIV, 1-2: Oslo 1957 (?).
36. SMITH, V. A.—Oxford History of India: Oxford 1921.
37. SOLV, & RICHARD BATES.—Tirich Mir: London 1952.
38. STEIN, SIR AUREL.—Serindia, Vol. I: Oxford 1921.
39. YOUNGHUSBAND, F. F.—The Heart of Asia: London 1898.
40. IDEM AND YOUNGHUSBAND, G. J.—The Relief of Chitral: London 1895.



## کشمیری ادب

### سیاسی اور معاشرتی پس منظر - ریاست جموں و کشمیر

فی الوقت ریاست جموں و کشمیر کو جس کا رقبہ اقوام متحدہ اور سروے آف (برٹش) انڈیا کے نقشوں کے مطابق پچاس ہزار مربع میل ہے، عرفِ عام میں کشمیر کہا جاتا ہے۔ اسی ریاست کے وسط میں وہ وادی واقع ہے جس کو کشمیرِ جنت نظیر کہا گیا ہے۔ اس وادی کی لمبائی چوراسی میل اور چوڑائی بیس سے پچیس میل تک ہے۔ گویا اس وادی کا رقبہ جس کی وجہ سے ساری ریاست کو کشمیر کہا جاتا ہے، بمشکل دو ہزار مربع میل ہے۔ یعنی ریاست کے رقبہ کا اڑتالیسواں حصہ! کشمیری زبان بڑی وادی کے رہنے والوں کی مادری زبان ہے لیکن اس بات میں بھی شک نہیں کہ وادی کے علاوہ ریاست کے کئی دیگر حصوں میں بھی کشمیری زبان بولی جاتی ہے۔ یہ علاقے ۱۹۴۷ء کے بعد (نیا قائم شدہ) ضلع ڈوڑہ، ضلع پونچھ کی تحصیل حویلی، ضلع مظفرآباد کے شہری علاقے، اسکردو اور گلگت کے قصبے ہیں۔ راجوری اور دیگر اس قسم کے قصبوں میں بھی لوگ کشمیری زبان بولتے ہیں۔ اس طرح ضلع ہزارہ (پاکستان) قصبہ مری (پاکستان) کے بعض علاقوں میں بھی کشمیری النسل لوگوں کی خاصی تعداد موجود ہے جو کشمیری بولتے ہیں۔ وادی کی آبادی اس وقت کسی صورت میں بیس لاکھ سے زیادہ نہیں ہے۔ تقسیم کے بعد دو مردم شماریوں یعنی ۱۹۵۱ء اور ۱۹۶۱ء میں چونکہ ریاست دو حصوں میں منقسم تھی اور ریاست کے پانچ لاکھ سے زائد انسان وطن سے باہر ہجرت کی زندگی گزارنے پر مجبور ہو چکے ہیں، اس لیے ساری ریاست کی کل آبادی کا صحیح اندازہ لگانا مشکل ہے۔ اس کے علاوہ بھارتی مقبوضہ کشمیر کی حکومت نے بہت سے غیر ریاستی غیر مسلموں کو بھی ریاست میں بسایا ہے۔ پھر بھی ریاست کے دونوں حصوں اور مہاجرین جموں و کشمیر مقیم پاکستان کی ۱۹۶۱ء کی مردم شماری کے مطابق ریاست کی کل آبادی ستاون لاکھ نفوس کے قریب ہے۔ اس ساری آبادی میں کشمیری کے علاوہ پنجابی، پہاڑی، شینا، ڈوگری، بلتی، گوجری وغیرہ زبانیں بولنے والے بھی شامل ہیں۔

تقسیم ہند سے قبل ریاست جموں و کشمیر کے دو ہی نہیں تین صوبے تھے۔ صوبہ جموں، صوبہ کشمیر اور صوبہ سرحد۔ تینوں صوبوں میں مسلمانوں کی غالب

اکثریت تھی۔ صوبہ جموں میں مسلمانوں کی آبادی کا تناسب ساٹھ فیصد تھا۔ جبکہ صوبہ کشمیر اور صوبہ سرحد (گلگت، بلتستان اور لداخ جن کو ریاست کی سرکاری اصطلاح میں 'تبت ہائے خورد و کلاں' کہا جاتا تھا) میں مسلمان پچانوے فیصد سے کم نہیں تھے۔ یہی حال وادی کشمیر کا ہے۔ یہ امر یاد رکھنے کے قابل ہے کہ کشمیر یا کشیر ساری ریاست جموں و کشمیر کے لیے بھی بولا جاتا ہے اور صوبہ کشمیر کے لیے بھی، جس میں مظفر آباد کا پہاڑی ضلع بھی شامل ہے۔ صرف وادی کشمیر کے لیے بھی جس میں اس وقت مقبوضہ کشمیر کے تین ضلعے اسلام آباد (سرکاری نام اننت ناگ) (اور پرانا نام مراج) بارہ مولہ (کامراج) اور ضلع سری نگر (پرانا نام یمراج) شامل ہیں۔ مغلوں کے زمانے میں جو کتابیں کشمیر کے بارے میں لکھی گئی ہیں ان میں سے بعض میں صرف شہر سری نگر کو ہی کشمیر لکھا جاتا رہا ہے۔ شعرا، سیاحوں اور شہنشاہوں نے کشمیر کو ایرانِ صغیر، مشرق کا یونان، ایشیا کا سوئٹزر لینڈ، کشمیرِ جنت نظیر وغیرہ خطابات سے نوازا ہے۔ کشمیری زبان اور تمدن کے دائرے میں پونچھ، کشتوار، بشمول، ڈوڑہ، بہدرواہ علاقہ، بھاگ، ضلع ریاسی اور شمالی راجوری تاریخی طور پر شامل تھے۔ گلاب سنگھ نے سیاسی اغراض کے تحت یہ علاقے صوبہ جموں میں شامل کیے، چنانچہ شیخ لاہوری نے اپنے دورِ حکومت میں پونچھ، راجوری اور ڈوڑہ کے اضلاع کو تشکیل دے کر صوبہ جموں سے علیحدہ کیا۔

ہیون سانگ مشہور چینی سیاح نے کشمیری حدود کو ٹیکسلا تک بتایا ہے۔ سلاطینِ کشمیر کے عہد (۱۳۲۰-۱۵۵۵) میں کانگڑہ اور افغانستان تک کے علاقے بھی کشمیر کے ساتھ تھے۔ وادی کشمیر سطح سمندر سے پانچ ہزار فٹ اونچی ہے۔ اس کا موسم گرمیوں میں معتدل اور سردیوں میں سخت سرد ہوتا ہے۔

## کشمیر کی وجہ تسمیہ

لفظ کشمیر پر مستشرقین اور پاک و ہند کے محققین نے کافی تحقیق کی ہے۔ لیکن پھر بھی سب ایک نظریے پر متفق نہیں ہو سکے۔ ایک نظریہ یہ ہے کہ پراکرت میں 'کس' (پنجابی کسی) نالہ کو اور 'میر' پہاڑ کو کہتے ہیں۔ چونکہ کشمیر پہاڑوں اور نالوں کا علاقہ ہے، لہذا کشمیر کا مرکب لفظ اس کے لیے استعمال کیا گیا۔ ایک اور نظریہ یہ ہے کہ کشمیر عبرانی زبان کا مرکب لفظ ہے۔ جب بنی اسرائیل کی گمشدہ 'بھیڑیں' یعنی بنی اسرائیل کے بعض قبائل فلسطین پر بخت نصر کے حملے کے بعد منتشر ہو کر اس علاقے میں آئے تو انہوں نے اس وادی کو اشیر (سیریا یعنی شام) کی طرح پایا۔ 'گ' عربی اور عبرانی دونوں زبانوں میں

مثل (Like) کے معنوں میں استعمال کیا جاتا ہے۔ اس طرح سے کشمیر کے مرکب لفظ کا مطلب سیریا یا شام کی طرح کا ملک ہے۔ ایک اور نظریہ یہ ہے کہ ساری وادی پرانے زمانے میں ایک بڑی خاصی جھیل تھی اور کشمیریوں کے جنم داتا کیشپ ریشی نے بارہ مولہ کے قریب بند توڑ کر پانی کے نکل جانے کا راستہ بنا دیا اور اس طرح کیشپ ریشی کے نام پر اس وادی کا نام کیشپ میر یا کشمیر پڑ گیا۔ محققین کا اندازہ ہے کہ کیشپ ریشی کشمیری قوم کا کوئی محسن تھا۔ جس نے بارہ مولہ میں کسی طرح اس رکاوٹ کو توڑا دیا جو اس پانی کے راستے میں حائل تھی۔ اس کے ہٹ جانے کے ساتھ ہی وادی کا سارا پانی نکل گیا۔ یہ روایت زیادہ مستند ہے، بہ نسبت اس کے کہ کیشمر کا مطاب ہے سیریا یعنی شام جیسا ملک جو محض قیاس آرائی ہے۔ کاش ایک تورانی قبیلہ بھی ہے۔ سنسکرت ادب میں حضرت مسیح سے پہلے بھی اس ملک کا نام کاش میر آیا ہے۔ کاشغر بھی کشمیر کے پاس ہے جس سے ظاہر ہے کہ کاش میر کاش غر کی طرح ایک مرکب لفظ ہے۔

ہندو پاکستان میں کشمیریوں کو ایک ہی نسل سمجھا جاتا ہے۔ یہ بات بنیادی طور پر غلط ہے، کیونکہ کشمیری ایک نسل نہیں ہیں۔ نسلیات کے ایک ماہر کا قول ہے کہ انسانی نسلیں مختلف بادلوں کی طرح آپس میں ملتی ہیں اور پھر الگ الگ بھی ہو جاتی ہیں۔ پھر یہ اندازہ کرنا مشکل ہوتا ہے کہ کون سا ٹکڑا کون تھا کیونکہ بادل ایک دوسرے کے ساتھ گھل مل گیا ہوتا ہے۔ یہی حال انسانی نسلوں کا اور پھر زبانوں کا ہو جاتا ہے۔

وادی کشمیر کے قدیم ترین باشندوں کے بارے میں مشہور ہے کہ وہ ناگا نسل سے ہیں۔ اس کی تائید بدھ مؤرخ تارا ناتھ اور بودھ شاستروں سے بھی ہوتی ہے۔ چنانچہ (ہیہ مال اور ناگیراٹے) چنبیلی کا ہار اور ناگی راجہ کے نام سے کشمیری ادب میں ایک مشہور کہانی بھی موجود ہے۔ اس ناگا راجہ کے بارے میں کہا جاتا ہے کہ یہ تلپاتال (زمین کی دوسری طرف یا دوسری حد پر) جاتا تھا۔ کوئی عجب نہیں کہ کشمیر کی مکین اس قدیم ترین قوم کا تعلق ناگا لینڈ سے رہا ہو جہاں کے لوگوں نے ان دنوں کشمیریوں کی ہی طرح بھارت سے اپنی آزادی حاصل کرنے کے لیے جنگ شروع کر رکھی ہے اور جس کا اصرار ہے کہ ان کا وطن کسی صورت بھارت کا حصہ نہیں ہے۔ یہ امر قابل ذکر ہے کہ کشمیر اور ناگا لینڈ دونوں پہالیاتی ریاستیں ہیں۔ ایک کوہستان پہالیہ کے مشرق میں واقع ہے اور دوسری مغرب میں۔

وادی کے باشندوں کی زبان میں ناگ سانپ کو بھی کہا جاتا ہے اور پانی کے

چشمے کو بھی۔ گارساں دتاسی نے ”درخت اور سانپ کی پوجا“ میں لکھا ہے کہ کشمیری لوگ تورانی نسل سے ہیں اور سانپ کی پوجا کرتے ہیں۔ برہمنوں کی آمد سے قبل کشمیر میں پشاج، یکشا، نشر، کھاٹا، درد، بھوٹا، بھکشا، ڈامر (جن کو اب ڈار کہا جاتا ہے) تانتھے، لوق وغیرہ نسلوں کے لوگ آباد تھے۔ تبت کے کئی قبائل کے نام بھی بعض کشمیری قبائل یا ذاتوں سے ملتے ہیں۔ دلائی لامہ کے ایک وزیر کی ذات ایتو تھی جو کشمیریوں کی ایک ذات ہے۔ ۱۹۶۹ء میں شمالی کوریا کا ایک رہنما پاکستان آیا تھا۔ اس کا قبیلہ لون تھا اور لون کشمیریوں کی ایک معروف ذات ہے۔ کیشپ ریشی کے عمل کے بعد ساری وادی انسانی بود۔ و باش کے قابل ہو گئی تو آس پاس کے پہاڑوں سے درد لوگ آ گئے۔ اور برہمن بھی آ بسے۔ نلمت پران کے مطابق برہمن نوآباد کار پرانے باشندوں کی خوشامد اور خاطر و مدارات کرتے تھے اور ان کو کھانے وغیرہ کھلاتے تھے تاکہ وہ ان کو ملک سے نکالنے کی کوشش نہ کریں۔ اچھے کھانے پکا کر رات کو باہر رکھنے کی رسم اب تک کشمیری پنڈتوں میں ہے۔ مثل مشہور ہے کہ پاؤں رکھنے کی جگہ مل جائے تو بیٹھنے کی خود بنا لی جائے گی۔ یہی کام برہمنوں نے کیا۔ انہوں نے وادی میں آہستہ آہستہ اس طرح قدم جما لیے کہ وہ بھی وادی کے اصل باشندے بن گئے۔

اورینٹل جیاگرافی کے مصنف کی روایت کے مطابق میر سید علی ہمدانی المعروف شاہ ہمدانی نے کشمیر کا نام باغِ سلیمان رکھا۔ یہ بھی روایت ہے کہ باغِ سلیمان کشمیر کا نام حضرت سلیمان کے نام پر نہیں بلکہ شیخ سلیمان کے نام پر رکھا گیا ہے، جو حضرت شاہ ہمدانی کے زمانے کا ایک تاجر تھا۔ اس نے جب کہ وہ غیر مسلم تھا، حضرت شاہ ہمدانی کو کشمیر آنے کی دعوت دی۔ یہ حضرت کے ہاتھ پر مسلمان ہوا اور اس کا نام سلیمان رکھا گیا۔ شنکر اچاریہ والا ٹیلا اس کا مسکن تھا اور اسی وجہ سے اس ٹیلے کو تکیہ سلیمان یا تخت سلیمان وغیرہ کہا گیا۔ اس اعتبار سے کشمیر میں اسرائیلی نفوذ کی روایت سیاح برنیٹر کی قیاس آرائی ہے۔

ناگ مت کے بعد کشمیر میں برہمن مت کا دور دورہ رہا۔ شمالی ہند میں آریاؤں کی آمد سے لے کر ۲۷۲ قبل مسیح تک یہاں برہمن راجاؤں نے حکومت کی۔ اس کے بعد بدھ مت کو عروج حاصل ہوا۔ ویسے بدھ مت کی ترویج کے وقت کشمیر کا حکمران اراولی تھا جو برہمن نہیں بلکہ ناگ نسل سے تھا۔ اشوک اور کنشک کا دور حکومت قابل ذکر ہے۔ اس زمانے میں شار رائے مقام پر ایک تعلیم گاہ بھی بنائی گئی تھی جس کے آثار اب تک وادی کے شمال مغرب میں، شارددا ضلع مظفرآباد کے مقام پر



پائے جاتے ہیں۔

چونکہ وادی کشمیر پہاڑوں سے گھری ہوئی ہے اس لیے بہت دیر تک یہ خارجی اثرات سے محفوظ رہی اور اسلام کو برصغیر میں آئے ہوئے صدیاں گزر چکی تھیں، جب مسلمانوں کی کوئی منظم مہم اس طرف متوجہ ہوئی۔ سلطان محمود غزنوی نے دو دفعہ ۱۰۱۵ء اور ۱۰۲۱ء میں حملہ کرنے کی کوشش کی مگر دونوں دفعہ لوہ کوٹ کے قلعہ کو سر نہ کر سکا۔ البتہ ترک کشمیر آنے جانے لگے اور ترک عسکریوں کو کشمیر کے راجاؤں نے ملازمت دینی شروع کر دی۔ انہیں ”ترشکا“ کہتے تھے۔ اس طرح یہاں کے معاشرے میں اسلامی شعار کا دخل ہونے لگا۔

۱۳۳۵ء میں سوات کا ایک باشندہ جس کا نام شاہ مرزا تھا اور جو قوم کا غالباً ”پٹھان“ تھا کشمیر میں آیا اور اس وقت کے راجہ جس کا نام سینا دیوا تھا، کا ملازم ہوا۔ رفتہ رفتہ اسے مناصب اعلیٰ ملنے لگے اور وہ راجہ کا وزیر بن گیا۔ راجہ کی وفات پر اس نے رانی سے شادی کر لی اور سلطنت سنبھال کر سلطان شمس الدین لقب اختیار کیا۔ یہ ۱۳۴۶ء کا واقعہ ہے۔ شمس الدین ۱۳۴۹ء میں فوت ہوا اور اس کے بعد یہ خاندان ۱۵۶۱ء تک یعنی کوئی دو سو پندرہ سال کشمیر میں حکومت کرتا رہا۔ ۱۵۶۱ء میں اس خاندان کے آخری نا اہل سلطان حبیب نامی کو غازی خان چک نے معزول کر دیا اور خود سریر آرائے سلطنت ہو گیا۔ چک خاندان نے ۲۷ سال حکومت کی اور پھر ۱۵۸۹ء میں شہنشاہ اکبر کے ہاتھوں کشمیر مغلیہ سلطنت کا حصہ بن گیا۔ شاہ مرزا کے خاندان میں دو سلاطین بہت مشہور ہوئے۔ ایک سلطان سکندر بت شکن (۱۳۹۴ء - ۱۴۱۶ء) اور دوسرا اس کا بیٹا سلطان زین العابدین شاہی خان (۱۴۲۰ء - ۱۴۷۰ء)۔ سلطان سکندر ایک متقی شخص تھا اور اسلامی شعائر کا سختی سے پابند بھی تھا۔ وہ اپنے ملک میں نئے مندر تعمیر نہیں ہونے دیتا تھا۔ بلکہ شکستہ اور ریختہ مندروں کو مسمار بھی کر دیتا تھا۔ اس لیے اس کا نام سکندر بت شکن مشہور ہو گیا۔ اس کے زمانے میں بہت سے کشمیری برہمن ملک چھوڑ کر ہندوستان چلے گئے۔ سلطان سکندر علماء کی بہت قدر کرتا تھا اور ان کی سرپرستی سے بالکل دریغ نہیں کرتا تھا۔ اس لیے ان ہندوؤں پر جو فوجی ملازمت کے قابل نہ تھے جزیہ لگا دیا، مگر عدل و انصاف میں کوئی کمی نہ کی۔ اس کا بیٹا سلطان زین العابدین مقابلتہً آزاد خیال اور وسیع النظر تھا اور رواداری کا قائل تھا۔ اس نے ہندوؤں پر سے سختیاں ختم کر دیں اور جو لوگ ترک وطن کر چکے تھے انہیں واپس بلانے کی کوشش کی۔ وہ علوم و فنون کا مربی تھا اور اس کی حمایت اور سرپرستی کی وجہ سے

مہابھارت اور پنڈت کلہن کی منظوم تاریخ 'راج ترنگنی' کا فارسی زبان میں ترجمہ ہوا۔ اس کا عہد کشمیر کی تاریخ میں ایک زرّیں دور شمار کیا جاتا ہے۔

کشمیر کی بدقسمتی سے سلطان زین العابدین (بڈ شاہ) کے بعد نا اہل ورثہ نے اس خاندان کی ساکھ مٹا ڈالی اور مستقل خانہ جنگیوں کی وجہ سے ملک میں بد امنی اور بے اطمینانی، کساد بازاری اور معاشی بد حالی کے آثار پیدا ہو گئے۔ ایک سو سال کے بعد چک خاندان کے سرداروں نے اس خاندان کے آخری فرمانروا کو تخت سے اتار دیا مگر ۱۵۴۰ء میں مغل شہزادہ حیدر دوغلت نے کشمیر پر حملہ کیا اور اپنے عزیز بہایوں بادشاہ کے نام پر دس سال تک یہاں حکومت کی۔ مگر ۱۵۵۰ء میں ایک بغاوت میں مارا گیا اور چک خاندان پھر برسراقتدار آ گیا۔ ۱۵۶۱ء کے بعد اس خاندان نے شاہی مراتب اختیار کر لیے اور اس کے افراد اپنے نام کے ساتھ بادشاہ کا لقب استعمال کرنے لگے۔ اس خاندان کے پانچ افراد یکے بعد دیگرے تخت پر بیٹھے مگر ۱۵۸۹ء میں اکبر اعظم نے کشمیر کو فتح کر کے اسے مغل سلطنت کا حصہ بنا لیا۔

## کشمیر میں اشاعت اسلام

مسلمان ۱۳۲۴ء سے ۱۸۱۹ء تک یعنی چار سو چورانوے سال تک کشمیر پر حکمرانی کرتے رہے اور اس زمانے میں کشمیر نے ہر طرح سے ترقی کی۔ اس کے ربع صدی بعد برعظیم میں مسلمانوں پر زوال آنے لگا۔ چنانچہ ۱۸۱۹ء میں مہاراجہ رنجیت سنگھ نے اس علاقے پر قبضہ کر کے اسے اپنی مملکت میں شامل کر لیا۔ سکھا شاہی میں کشمیر کو آفات ارضی و سماوی نے آلیا۔ سیلاب، وبا اور قحط نے ملک کو تباہ کر دیا۔ یعنی انگریزی ضرب المثل کے مصداق مصیبت کبھی اکیلی نہیں آتی ہے۔ اس زمانے میں بہت سے لوگ کشمیر سے نقل مکانی کر کے ملک کے دوسرے حصوں میں چلے گئے اور وہ اب تک کشمیری کہلاتے ہیں۔ ۱۸۴۶ء میں سکھوں کو انگریزوں کے ہاتھوں شکست ہوئی اور ۹ مارچ کو اسی سال انگریزوں اور سکھوں کے درمیان ایک معاہدہ ہوا۔ اس کے مطابق کشمیر پر انگریزوں کی بالا دستی مانی گئی۔ اس کے ایک ہفتہ بعد ۱۶ مارچ ۱۸۴۶ء کو جموں کے راجہ گلاب سنگھ اور برٹش ایسٹ انڈیا کمپنی کے مابین ایک اور معاہدہ ہوا جس کے مطابق وادی کشمیر اور ملحقہ کچھ علاقے انگریزوں نے گلاب سنگھ کو فروخت کر دیے۔ ڈوگروں کا ریاست جموں و کشمیر پر تسلط ایک سو ایک سال رہا۔ ۱۹۴۷ء میں جب ہندوستان اور پاکستان آزاد مملکتوں کی صورت میں وجود میں آئے تو ریاست جموں و کشمیر کے مستقبل کا مسئلہ تعویق میں ڈالا گیا۔ ریاستی مسلمانوں کی

غالب اکثریت کے علاوہ کشمیر میں ایسے روشن خیال غیر مسلم بھی تھے جو پاکستان کے ساتھ الحاق کے خواہشمند تھے۔ لیکن ڈوگرہ حکمران نے بھارتی حکومت کے ساتھ سازش کر کے ریاست کا الحاق جبراً بھارت کے ساتھ کر دیا۔ حالانکہ اس موقع پر آزاد کشمیر حکومت بھی قائم ہو چکی تھی۔ اور ریاست کے ۱۳ سے زائد علاقہ پر آزاد مجاہدین قابض ہو گئے تھے اور جنگ آزادی بھی جاری تھی۔ ۱۹۴۸ء میں اقوام متحدہ نے مداخلت کی اور پورے پندرہ ماہ کے بعد جنگ بند ہوئی۔ اس شرط پر کہ باہر کی فوجوں کے اخراج پر ساری ریاست میں الحاق کے سوال پر رائے شماری کرائی جائے گی۔ لیکن بیس سال سے رائے شماری نہیں ہو سکی۔ جس کی وجہ یہ ہے کہ بھارت کشمیریوں کے متوقع فیصلہ سے خائف ہے۔ اسے معلوم ہے کہ کشمیریوں کے ووٹ بہر صورت بھارت کے خلاف پڑیں گے۔ عملی طور پر اس وقت ریاست جموں و کشمیر دو حصوں میں منقسم ہے۔ یعنی آزاد کشمیر جہاں آزاد کشمیر حکومت کی حکمرانی ہے اور بھارتی مقبوضہ کشمیر۔

۹ اگست ۱۹۶۵ء کو مجاہدین کشمیر نے پھر جنگ آزادی کا آغاز کیا۔ پاکستان نے بھی ان کی مدد کی اور ہر قدم پر بھارتی فوجوں کو شکست دے کر بہت سے حصہ پر قبضہ کر لیا۔ بھارت نے اپنی شکست کا بدلہ لینے اور خفّت مٹانے کے لیے پاکستان پر حملہ کر دیا۔ سترہ دن مزید دونوں ملکوں میں بڑے پیمانے پر جنگ جاری رہی۔ اس جنگ میں پاکستان نے نہ صرف ہندوستان کے حملہ کو ناکام بنا دیا بلکہ اس کا بہت سا علاقہ بھی چھین لیا۔ بھارت کو قدم قدم پر شکست کا سامنا کرنا پڑا۔ اقوام متحدہ کی مداخلت پر ایک بار پھر جنگ بند کر دی گئی اور اقوام متحدہ اور روس کی کوشش سے دونوں ملکوں کی فوجیں کشمیر میں اپنی سابقہ حالت اور دوسرے مقامات پر اپنی بین الاقوامی سرحدوں پر واپس آ گئیں۔ لیکن پاکستان اور بھارت کے تعلقات کی کشیدگی میں اضافے کے باوجود، بھارت کی ہٹ دھرمی کے باعث، اقوام متحدہ کا تنازعہ کشمیر پر امن طور پر حل کرنے کا وعدہ شرمندہ تعبیر نہیں ہو سکا۔

اس وقت صورت حالات یہ ہے کہ کشمیری بولنے والوں کا بیشتر علاقہ بھارت کے قبضہ میں ہے۔ جس علاقہ کو وادی کشمیر کہتے ہیں اس کا کوئی حصہ آزاد حکومت کے قبضے میں یا ہندوستان کی جابرا نہ دسترس سے باہر نہیں ہے۔ لیکن کشمیری بولنے والوں کی ایک خاصی جمعیت پاکستان اور آزاد کشمیر میں مہاجرین کی حیثیت میں رہ رہی ہے۔ ان مہاجرین میں سیاسی کارکن بھی شامل ہیں اور اخبار نویس، تاجر اور عام مہاجرین بھی۔ آزاد کشمیر نامی علاقہ میں کشمیری زبان آزاد علاقہ میں ضلع پونچھ کی تحصیل حویلی، ضلع مظفر آباد کے علاقوں کرناہ، گزیر و راوا، مظفر آباد، چکار،

گڑھی ہٹیاں ، چناری وغیرہ قصبات میں بولی جاتی ہے۔

## معاشرتی اور تہذیبی پس منظر

اس نظریہ کے کافی شواہد میسر ہیں کہ وادی کشمیر پہلے بڑی سی جھیل تھی۔ جب 'کیشپ ریشی' کی کرامات جس کو ہم انجینئرنگ کے کارنامہ سے تعبیر کر سکتے ہیں، ظہور پذیر ہوئیں تو اس پاس کے لوگ یہاں آ کر آباد ہوئے۔ ابتدا دردستان والوں نے کی جو خود بھی آریہ قوم کی ہی شاخ تھے۔ کیشپ ریشی غالباً برہمن تھا کیونکہ برہمن اس کے اقدام کے بعد ہی کشمیر میں آ کر آباد ہوئے۔ آہستہ آہستہ کشمیر شیو دھرم کی آماجگاہ بن گیا۔ کیونکہ سارے بر عظیم سے رشی اور سنی یہاں تپسیا کے لیے آنے لگے۔ اس دور میں سنسکرت زبان خوب پھلی پھولی۔ برہمنوں کے آنے سے یہاں بھی لوگ چار بڑی ذاتوں یعنی برہمن، کھشتری، ویش اور شودر اور چھوٹی چھوٹی گوتوں میں منقسم ہو گئے۔ بت پرستی کا عام رواج ہو گیا۔ اس زمانے کے ادب پر بھی یہی رنگ غالب ہے۔

مسلمانوں کے آنے سے قبل معاشرہ ذاتوں اور گوتوں میں بٹ چکا تھا۔ معاشرتی اونچ نیچ اور تفریق نے نوع انسانی کو ایک دوسرے کا دشمن اور حاسد بنا رکھا تھا۔ مذہب یا دھرم پر صرف پنڈتوں اور پروہتوں کی اجارہ داری تھی۔ یہی وجہ تھی کہ جب اس وادی میں مذہب اسلام کی اشاعت ہوئی، تو تھوڑے ہی عرصہ میں آبادی کی غالب اکثریت نے اسے بخوشی اختیار کر لیا۔ بودھ تصوف اور شیو دھرم کی توحید پرستی کسی حد تک اس مسئلہ میں اسلام کی ممد ثابت ہوئی۔

سلطان صدرالدین شاہ (۱۳۲۰ء - ۱۳۳۰ء) جس کا سابق نام رینچن تھا، انگلستان کے بادشاہ ایڈورڈ سوم کا ہم عصر تھا۔ اصل میں یہ لداخ یا مغربی تبت کا رہنے والا تھا۔ ایک بزرگ حضرت شریف الدین سید عبدالرحمن ترکستانی شاہ بلال جن کو عرف عام میں کشمیری بلبل شاہ کہتے ہیں، راجہ سمدیو (۱۳۰۰ء - ۱۳۱۹ء) کے زمانہ میں کشمیر آئے۔ آپ شاہ نعمت اللہ ولی فارسی کشمیری کے مرید تھے۔ رینچن شاہ کا اسلام قبول کرنے کا واقعہ بھی بہت دلچسپ اور روایتی انداز کا ہے۔ وہ جب حکمران ہوا تو وہ کشمیر کے مروجہ مذاہب سے اکتا چکا تھا اور روح کے سکون کی تلاش میں تھا۔ ایک بار اس نے اور اس کے امراء اور وزراء نے فیصلہ کر لیا کہ راجہ دوسرے دن صبح سویرے جس مذہب کے آدمی کو سب سے پہلے دیکھے گا اس کا مذہب اختیار کیا جائے گا۔ دوسرے دن بادشاہ کی نظر ایک درویش پر پڑی جو وضو کر رہا تھا۔ وضو کرنے والا تھوڑی دیر بعد خالقِ دو جہاں کے آگے



سر بسجود ہو گیا۔ یہ بلبلی شاہ تھا۔ ربِ دو جہاں کی عبادت کا یہ طریقہ بادشاہ کے دل کو متاثر کر گیا۔ اس نے شاہ صاحب کو بلوایا اور ان کے ہاتھ پر بیعت کی اس کے وزراء اور سپہ سالار نے بھی محمدِ عربی صلی اللہ علیہ وسلم کا دین اختیار کر لیا۔ بادشاہ کا اسلامی نام سلطان صدر الدین رکھا گیا۔ مگر اس واقعہ کے بعد الناس علی دین ملوکہم کے مصداق لوگ جوق در جوق اسلام اختیار کرنے لگے۔

## اسلامی اثرات

ہندوستان کے دوسرے علاقوں کی طرح کشمیر میں ہندوؤں کی اکثریت نے اسلام قبول کیا تو ان کی قبل ذاتوں کا سلسلہ بھی بطور ورثہ اس میں چلا آیا۔ لیکن ایک ذات یا طبقے کا دوسری ذات یا طبقے میں منتقل ہونا ناممکن نہ رہا۔ بلکہ مذہبی آزادی کی وجہ سے ایک نیم متحدہ معاشرہ وجود میں آ گیا۔ رفتہ رفتہ معاشرت اور تہذیب و تمدن میں کشمیری مسلمانوں کے ساتھ ان کا میل جول ایسا ہوا کہ اب ان کے غیر کشمیری ہونے کا کوئی نشان باقی نہیں رہا۔ لوگوں میں تارک الدنیا بننے کی بجائے محنتی اور جفاکش اور خود کفیل ہونے کا رجحان پیدا ہوا۔ چنانچہ کشمیر میں زراعت کے بعد صنعت و حرفت معیشت کا دوسرا بڑا ذریعہ بنی اور تجارت کو بھی فروغ ہوا۔ حصولِ تعلیم پر پابندیاں ختم ہونے کی وجہ سے سنسکرت کا زور کم ہو کر ختم ہو گیا۔ اس کی جگہ فارسی اور عربی نے لے لی۔ ہندو، مسلمان اور بعد میں سکھ یکساں طور پر فارسی پڑھنے لگے۔ اس کی وجہ سے معاشرے اور ادب میں وحدت اور یگانگت پیدا ہو گئی۔

برعظیم کے دوسرے حصوں کی طرح وادی میں بھی اسلام اکثر و بیشتر وسط ایشیا اور افغانستان کے راستے آیا، جہاں کی زبان فارسی تھی۔ حضرت شاہ ہمدانی (میر سید علی ہمدانی) نے اپنے سات سو ساتھیوں کو لا کر کشمیر میں تبلیغ اسلام شروع کی۔ ان سب کی مساعی کی بدولت آفتاب اسلام کی کرنیں کشمیر کے کونے کونے میں پہنچ گئیں۔ علامہ اقبال مرحوم نے انہی کی شان میں کہا ہے:

سید السادات سالارِ عجم دستِ او معارِ تقدیرِ اُمم  
خطہ را آن شاہِ دریا آستین داد علم و صنعت و تہذیب و دین  
آفرید آن مردِ ایرانِ صغیر با ہنرِ ہائے غریب و دلپذیر

منشی محمد دین فوق 'شباب کشمیر' میں لکھتے ہیں کہ سلطان زین العابدین (بڈ شاہ) جو اوائل عمر میں امیر تیمور کے ساتھ سمرقند گئے تھے اپنے ساتھ مزدوروں کی ایک

اچھی خاصی جماعت لے کر آئے۔ انہوں نے کشمیریوں کو مزدوری اور صنعت کی دولت سے مالا مال کر دیا۔ کشمیر کی معاشرت میں ایک انقلاب رونما ہوا۔ لباس، اٹھنا بیٹھنا، کھانا پینا، بود و باش اور سماجی میل جول سبھی کچھ متاثر ہوا۔ مکانات کی زیب و زینت پر بھی ایرانی رنگ غالب آیا۔ اب یہ حال ہے کہ شادی بیاہ پر مسلمانانِ کشمیر جو متعدد سالن پکاتے ہیں، ان کے نام بھی فارسی میں ہیں۔ کشمیر آن کی آن میں اسلام کا ایک گہوارہ بن گیا اور پاکستان و ہند کے علاوہ ایران اور توران سے بھی لوگ آکر یہاں حصول علم میں مصروف ہو گئے۔ کشمیر کو ایرانِ صغیر کہا جانے لگا۔ اورنگ زیب عالمگیر کے زمانے میں حضرت نبی اکرم صلی اللہ علیہ وسلم کا سوئے مبارک بھی کشمیر لایا گیا اور اسے حضرت بل کی درگاہ میں عام زیارت کے لیے رکھا گیا اس وقت سے کشمیر کو مدینہ ثانی بھی کہا جانے لگا۔ اورنگ زیب عالمگیر نے کشمیر کو قبۃ اسلام بھی کہا ہے۔

کشمیری آرٹ، فنِ تعمیر اور موسیقی پر بھی وسط ایشیائی اثر ظہور پذیر ہوا جو اب تک موجود ہے۔ مسلمانوں کے عہد میں صنعت و حرفت یعنی پتھر پر پالش کرنا پتھر کاٹنا، بوتلیں بنانا، لکڑی پر نقش و نگار اور سونے چاندی کے ورق بنانے میں بڑی مہارت حاصل کی۔

مصوری میں کشمیری قلم کو بڑی اہمیت حاصل ہے۔ کشمیری مصور برش کو سادے پانی میں بھگو کر نقش ابھارتے تھے۔ براڈن 'ہندوستانی مصوری' کے صفحہ ۱۰۵ پر لکھتا ہے کہ اس طرح کشمیری مصوروں نے بڑے ہی نازک اور لطیف رنگ پیدا کر لیے اور آئندہ کی تصویر کاری کے لیے رہنمائی کا کام کیا۔ وہ کاغذ پر پانی ڈال کر رکھ دیتے اور جب تک سوکھ نہ جاتا نہ ہلاتے۔ یہ نقوش چہروں اور دوسرے خد و خال کے لیے پس منظر کا کام دیتے۔ پانی کشمیری تصویر کاری میں بنیادی رنگ کی حیثیت رکھتا تھا۔ اس سے رنگ جانے والے مسالے یعنی گوند، گڑ اور السی کا تیل وغیرہ بناتے۔

## کشمیری زبان

انسانی نسلوں اور قبائل کی طرح زبانیں بھی بادلوں کی طرح ایک دوسرے میں ایسے گھل مل جاتی ہیں کہ ان کے عناصر ترکیبی کے درمیان حدِ فاصل قائم کرنا مشکل ہوتا ہے۔ تاہم کشمیری زبان کے متعلق ماہرینِ لسانیات کے نظریات اور تاریخی حقائق کی روشنی میں اس کی ابتداء اور ارتقاء کے مختلف مراحل کا کھوج لگایا جاسکتا ہے۔ آئیے ان نظریات کا جائزہ لیں۔ کشمیری زبان اس وقت ریاست جموں و کشمیر اور برعظیم پاک و ہند میں چالیس لاکھ کے قریب انسانوں کی زبان ہے۔ یہ ایک محتاط اندازہ ہے ورنہ عبدالاحد آزاد نے کشمیری بولنے والوں کی تعداد ایک کروڑ بتائی ہے۔

کشمیری زبان کو کبھی سرکاری اور درباری زبان بننے کا شرف حاصل نہیں ہوا۔ غیر مسلم دور میں سنسکرت کا زور شور تھا تو اسلامی دور میں عربی اور فارسی کا۔ اس کے بعد سکھوں کا دور آیا۔ اس وقت بھی فارسی زبان دفتری رہی۔ ابتدائی ڈوگرہ دور میں فارسی کا ہی پرچم بلند رہا اور پھر اس کی جگہ انگریزی اور اردو نے لی۔ کشمیری زبان کا تو بقول اقبال یہ حال رہا کہ —

در دیار خود غریب افتادہ است

لیکن یہ سچ ہے کہ اسلامی دور میں ہی اس بات کو پھلنے پھولنے کا پہلی بار موقع ملا۔ کشمیری زبان درد زبان کی ایک شاخ ہے کیونکہ جب کشمیر کی عظیم جھیل سے پانی نکل گیا تو سب سے پہلے دردستان کے ہی لوگ یہاں آ کر آباد ہو گئے۔ اس وقت بھی دردستان کی شینا زبان سے کشمیری زبان کو خاص مناسبت ہے۔

مسٹر بہلر کا اندازہ ہے کہ کشمیری زبان سنسکرت کی ہی شاخ ہے، لیکن یہ ہندوستان کی ان زبانوں سے خاصی مختلف ہے جو سنسکرت سے ماخوذ ہیں۔ ان کا کہنا ہے کہ انہوں نے ۱۸۷۴ء میں لاہور کے عجائب گھر میں کشمیری زبان کا ایک کتبہ دیکھا تھا جو دیدہ رانی کے عہد (۹۸۰ء - ۱۰۰۴ء) کا لکھا ہوا تھا۔ لیکن عجیب بات یہ ہے کہ اس کے قریباً دو سو سال بعد پنڈت کلہن نے کشمیری مشہور تاریخ 'راج ترنگنی' تصنیف کی، جس میں کشمیری زبان کے صرف تین محاورے ملتے ہیں، جو یہ ہیں: سرانہ پٹ تہ چھوتی نا (تیرے پاس لنگوٹا بھی نہیں ہے کیا؟) رنگس ہیون دنو ملا۔ ہوش دیو ہیو۔ لیکن اس میں اچنبھے کی کوئی بات نہیں ہے۔ اس سے البتہ اس نظریہ

کو تقویت ملتی ہے کہ کشمیری کو کہیں درباری اور دفتری زبان ہونے کا شرف حاصل نہ ہوا۔

سر جارج گریٹرسن کی رائے کے مطابق کشمیری زبان درستان زبان کی ہی شاخ ہے۔ اگرچہ برہمنوں کی کشمیر میں آمد پر اس پر سنسکرت کے اثرات بھی ہوئے، جس کی وجہ سے اس کو سنسکرت کی بیٹی سمجھا جانے لگا۔ اس کے بعد مسلمان آئے اور اس زبان کو عربی اور فارسی نے بہت متاثر کیا۔

ڈاکٹر غلام محی الدین صوفی مصنف 'کشیر' کے الفاظ میں کشمیری زبان کو ہڈیوں کا ڈھانچہ درد زبان نے مہیا کیا۔ سنسکرت نے اسے گوشت اور پوست عطا کیا اور اسلام نے اسے روح بخشی۔ مسلمان جہاں بھی گئے انہوں نے نہ صرف معاشرے کو متاثر کیا بلکہ زبان پر بھی گہرا اثر ڈالا۔ برعظیم پاک و ہند میں اردو زبان کی ابتدا اور نشوونما مسلمانوں کی آمد اور استقامت سے وابستہ ہے۔ تمام اسلامی ملکوں میں عربی زبان ملکی زبانوں پر اثر انداز ہوئی اور عربی رسم الخط کو اپنایا گیا (صرف ترکی میں اتاترک کے اقتدار کے بعد یہ رسم الخط ترک کیا گیا) کشمیری زبان کا بھی اب یہی رسم الخط ہے۔

## کشمیری زبان کی اصل کیفیت

گریٹرسن کی یہ رائے کہ کشمیری درستانی زبان ہے۔ تاریخی پس منظر کے اعتبار سے زیادہ حقیقت کے قریب ہے۔ اس لیے کہ اولاً وادی میں شمالی علاقوں یعنی گوریز، استور، بلتستان، لدآخ، گلگت، داریل، چیللاس اور چترال جن کو درستان کہتے ہیں، کے لوگ وارد ہوئے اور ان کی زبانیں ہند آریائی اور تورانی زبانوں کی مختلف شاخیں ہیں۔ اس کے بعد جنوبی علاقوں یعنی پنجاب اور سندھ جہاں ہند آریائی زبانوں (جن میں سنسکرت کو بنیادی حیثیت حاصل تھی) کے تعلیم یافتہ طبقہ کے لوگ آئے۔ یہ سب قبائل مختلف بولیاں بولتے تھے جن کے اختلاط اور میل جول سے ایک نئی بولی کی ابتدا ہوئی اور اس کی بنیاد دردی خاندانوں کی زبانوں پر رکھی گئی۔ یہ بولی محض ضروریات زندگی فراہم کرنے اور ایک دوسرے کے مافی الضمیر کو سمجھنے کے لیے استعمال ہوتی تھی۔ مذہبی اور علمی حلقوں میں سنسکرت کو اولیت کا درجہ حاصل تھا۔ اس لیے کہ برہمنوں کی آمد سے یہ خطہ ہندومت کی آماجگاہ بن گیا تھا۔ جس کی وجہ سے کشمیری زبان میں سنسکرت کے الفاظ کثرت سے داخل ہو گئے۔ مگر اس زبان کی اساس دردی زبان پر قائم رہی۔ اس لیے کہ کشمیری زبان میں بعض ایسی آوازیں موجود ہیں جن کا صحیح تلفظ



صرف شینا، تبتی، چینی اور پشتو زبانوں ہی میں پایا جاتا ہے۔

مسلمان مبلغین کی آمد اور مسلمانوں کے اقتدار حاصل کر لینے کی وجہ سے کشمیری زبان میں عربی، فارسی اور ترکی الفاظ کی آمیزش ہو گئی۔ اعلیٰ طبقہ کے لوگ اس زبان کو حقیر بلکہ اس کے استعمال کو گناہ سمجھتے تھے۔ اس کے باوجود اس زبان کو بڑی وسعت ملی اور یہ زبان گوریز، استور اور بلتستان سے گزر کر گلگت اور چترال تک کے علاقوں، وادی کشن گنگا (اب وادی دریائے نیلم) سے مظفر آباد اور ہزارہ تک، دوسری طرف کوہاٹ، گلبرگ اور پونچھ، پھر ریاسی، راجوری اور بھمبر تک، جنوب کی طرف پیر پنچال سے بانہال، کشتوار اور بھدرواہ اور رام بن سے جموں تک پھیل گئی۔

ایک نظریہ یہ ہے کہ کشمیری زبان عبرانی اور سریانی سے نکلی ہے۔ کشمیری ایک دوسرے کو احتراماً جو کہتے ہیں۔ جس سے یہ مطلب لیا جاتا ہے کہ جو کا استعمال یہودی طرزِ تحریر کے اثر کا نتیجہ ہے۔ بعض محققین کا خیال ہے کہ قدیم زمانے میں سکندر کے حملہ کے بعد کشمیر میں یونانی آباد ہو گئے تھے اور ان کی زبان عبرانی تھی جو بعد کو بگڑ کر کشمیری زبان کی شکل اختیار کر گئی۔ کشمیری قوم میں بنی اسرائیل بھی ہیں۔ لہذا ان کی زبان بھی عبرانی زبان کی ہی بگڑی ہوئی شکل ہے۔ بعض مورخین اور محققین اور ماہرین لسانیات و نسلیات کے مشاہدات اور ریسرچ کے پیش نظر اس بات کی قطعی تردید بھی نہیں کی جا سکتی کہ بعض اسرائیلی کشمیر آئے ہوں۔ لیکن اس سے یہ نتیجہ نکالنا کہ ان سے پہلے کشمیر خالی پڑا تھا، مبالغہ ہے۔ ڈاکٹر ناموس کی کتاب 'گلگت اور شینا زبان' میں لکھا ہے کہ شینا میں جو لفظ کا مطلب وہی ہے جو سارے ہند و پاکستان میں جی (انگریزی Sir) کا ہے۔ اب جب کہ یہ بات تسلیم کی جا چکی ہے کہ کشمیری درد زبان ہونے کی وجہ سے شینا کی بہن ہے تو یہ بات تعجب خیز نہیں کہ اس زبان میں بھی جو احتراماً بولا جاتا ہوگا۔ یہ امر قابل ذکر ہے کہ اسرائیل کبھی اپنے نام کے ساتھ جو (Jew) کا لفظ استعمال نہیں کرتے۔ یورپین محقق جی ٹی وین نے جو انیسویں صدی میں سکھا شاہی کے دوران کشمیر آ بسا تھا، کشمیری زبان کے متعلق لکھا ہے کہ اس میں ہ فیصد عربی اور فارسی کے الفاظ ہیں۔ یہ اندازہ کوئی ڈیڑھ سو سال قبل کا ہے اور اس میں اعتراض کی ضرورت نہیں ہے۔ ایک زبان میں جو بنیادی طور پر درد زبان ہے، سنسکرت کے الفاظ پچاس فیصد کیونکر گھس آئے؟ کشمیر میں برہمنوں کا راج صدیوں تک رہا اور وہ اب تک وہاں آباد ہیں۔ یہ کیسے ممکن تھا کہ درد زبان کی وہی صورت رہتی جو پہلے تھی۔ ۱۹۴۷ء کے بعد

بھارت میں اُردو کا حشر ہمارے سامنے ہے۔ ظاہر ہے کہ اب وہاں کی اُردو میں عربی فارسی کی بجائے ہندی کے الفاظ بڑی تعداد میں شامل ہونے لگے ہیں۔

وین نے کشمیری زبان میں مختلف زبانوں کے الفاظ کا جو تناسب قائم کیا تھا وہ وقت کے ساتھ بدلتا بھی جا رہا ہے۔ زمان و مکان کے تفاوت کے ساتھ اس تناسب میں بھی فرق آتا رہتا ہے۔ وہ اس طرح کہ جو علاقے زیادہ آباد ہوں، جہاں بیرونی علاقوں کے لوگوں کی آمد و رفت زیادہ ہو، وہ بیرونی اثرات سے زیادہ متاثر ہوتے ہیں۔ دیہات اور دور افتادہ پہاڑی علاقوں میں باہر والوں کے اثرات بہت دیر سے پہنچتے ہیں۔ یہی وجہ ہے کہ پہاڑی علاقوں کی کشمیری، دیہاتی کشمیری اور کشتواری کشمیری میں وہ الفاظ استعمال ہوتے ہیں جن کو سن کر شہر والے مسکرا دیتے ہیں یا ان کا مذاق اڑاتے ہیں۔ اہل شہر کو کیا معلوم کہ ابتدا میں ان کے آبا و اجداد بھی یہی الفاظ استعمال کرتے تھے۔

یہ حقیقت ہے کہ ہر دس میل کے فاصلہ کے بعد کی کشمیری زبان مختلف ہے۔ یہ حال صرف کشمیری زبان کا ہی نہیں بلکہ دوسری زبانوں کا بھی ہے۔ پنجابی کو ہی لیجیے، پونچھ کی بولی مظفر آباد سے مختلف ہے۔ ہزارہ کی پوٹھوہار سے مختلف اور پوٹھوہار کی گجرات سے مختلف، اسی طرح پنڈتوں اور مسلمانوں کی کشمیری زبان میں بھی فرق پایا جاتا ہے۔ مثلاً مسلمان پانی کو آب، اور پنڈت پون، کہتے ہیں۔ یعنی پنڈتوں کی زبان میں سنسکرت کا اثر زیادہ ہے۔

## کشمیری زبان کی خصوصیت

جی ٹی وین رقمطراز ہیں: ”کشمیری زبان انگریزی اور عربی کی طرح نہایت وسیع زبان ہے اور اس کے الفاظ کے تلفظ میں ایسی ایسی عجیب آوازیں نکلتی ہیں جو کہ کسی زبان میں نہیں پائی جاتیں۔ ایک حرف کو کئی کئی آوازوں سے ادا کیا جاتا ہے اور ایک لفظ کے کئی کئی معنی نکلتے ہیں۔ اس زبان کے حروف تہجی کی تعداد پینسٹھ کے قریب ہے۔“

پروفیسر سدھیشور ورما لکھتے ہیں: ”کشمیری زبان کی خصوصیت اس کا نہایت ہی پیچیدہ اور لطیف نظام حروف علت ہے، اس میں ایسے باریک حروف علت موجود ہیں جن کے وجود کو صرف بولنے والا ہی محسوس کر سکتا ہے۔ سننے والے کو بہت کوشش اور توجہ کے بعد ہی ان کا پتہ چلتا ہے۔“

”کشمیری زبان کا رسم الخط“ کے عنوان سے اسلام آباد یونیورسٹی کے رجسٹرار صاحبزادہ سید حسن شاہ (سابق پرنسپل ایس۔ پی کالج سری نگر) کا نوٹ دلچسپی سے

پڑھا جائے گا:

”کشمیری کا قدیم رسم الخط شارددا تھا۔ جو شاردائی یونیورسٹی سے منسوب ہو تو کچھ عجب نہیں۔ عہد مغلیہ کے شروع تک مسلمان بھی کشمیری کے لیے شارددا استعمال کرتے تھے۔ چنانچہ مزار کلاں حضرت بہاء الدین گنج بخش اور قبرستان مرکزی متصل درگہ حضرت بابا نصیب الدین غازی میں کشمیری زبان میں جو تاریخیں اور عبارتیں درج ہیں وہ شارددا رسم الخط میں ہیں۔ حضرت سلطان العارفین شیخ حمزہ مخدوم کشمیری جو کشمیری قومیت اور حب الوطنی کے عظیم داعی اور ہم سب کے روحانی پیشوا ہیں، شارددا رسم الخط میں ہی دستاویزات پر دستخط فرماتے تھے، جو اب بھی موجود ہیں۔ دیوناگری میں ہندی رسم الخط کا استعمال سکھ ڈوگرہ دور سے پہلے کشمیر میں ثابت ہے۔ کشمیری کے لیے فارسی رسم الخط کا استعمال سولہویں صدی سے شروع ہوا۔ یہ رسم الخط نسخ تھا اور بابا نصیب نے اسے ’کشور نامہ‘ میں استعمال کیا۔ اس کے قدیم نمونے حضرت بل کے کتب خانہ میں موجود ہیں۔

فارسی رسم الخط میں حروف علت کی ایزادی کی ضرورت اور اس پر غور و فکر کا سہرا سیف الدین لدھیانوی (اتالیق شہزادہ شجاع الملک) کے سر ہے۔ ان کا رسالہ ’اصوات کشمیری‘ راقم نے دریافت کیا اور اس کی تدوین و اشاعت کی طرف سرینگر میں ارباب اقتدار کی توجہ دلائی۔ کشمیر میں انیسویں صدی اور بیسویں صدی کے اوائل میں اس رسم الخط میں کتابیں چھپتی رہیں۔ پروفیسر سرس کینٹھ خوشحال نے کشمیری کے لیے بین الاقوامی رسم الخط کی تحریک شروع کی۔ لیکن انہیں کامیابی نہ ہوئی۔ ۱۹۴۸ء میں خواجہ غلام احمد کشائی مرحوم کے زیر صدارت ایک کمیٹی نے نئے اعراب کے ساتھ خط نسخ کشمیری ایجاد کیا اور ۱۹۵۴ء تک درسی کتب اسی میں شائع ہوتی رہیں۔ پنڈت لوگ نسخ کو قرآنی رسم الخط قرار دے کر اس کی مخالفت کرتے رہے۔ بالآخر پروفیسر جیالان کول کی کوشش سے خط نستعلیق بحال ہوا مگر اعراب قائم رہے۔ اس کمیٹی کے اراکین میں راقم اور مولوی عبداللطیف نے دیگر اراکین سے اختلاف کر کے الگ نوٹ دیا اور خط نسخ کو بحال رکھنے پر زور دیا۔ بہر کیف بخشی غلام محمد نے پنڈتوں کو خوش کرنے کے لیے پروفیسر کول کی تجویز قبول کر لی۔“

## کشمیری زبان کا رسم الخط

درد زبانوں میں سے کسی ایک کا اپنا رسم الخط نہیں تھا اور نہ اب تک ہے۔ ان سب زبانوں میں سے کشمیری کو ہی یہ امتیاز حاصل ہے کہ اس کے پاس اپنا کافی ادب موجود

ہے۔ برہمنوں کے دور سے قبل تو کتابوں کا سوال ہی نہیں تھا۔ اس دور میں کشمیری ایک عوامی بولی تھی۔ برہمنوں نے سنسکرت کو فروغ دیا اور وہی سرکاری اور مذہبی زبان بن گئی۔ مگر سنسکرت زبان لسانی تعصب اور مذہبی تقدس کی وجہ سے کشمیری زبان کے ہم آہنگ نہ ہو سکتی تھی اور نہ ہوسکی۔ کشمیری زبان کا پرانا ادب بے شک ان لوگ گیتوں، چھکریوں، روہ اور ونہ ون پر مشتمل ہوا ہوگا جو شاعروں کے ناموں کے بغیر ہی لوگوں کے سینہ بسینہ منتقل ہوتا چلا آ رہا ہے۔ ’لول‘ کشمیری میں عشقیہ نظم کو کہا جاتا ہے۔ ’روہ‘ کا گانا عورتیں گاتی ہیں۔ شاذ و نادر ہی ایسا ہوتا ہے کہ دیہات میں کشمیری مرد بھی روہ میں شامل ہو جائیں۔

جب کشمیر میں اسلام پھیلا تو درس و تدریس کا سلسلہ عام ہو گیا۔ مقامی لوگوں کو مذہب اور دوسرے علوم کے رموز ان کی اپنی ہی زبان میں سمجھانا ضروری تھا، اس لیے ان کی مقامی بولی کو امدادی زبان کے طور پر استعمال کیا گیا اور اسے بھی اس طرح سے پھلنے پھولنے کا موقع مل گیا۔ زین العابدین بڈ شاہ کے دور کے بعض مصنفین نے کشمیری زبان کو شاردہ، دیوناگری اور ہندی رسم الخط میں ڈھالنے کی کوششیں کیں، لیکن یہ کوششیں زیادہ کامیاب نہ ہو سکیں۔ البتہ اس زمانے میں کشمیری علم و ادب کی تدریس شروع ہوئی۔ ’سورو دیا‘ میں موسیقی کے متعلق، ’مہانیا پرکاش‘ میں شیو دھرم کے فلسفہ کے بارے میں، ’ست پیر‘ میں ادب اور نجوم کے متعلق اور ’رام اوتار چرت‘ میں راجہ رام چندر جی کے حالات لکھے گئے ہیں۔ یہ کتابیں شاردہ، ناگری رسم الخط میں لکھی گئی تھیں۔ مؤخر الذکر کتاب البتہ فارسی رسم الخط میں بھی ملتی ہے۔ غیر مسلم اس زمانے میں کشمیری زبان کے لیے شاردہ رسم الخط کو اور مسلمان فارسی رسم الخط کو استعمال کرتے رہے ہیں۔ لیکن فارسی عربی اور اردو رسوم الخط کشمیری حروف علت کو کماحقہ ادا کرنے سے قاصر ہیں۔ اس لیے اب کشمیری مصنفین نے تقسیم کشمیر کے بعد نستعلیق رسم الخط میں مزید ترمیمیں کی ہیں اور وہ ایک ایسے رسم الخط کو وجود میں لا کر استعمال کر رہے ہیں، جو کشمیری واویل آوازوں کے تمام تقاضوں کو پورا کرتا ہے۔ چنانچہ اب موجودہ دور کے کشمیری غیر مسلم مصنفین نے بھی اپنی نظم و نثر کی تصانیف کے لیے یہی رسم الخط استعمال کرنا شروع کر دیا ہے۔

## کشمیری زبان پر فارسی اور عربی کا اثر

کشمیر میں فارسی زبان کو عروج شاہ پیری خاندان کے حکمران سلطان شہاب الدین غازی کشمیری (م - ۱۳۸۹ء) کے دور میں ہوا۔ عربی تو اب مذہبی زبان تھی ہی۔ فارسی کو



بھی لوگوں نے بہت اونچا درجہ دیا۔ سب سے زیادہ ترقی فارسی کو سلطان زین العابدین بڈ شاہ کے زمانہ میں ہوئی۔ جنہوں نے اس کو سرکاری زبان قرار دیا۔ آپ نے ایک دارالترجمہ قائم کیا جس کو سنسکرت اور دوسری دیسی زبانوں سے کتابوں کو فارسی میں منتقل کرنے کی سہولتیں دی گئیں۔ مسلمان تو مسلمان، کشمیری پنڈتوں نے بھی فارسی سیکھی اور اس میں اتنی دسترس پیدا کی کہ ایرانی اہل زبان بھی ان کی قدر کرنے لگے۔ پنڈتوں نے بھی فارسی میں کتابیں تصنیف کیں۔ فارسی زبان اور ایرانی تہذیب و تمدن کشمیر میں اس طرح عام ہوا کہ کشمیر کا نام ایرانِ صغیر پڑ گیا۔ مرزا صائب اصفہانی اور ابوطالب کیم جیسے اساتذہ ملا محمد طاہر غنی کشمیری سے شرف ملاقات اور اس کے کلام کا مفہوم سمجھنے کے لیے کشمیر آتے رہے۔

حضرت شاہ ہمدانی قدس اللہ سرہ العزیز کے ساتھ جو سات سو سادات آئے تھے، ان کی زبان فارسی تھی۔ انہوں نے کشمیر میں اشاعتِ اسلام کا کام سر انجام دیا۔ مساجد میں عربی نماز پڑھنے کے بعد اور مسنون دعاؤں کے بعد فارسی میں طویل و عریض دعائیں پڑھی جانے لگیں اور ان کے پڑھنے کا کشمیر میں آج تک رواج ہے۔

فارسی زبان میں جتنی بھی اہم کتابیں تھیں ان کا ترجمہ کشمیری فارسی دانوں نے کشمیری زبان میں کیا۔ چونکہ اس وقت کشمیری کا کوئی اپنا رسم الخط نہیں تھا، اس لیے فارسی کے نستعلیق رسم الخط کو ہی کشمیری کے لیے اپنایا گیا۔ معروف کشمیری شاعر محمود گامی (م۔ ۱۸۵۵ء) نے 'زلیخا یوسف'، 'شیریں خسرو'، 'لیللی مجنوں' اور ہارون الرشید، عزیز اللہ حقانی نے 'ہارون الرشید'، محمود غزنوی، اور 'شیخ صفار' کے واقعات کو نظم کیا۔ عبدالوہاب (م۔ ۱۹۰۴ء) نے 'شاہنامہ فردوسی' کا کشمیری زبان میں ترجمہ کیا۔ اس لیے ایک تو فارسی زبان کے اثرات کی وجہ سے فارسی رسم الخط رائج ہو گیا۔ دوسرے فارسی کے منظوم قصوں کے تراجم کے باعث کشمیری شاعری میں لگ بھگ وہی عروض استعمال ہونے لگے، جو فارسی میں رائج تھے۔ کشمیری میں فارسی کے اوزان اور بحر عام ہو گئے۔ عام کشمیری زبان بھی متاثر ہوئی اور اس کی لغت میں بھی خاصی وسعت پیدا ہو گئی۔ کشمیری زبان کو علمی ادبی اور مذہبی اصطلاحات کا ایک ایسا ذخیرہ مل گیا جو اب اس زبان کا ہی حصہ بن چکا ہے۔ فارسی اشعار اور ضرب الامثال کشمیری لوگ روزمرہ کی بات چیت میں اس طرح استعمال کرتے ہیں جس طرح خود ایرانی کرتے ہیں۔ استعمال کرنے والوں میں پڑھے لکھوں کے علاوہ ان پڑھے بھی شامل ہیں۔

## کشمیری ادب کی ابتدا اور ارتقاء۔ شاعری کی اصناف

دوسری زبانوں کی طرح کشمیری زبان کا ابتدائی ادب بھی لوک گیتوں پر ہی مشتمل

ہے۔ یہ لوک گیت عرصہ سے لوگوں میں سینہ بسینہ محفوظ چلے آتے ہیں۔ اور نئے لوگ ان میں حسب ضرورت ترمیم و تنسیخ بھی کرتے رہتے ہیں۔ لوک گیتوں اور شعر کی یہ قسمیں ہیں:

**۱- روف:** ہلکے پھلکے گیت جو عورتیں کھڑی ہو کر گاتی ہیں۔ اس کو رقص آمیز گیت کا نام دینا سراسر زیادتی ہے۔ کشمیری عورتیں یہ گیت کھڑی ہو کر ضرور گاتی ہیں۔ لیکن رقص نہیں کرتیں، کیونکہ وہاں کے مسلمانوں میں عورتوں کا رقص کرنا معیوب سمجھا جاتا ہے۔ ان گیتوں میں مذہبیت کا رنگ غالب ہوتا ہے۔ ان کی بحر طویل نہیں بلکہ مختصر ہوتی ہے۔ عورتوں کے دو گروہ بنتے ہیں جو آمنے سامنے کھڑے ہو کر باری باری ایک ایک بند یا ایک ایک شعر مل جل کر گاتی ہیں۔ عشور روہ ہے:

عید آیہ رسہ رسہ۔ عید گاہ دہووے۔ عید گاہ رسہ وے  
(عید رفتہ رفتہ آتی ہے۔ آؤ عید گاہ چلیں، آؤ عید گاہ چلیں، سکھیو)  
روہ کی ابتداء اس شعر سے کی جاتی ہے:

سمتوی و گنیو روہ ہے کرہ دے۔ روہ ہے کرہ وے  
(وگنیو۔ اے اسپراؤ۔ آؤنا روہ کا گانا گائیں۔ گانا گائیں)۔

جب یہ الفاظ چند لڑکیاں یا عورتیں ادا کرتی ہیں تو یہ دوسریوں کے لیے جمع ہونے کا اشارہ ہوتا ہے۔ تاکہ وہ ان کے ساتھ مل کر گانا گائیں۔ چنانچہ آہستہ آہستہ گانے والیوں کی تعداد میں بھی اضافہ ہوتا جاتا ہے۔ خاموش دیہات میں جب ایک گاؤں سے یہ روحانی نغمے دوسرے گاؤں میں پہنچتے ہیں تو فضا میں ارتعاش پیدا ہوتا ہے۔ رمضان کے مہینے میں اور عید کے دن یہ نغمے خاص طور پر گائے جاتے ہیں۔

**ونہ ون:** اس کی ایک ہی مقررہ بحر ہے اور یہ شادی بیاہ کے ہی موقع پر گایا جاتا ہے۔ ابتداء اس مصرعہ سے ہوتی ہے:

بسم اللہ کیرتھ ہمے ونہ وونوئی صاحب انجم او نوے  
(بسم اللہ الرحمن کہہ کر ہم گانا شروع کرتی ہیں۔ اللہ تعالیٰ نے یہ شادی بیاہ کا کام انجام تک پہنچایا)۔ اس کے بعد سرور کونین صلی الہ علیہ و آلہ وسلم کی شان میں شعر کہے جاتے ہیں۔ پھر دلہن اور دولہے کی شان میں زمین اور آسمان کے قلابے ملائے جاتے ہیں اور ساتھ ساتھ دولہا میاں کو منظوم نصیحتیں کی جاتی ہیں۔

دولہا کو کشمیری میں ”مرازہ“ کہتے ہیں جو لفظ مہاراجہ کی کشمیری صورت ہے۔ دلہن کو مہارن کہتے ہیں جو مہارانی کی کشمیری صورت ہے۔ گویا یہ دولہا اور دلہن ایک دن کے لیے مہاراجہ اور مہارانی ہوتے ہیں۔ کشمیر میں ۱۹۳۱ء کی تحریک حریت کے بعد

ونہ ون میں بے دھڑک سیاسی مضامین بھی باندھے جاتے ہیں۔

**چھکری :** یہ کورس گیت ہے جو عام طور پر مزدور، کسان اور ہنرور (پیشہ ور) گاتے ہیں۔ یہ قوالی سے ملتا جلتا ہے۔

**بچہ نغمہ :** کشمیر میں فی الوقت عورتوں کے رقص کا رواج نہیں۔ البتہ کشمیریوں میں پٹھانوں کی طرح لڑکے کو لڑکی کے کپڑے پہنا کر نچوانے کی علت موجود ہے۔ جسے کشمیری میں بچہ نغمہ کہتے ہیں اور پشتو میں لختیے۔ اس میں گانے والوں کا سرغنہ یہی نوجوان ہوتا ہے اور باقی اس کے چند سازندے اور ساتھی ہوتے ہیں۔ یہ رقص اور گیت دیہات اور شہر دونوں میں عام ہیں۔

**لڑی شاہ :** آپ اپنے گھر میں بیٹھے ہیں کہ یکایک ایک یا دو تین آدمی ہاتھ میں ایک لمبی سیخ لیے آتے ہیں۔ لوہے کی اس سیخ کو لوہے کے ہی دائرے پہناتے ہیں جو سیخ سے کہیں زیادہ کھلے ہوتے ہیں۔ آدمی اس سیخ پر ہاتھ مارتے ہیں اور ان کی آواز سے موسیقی کا ساں پیدا ہو جاتا ہے۔ ان حضرات کو لڑی شاہ کہا جاتا ہے۔ لڑی دھن ہندی لفظ ہے۔ جس کا مطلب ہار ہوتا ہے۔ لیکن یہاں لڑی موتیوں کی یا پھولوں کی نہیں آہنی دائروں کی ہوتی ہے جس کے اندر دھاگا نہیں لوہے کی سیخ پروئی ہوتی ہے۔ لڑی شاہ ہاتھ بھی مارتا جاتا ہے اور گانا بھی گاتا جاتا ہے اس گانے کی ایک ہی بھر ہے جو ازمنہ قدیم سے نہیں بدلی۔ موجودہ عروض کے حساب سے اس کا وزن یہ کچھ ہے :

فاعلن فاعلن فاعلاتن

لڑی شاہ دیہاتی اور شہری لوگوں کے لیے تفریح کا سستا ذریعہ ہے۔ لڑی شاہ پرانے دیومالائی یا تاریخی قصے، موجودہ جنگ و جدل کی کہانیاں، قحط یا سیلاب کی تباہ کاریاں یا سیاسی ایچی ٹیشن کی روئداد اپنی نظم میں سناتے ہیں۔ اس میں مزاح کا عنصر بھی ہوتا ہے۔ یہ لوگ ہر نئے واقعہ کو بڑی تیزی سے نظم کی صورت دیتے ہیں اور سننے والوں کو اپنے زور بیان سے مسحور کر لیتے ہیں۔ لڑی کی موسیقی کے ساتھ ساتھ ان کا زور بیان انسان کو اپنی طرف متوجہ کیے بغیر نہیں رہتا۔ جب ہوائی جہاز پہلی بار کشمیر آیا تو لڑی شاہ بولے :

ہوائی جہازہ آو ملک کشمیر  
یحووچھ تمو پڑ توبہ تقصیر

(جب ہوائی جہاز کشمیر آیا تو لوگوں نے ڈر کے مارے توبہ استغفار کیا)۔ سیلاب کا نقشہ ان الفاظ میں دیکھئے :

مٹی ہو روتہ کھوت آب سیلاب  
نٹی پورواتی چندہ بیت ژراہ

(جب نٹی پور گاؤں میں پانی کا سیلاب آیا تو نٹی پورہ کے لوگ اپنے ساز و سامان کو لے کر چرار شریف سے پندرہ میل دور بھاگ گئے)۔

زنانه دپ مردس یہ کہو گوم  
سہ ہے ینوئی گرابن گھر پکر ناوان  
کسابہ ہے اوسم سہ کتو گوہ  
آب سیلابک وچہ طوفان

**ترجمہ :** عورت نے خاوند سے کہا ،

ہائے یہ کیا ہو گیا !

میرے سر کا کسابہ کہاں گیا ؟

وہ بولا - اری اسے تو سیلاب اپنے ساتھ بہا کر لے گیا -

دیکھو سیلاب کی تباہ کاریاں !

آزاد کشمیر ریڈیو سے شاعری کی اس صنف کے ذریعے بھارتی ڈوگرہ استبداد کے خلاف اچھا خاصا دلچسپ اور موثر پروپیگنڈا کیا جاتا رہا ہے -

**ویدا کہ :** المیہ نظم یا مرثیہ ہوتا ہے جو کسی شخص کی موت ملک یا قوم کی تباہی

پر لکھا جائے -

**صوفیانہ کلام :** وہ غزل ، نظم ، رباعی یا کلام ، جس میں تصوف یا روحانی

عشق و محبت کا مضمون باندھا گیا ہو - جس طرح قوال لوگ ایک ہی شعر یا مصرعہ کو کافی دیر کھینچ تان کر بیان کرتے رہتے ہیں اسی طرح صوفیانہ کلام میں بھی ہوتا ہے - جاسی کی رباعی ہے :

خطِ سبز و لبِ لعل و رخِ زیبا داری    حُسنِ یوسفِ ۴ دمِ عیسیٰ ۴ یدِ بیضا داری  
شیوہٴ شکل و شائلِ حرکات و سکنات    آنچہ خوبان ہمہ دارند تو تنہا داری  
صوفیانہ طرز میں اس کے گانے پر بھی پانچ منٹ لگائے جائیں گے -

**چند کہاوتیں :** کشمیر کہاوتوں کا ملک ہے - اس زبان میں بے شمار کہاوتیں

پائی جاتی ہیں - ان پڑھ سے ان پڑھ آدمی بھی اپنی روزمرہ کی بات چیت میں کہاوت ضرور استعمال کرے گا اور وہ بھی بر محل - فارسی زبان کی کہاوتیں اور شعر نما کہاوتیں بھی اکثر استعمال ہوتی رہتی ہیں - چند ایک ملاحظہ ہوں :

(الف) ان ستر کوے خدا لسین حوالہ (اندھے کی بیوی کا خدا رکھوالا)

(ب) رہہ کو وشمئی طوفان (غریب آدمی کے لیے تھوڑا سا نقصان ہی بڑا ہے) -

یہ محاورہ فارسی میں یوں ہے : شبم در خانہ ما طوفان است

(ج) یمے رچہم تمن کش رچہم خدایو (ہمیں دوستوں سے دوستی کی امید تھی - ہمارا

خیال کس قدر غلط تھا !)



فارسی میں یہ محاورہ یوں ہے : ماز یاران چشم یاری داشتیم  
خود غلط بود آنچه ما پنداشتیم

(د) ٹیکار پر دربار (بے کار آدمی پر دربار میں موجود ہوتا ہے اور دخل در معقولات دیتا رہتا ہے)۔

(و) احمقس دانے دین گہہ وژہ ککر کس نون دیون (بے وقوف آدمی کو نیک مشورہ دینا ایسا ہے جیسے گھہری کو نمک کھلانا۔ یعنی بے سود کام کرنا)۔

(ر) آئی یہ داند رس تہ گیلا گاندرس (کنجڑے کی بلا نانبائی کے سر۔ یعنی بندر کی بلا طویلے کے سر)۔

(ز) اینم سوئے دوم سوئے سجم سوئے پانسی (میں نے کاٹنے والا پودا [پھاڑی میں "کنجی" لا کر بویا۔ اس نے مجھے ہی کاٹ لیا۔ خود کردہ را علاجے نیست)

(ح) انس مشو ہاوبین نہ گناہ نہ ثواب (اندھے کو مکہ دکھانا نہ گناہ ہے نہ ثواب۔ یعنی بھینس کے آگے بین بجانا)۔

## کشمیری لوک کہانیاں

کسی علاقے کے معاشرتی حالات اور تہذیب و ثقافت کو سمجھنے میں وہاں کی لوک کہانیاں جتنی مددگار ہو سکتی ہیں، شاید کوئی دوسرا ذریعہ نہیں ہو سکتا۔ اس لیے کہ لوک ادب میں یہاں کے رہنے والوں کے رسم و رواج، جذبات و احساسات، طرز زندگی اور انداز فکر کا کھلا، واضح اور براہ راست اظہار پایا جاتا ہے۔ لہذا لوک ادب میں معاشرے کی جو تصویریں بنتی ہیں وہ واضح اور حقیقی ہوتی ہیں۔ فنی لوازم اور زیب داستان کے شوق کے تلے دب کر بگڑ نہیں جاتیں۔

کشمیری لوک کہانیوں میں بھی وہاں کے لوگوں کی زندگی کی حقیقی تصویریں ملتی ہیں۔ البتہ بعض کہانیاں مختلف اقوام کے ساتھ سفر کرتی ہوئی دوسرے علاقوں میں پہنچ جاتی ہیں۔ لیکن یہ کہانیاں واقعات اور مذکورہ مقامات کی وجہ سے الگ پہنچانی جاتی ہیں۔ چنانچہ 'تین شہزادے' ایک ایسی ہی کہانی ہے جو کشمیر میں رائج ہے۔ اس میں سمندر کا ذکر ملتا ہے۔ ظاہر ہے کہ کشمیر سمندر سے بہت دور پہاڑی علاقہ ہے۔ لہذا یہ کہانی یہاں کے لوگوں کی نہیں ہو سکتی۔ بلکہ کسی ساحلی علاقے سے یہاں پہنچی ہوگی۔ کشمیری لوک کہانیوں کو موضوع کے اعتبار سے مندرجہ ذیل طور پر تقسیم کر سکتے ہیں :

۱۔ مہم جوئی کی کہانیاں      مثلاً تین شہزادے

۲- جانوروں کی کہانیاں

۳- مزاحیہ کہانیاں

۴- روایات پر مبنی کہانیاں

۵- رومانوی کہانیاں

ان کہانیوں میں بہت سی کہانیاں کرداروں کے ناموں کے اختلاف اور واقعات کے معمولی تصرف کے ساتھ پاکستان و ہند کے دوسرے علاقوں میں بھی رائج ہیں۔ یہاں ہم چند ایک ان کہانیوں کا ذکر کرتے ہیں، جو اس خطہ سے مخصوص ہیں:

## ۱- گیشیراری اور ویسٹروان

یہ دو پہاڑیوں کے نام ہیں۔ روایت ہے کہ ویسٹروان کی چوٹی کشمیر کی دوسری چوٹیوں سے بلند تھی۔ یہ اس وقت کا ذکر ہے جب دنیا نئی نئی آباد ہوئی تھی اور پہاڑوں کی چوٹیاں آسمان تک پہنچ رہی تھیں۔ نانگا پربت کی چوٹی بھی ویسٹروان کے کندھوں تک مشکل سے پہنچتی تھی۔ اگرچہ ویسٹروان سب سے بلند پہاڑ تھا مگر گیشیراری اپنی خوبصورتی کے اعتبار سے سب سے ممتاز تھی۔ چنانچہ ویسٹروان نے جب گیشیراری کی طرف دیکھا تو دیکھتا ہی رہ گیا، حتیٰ کہ اس کی محبت میں گرفتار ہو گیا۔ گیشیراری ویسٹروان کی بلندی پر رشک کرتی تھی اور چاہتی تھی کہ کسی طرح اس کے غرور سے بلند سر کو جھکا دے۔ لہذا جب ویسٹروان نے اپنی محبت سے مجبور ہو کر گیشیراری سے کہا ”اے حسین پہاڑی! مجھے پیار سے چوم لو، ورنہ میں مر جاؤں گا۔“ تو اس نے عیاری سے جواب دیا کہ ”او غرور پہاڑ! میں تمہیں کیسے چوم سکتی ہوں جبکہ ہمارے درمیان میلوں کا فاصلہ ہے۔ میرے لب تو اس وقت بھی تمہارے لبوں تک نہ پہنچ پاتے جب میں تمہارے برابر کھڑی ہوتی۔“ اس کے باوجود ویسٹروان اصرار کرتا رہا۔ حتیٰ کہ گیشیراری نے مسکرا کر کہا ”تم اگر بوسہ لینا چاہتے ہو تو اپنے غرور کو چھوڑو اور اپنی تمام تر لمبائی کے ساتھ میری طرف جھکو۔ تب میں بڑھ کر تمہارا بوسہ لوں گی، اس پر ویسٹروان نے اپنا بڑا حصہ کشمیر کی وادی پر پھیلا دیا اور پہاڑوں اور وادیوں پر سے ہوتا ہوا گیشیراری کے دامن تک پہنچ گیا۔ مگر گیشیر جیسا سرد دل رکھنے والی ملکہ نے اپنا چمکتا ہوا سر اور بھی بلند کر لیا اور ہنستے ہوئے کہنے لگی ”جتنے عاجز اور مسکین ہیں سب سے پیار کرو۔“

کہتے ہیں کہ یہی وجہ ہے کہ ویسٹروان کا پہاڑ وادی اور پہاڑوں کے اوپر سے پھیلتا ہوا چلا جاتا ہے حتیٰ کہ اس کا سرا گیشیراری کی پہاڑی کے قدموں تک پہنچ جاتا ہے

## ۲۔ ہیہ مال (چنبیلی کا ہار)

یہ ایک عشقیہ داستان ہے اور اس لحاظ سے کہ جہاں 'لیلیٰ مجنوں' اور 'واسقِ عذرا' کے قصے عرب سے اور 'شیریں فرہاد' کا قصہ ایران سے کشمیر آیا وہاں 'ہیہ مال' (چنبیلی کا ہار) خود اسی سر زمین کی پیداوار ہے۔ یہ قصہ کرداروں کے اعتبار سے اسلام سے بہت پہلے کا ہے۔ قصہ یوں ہے :

کہتے ہیں کشمیر کے پانڈو حکمران خاندان کے ۳۳ ویں راجے کی لڑکی کا نام ہیہ مال تھا۔ یہ لڑکی بہت حسین تھی۔ چنانچہ اس کے حسن کا چرچا سارے برصغیر میں ہو گیا۔ حتیٰ کہ ناگ قوم کے شہزادہ ارجن نے اس کا نام سنا اور نادیدہ اس شہزادی پر عاشق ہو گیا اور جب عشق کی تاب نہ لا سکا تو فقیرانہ لباس پہن کر کشمیر جا پہنچا۔ کسی طرح شہزادی تک رسائی حاصل کی۔ وہ بھی ہزار جان سے اس پر فریفتہ ہو گئی اور سوئمہر رچا کر اس فقیر کو خاوند منتخب کر لیا۔ دوسروں کے طعنوں اور باپ کے منع کرنے کے باوجود اس سے شادی کر لی۔ ناگ شہزادہ نے اپنی اصلیت ابھی تک شہزادی سے پوشیدہ رکھی تھی۔ جب سمہیلیوں نے طعنے دیے کہ فقیر کی ذات کا پتہ نہ گوت کا، نہ جانے تو نے کس اجنبی سے شادی رچا لی، تو شہزادی نے ناگ شہزادے سے اس کی اصلیت کے متعلق سوال کرنے شروع کر دیے۔ جب اصرار بڑھا تو ارجن ناگی نے سانپ کا روپ دھارا، دودھ کے کڑاھے میں ڈبکی لگائی اور پاتال کی راہ لی۔ اب شہزادی اس کے فراق میں تڑپنے لگی۔ اسے افسوس تھا کہ اس نے سمہیلیوں کے کہنے پر اپنے خاوند کو بھاگنے پر مجبور کیا۔ آخر اس نے راج پاٹ کولات ماری، بھیس بدلا اور اپنے پتی کی تلاش میں نکل کھڑی ہوئی۔ بڑی مصیبتوں اور دوڑ دھوپ کے بعد ناگاؤں کے دیس میں پہنچی جہاں اس کی اپنے عاشق خاوند سے پھر ملاقات ہو گئی اور وہ ہنسی خوشی رہنے لگے۔

اب ایک اور کہانی ملاحظہ فرمائیے :

### ۱ کہ نندن

اسے پرکاش بٹ، احد زرگر، رمضان بٹ وغیرہ نے نظم کیا ہے۔ یہ کہانی یوں ہے کہ سلطان نگر میں ایک نیک بادشاہ چکنہ ویگ اور اس کی رانی رتن مالا رہتے تھے۔ ان کے ہاں گیارہ لڑکیاں تھیں اور لڑکا کوئی بھی نہیں تھا۔ دونوں نے خدائے قدیر کے ہاں دعائیں کیں کہ ہمیں اولادِ نرینہ عطا فرما۔ دعا منظور ہوئی، وہ اس طرح کہ ایک جوگی آیا۔ اس نے دونوں کو کہا کہ لڑکا تمہارے ہاں ضرور ہوگا۔ لیکن اس کی یہ شرط

ہے جب وہ بارہ سال کا ہوگا تو اس کو میں جو چاہوں کر دوں گا۔ والدین نے شرط کے ساتھ اتفاق کیا۔ یہ سوچا کہ جوگی نے آخر لڑکے کو کرنا کیا ہے۔ وہ لے بھی جائے تو لڑکا ہمارا ہی ہوگا۔ لڑکا جب پیدا ہوا۔ اس کا نام چکنہ ویگ اور رتن مالا نے اکہ نندن رکھا۔ یہ بڑا ہونہار اور پیارا لڑکا ثابت ہوا۔ اس نے پڑھائی لکھائی اور شرافت و ذہانت میں نام پیدا کر لیا۔ جب بارہ سال ہوئے تو ایک دن یک لخت وہی جوگی نمودار ہوا اور اس نے مطالبہ کیا کہ اکہ نندن کو میرے حوالے کر دیا جائے۔ جوگی نے ایسی کرخت آواز میں جس سے سننے والوں پر ہیبت طاری ہوتی تھی حکم دیا کہ اکہ نندن کو میرے کھانے کے لیے ذبح کیا جائے۔ کیونکہ مجھے بھوک لگی ہے۔ احد زرگر لکھتا ہے:

آجو گیاه زاو نتھ نتوتے      کتہ تھوون اکہ نند نوئے

(ایک ننگ دھڑنگ جوگی آیا اور اس نے پوچھا کہ کہاں رکھا ہے تم نے اکہ نندن کو؟) راجہ نے اپنے بیٹے کو ذبح کیا۔ رانی اس کا گوشت پکاتی رہی۔ بقول احد زرگر:

باللہ اکہ نندش چھ دیگر پاکوان      دلا سوز ماتم کران گڑھ بیان

(قسم ہے اللہ کی کہ اکہ نندن کو دیگ میں پکایا جاتا رہا۔ اے دل ماتم کا سوز بیان کرتا جا) اس کی ماں اور گیارہ بہنوں کی چیخ پکار سے پتھر بھی پگھل رہے تھے سوائے جوگی کے جو کہ خوش تھا)۔

پکوان تیار ہو گیا تو جوگی نے حکم دیا کہ باپ ماں اور گیارہ بہنیں میرے ساتھ دسترخوان پر اکہ نندن کا گوشت کھانے کے لیے بیٹھ جائیں۔ سب لوگ دسترخوان پر بیٹھے تو جوگی نے پوچھا کہ اکہ نندن بھی اس گھر کا فرد ہے اس کے کھانے کی تھالی کہاں ہے؟ راجہ رانی اور راجکھاریاں حیران ہوئیں کہ جوگی کیا کہہ رہا ہے۔ جوگی نے کہا کہ اکہ نندن کو بھی بلاؤ جوگی کے سحر انگیز حکم کے تحت ماں نے پکارا اکہ نند نو! تو جواب آیا ہو! چشم زدن میں ایک طرف سے اکہ نندن ہنستا ہوا آیا اور دوسری طرف جوگی مع خوان کے غائب ہو گیا۔ اکہ نندن نے کہا کہ ماں مجھے تو بھوک لگی ہے کھانا دو۔ اس طرح سے یہ ماتم عید میں تبدیل ہو گیا۔

ظاہر ہے کہ اکہ نندن کے ذبح ہونے کا واقعہ ایک کشفی واقعہ تھا۔ ڈاکٹر صوفی کے بیان کے مطابق اس واقعہ کو حضرت اسماعیل ذبیح اللہ کے واقعہ کے ساتھ خاصی مناسبت ہے (یہودیوں اور عیسائیوں کے عقیدہ کے مطابق حضرت ابراہیم کو حضرت اسحاق کے ذبح کرنے کا حکم ملا تھا نہ کہ اسماعیل کو) جوگی کی دوبارہ آمد کا قصہ محض راجہ اور رانی کی آزمائش تھی۔ کشمیری ادب میں اس قصہ کی عرصہ دراز سے موجودگی اس بات کی



گواہی دیتی ہے کہ کشمیری میں سامی روایات بہت پہلے کسی نہ کسی طرح آچکی تھیں۔  
 اکہ نندن ساری رات اس طرح پڑھا جاتا ہے جس طرح پنجاب میں 'پیر رانجھا یا 'سوہنی مہینوال'  
 کا قصہ۔ جب اکہ نندن کے ذبح کرنے کا واقعہ شعر میں بیان کیا جاتا ہے تو آہ و بکا کا  
 سہاں پیدا ہو جاتا ہے۔ سنانے اور سننے والے دونوں آب دیدہ ہو جاتے ہیں۔ سردی کی طویل  
 راتیں اس قسم کی قصہ خوانی کے لیے مخصوص ہیں، جب کھیتوں میں اور گھروں کے باہر  
 برف پڑی ہوتی ہے، باہر کا کام نہیں کیا جا سکتا اور کھانے کے لیے دانے گھروں میں جمع  
 ہوتے ہیں۔

## کشمیری ادب (شاعری) پر ایک اجمالی نظر

جیسا کہ پہلے لکھا گیا ہے کشمیری علم و ادب کا ذخیرہ پیشتر نظم میں ہے۔ نثر کی  
 کتابوں کی تعداد انگلیوں پر گنتے کے قابل ہے۔ لہذا کشمیری زبان کی تاریخ اس کے شعر  
 کی ہی تاریخ ہے۔ اس وجہ سے عبدالاحد آزاد مرحوم نے اپنی کتاب کا نام 'کشمیری زبان  
 اور شاعری' ہی رکھا ہے، جو شبلی کے 'شعر العجم' کی طرح لکھی گئی ہے۔ اس میں کشمیری  
 کو چار دوروں میں تقسیم کیا گیا ہے۔

## کشمیری ادب اور شاعری کا دور اول - ۱۲۲۲ء تک

یہ وہ دور ہے جب مذہب اسلام کشمیر کے بلند و پست پر چھا رہا تھا۔ اس زمانے  
 سے قبل بھی لا تعداد شاعر گزرے ہوں گے لیکن ان کا کوئی تحریری ثبوت موجود نہیں۔  
 قابل قدر تین ہیں۔ شتی کینٹھ، لٹہ عارفہ اور شیخ نورالدین صری۔ شتی کینٹھ پہلا  
 کشمیری شاعر ہے جس کا کلام دستیاب ہے۔ یہ تیرھویں صدی عیسوی میں گزرا ہے۔  
 اس کے کلام کا مجموعہ 'مہانیہ پرکاش' ہے۔ اس کے کلام میں سنسکرت کے الفاظ کی بہتات  
 ہے اور ہندو دھرم کے خیالات بیان کیے گئے ہیں۔ یہ کتاب سری نگر سے چھپ چکی ہے۔  
 لیکن عام لوگ اس سے متعارف نہیں۔

لٹہ عارفہ

جن کولل ماج، لل دیدی، للی ایشوری بھی کہا جاتا ہے۔ یہ کشمیر کی ایک

غیر معمولی بیٹی تھی۔ غیر مسلم ان کو دیوی اور مسلمان ولی اللہ سمجھتے ہیں۔ آپ کا نام پدساوتی تھا۔ آپ ۱۳۳۵ء میں پاندریٹھن (سری نگر سے چھ میل) میں پیدا ہوئیں، جب کہ ہندوستان میں محمد تغلق حکمران تھا۔ آپ کی شادی قریب کے گاؤں پدماں پور (حال پانپور) میں ہوئی۔ یہ علاقہ زعفران کی پیداوار کے لیے سارے برعظیم میں مشہور ہے۔ لال کی ساس بڑی ظالم تھی۔ اس کے برتن میں چاولوں کے نیچے ایک بڑا سا گول پتھر صبح و شام ڈال کر رکھ دیتی تھی اور اوپر تھوڑے سے چاول بکھیر دیتی تھی تاکہ سب سمجھیں کہ اس کا برتن کھانے سے بھرا ہوا ہے۔ یہ سلسلہ کئی سال جاری رہا۔ لالی سب کچھ برداشت کرتی رہی اور اُس نے اُف تک نہ کی۔ آخر ایک دن اس کے خاوند کو اس بات کا پتہ چل ہی گیا۔ اس پر گھر میں اچھا خاصا جھگڑا ہو گیا۔ لالی نے ترک دنیا کیا اور پھٹے پرانے کپڑے پہن کر ادھر ادھر گھومنا شروع کیا۔ جب حضرت شاہ ہمدانی کشمیر آئے، لالہ نے ان سے بھی رابطہ پیدا کیا اور ان سے دین حق کے اسرار و رموز سیکھ لیے۔ لالہ بیجاڑہ نامی گاؤں میں کافی لمبی عمر پا کر وفات پا گئی۔ آپ کو اسلامی طریقہ پر دفن کیا گیا، جس سے ظاہر ہے کہ آپ نے حضرت شاہ ہمدان کے ہاتھ پر بیعت کی تھی۔ (حضرت حسین سمنانی کو بھی لالہ عارفہ کا مرشد کہا جاتا ہے)۔

آپ کے اشلوک (جن کو لال دیدہ ہندو پاٹھ بھی کہا جاتا ہے) کا ترجمہ سرجارج گریٹسن نے انگریزی میں کیا ہے اور ان کو شیو دھرم کا پرستار ثابت کرنے کی کوشش کی ہے۔ اس کی وجہ غالباً یہ ہے کہ سرجارج گریٹسن نے کشمیری زبان کی لغت تیار کی ہے۔ اس میں اسے ایک کشمیری پنڈت نے خاص مدد کی۔ ورنہ قیاس غالب یہی ہے کہ حضرت شاہ ہمدان، شیخ نور الدین ولی اور دوسرے مسلمان بزرگوں کے فیض سے لالہ عارفہ بھی خدائے واحد کی پرستار اور مذہب اسلام کی دلدادہ بن چکی تھیں۔

لالہ نے جب ترک دنیا کیا تو گھر والوں نے اسے واپس لانے کی بڑی کوشش کی۔ شری کینٹھ نامی گورو بھی آیا۔ لالہ، اس کے خاوند اور گورو کے درمیان مباحثہ ہوا۔ جس میں چار سوال پوچھے گئے :

۱۔ سب سے اچھی روشنی کون سی ہے ؟

۲۔ سب سے اچھا تیرتھ کون سا ہے ؟

۳۔ سب سے اچھا رفیق کون ہے ؟

۴۔ سب سے زیادہ تسکین قلب کس چیز میں ہے ؟

لالہ کے شوہر نے کہا کہ :

اچھ ہیو نہ پرکاش کنے کو ٹھیس ہیو نہ تیرتھ کانھ

چندس ہیو نہ بانڈو کنے کھنہ ہویوو نہ سوکھ کانہ

**ترجمہ :** اپنی آنکھوں جیسی کوئی روشنی نہیں ،  
اپنے گھر (کے کمروں) کے برابر کوئی اور جگہ نہیں۔  
اپنی جیب سے بڑھ کر کوئی دوست نہیں ،  
اور تندرستی کے برابر کوئی چیز آرام دہ نہیں۔

گورو جی بولے :

میریس ہیو نہ پرکاش کنے گنگا یہ ہیو نہ تیرتھ کانہ  
بالیس ہیو نہ بانڈھو کنے رنہ ہیو نہ سوکھ کانہ

**ترجمہ :** سورج کے برابر کوئی روشنی نہیں ،

گنگا کے برابر کوئی تیرتھ نہیں ،  
سگے بھائی جیسا کوئی دوست نہیں ، اور  
بیوی کے برابر کوئی سکھ والی شے نہیں !

لہ عارفہ نے جو سلوک کی منزلیں طے کرچکی تھی ، دونوں کو اس بات سے لاجواب کر دیا :

معیس ہیو نہ پرکاش کنے پیش ہیو نہ تیرتھ کانہ  
دکیس ہیو نہ بانڈھو کنے بھیس ہیو نہ رونہ کانہ

**ترجمہ :** عرفان الہی کے برابر کوئی روشنی نہیں ہے ،

اعین الیقین کے برابر کوئی تیرتھ نہیں ہے ،  
اللہ تعالیٰ جیسا کوئی دوست نہیں ہے ، اور  
خوف خدا (تقوی) کے برابر کوئی ذریعہ سکون نہیں ہے !

قرآن پاک میں بھی آیا ہے :

الا بذكر الله تطمئن القلوب! اللہ کے ذکر سے ہی قلب مطمئن ہوتا ہے۔ لہ کے شلوک  
ذکر الہی سے بھرپور ہیں۔ بایں ہمہ آپ کا فلسفہ ہمہ اوست کا فلسفہ ہے۔ پھول ہو یا گھاس،  
بھیڑ ہو یا اس کو ذبح کرنیوالا ، لہ کو ان سب میں ذات باری کا ہی جلوہ نظر آ رہا ہے۔  
لہ اللہ تعالیٰ سے ایک بندہ گستاخ کی طرح سوال پوچھنے سے بھی دریغ نہیں کرتی۔ کہتی ہے :

پانے پانس چھک اتموداران      ژئی ہے ناران تہ یم کم وہ  
پانے پانس کھستر کرہ ناوان      ژئی ہے ناران تہ یم کم وہ

**ترجمہ :** تو بھکاری بن کر خود ہی اپنے سے بھیک وصول کرتا ہے ،  
تو ہی مالک ہے۔ تو یہ کیا چکر ہے !

تو خود بھیڑ بنتا ہے ، اور قصائی بن کر  
اپنے آپ کو ذبح کرتا ہے !

تو خود نرائن (مالک) ہے تو یہ کیا تماشا ہے ؟  
بقول کسے ”خود کوزہ و خود کوزہ گر و خود گل کوزہ !“

اللہ نیک بیک وقت صوفیانہ اور ماورائی (کانت کے) فلسفہ پر یقین رکھتی تھی - وہ حقیقت  
کی تلاش میں سرگردان رہی آخر اسے روحانی تسکین پانے میں کامیابی ہوئی - اس کی اپنی  
ذات ہی اس کے لیے روحانی معلم کی حیثیت اختیار کر گئی اوو اس نے یہ حقیقت جان لی کہ  
اس کی یہ روح اور خدا ایک ہی ہیں - اس کی زبان سنسکرت آمیز ہے -

اللہ منصور حلاج کی طرح انا الحق کا نعرہ بلند کرنے سے بھی نہیں چوکتی :  
اسی دیس تے اسی آسو  
اسی رو رو پتہ وتھ !  
شوس سورہ نہ زیون نہ مرن  
روس سورہ نہ اتہ گرہ

**ترجمہ :** ہم ہی تھے اور ہم ہوں گے ،

ہم ہی ہمیشہ دورہ کرتے رہیں گے !

محبوب کے لیے جینا اور مرنا کہیں ختم نہ ہوگا ،

اور سورج کا طلوع اور غروب کبھی ختم نہ ہوگا -

اورہ تہ پانے یو رہ تہ پانے  
پتو وائے دزہ نہ زانہ

پانے گوپت تہ پانے گیا نے  
پانے پانس سود نہ زانہ

**ترجمہ :** ادھر بھی وہی ہے اور ادھر بھی وہی ،

وہ کہیں پیچھے نہ رہا -

خود ہی وہ باطن ہے ، خود ہی ظاہر -

وہ کبھی فنا نہیں ہوگا!

بے ثباتی عالم کے بارے میں :

دسی ز میہم گج وزہ ونی  
دسی ڈیو ہم دہ نتہ نار

دسی ڈیہم پانڈو ماجی  
دسی ڈیہم کراچی ماس

**ترجمہ :** ابھی میں نے بھیڑ کو بھڑکتے دیکھا اور پھر

ابھی نہ دھواں نظر آیا اور نہ آگ تھی!

ابھی میں نے ایک عورت کو پانڈوں کی ماں کی طرح (رانی بنے ہوئے) دیکھا

اور ابھی ایک کمہارن کی صورت میں دیکھا!



## حضرت شیخ نور دین نورانی

حضرت شیخ العالم نور الدین نورانی شاعر سے زیادہ ولی اللہ ہیں۔ لیکن اپنے پاکیزہ خیالات کا اظہار کرنے کے لیے چونکہ انہوں نے شاعری کو ہی اختیار کیا اس لیے ان کو شاعروں کی صف میں بھی رکھا گیا ہے۔ آپ موضع کیموہ میں ۱۳۷۷ء میں عید الاضحیٰ کے دن شیخ سالار دین کے ہاں پیدا ہوئے۔ ان کے والد سنز خاندان سے تعلق رکھتے تھے، جو کشتواڑے کے راجوں کے خاندان سے تھے۔ شیخ سالار دین نے یاسمن ریشی کے ہاتھ پر اسلام قبول کیا۔ یاسمن ریشی جنگلوں میں رہا کرتے تھے اور بسا اوقات شیر کی سواری بھی کرتے تھے۔ سدرہ ماجی جو شیخ نور دین کی والدہ تھیں، انہی شیخ سالار کی دوسری بیوی تھیں۔ یہ بیوہ ہو گئیں، تو انہوں نے بھی شیخ سالار دین کے ہاتھ پر اسلام قبول کیا۔ انہی کے مشورہ سے شیخ صاحب سے نکاح کیا۔ روایت ہے کہ جب شیخ نور دین پیدا ہوئے تو سدرہ ماجی کا دودھ نہیں پیا۔ ادھر سے لہہ عارفہ کا گزر ہوا۔ اس نے بچے کو ڈانٹ کر کہا کہ تہا اینہ سند چھوک نہ وون چھک چند مند چھان (تو اس دنیا میں آنے سے نہیں شرمایا، اب دودھ پینے سے شرماتا ہے کیا؟) اس پر شیخ صاحب نے دودھ پینا شروع کیا۔ حضرت شیخ اولیائے کشمیر میں سب سے افضل ہیں۔ آپ نے ۶۳ سال کی عمر میں وفات پائی۔ سلطان زین العابدین بڈ شاہ نہ صرف ان کے جنازہ میں خود شریک ہوئے بلکہ جنازہ کو کندھا بھی دیا اور پھر ان کے اعزاز میں ایک سکہ بھی جاری کیا۔ اتنا بڑا اعزاز شاید ہی کسی بزرگ کو ملا ہو کہ شاہ وقت جنازہ کو کندھا دے اور اس کے اعزاز میں سکہ جاری کیا جائے۔ شیخ صاحب کو چرار شریف میں دفن کیا گیا۔

حضرت شیخ صاحب کی بے شمار کرامات ہیں۔ شیخ نور الدین کا انداز لہہ عارفہ کی نسبت زیادہ سببگاہانہ ہے۔ مگر یہاں ہم صرف ان کی شاعری پر بحث کریں گے۔ شعر میں شیخ صاحب اور لہہ عارفہ کا اسلوب ایک ہے۔ یہ وہ زمانہ تھا جب ابھی کشمیری زبان فارسی، عربی سے متاثر ہوئی تو ضرور تھی لیکن عربی فارسی عروض کو کشمیری شاعری نے ابھی اپنایا نہیں تھا۔ حضرت شیخ اور لہہ عارفہ شاعر نہیں بلکہ ”دوست خدا“ تھے، اور یہ اپنے خیالات منظوم صورت میں لوگوں تک پہنچانا چاہتے تھے۔ شاعری ان کا مقصد نہیں تھا۔ بقول مولانا روم:

من ندانم فاعلاتن فاعلات شعر می گویم بہ از قند و نبات

حضرت شیخ اور لہہ عارفہ کی شاعری چار چار مصرعوں کے شلوکوں پر مشتمل ہے۔

قطعہ کو کشمیری میں شلوک کہا جاتا ہے۔

حضرت شیخ کے اشعار، دنیا کی بے ثباتی، حسد و بغض اور لالچ کی مخالفت اور توحید الہی کے جذبات سے مملو ہیں۔ اگرچہ اسلام میں کہا گیا ہے کہ ”لا رهبانیت فی الاسلام“، اور قرآن مجید میں عیسائی راہبوں کے بارے میں کہا گیا ہے کہ انہوں نے ترک دنیا کو خود بخود اپنا لیا لیکن وہ اس سلسلہ کو نبھا نہیں سکے۔ مگر حضرت شیخ نور الدین اپنے آپ کو اسی سلسلہ (حضرت اویس قرنی سے منسوب) کی مناسبت کی وجہ سے ساتواں ریشی سمجھتے تھے۔ آپ نے فقر کو اس طرح نبھایا کہ شاید ہی کوئی نبھا سکے۔ آپ کی والدہ ماجدہ، اہلیہ محترمہ اور بچوں نے آپ کو ترک دنیا سے باز رکھنے کی کوشش کی، لیکن آپ اپنے اختیار کردہ راستے سے نہیں ہٹے۔ آپ کے اپنی والدہ، حضرت زی دیدی اور والد سے مکالمات کشمیری متصوفانہ شاعری کے عمدہ نمونے ہیں۔ فرماتے ہیں:

شیطان لاش لاجم پڑہ بارس      بیہ راو تارس ژو رس وتھ  
نقہ برم برم یتمو سارس      زیتھ سمسارس گیم لتھ  
**ترجمہ:** ابلیس نے میرے خس و خاشاک کے ڈھیر کو آگ لگا دی! اور  
میں ایسے اپنا راستہ بھول گیا،

جس طرح چور ندی کو پار کرنے والا گھاٹ بھول جاتے ہیں!  
اس بازار میں ناحق کے دھوکے اور فریب ہیں!  
اس دنیا میں آ کر میں ذلیل اور خوار ہو گیا!

آیاس وتے گیاس وتے      سہ منز سوتھے لجم راتھ  
وچھم چندس ہار نہ اتے      ناوہ تارس وس کیاتھ  
**ترجمہ:** میں راستے پر چلتا رہا۔

آخر دریا کے کنارے پر پہنچا تو رات سر پر آ گئی۔  
اب دریا کو پار کرنے کے لیے کشتی بان کو پیسے دینے ہیں۔  
میں نے جیب میں ہاتھ ڈالا مگر وہ خالی تھی!  
اب میں کشتی والے کو کیا دوں کہ وہ تجھ کو پار اتار دے!  
سوت اٹل ہے اس کے بارے میں فرماتے ہیں:

یس اورہ یمن یورو سے      نس عالم و دہ تہ لسہ مو  
یس ڈایں گزن تل وسے      بنی آسہ تے کھسے مو!  
**ترجمہ:** جس کے لیے موت کا پیغام آیا،

ساری دنیا بھی اس کے لیے آنسو بہائے تو کیا وہ زندہ رہ سکتا ہے؟  
جو اڑھائی گز زمین کے نیچے (قبر میں) اترا،

اگر وہ نبی بھی ہو، تو اس کو اس دنیا میں واپس نہیں لایا جا سکتا۔

حضرت محمد حق سُنَدِ پیارو دمہ دمہ جبریل یارتس  
تمسی یلہ سکہ تتی پیارو دپہتہ بایہ دنیا یار کس

یہ شلوک آیہ کریمہ و ما محمد الا رسول قد خلت من قبلہ الرسل کی تفسیر ہے۔ حضرت شیخ کا کلام کشمیر اکیڈمی سری نگر نے ۱۹۶۶ء میں 'نورنامہ' کے نام سے شائع کیا ہے۔ جسے محمد امین کامل نے ترتیب دیا ہے۔

ان کے کلام اور لٹری ماجی کے کلام میں جو کشمیری لفظ استعمال ہوتے رہے ہیں وہ اب بیشتر متروک ہو چکے ہیں اور کاتب حضرات نے بھی بعض الفاظ کو نہ معلوم کیا سے کیا بنا ڈالا ہے۔ بعض اشلوکوں کے بارے میں قطعی طور پر یہ نہیں کہا جا سکتا کہ وہ لل دیدی کے ہیں یا شیخ صاحب کے۔

شیخ صاحب کے کلام میں ملاؤں اور لل دیدی کے کلام میں برہمن گوروؤں کو ہدفِ تنقید بنایا گیا ہے۔ حضرت شیخ کا مشہور دوہا ہے :

نبرے شوبلی اندر شومی ممبران لہست تہ کر کر کار  
ملے دپرہ تہ مولوی رومس نتہ ملہ ڈیشتہ استغفار

**ترجمہ :** باہر سے یہ خوبصورت دکھائی دیتے ہیں اور اندر سے منحوس ہیں!

یہ لوگ منبروں پر چڑھتے ہیں اور 'کارِ دیگر' بھی کرتے ہیں!  
اگر سُلا کہا جا سکتا ہے تو مولانا جلال الدین رومی کو کہا جا سکتا ہے۔  
ورنہ سُلا کو دیکھ کر تو استغفار کہا کر!

شیخ نورالدین کے زمانے میں ہی سوم پنڈت نے 'زین چرتہ' اور یودھ بٹ نے 'زینہ ولاس' لکھی۔ چونکہ اس وقت کشمیر اپنے شباب پر تھا اور سرکاری زبان کا درجہ فارسی کو ملا تھا۔ اس لیے زیادہ پڑھے لکھے لوگ فارسی میں طبع آزمائی کرتے تھے لیکن وہ لوگ ہمارے موضوع سے باہر ہیں حق تو یہ ہے کہ کسی اور زبان میں لکھنے والے کو عوام میں وہ ہر دل عزیز حاصل نہیں ہو سکی جو کشمیری شعر کہنے والوں کو ہوئی۔

اس دور کی شاعری میں یاس و ناامیدی کے مضامین زیادہ ملتے ہیں۔ اس کی وجہ یہاں کی شخصی آزادی کا فقدان اور معاشرتی بد حالی ہے۔ یہ دور زمیندارانہ نظام کے عروج کا دور تھا۔ شیخ نورالدین نے دنیا کو دکھوں کا گھر سمجھ کر اس سے فراریت کا درس دیا، اور یہ شاعری نچلے طبقوں سے تعلق رکھنے والوں، بے سرو سامان مزدوروں اور کسانوں کی پرالم زندگی کی داستان ہے۔ یہی وجہ ہے کہ اس میں سوز و گداز اور درد کی کیفیت زیادہ پائی جاتی ہے۔ اس زمانے کی شاعری کی دوسری خصوصیت سنسکرت کے اثر سے نکل کر فارسی کے زیر اثر آنا ہے۔ اب فارسی تراکیب اور فارسی آمیز تراکیب کا استعمال عام ہونے لگا۔

## کشمیری ادب کا دور ثانی

سوم پنڈت (مصنف زینہ چتر - کشمیری زبان میں زین العابدین بڈ شاہ کے سوانح حیات) اور یودھ بٹ (مصنف زینہ ولاس جس میں کشمیری زبان میں عہد بڈ شاہ کے ایک واقعہ کو ڈرامائی صورت میں لکھا گیا ہے) دراصل اس دور کے شاعر تصور کیے جاتے ہیں۔ اس دور کے باقی شاعر حبہ خاتون، حبیب اللہ نوشہری، روپابھوانی، صاحب کول، ارنی مال، سلا فقیر اور میر عبداللہ بیہقی ہیں۔ پانچوں لکھنے والے غیر مسلموں کا طرز نگارش ٹھیٹھ کشمیری ہے۔ باقی شعرا جو مسلمان تھے ان کا کلام فارسی عروض سے متاثر ہے۔

### حبہ خاتون

جو موجودہ کشمیری غزل کی بانی ہے، کا اصل نام زونی تھا۔ اس کی پیدائش ۱۵۴۱ء سے ۱۵۵۲ء تک لکھی گئی ہے۔ یہ ایک غیر معروف گاؤں چندن ہار میں پیدا ہوئی۔ اس کی شادی ایک سیدھے سادے لڑکے عزیز لون سے ہوئی۔ سسرال والے زونی سے کام زیادہ کراتے تھے اور بد سلوکی بھی کرتے تھے۔ ادھر زونی کو قدرت کی طرف سے طبع موزوں ملی ہوئی تھی۔ اس کو اٹھتے بیٹھتے، چلتے پھرتے شعر سُوجھتے تھے۔ اس پر گھر والے اور بھی بیزار ہو جاتے تھے۔ ایک دن وہ کھیت میں اکیلی کام کر رہی تھی اور عالم محویت میں سسرال والوں کی زیادتیوں کے خلاف اپنا بنایا ہوا ایک دردناک گیت بھی گا رہی تھی۔ زونی پھاوڑے کی ضربوں سے ساز کا کام لے رہی تھی اور گاتی بھی جاتی تھی۔ وہاں اتفاقاً یوسف شاہ چک بادشاہ وقت سیر کرتا ہوا جا نکلا۔ اس نے جب اس حسن مجسم کو دیکھا اور پھر گیت بھی سنا تو :

بوش جاتا رہا نگاہ کے ساتھ صبر جاتا رہا اک آہ کے ساتھ

کچھ عرصہ بعد یوسف شاہ نے زونی سے نکاح کر لیا۔ اس نے اب دل کھول کر شاعری شروع کی اور اپنا قلمی نام حبہ خاتون رکھ لیا۔

حبہ کی اپنی شاعری کے تین دور ہیں۔ ایک زمانہ وہ تھا جب وہ اپنے سسرال میں ایک مظلوم نوجوان بہو تھی۔ اس زمانے کی مشہور غزل ہے :

وارہ وین سیت وارہ چھس نہ چارہ کر میوں ما یسنوہو

(سسرال والوں کا میرے ساتھ سلوک ٹھیک نہیں ہے۔ میرا چارہ کرواے میرے ننھیال والو) یہ غزل ہر کشمیری بہو جو سسرال والوں سے تنگ ہو دردناک آواز میں گاتی ہے۔



حبہ کی شاعری کا دوسرا دور وہ تھا جب یہ ملکہ وقت تھی۔ اس دور کا کلام عشق و محبت کا مرقع ہے۔

تیسرا دور وہ ہے جب ۱۵۸۵ء/۹۹۳ھ میں اکبر بادشاہ نے کشمیر پر حملہ کیا اور یوسف شاہ چک کو گرفتار کر کے بنگال میں نظر بند کر دیا گیا۔ حبہ یوسف شاہ کے بیٹے یعقوب شاہ کی سوتیلی ماں تھی۔ وہ زیادہ دیر شاہی محل میں نہ رہ سکی۔ ادھر سے یوسف شاہ بھی کبھی واپس نہ آیا۔ اس موقع پر حبہ نے ترک دنیا کیا اور کشمیر کے آخری آزاد تاجدار کی یہ ملکہ ساری وادی میں دیوانہ وار پھرتی رہی۔ عشقِ مجازی نے عشقِ حقیقی کی صورت اختیار کر لی۔ ترک دنیا کے بعد سترہ سال زندہ رہی۔ پانتہ چھوک، سری نگر سے چار میل دور اس کے نام پر ایک مسجد بھی ہے۔ قریب ہی اس کی قبر بھی ہے۔ اشعار میں ہجر و فراق کے مضامین زیادہ ملتے ہیں جن میں چاہت اور وصال کی تڑپ نمایاں ہے:

گوش منزھا و تھرادے	وولہ میانہ سیو ستے لاه سو
وولہ متہ گڑھ ووہیہ یے	یس مرہ سئہ کتو بیہ یے
پرآدان چھسہ یوزیے	دولہ میانہ پوشے مدہ نو
وولہ متہ گڑھو و پوشن	مارہ لت یارچھم روشن
روشتہ رودم گوشن	وولہ میانہ پوشے مدہ نو
وولہ متہ گڑھو و ہسندے	لکہ ست کڑس زندے
لاینوں نیائے کتہ ادرے	وولہ میانہ پوشے مدہ نو
وولہ متہ گڑھو و آہس	دنیہ چھ تندرہ تہ خواہس
پرا ران چھہ یوجو و اس	وولہ میانہ پوشے مدہ نو

**ترجمہ :** میں کونے کونے میں تیرے لیے پھولوں کی سیجیں بچھا دوں گی۔

اے میرے پھولوں کے رسیا آجا!

اے میرے محبوب آ! ہم یاسمین کے پھول چن لیں۔

جو مرے گا وہ دوبارہ دنیا میں کس طرح آئے گا؟

میں تو تیرے ہی انتظار میں جی رہی ہوں۔

آجا! اے میرے دیوانے آجا،

آسیدانوں میں پھول چن لیں۔

میرے محبوب تو کیوں پیچھے رہتا ہے؟

تو دور دراز کے علاقوں (بنگال) میں کیوں رہ گیا؟

میرے پھولوں کے رسیا آ جا !  
 آ میرے پیارے ! پیلے پھول چن لیں -  
 لوگ تو مجھے اب طعنے دیتے ہیں اور مذاق کر رہے ہیں -  
 قسمت کے لکھے کو کون مٹا سکتا ہے !  
 اے میرے پھولوں کے رسیا آ جا !  
 میرے محبوب ! آ جا ہم ندی کنارے جائیں -  
 اس وقت ساری دنیا گہری نیند سو رہی ہے  
 میں تیرے جواب کی منتظر ہوں -  
 میرے پھولوں کے رسیا آ جا !

بہت سے معتبر مصنفین نے محولہ بالا غزل کو جبہ خاتون کی ہی غزل قرار دیا ہے -  
 مثلاً آزاد اور ڈاکٹر صوفی نے - لیکن یہ ساری غزل میری نظر سے 'اصلی موسیقی کشمیری'  
 نامی کتاب کی بلد دوم میں (جو حافظ احمد اللہ پنجابی صراف کدل سری نگر کی تصنیف ہے)  
 گزری - یہ کتابیں غلام محمد ، نور محمد تاجران کتب نے شائع کی ہیں - اس میں یہ غزل پوری  
 دی گئی ہے - شاعر کا نام نہیں دیا گیا - ایک بند اس میں یوں ہے :

وولہ یارہ دمہ وو تارا      حضرت بل دیدارا  
 بنیس کرو زارہ پارا      وولہ مہانہ پوشے مدہ نو

اے محبوب ! آپم کشتی میں جھیل کو پار کریں اور درگاہ حضرت بل میں دیدار (نبی ص کے  
 سوئے پاک کا) کرنے جائیں - نبی صلی اللہ علیہ وسلم کے حضور آہ و زاری کریں) -

حضرت بل کی زیارت اورنگ زیب کے زمانے میں بنی - جب سوئے مبارک کشمیر آیا -  
 جبہ خاتون کے زمانے میں یہ زیارت بالکل نہیں تھی لہذا وہ اس کے بارے میں کس طرح  
 شعر کہہ سکتی تھی<sup>۱</sup> - ظاہر ہے کہ یہ غزل کسی اور شاعر یا شاعرہ کی ہے یا اس میں کسی  
 نے اپنی طرف سے چند شعر ملا دیے ہیں -

جبہ خاتون کا کلام سادہ اور نیچرل ہے - جذبات اور زبان میں فارسی شاعری کا رنگ  
 غالب ہے - غزل میں ایک بحر نہیں ، بلکہ مختلف بحروں کے ذحاف ملتے ہیں - انہوں نے  
 کشمیری زبان میں فارسی انداز کو رواج دیا -

۱- عین ممکن ہے یہ شعر بعد میں کسی نے بڑھا دیا ہو - غزل میں بنگال کا ذکر بھی ہے جس  
 سے ظاہر ہوتا ہے کہ جبہ خاتون نے یوسف شاہ کے فراق میں یہ غزل کہی - خود فاضل مقالہ نگار  
 کے دل میں شک ہے - (ادارہ)

خواجہ حبیب اللہ نوشہری (پ - ۱۵۵۴ - ۱۶۱۷/۱۶۶۲ھ - ۱۰۲۷ھ)

والد کا نام شمس الدین گنائی تھا - پیشہ دکانداری - بچپن میں ہی قرآن مجید حفظ کیا اور پھر دوکان پر بیٹھے - تلاوت کلام اللہ یا شعر کہنے میں اس قدر محو رہتے کہ اکثر لوگ خود ہی سودا تول کر لے جاتے تھے - فارسی اور کشمیری دونوں میں لکھتے تھے - انہوں نے غزل میں تصوف کے مضامین کو رواج دیا -

کشمیری کا زیادہ تر کلام نایاب ہے - غزل کا نمونہ یہ ہے :

یارہ گزہو دیوہ یے	وہ لوگ ژہوو دیوہ یے
آشکارا در اوہ یے	صورتن خز ژاویے
چہس محمد نسادہ یے	وولہ گزہوو دیوہ یے
کنت کنزاً اوہ یے	جلوہ ماران در اوہ یے
نحن اقرب اوہ یے	وولہ گزہوو دیوہ یے

**ترجمہ :** محبوب حقیقی نے خود ہی اپنے آپ کو آشکارا کیا

وہ خود ہی مختلف صورتوں میں داخل ہوا

اس کا نام محمد ہے

اؤ میلے کو چلیں -

کنت کنزاً (میں ایک پوشیدہ خزانہ تھا) کی حدیث ،

تو نے سنی ہوگی -

یہی ذات جلوہ دکھانے کے لیے نکلی !

اللہ تعالیٰ خود بھی فرماتا ہے کہ

میں تمہاری شہ رگ سے بھی زیادہ تمہارے قریب ہوں :

(نحن اقرب الیہ من جبل الوریث) -

اؤ میلے کو چلیں -

**صاحب کول (م - ۱۶۴۲)**

شہنشاہ جہانگیر کے دور میں گزرے ہیں - سری نگر کے محلہ جو کول کے رہنے والے

تھے - ۱۸۷۵ء میں ایک یورپین محقق مسٹر بہلر کشمیر آئے وہ ان کی ایک کتاب

'کرشن اوتار' کا قلمی نسخہ اپنے ساتھ لے گئے - کلام نایاب ہے -

## مرزا اکمل الدین بدخشی (۱۶۴۴-۱۷۱۸/۱۷۰۴-۱۷۳۱ھ)

قادر الکلام ادیب اور شاعر تھے۔ 'بجر الفرقان' کے نام سے اسی ہزار اشعار کی مثنوی فارسی زبان میں لکھی۔ مرزا صاحب کے مزار پر ان کے عقیدت مند بے مقطع کشمیری غزلیں پڑھتے رہتے ہیں۔ جن کے بارے میں اندازہ ہے کہ ان کی تصنیف ہیں۔ دیکھیے محبوب کے لیے اپنی محبت کے والہانہ پن کو کس طرح ظاہر کیا ہے :

چہم یارہ سند تمنا	بالہ ہے رُسہ رُسے
دون لاگت آنگن زام	کانہ پیٹھ ڈیوٹھمے
چہم یارہ سند تمنا	رانی رانی کا جمنے
توسہ پانمبر عیاحس	دوسہ پیٹھ ڈیوٹھمے
چہم یارہ چوں تمنا	غصہ کرتھ ژلوسے

**ترجمہ :** اے دوست مجھ الہڑ کے انگ انگ میں تیری محبت بھری ہوئی ہے !  
میں نے اسے بارہ دری سے دیکھا۔

وہ بہروپیے کی صورت میں میرے صحن میں آیا۔  
اس نے میرے ذرہ ذرہ کو پگھلا دیا ہے ،  
پھر بھی مجھے اس کی تمنا ہے !  
میں نے اسے صحن کی دیوار کی اوٹ میں سے دیکھا ،  
اور پھر اس کی پشمینے کی چادر کو کھینچا۔  
مگر وہ اتنی سی بات پر ناراض ہو گیا۔  
پھر بھی میرے دل میں اس کی تمنا ہے !

### روپہ بھوانی (پ - ۱۶۲۵ء)

روپہ بھوانی نام اور الک تخلص۔ آپ ۱۶۲۵ء میں پنڈت مادھورام کے گھر میں پیدا ہوئیں۔ ایک مسلمان بزرگ قلندر محمد صادق سے ملاقات ہوئی۔ آپ کے کلام میں للی ایشوری کا رنگ ہے اور سنسکرت کے الفاظ کی بہتات۔ آپ کے نام پر سری نگر میں ایک ٹرسٹ قائم ہے۔ مندرام جُو (سری نگر کے پاس) ان کے نام کا ایک تیرتھ بھی ہے جس پر سردیوں میں میلہ لگتا ہے۔

### جم (اپلیہ رشید)

مرزا اکمل الدین بدخشی کے مریدوں میں سے ایک نانبائی رشید نامی بھی تھا۔ جم



اس کی زوجہ تھی۔ اس کا مرزا صاحب کی وفات پر لکھا ہوا مرثیہ اب تک لوگوں کی زبان پر ہے :

میانہ پیو پیو      ہی بولدہ یوناونی  
 بنی صاحبہ چھوؤ      تتوی گڑھم وا تنوئی  
 تنہ دیدار دیو      ہی بولدہ یوناونی

**ترجمہ :** اے میرے یاسمین کے پھول !

میں یاسمین کے پھول کشتیوں میں بھر کر تیرے پاس بھیج دوں گی۔  
 اور رسول اکرم کے متوالے !  
 ان کے پاس پہنچ جانا۔  
 آنحضور وہاں اپنا دیدار دکھائیں گے۔  
 میں یاسمین کے پھول بھیج دوں گی !

اس مرثیہ میں اس عقیدہ کا اظہار ملتا ہے کہ نیک انسانوں کو مرنے کے بعد رسول کریمؐ سے ملاقات کا شرف حاصل ہوتا ہے۔

**سید غلام شاہ آزاد** (۱۷۳۳ء - ۱۷۷۵ء / ۱۱۳۶ھ - ۱۱۸۹ھ)

مدفن محلہ خابینار سری نگر میں ہے۔ حضرت شیخ عبدالقادر جیلانیؒ کی شان میں ان کی منقبت مشہور ہے :  
 شیخ عبدالقادر س کو زارہ پار (شیخ عبدالقادر کے سامنے آہ و زاری کر) انہی کی تصنیف ہے۔

## پرکاش بٹ

محمود گامی سے پہلے گزرے ہیں۔ علاقہ دیوہ سر تحصیل گورگام کے موضع کری گام میں پیدا ہوئے۔ پرانے پنڈت شعرا میں سے صرف انہی کے کلام کو یہ خصوصیت حاصل ہے کہ اسے عام کشمیری بآسانی سمجھ سکتا ہے۔ ان کی کتابیں 'رام اوتارچرت'، 'شیولگن' اور 'اکہ نندن' ہیں۔ پہلی کتاب 'رامائن' کا کشمیری ترجمہ ہے۔ 'اکہ نندن' مشہور کہانی ہے، جس کی تفصیل پہلے دی گئی ہے۔ نمونہ کلام ملاحظہ ہو :  
 رام چندر جی کی ماں رانی کوشیلیا بن باس اختیار کرنے والے رام سے کہتی ہے :

کوسلایہ ہندہ گوبرو      کرہ یوگورہ گورہ  
 کو تو گوہم ژہ تراوتھ      کہسو ہیکہ حال باوتھ  
 انی کس منہ ناوتھ      کرہ یوگورہ گورہ  
 لگہ یوپوت ژہایے      ہی کرتھس بوہایے

نارس ووٹھ لایے کرہ یوگورہ گورہ

**ترجمہ :** اے کوشلیا کے بیٹے !

میں تجھے جھولاؤں -

تو مجھے چھوڑ کر کہاں جا رہا ہے ،

میں اپنا حال دل کس کو سناؤں ؟

تمہیں سنا کر کون لائے گا ؟

میں تجھے ہلارے دیتی -

میں تیرے سایہ پر بھی واری جاؤں ،

تو نے مجھے چنبل کے پھول کی طرح راکھ بنا ڈالا -

میں تیرے بنا کہیں آگ میں کود پڑوں گی -

آتجھے ہلارے دوں !

اس دور میں ایک اور شاعر سلا فاخر کا نام بھی آتا ہے جس کا کلام ناپید ہے -

## ارنی مال

کشمیری پنڈت خاتون موضع پلہ ہالن میں جو سری نگر شہر کے ۱۹ میل دور شمال کی طرف واقع ہے ، پیدا ہوئی - ان کی شادی مشہور ادیب پنڈت بھوانی داس کاپرو سے ہوئی - جن کا تخلص نیکو تھا - ان کے کلام میں بھی حبّہ خاتون کے کلام کی طرح درد و سوز کی افراط ہے - انہوں نے گیت اور غزلیں بھی لکھی ہیں - خیالات و جذبات میں لطافت ، زبان میں صفائی ہے اور محاورات کی بندش چست ہے - مضامین میں متانت پائی جاتی ہے - حبّہ خاتون کی فارسی روایت کو انہوں نے آگے بڑھایا - موسیقی کی ماہر تھی ، انہوں نے اپنے کلام کو موسیقی کے راگوں میں ڈھالا -

## میر عبداللہ بیہقی

میر عبدالرشید بیہقی کے صاحبزادے تھے - صاحب علم و فضل اور اہل قلم صوفی تھے - آپ کی تصانیف کی تعداد ساٹھ بتائی جاتی ہے - کشمیری میں آپ کی منظوم تصانیف 'عقائد منظوم' ، 'مختصر وقایہ' ، وغیرہ ہیں - ۹ مارچ ۱۸۰۷ء بمطابق ۹ محرم الحرام ۱۲۲۲ھ میں وفات پائی -

## ملا عبید اللہ

ملا عبید اللہ محلہ نرپرستان سرینگر کے رہنے والے تھے۔ ملا ابوالخیر کے شاگرد تھے اور درس تدریس پر گذر اوقات ہوتی تھی۔ ۱۸۵۱ء/۱۲۶۸ھ میں انتقال ہوا۔ نمونہ کلام ملاحظہ فرمائیے:

کالی ما فیری میڑہ تل تہ لولو	بالیے زیری یارہ بل تہ لولو
خندہ چھس نارہ وزہ مل تہ لولو	گونده کس بندہ بندہ ویسراونس
اتھ ہیتھ عشقہ کرتل تہ لولو	میلہ موت یار میون سیلس دراو

**ترجمہ:** آؤ ری سکھی پن گھٹ پر جائیں۔

یہی موقعہ ہے، ورنہ کل جب تو،

مٹی کے نیچے دفن ہوگی،

اس وقت پچھتائے گی،

کہ پن گھٹ پر کیوں نہ گئی۔

اس کا سہرا کیا خوب ہے!

اس نے میرے بدن کے جوڑ جوڑ کو پگھلا دیا ہے۔

اس کی ہنسی کیا ہے، بجلی کا ایک کوندا ہے!

میرا میلے کا رسیا دوست سیر کو چلا ہے!

اس کے ہاتھ میں عشق کی تلوار ہے۔

## کشمیری ادب کا تیسرا دور

اس دور میں کشمیری باقاعدہ علمی اور ادبی زبان بن گئی۔ اس دور کے شعراء نے روزمرہ کی زبان کو اپنے کلام میں استعمال کیا۔ ثقیل اور متروک الفاظ استعمال کرنے کا رواج ختم ہو گیا۔ یہ وہ دور تھا جب مسلمان کشمیر پر اپنی حکومت کے تقریباً پانچ سو سال پورے کر چکے تھے۔ پانچ صدیوں کی حکمرانی کے بعد اب کشمیر پر فارسی زبان کا گہرا رنگ چڑھ چکا تھا اور کشمیری زبان میں شستگی، نکھار، روانی اور گھلاوٹ پیدا ہو چکی تھی۔ اس دور میں ادب کا خاصا ذخیرہ پیدا ہوا۔

### محمود گامی

محمود گامی تحصیل اننت ناگ یا اسلام آباد کے گاؤں آڑ دیدر میں پیدا ہوا۔ بنگالی کی طرح کشمیری میں بھی گاؤں کو گام کہتے ہیں۔ محمود تھا تو دیہاتی مگر اس کی زبان بالکل سری نگر کی نکسالی زبان ہے۔ محمود پٹھانوں کے دورِ حکومت میں پیدا ہوا۔ سکھوں کی حکومت دیکھی اور ڈوگرہ راج میں اس وقت جب کہ کشمیر کی خرید و فروخت کو ۹ سال ہو چکے تھے، یعنی ۱۸۵۵ء میں فوت ہوا۔

محمود کا ہم عصر شاعر ولی اللہ ستو جو مشہور کہانی 'ہسیہ مال' کا مصنف ہے، وہ محمود کی شان میں رقمطراز ہے:

خصوصاً کا شریں منز مرا نامی چھ کیاہ کُم این زماں محمود گامی  
 میہ کورنم تم سٹہاہ شہم آبادہ دل شاد سہ اوسوئی کا شـرین منز مرد استاد  
 دهن برنم بہ شہبا انگینہ کنوتی زدنم چھ تس ثانی لمبی نہ!

**ترجمہ:** کشمیریوں میں ایک مرد محمود گامی نامی گزرا ہے،

اس نے شاہ آباد میں میرا دل خوش کیا۔

وہ کشمیری زبان کا استاد تھا،

اس نے میرے منہ کو شہد سے بھر دیا!

وہ ایک لاثانی شاعر تھا۔

اسے فارسی اور عربی پر بھی عبور حاصل تھا۔ اس کی فارسی غزلیں بھی موجود ہیں۔ ان میں حافظ شیرازی کی شاعری کی جھلک ہے۔ اس نے 'لیلیٰ مجنوں'، 'یوسف زلیخا'، 'قصہ سلطان محمود غزنوی'، 'قصہ ہارون الرشید' اور ایک حکایت فارسی کتابوں کو



سامنے رکھ کر لکھی - وہ روایتی شاعری کا بانی ہے - خیالات میں انسانوں کے لیے حسن پسندی اور عشق شعاری لازم ٹھہراتا ہے - اس کے کلام پر فارسی کا اثر غالب ہے - تشبیہیں اور استعارے تمام تر فارسی یا فارسی آمیز ہوتی ہیں - وہ فقیر دوست تھا - ارادت کیشوں کو رشد و ہدایات کی راہ بھی دکھاتا تھا - شعر گوئی سے فطری مناسبت تھی - اُس کے کلام میں فقر کی چاشنی بھی موجود ہے -

اہل کشمیر اس کو کشمیری زبان کا نظامی گنجوی بھی کہتے ہیں - ارنی مال اور حبسہ خاتون عورتیں تھیں - انہوں نے اپنی شاعری میں نسوانی جذبات کی ترجمانی کی ہے ، تو کوئی اچنبھے کی بات نہیں ہے ، لیکن محمود کو دیکھیے ، کس کامیابی کے ساتھ عورت کے جذبات کی ترجمانی کرتا ہے :

کیرہ یومنز جگرس جائے	میہ نومائے مشان چانی
بدن میون عشقن کرائے	تتھ منز ووندہ تلته سے
دو دم سینہ کُر منہہ والے	میہ نو مائے مشان چانی
یہ کم یارہ دی رائے	رٹتھ میون سلا لے
فقیرس پتہ فقیر بائے	میہ نومائے مشان چانی
لگنے رمہ ریشن آئے	میہ چہم چون تمنا
ارمان چانی کس درائے	میہ نومائے مشان چانی

**ترجمہ :** تیرے لیے اپنے جگر میں جگہ بنا دوں گی !

تیری محبت کو میں بھول نہیں سکتی -

میرا بدن عشق کی جلتی ہوئی کڑاہی ہے ،

اسی میں تم نے میرا دل تل دیا ہے -

میرا سینہ جل گیا ہے ،

پھر بھی میں نے اُف نہ کی !

تیری محبت کو میں بھول نہیں سکتی -

تو جُگ جُگ جیتا رہ !

میرے دوست ! یہ کس نے تم کو مجھ سے بدظن کر دیا ،

کہ تو بالکل روٹھ گیا !

میں اسی طرح تیرے پیچھے چلوں گی ،

جس طرح کہ جوگی کے پیچھے جوگن !

میں تیری محبت کو فراموش نہیں کر سکتی ،  
تیرے ارمان ابھی تک میرے دل میں ہیں ،  
میں تیری محبت کبھی بھول نہیں سکتی !

یہ گیت دراصل روہ ہے - محمود نے تقریباً شاعری کی ہر صنف میں طبع آزمائی کی ہے اور وہ بھی کامیابی کے ساتھ -

سری نگر میں خواجہ غلام نبی خیال نے ان پر ایک سو ستر صفحات پر مشتمل ایک کتاب لکھی ہے -

## پنڈت پرمانند

نام پنڈت نند رام عرف پرمانند - آپ ۱۷۹۱ء میں موضع سیر میں پیدا ہوئے جو کشمیر کے مشہور تیرتھ کے پاس ہی ہے - آپ کا تخلص غریب تھا - پیشہ سے پٹواری تھے لیکن اس کام سے نفرت تھی - آپ نے فارسی اور کشمیری دونوں زبانوں میں شعر لکھے - حال ہی میں پرمانند جی کی شاعری کے متعلق سری نگر سے پروفیسر توشخانی نے ایک کتابچہ شائع کیا ہے جس میں موصوف کے حالات اور کلام کے نمونے دیئے گئے ہیں - ان کے شاگرد لکشمین اور کرشن داس تھے - انہوں نے بھی اپنے استاد کی طرح شعر و شاعری میں نام پیدا کیا ہے - پرمانند کے مشہور گیت میں برہمن زادیاں کورس میں گاتی ہیں :

راسہ منڈلس چیتھ پریمک رس

ساسہ بڑہ مڑہ گیمڑہ مڑہ نس

اکھ اکس اتھ واسہ لایان آسہ ناراہ

رادھا کرشنا رادھا کرشنا رادھا کرشنا جی !

**ترجمہ :** ہزاروں گویاں محبت کی شراب پی کر ،

راس منڈل کے گرد ناچنے میں مست تھیں -

ایک دوسرے کے ہاتھ میں ہاتھ دے کر

وہ پکار رہی تھیں ،

رادھا کرشن ! رادھا کرشن ! رادھا کرشن جی !

ان کے فلسفے کے پیش نظر پرمانند جی کو کشمیر کا حکیم سنائی کہا جاتا ہے -

## قطب الدین واعظ

چرار شریف کے رہنے والے تھے۔ ۱۸۵۷ء/۱۲۷۳ھ میں وفات پائی۔ آپ کی شاعری وعظ و نصیحت پر مشتمل ہے۔ ان کی زبان سنسکرت آمیز کشمیری ہے۔ انہوں نے اپنے کلام میں حقیقت نگاری اور فطرت کی ترجمانی کی ہے۔

## شاہ غفور

شاہ غفور موضع چھوٹی تحصیل بڈگام کا رہنے والا تھا اور محمود گامی کا ہم عصر۔ اس نے اپنی غزلوں میں تصوف کے راز بیان کیے ہیں۔ بعض غزلوں میں، جن میں وہ گیان دھیان کی باتیں لکھا کرتا تھا، سنسکرت اور پنڈتوں کی کشمیری زبان کے الفاظ زیادہ استعمال کیے ہیں اور بعض میں قرآنی محاورے بھی استعمال کر لیے گئے ہیں۔

## مقبول شاہ کراہ واری

مقبول شاہ نام اور مقبول تخلص تھا۔ موضع کراہ واری تحصیل بڈگام میں ایک سید گھرانے میں ۱۸۲۰ء میں پیدا ہوئے۔ صحت شروع سے خراب رہی۔ آخر عین شباب میں ان کی جان تپ دق کے مہلک مرض نے لی۔

آپ نے 'گل ریز' نامی کہانی کو نظم میں بیان کیا ہے جس کو کشمیری شوق سے پڑھتے ہیں۔ یہ شہزادہ عجب ملک اور نوش لب شہزادی کی کہانی ہے جس کا پلاٹ فارسی کی ایک کتاب سے لیا گیا ہے۔ اس کے علاوہ مقبول شاہ نے 'گریس نامہ'، 'پیر نامہ'، 'بہار نامہ'، 'منصور نامہ' کے نام سے بھی کئی چھوٹی چھوٹی کتابیں لکھی ہیں۔ ان میں سے کئی ایک میں ہجو اور طنز و مزاح کے عناصر بھی پائے جاتے ہیں۔ 'گریس نامہ' میں کسانوں کی ہجو ہے:

بیک یلہ پیر سنگنے پوت سانگے !!

سُہ ریشته چھک ووتھاں اوہ ہوں ہانگے

**ترجمہ:** جب ان کا پیر ان سے ایک چوزہ مانگنے آتا ہے،

تو اس کو دیکھ کر،

یہ شور مچانا شروع کرتے ہیں۔

جیسا اس وقت مچایا جاتا ہے،

جب چیل چوزوں پر جھپٹی ہے!

’گل ریز‘ میں مشہور غزل ہے :

وسے گلن آوے بہار      از سالہ انتن بالہ یار  
تتھ پرانہ مایے گوئے ژیاہ کیاہ      مژارتھس کیاہ چہم راہ  
ایسس بوچانی غمگسار      از سالہ انتن بار یار

سری نگر کی کلچرل اکاڈمی نے پروفیسر حامدی کشمیری کی تصنیف ’مقبول شاہ کراہ واری‘ شائع کی ہے ، جس میں ان کے کلام اور سوانح حیات پر روشنی ڈالی گئی ہے ۔

## رسول میر شاہ آبادی

عبدالواحد آزاد لکھتے ہیں ”رسول میر شاہ آبادی تغزل کے لیے بہترین دل و دماغ لے کر دنیا میں آئے تھے ۔ انہوں نے محمود گامی کے بعد کشمیری غزل کو غیر معمولی ترقی دی اور سحر کاری سے اس میں ایسا ساہا باندھا کہ دورِ حاضر کے بلند پایہ غزل گو حضرت مہجور بھی ان کی متابعت پر فخر کرتے ہیں :

اتھ دردہ صورژ پردہ تلتھ گوسنہ رسل میر  
مہجور لاگت آؤہیہ دوبارہ اتی روز

**ترجمہ :** عشق و محبت کے پیکر کو ،

رسل میر بے نقاب کر گیا ۔

اب وہی مہجور کی صورت میں

دوبارہ جنم لے کر آیا ہے !

ایک اور جگہ مہجور لکھتے ہیں :

سیرہ سند پرون مس لا نوین بانن      تی کنن ترو میخانن منز

مہجور یا گراو      پھرژہ پیمانن

**ترجمہ :** ہم نے میر کی پرانی شہد

نئے برتنوں میں بھر دی ہے ،

اور اس کو شراب خانوں میں

فروخت کرنے کے لیے لے گئے ۔

اے مہجور ! اب تو یہ شراب تقسیم کر

اور پیالوں میں بھرتا جا !



میر صاحب شاہ آباد کے میر خاندان سے ہیں۔ آپ کشمیری زبان میں اسی طرح غزل کہنے کی قدرت رکھتے تھے جس طرح اردو میں داغ دہلوی۔ کشمیری زبان میں عشقیہ شاعری دو طرح کی ہے۔ ایک میں مرد کی طرف سے اظہارِ عشق ہوتا ہے، دوسری میں عورت کی طرف سے۔ میر صاحب کا کمال ہے کہ انہوں نے مرد عورت دونوں کے جذبات کے اظہار کے لیے غزلیں لکھی ہیں۔ مرد کی طرف سے اظہارِ محبت ملاحظہ ہو:

شوبہ شاباش چانہ پت ژ ہا یہ لولو رندہ یوشہ مال گندنے درایہ لولو  
رازہ ہنزیانہ ناز کیا چہیہ اتر نہ گراں یا الہی چشم بدہ تش رچہتن  
گژہ کیاہ کم چانہ بارگاہ لولو رندہ یوشیہ مال گندنے درایہ لولو  
کالہ مولیس طاقین چہس برسہر پھلہ ناقہ علمت بیہ ازفر  
ہنزہ پیران ژونزہ کہو دایہ لولو رندہ پوشہ مال گندنے درایہ لولو  
رونہ گوڈہ کوئی یامت بوزم ساز بوزی بوزی پانہ آوشاہ تیہ راز  
پوشہ مال چہم پوشہ تل ڈھایہ لولو رند پوشہ مال گندنے درایہ لولو

**ترجمہ:** تیری پرچھائیں بھی شاباش کہے جانے کے قابل ہے،  
وہ شوخ گل اندام،

پھولوں کی مالا کھیلنے کو چلی ہے!

اس ہندو راجکھاری کی گردن ہنس کی طرح ہے۔

چشم بد دور!

اے اللہ اس کو چشم بد سے بچائیو!

اس سے تیری بارگاہ میں کیا کمی ہوگی!

اس کے کالے بالوں کے اوپر سنہری طاقین ہے

اس نے اپنی زلفوں میں،

پھلیل، مشک نافہ اور مشک ازفر ملا ہے!

اس ہندو دیوی کو بانندیاں اور داسیاں سنوار رہی ہیں۔

جب اس نے میری محبوبہ کے پائل کی آواز سنی تو،

پریوں کا راجہ اندر بھی اس محفل میں آیا۔

میری محبوبہ کا وزن اڑھائی پھولوں کے وزن سے زیادہ نہیں۔

میری چنچل پھولوں کی مالا کھیلنے چلی ہے!

اب عورت کا اظہار محبت ملاحظہ ہو :

متم زوز و ماہ روزہ دریم چانہ لولرے  
شریں دارسوز سنزہ بنگرہ گریم چانہ لولرے  
بو حال ونے بوز کنے یارہ مسہ روش  
مے اچھ پوش مالہ کریم چانہ لولرے  
ذانس سیہ و نم زار دوہس عاریہ بی نا  
راتس سیہ مژہ . ۳ سپارہ پریم چانہ لولرے

**ترجمہ :** میرے دیوانے ذرا ٹھہر !

میں نے تو تیری محبت کے صدقے روزے رکھے -  
اور تیرے ہی لیے میں نے چھنکنے والی سنہری چوڑیاں بنوائیں -  
اے میرے محبوب میں تجھے اپنا حال سناتی ہوں -  
مجھ سے نہ روٹھ جا ! کان کھول کر سن ،  
میں نے تیری محبت میں اچھ پوشن (ڈیزی کا پھول) کے ہار بنائے -  
میں دن بھر اللہ کے حضور ،  
آہ و زاری کرتی رہی تاکہ تو مجھ پر مہربان ہو جائے !  
اور تیری محبت کے لیے ہی میں نے  
رات کو تیس پارے (قرآن مجید) پڑھے !

میر صاحب کو سراپا نگاری میں بھی کمال حاصل تھا - پہلی غزل جس کے شعر نقل  
کیے گئے ہیں دراصل ایک سراپا ہی ہے - وہ تمثیل میں بلندی اور افکار میں عمل کا درس  
دیتے تھے - اسلوب کے اعتبار سے میر صاحب ، محمود کاسی اور مقبول شاہ سے بڑے شاعر ہیں -  
وہ کشمیری شاعری کے اختر شیرانی ہیں اور کشمیری شاعری کی روایت کے برخلاف  
محبوب کے لیے نسوانی اوصاف اور صیغہٴ مؤنث استعمال کرتے ہیں -

## ولی اللہ متو

موضع دہن کام متصل قصبہ بیروہ تحصیل بڈگام کے رہنے والے تھے - کشمیری میں ان  
کی تصانیف ، 'ہیہ مال' (بشنوی) ترجمہ 'چہل اسرار' ترجمہ ضروریات دین' وغیرہ ہیں -  
اول الذکر تصنیف میں عزیز خان اور ظریف خان نے بھی آپ کی مدد کی ہے - ولی اللہ متو  
صرفی سنس ، مذہب کے دادادہ اور رسول پاک کے عاشق تھے - جب حج کرنے گئے تو مکہ

سے مدینہ جاتے ہوئے جگہ جگہ خاکِ بطحا سے دیوانہ وار لپٹ جاتے تھے۔ 'ہیہ مال' کی کہانی پہلے ہی دے دی گئی ہے۔

### عبدالاحد ناظم

عبدالاحد نام اور ناظم تخلص۔ رسول میر شاہ آبادی کے ہم عصر ہیں۔ سال پیدائش اور سال وفات کا علم نہیں۔ ان کے کلام میں غزلیں، نعتیں اور ایک مثنوی 'زین العرب' اور ہجویہ نظمیں تھیں۔ 'زین العرب' ایک داستانِ عشقی ہے۔ ناظم صاحب کا پیشہ پیری مریدی تھا۔

### ثناء اللہ کریری

کریری تحصیل بارہ مولہ کے ایک گاؤں کا نام ہے ثناء اللہ اسی گاؤں کے رہنے والے تھے اور اسی نسبت سے کریری کہلائے۔ ثناء اللہ کے خاندان کا علم و فضل کے ساتھ پرانا تعلق ہے۔ آپ ۱۸۷۶ء/۱۲۹۳ھ میں راہی ملک عدم ہو گئے۔ آپ نے مناجاتیں اور نعتیں لکھی ہیں جو اب تک کشمیر کی بیشتر مساجد میں درد و سوز کے ساتھ پڑھی جاتی ہیں۔ آپ کی مشہور کتاب 'احوال الآخرت' ہے جس میں امام مہدی کے ظہور، حضرت عیسیٰ علیہ السلام کے متوقع نزول، یاجوج ماجوج اور حشر وغیرہ کے حالات قلمبند کیے گئے ہیں۔ ان کی مشہور نعت ہے:

با واوہ و اتکنا تو توئی یتہ ڈاف تراوتہ مصطفیٰ  
احوال میونوی تس ونک سوئی ہو کریم دادین دوا

**ترجمہ :** اے صبح کی ہوا تو ادھر تو جانا ،

جہاں نبی کریم صلی اللہ علیہ وسلم استراحت فرما رہے ہیں۔

میرے احوال ان کو بتانا ،

وہی میرے دکھوں کا علاج فرمائیں گے !

### امیر الدین کریری

آپ بھی موضع کریری میں پیدا ہوئے۔ ۱۹۷۰ء/۱۳۲۵ھ میں سو سال کی عمر میں وفات پائی۔ آپ کی تصانیف 'خاور نامہ'، 'سام نامہ'، 'معراج احمدی'، 'اعجاز سرمدی'، 'انوار محمدی'، 'عارف قادری'، 'جنگ محمد حنیف در انتقام یزید' وغیرہ ہیں۔

## خواجہ اکرام بقال

قصبہ چرار شریف کے رہنے والے تھے۔ اسی قصبہ کی ایک حسینہ کے دامِ محبت میں گرفتار ہو گئے اور خاصے بدنام ہوئے۔ آپ کی ایک مثنوی 'مہر و ماہ' بہت مشہور ہے جس کے بارے میں آزاد لکھتے ہیں کہ اس کتاب کا جواب آج تک نہیں لکھا جاسکا۔ یہ 'شاہنامہ' فردوسی کی بحر میں ہے۔ اندازہ ہے کہ اس میں مصنف نے اپنے ہی عشق کا حال بیان کیا ہے۔ بقول شاعر :

خوشر آن باشد کہ سر دلبران      گفتہ آید در حدیث دیگران

## سیف الدین تارہ بلی

سیف الدین نام اور سیف تخلص تھا۔ اس سے زیادہ ان کے حالات معلوم نہیں۔ ۱۸۷۴ء میں سیف کا انتقال ہوا۔ سیف کشمیر کے مشہور مرصع نگار شاعر تھے۔ ان کی دو کتابیں 'ہیہ سال' اور 'واقق عذرا' ہیں۔ 'ہیہ سال' میں دو ہزار ایک سو گیارہ شعر ہیں اور سارے کے سارے مرصع۔ اس قسم کی صنائع کو عام لوگ سمجھتے نہیں۔ ان کی ایک غزل کے دو شعر ملاحظہ ہوں :

دلبرس فتنہ گرس شعر پرس خوش الحان      کریم گوش دیم ہوش نیم چہمنہ یوان  
نازنین رہزن دین بردہ بکین جان خربن      کجکلا آفت رہ شور سپہ جور جہان  
یعنی فارسی زیادہ اور کشمیری کم آپ رسالہ 'اصوات کشمیری' کے بھی مصنف ہیں جو کشمیری رسم الخط کے مسئلہ پر پہلی کتاب ہے۔

## عبد الوہاب پرے

موضع حاجن کے باشندے تھے۔ ۲۹ دسمبر ۱۹۱۴ء کو وفات پا گئے۔ سری نگر کی کالجریل اکیڈمی کے زیر اہتمام پروفیسر غلام محی الدین حاجی نے ان کی سوانح عمری اور تصنیفات پر روشنی ڈالی ہے۔ ان کی تصانیف یہ ہیں :

- ۱۔ ہفت قصہ سکرزن (اس میں حیلہ گر عورتوں کی ۷ داستانیں ہیں)
- ۲۔ اکبر نامہ (اس میں اکبر خان اور افغانستان کے مابین جنگ کو نظم میں لکھا ہے)
- ۳۔ بہرام گور۔ مشہور قصہ
- ۴۔ شاہ نامہ (فردوسی کے شاہنامہ کا چار جلدوں میں منظوم ترجمہ ہے)
- ۵۔ سلطانی



۲۔ بے بُوج نامہ (یعنی اندھیر نگری چوپٹِ راج)  
 ۷۔ دیوانِ وہاب (یہ فارسی اور اردو نویس شعراء کی طرح ردیف کے مطابق تالیف کیا  
 ہوا پہلا کشمیری دیوان ہے)۔

۸۔ ہفت قصہ اعمیٰ

۹۔ قصہ چہار درویش

۱۰۔ نونہال گلبدن

۱۱۔ خلافت نامہ

۱۲۔ درویشی -

۱۳۔ شکل و شائیل آن حضرت صلی اللہ علیہ وسلم

نمونہ کلام :

سپن ریزہ ریزہ تمس استخوان      اکی ضربہ ستین سو گوونیم جان

(اس کی ہڈیاں چور چور ہو گئیں۔ اس کی ایک ہی ضرب سے وہ نیم جان ہو گیا)

## اسد پرے

اسد پرے بھی موضع حاجن کا ہی ایک اور قابل ذکر شاعر تھا۔

## لکشمین کول بلبل

۷۲ سال کی عمر میں ۱۹۳۱ء سمیت ۱۹۸۸ بکر می میں وفات پا گئے۔ اپنا قطعہ تاریخ  
 وفات خود ہی لکھا اور جان دے دی۔ فارسی کے عالم تھے اور کشمیری میں بھی شعر  
 کہتے۔ تھے قہوہ اور چرس کے رسیا تھے۔

آپ نے کشمیری زبان میں 'سام نامہ'، 'قصہ نل و دمن'، 'چائے نامہ'، 'شیولگن'  
 کے علاوہ غزلیں اور بھجن وغیرہ بھی لکھے ہیں۔

## پیر عزیز اللہ اسد حقانی

عزیز اللہ نام تھا اور حقانی تخلص اور خاندانی عرف۔ سلسلہ نسب شاہ قاسم حقانی سے ملتا  
 ہے۔ اوائل عمر میں محلہ نر پرستان سری نگر میں رہے، ۲۵ سال کی عمر میں موضع بٹہ وارہ  
 چلے آئے۔ یہاں بھی ان کا قیام صرف دو سال ہی رہا۔ اس کے بعد لداخ، یارقند اور  
 ہندوستان کے مختلف مقامات کی سیاحت کی۔ لاہور میں داتا گنج بخشؒ کے مزار پر ساڑھے چار

پرس رہے۔ حقانی قادر الکلام اور مطلق العنان سخنور تھے۔ آپ کی تصانیف کی فہرست مندرجہ ذیل ہے :

’قصہ بے نظیر بدر سنیر‘ ، ’گلبن عشق‘ ، ’ساہروی گل اندام‘ ، ’جوہر عشق‘ ، ’چراغِ محفل‘ ، ’روضۃ الشهداء‘ ، ’سرالشہادہ‘ ، ’مثنوی ممتاز بے نظیر‘ ، ’قصہ دشناں‘ ، ’فقیر نامہ‘ ، ’نصاب لداخ‘ ، ’دیوان حقانی‘ (فارسی) ، ’لطائف الحقانی‘ (فارسی) ، ’رد و ہابی فارسی‘ ، ’تاریخِ عالم نثر فارسی‘ ، ’فتوحِ شام‘۔ ان کے علاوہ مختلف موضوع کی چھوٹی بڑی نظمیں، نعت و مناقب اور قطعات و رباعیات وغیرہ ہیں۔ نمونہ کلام ملاحظہ فرمائیے :

بلبل و نان سمو کر با گلزار لیتے  
بے درد نی دوانہ زخم نگار لیتے  
عاشق چہ انتظار بے اختیار لیتے

چشم در فراق دلبر دل بے قرار لیتے  
کس بادہ یہ ترانہ اغیار نی روانہ  
کیا کرہ لولہ فارس و نتموم بالہ یارس

### مولوی صدیق اللہ

مولوی صدیق اللہ کے حالات زندگی کا تو کچھ علم نہیں۔ صرف اتنا معلوم ہوا کہ آپ نے ۱۹۰۰ء میں وفات پائی۔ آپ نے نظامی گنجوی کے ’سکندر نامہ‘ کا کشمیری ترجمہ کیا۔

### ماسٹر زندہ گول

ریٹائرڈ سرکاری ملازم تھے۔ لوگ ان کو احتراماً ’پیارے ماسٹر جی‘ کہا کرتے تھے۔ ۱۹۶۵ء میں وفات پائی۔ آپ نے پرمائند کی بعض تصانیف کا انگریزی میں ترجمہ کیا ہے۔ فارسی اردو اور کشمیری میں شعر کہتے تھے۔ کشمیری کلام ایک کتاب ’سمران‘ کی صورت میں شائع کیا ہے۔

### پنڈت دیار رام گنجو

آپ فارسی اور کشمیری زبان میں لکھتے ہیں۔ آپ کے کلام میں نصیحتیں اور اخلاقی باتیں ہوتی ہیں۔

### رمضان بٹ

جس نے ’اکہ نندن‘ کو تصنیف کیا اور یہی اس کا شاہکار ہے۔ موضع درسہ تحصیل بڈگام کا رہنے والا تھا۔

## شمس فقیر

نام محمد صدیق بٹ ۱۹۰۶ء میں وفات پائی۔ آپ کا کلام غزلوں پر مشتمل ہے۔ آپ کی سوانح حیات پروفیسر شمس احمد نے سری نگر میں تصنیف کی ہے جو کالجریل اکیڈمی نے شائع کی ہے۔ آپ کی مشہور غزل ہے:

کس ونہ میدچود عشقن شراب مستانہ مس گوس در خواب  
اسے صوفیانہ کلام گانے والے بڑے مزے لے لے کر گاتے ہیں

## کشمیری زبان کے تیسرے دور کے شعراء میں مندرجہ ذیل شاعر بھی شامل ہیں

### بیب صاحبہ

آپ موضع حضرت بل میں پیدا ہوئیں۔ اس سے زیادہ آپ کے متعلق کچھ معلوم نہیں۔ آپ عشقِ حقیقی میں محو ہو کر تارک الدنیا ہو گئیں۔

### واعظ حیدر بابا

حیدر بابا قصبہ چرار شریف کے رہنے والے تھے۔ مرقد زیارت نورالدین ریشی کے صحن میں ہے۔ آپ نے کشمیری زبان میں نعت و مناقب 'شہال نبوی' اور 'مشک نامہ نبوی' لکھے ہیں۔ صوفی منس تھے۔ تقریباً ۱۸۵۸ء تک زندہ تھے۔

### ریشی اسمال

آپ موضع لٹہ پورہ کے رہنے والے تھے۔ آپ نے صرف غزل اور گیت کہے، چونکہ خوش آواز تھے اس لیے دوستوں کی صحبتوں میں اپنی غزلیں گایا کرتے تھے۔ ۳۶ برس کی عمر میں ۱۹۴۵ء میں وفات پائی۔

### مہدہ شاہ ویکہ

عظیم شاہ کے بیٹے تھے۔ شوریدہ سر اور سوداٹی تھے۔ مگر فارسی کے زبردست عالم اور صاحبِ کمال شاعر تھے۔ بذلہ سنجی اور فی البدیہہ شعر کہنے میں کوئی ثانی نہ تھا۔ عموماً دیوانہ وار پھرتے رہتے تھے۔ ایک دن ڈاکوؤں نے ان کو دریا میں پھینک دیا جس سے موت واقع ہوئی۔

## سہدی ترالی

سحی الدین نام اور سہدی تخلص تھا۔ عاشق ترالی کے بڑے بھائی تھے۔ ۱۸۹۸ء/۱۳۱۶ھ میں وفات پائی۔ سہدی نے کشمیری زبان میں پانچ مثنویاں لکھیں جو یہ ہیں:

'اصحابِ کہف'، 'احوال القیامت'، 'داستانِ ریا'، 'جنگِ خیبر' اور 'چندر بدن'۔

## رحمان ڈار

محمود گامی کے ہم عصر اور سری نگر کے رہنے والے تھے۔ 'ماچھ تلو' (شہد کی مکھی) اور 'شش رنگ' ان کی مشہور تصانیف ہیں۔

## خواجہ حبیب اللہ زرگر

فارسی زبان کے ماہر تھے۔ (۱۹۰۳ء/۱۳۲۲ھ) ۳۵ سال کی عمر میں وفات پائی۔ فارسی اور کشمیری غزلوں کی بیاض غیر مطبوعہ ہے۔

## آمد بٹ

قصہ ترال کے رہنے والے تھے (۱۹۰۲ء/۱۳۲۰ھ) میں انتقال ہوا۔ کشمیری زبان میں غزلیں، نعت رسول اور اولیاء اللہ کے مناقب لکھتے رہے۔

## حسن گنگائی

چرار شریف کے رہنے والے تھے۔ آپ نے اپنے ملکی حالات اور علاقہ کی فرسودہ حالی کے بارے میں نظمیں لکھیں اور کمال جرأت کا مظاہرہ کیا۔

## سیف الدین عارض

سیف الدین نام اور عارض تخلص تھا۔ آبائی پیشہ پیری مریدی تھا۔ موضع پوچھل تحصیل پلوامہ میں پیدا ہوئے۔ نظموں اور غزلوں کے علاوہ ایک مثنوی 'نوبہار' بھی لکھی۔ ان کے کلام میں مقبول شاہ کراہ واری کا رنگ نمایاں ہے۔ مثنوی 'نوبہار' کے چند ابتدائی ابیات ملاحظہ ہوں:

اللہی ز عشق خود مدہوش کرتم      شراب عشق چتیہ لب نوش کرتم  
ز سوز خود کورم پروانہ عشق      سیہ چاوم جام از مے خانہ عشق

**ترجمہ:** اللہی! مجھے اپنے عشق سے مدہوش کر۔

شراب عشق پلا کر مجھے سیراب کر دے!



اپنے سوز سے مجھے پروانہٴ عشق کر دے !  
مجھے میخانہٴ عشق سے جام پلا دے !

## حفیظ اللہ

حفیظ اللہ موضع راموہ تحصیل پلوامہ کے رہنے والے تھے۔ کہا جاتا ہے کہ جب حفیظ مکتب میں 'شیریں خسرو' پڑھا کرتے تھے، مگر جب غسلِ شیریں والے باب پر پہنچے تو شیریں پر عاشق ہو گئے اور آخر کار نوبت جنون پر پہنچ گئی۔

## کافی شاہ

کافی شاہ نام تھا اور اشعار میں تخلص کے طور پر بھی نام کو ہی استعمال کرتے تھے۔ موضع ژیرہ پورہ علاقہ کوٹہ ہار کے رہنے والے تھے۔ سالِ وفات کا صحیح علم تو نہیں۔ قرائن سے پتہ چلا ہے کہ ۱۹۰۸ء - ۱۹۲۱ء/۱۳۲۶ھ - ۱۳۴۰ھ کے درمیان انتقال ہوا، کشمیری زبان میں غزل اور عشقیہ مثنوی 'قصہ بہرام' کا اردو منظوم ترجمہ لکھا۔

## وہاب کھار

وہاب نام تھا اور تخلص کی جگہ نام ہی لاتے تھے۔ موضع کھریوشار تحصیل پلوامہ کے رہنے والے تھے۔ آبائی پیشہ آبن گری تھا۔ قصہ 'شیخ منا' اور 'مانچھ تولر' گیتوں کے طرز میں نظم کیا ہے۔ وہاب چونکہ ان پڑھ تھے اور لوازماتِ شاعری سے ناواقف، اس لیے کلام میں جا بجا ادبی خامیاں نظر آتی ہیں۔

## اکبر بٹ

اکبر، سبحان بٹ کے بیٹے تھے۔ موضع بڈی گام تحصیل اسلام آباد کے رہنے والے تھے۔ آبائی پیشہ کھیتی باڑی تھا۔ شعر و شاعری سے دلچسپی تھی۔ ناظم کے شاگرد تھے۔ صوفیانہ غزلیں اور ہجویہ نظمیں کہی ہیں 'مکرزن'، 'میل گاہ' اور 'مٹہ بانزین' ان کی مشہور نظمیں ہیں۔

## واہہ محمود

واہہ محمود سری نگر کے محلہ نواب بازار کے رہنے والے تھے۔ طبیعت کو شعر گوئی سے فطری مناسبت تھی۔ متعدد غزلیں اور گیت کہے ہیں۔ عمر اور سالِ وفات کے متعلق صحیح علم نہیں، البتہ اتنا معلوم ہوا ہے کہ ۱۹۱۶ء اور ۱۹۱۸ء کے درمیان فوت ہوئے۔

## ویشنہ کول

ویشنہ ناتھ نام عنادل تخلص تھا مگر ویشنہ کول کے نام سے مشہور ہوئے۔ کشمیری برہمنوں کے سار سوت خاندان سے تھے۔ سنسکرت، اردو اور فارسی میں مہارت حاصل تھی، ذریعہ معاش مدرسے کا پیشہ تھا۔ فارسی اور کشمیری زبانوں میں شعر کہتے تھے۔ فارسی غزلیات کا دیوان۔ 'دیوان عنادل' کے نام سے لکھا۔ کشمیری میں 'مختلف لیلائیں' اور کتاب 'ویشنو پرتاپ رامائن' نظم کی ہیں۔ 'ویشنو پرتاپ رامائن' تیس ہزار اشعار پر مشتمل مثنوی ہے۔

## خوجہ سبحان

موضع اونتی پورہ میں خواجہ صمد نامی تیلی کے گھر پیدا ہوئے۔ ۳۷ برس کی عمر میں بیضہ سے وفات پائی۔ 'ہیہ سال اور ناگیراے' کی کہانی کشمیری غزل کی طرز پر سات ابواب میں منظوم کی۔

## عبدالغفار فارغ

عبدالغفار نام اور فارغ تخلص تھا۔ سری نگر کے محلہ تہہ مالنہ میں سکونت کرتے تھے۔ تجارت پیشہ تھے۔ تصانیف میں 'قصہ یوسف و زلیخا'، 'ترجمہ سدس حالی منظوم' شرح کلام حضرت نورالدین ریشی اور 'ملہ نامہ' وغیرہ مشہور ہیں۔

## کرشن رازدان

موضع ون پوہ متصل اننت ناگ میں پیدا ہوئے۔ سنسکرت کے عالم تھے۔ شیو فلسفہ ان کا مسلک تھا۔ موسیقی کے بھی بڑے شوقین تھے۔ شعر و شاعری سے بھی لگاؤ تھا ان کی تصانیف میں 'شوہرہ نے' اور 'شیو لگن' مشہور ہیں۔ ان کی نظمیں ہلکی پھلکی اور مترنم ہیں۔

## آند رام

والد کا نام مکند رام تھا۔ قصبہ ترال کے رہنے والے تھے۔ کشمیری زبان میں صوفیانہ غزلیں کہی ہیں۔ ستہ رام بٹ کی طرح حضورؐ کی نعت بھی لکھی:

از میہ دادین کردوا      یا محمد مصطفیٰ  
چھس بو آمت با امید      متہ کرتیم نا امید  
بوز تم لولک صدا      یا محمد مصطفیٰ

**ترجمہ :** میرے دکھوں کی دوا کر یا محمد مصطفیٰ !

میں امید لیکر آیا ہوں ،

مجھے نا امید مت کر ،

میری محبت بھری آواز سن لے ،

یا محمد مصطفیٰ !

## تیسرے دور کی شاعری

اس دور کی شاعری میں سماجی اور سیاسی حالات کی ترجمانی بالواسطہ ہوئی ہے۔ کشمیر اس دور میں سکھوں کا اور پھر ڈوگروں کا غلام رہا۔ اس زمانے میں شاعری میں قنوطیت ترک دنیا اور بے ثباتی عالم کے پیغامات ہیں۔ اس دور کی کشمیری شاعری ، کشمیری قوم کی بے کسی اور بے بسی کی ایک واضح تصویر ہے۔ ایسا معلوم ہوتا ہے کہ ساری کی ساری قوم راضی بہ رضا ہو گئی ہے۔ اسی دور میں لاکھوں کی تعداد میں کشمیری مسلمان وطن چھوڑ کر چلے گئے۔ اس وقت حال یہ تھا کہ :

جان گرو غیر بدن بھی گرو غیر افسوس کہ باقی نہ مکان ہے نہ سکین ہے

اس دور میں جب کشمیر کو ڈوگروں کے ہاتھ فروخت کر کے صرف ۸۰ لاکھ روپوں کے عوض کشمیریوں پر غلامی کی مہر ثبت کر دی ، اس وقت اہل قلم اور شاعر حضرات اہل خطہ کے حالات سے بے نیاز گل و بلبل اور خیالی عشق کے قصے نظم کرنے میں مصروف تھے۔ یہ دور کشمیریوں کے انحطاط کا زمانہ ہے ، اسی لیے کلام سے بے عملی اور بے بسی ٹپکتی ہے۔ قوموں کی زندگی میں اتار چڑھاؤ لا محالہ آتا رہتا ہے۔ اس زمانے کے کشمیری ادب سے ظاہر ہے کہ یہ ادب برائے زندگی نہیں تھا بلکہ ادب برائے تفریح تھا۔ اقبال نے اسی دور کے اخیر پر کشمیریوں کو مخاطب کر کے کہا تھا کہ :

تیرے دین و ادب سے آرہی ہے بوئے رہبانی

یہی ہے مرنے والی امتوں کا عالم پیری

چہ بے پروا گذشتند از نوائے صبح گاہ من

کہ برد آن شور و مستی از سیہ چشماں کشمیری

## (الف) کشمیری ادب اور شاعری کا

### چوتھا دور (یعنی) عصرِ جدید

اس دور میں کشمیریوں نے ڈوگرہ مظالم کے خلاف آواز بلند کی اور یہیں سے جدوجہد آزادی کا آغاز ہوا۔ کشمیریوں نے سالہائے دراز کے تغافل کے بعد بیداری کی کروٹ لی اور پہلی بار جلوس نکال کر مہنگائی کے خلاف اجتماع کیا۔ اس جلوس کی رہبری ایک کشمیری شاعر غلام حسن شاہ زیرک نے کی۔ اس کی پاداش میں اسے جیل بھیج دیا گیا۔ لیکن اس کا اثر یہ ہوا کہ ڈوگرہ حکومت بھی غلہ کی قیمت گھٹانے پر مجبور ہو گئی۔ زیرک نے جیل خانے میں یہ سنا تو لکھا:

زیرک از زیر کی چو جیل رسید      نرخ شالی باصل خیش رسید

یہ واقعہ ۱۹۲۴ء کا ہے۔ اس کے بعد ۱۹۳۱ء آیا۔ اس وقت تک کشمیریوں نے اپنی سیاسی اقتصادی اور مجلسی غلامی کا جوا اتار کر پھینکنے کا فیصلہ کر لیا تھا۔ ۱۹۳۲ء میں ڈوگرہ استبداد کشمیریوں کو ابتدائی سیاسی حقوق دینے پر مجبور ہوا۔ اس کے بعد کشمیری زبان میں جو شعر و شاعری یا نثر نگاری ہوئی اس میں قومی آزادی، مجلسی انصاف، حریت پرستی اور بغاوت کے جذبات کی عکاسی ملتی ہے۔ اگرچہ بعض شعراء اب بھی ادب برائے ادب کے نظریہ کے تحت گل و بلبل کے نغمے الپ رہے تھے لیکن بیشتر اہل قلم خوابوں کی دنیا سے نکل کر حقیقت کو اپنانے لگے تھے، اور اس دور کو بجا طور پر رزمیہ شاعری کا دور کہہ سکتے ہیں۔ اس دور میں کشمیری رزمیہ ادب کی روایت کا آغاز ہوا۔ اسلامی درس گاہوں میں فارسی رزمیہ قصے 'شاپنامہ' فردوسی، اور 'سکندر نامہ' نظامی، بطور نصابی کتب پڑھائے جانے لگے۔ اس کے علاوہ فارسی رزمیہ قصوں کے تراجم بھی ہوئے۔ یہ درست ہے کہ اس دور سے پہلے بھی کشمیری شاعری میں قابریت کے غلبے کے باوجود رزمیہ نظمیں لکھی گئیں۔ مثلاً 'شمس بازغہ' (م-۱۸۳۷ء) کی رزمیہ نظم اور رسول میر کی شاعری میں بھی عمل کا پیغام ملتا ہے۔ لیکن یہ حقیقت ہے کہ کشمیری زبان میں رزمیہ شاعری کا باقاعدہ آغاز مہجور کی شاعری سے ہوتا ہے۔

### مہجور کشمیری

آپ ۱۸۸۸ء میں منزگام تحصیل بڈگام میں پیدا ہوئے۔ اٹھویں جماعت تک مقامی سکول میں پڑھنے کے بعد آپ کشمیری مزدوروں کے ساتھ برطانوی ہند آئے۔



وہاں علامہ شبلی نعمانی مرحوم سے رابطہ پیدا کیا۔ اردو اور فارسی شاعری کی طرف توجہ کی لیکن کامیابی نہ ہوئی۔ آخر مہجور تخلص رکھ کر اپنی مادری زبان میں ہی شاعری شروع کی۔ محکمہ مال میں پٹواری تھے اور حلقہ دار کی حیثیت بھی حاصل تھی۔ ابتدا میں عام شاعروں کی طرح عشق و محبت کے موضوعات پر طبع آزمائی کرتے رہے۔ آخر تحریک آزادی سے متاثر ہو کر حب وطن کے موضوع پر نظمیں لکھنے لگے:

بلبل و نان چھ پوشن گلشن وطن چھ سونوں!!

سونسوں وطن چھ گلشن گلشن وطن چھ سونوی

تقسیم سے قبل ایک آل انڈیا مشاعرہ سری نگر میں منعقد ہوا۔ اس میں آپ نے اپنی نظم ”باغ نشاطہ کے گلو۔ ناز کران کران وولو“ پڑھی اور سب سے داد حاصل کی۔ ”موہا باغوانو نو بہاراں شان پیدا کر۔ کرن گل گستر د بلبل تمے سامان پیدا کر“۔ اس نظم میں آپ نے کشمیریوں کو ان کی عظمت رفتہ کی یاد دلاتے ہوئے ان کی غیرت کو جنجھوڑ کر رکھ دیا ہے۔ آپ نے پیشن گوئی کی کہ ایک دن کشمیری شہباز سامراجی آلوں کو اپنے وطن سے نکال باہر کر دیں گے۔

قومی نظموں کے علاوہ مہجور نے غزلیں بھی لکھی ہیں جن میں محبت کے جذبات کی ترجمانی کی گئی ہے۔ مہجور کو مناظر قدرت اور حسنِ سادہ مثلاً دیہاتی حسن کی تصویر کشی میں بھی کمال حاصل ہے۔ جب آپ نے اپنی مشہور نظم ’گریس کور‘ (دیہاتی دوشیزہ) لکھی تو مشہور ہندوستانی شاعر رابندر ناتھ ٹیگور نے اس کو کشمیر کے ورڈز ورثہ کا خطاب دیا۔ ایک اور مشہور نظم یان ژادر (آبشار) ہے۔ اس میں بھی مناظر قدرت کی تصویر کشی کی گئی ہے۔ آپ کی مشہور غزل ہے:

ونتے ٹوچی کور گڑہک ژیر کنی زینٹے

رہنی آرس تارہ تران چھیک ژہ کنی زنتے

(بول اے لڑکی تو کہاں جائے گی اتنی دیر سے اکیلی؟)

تو اکیلی رہنی آرہ کے خطرناک نالہ کو کیوں پار کر رہی ہے؟)

مہجور نے ۱۹۵۲ء میں وفات پائی۔ آپ نے کشمیری زبان میں پہلا ہفت روزہ اخبار نکالا

جس کا نام ’گاش‘ تھا۔ لیکن اردو اخبارات کی موجودگی میں یہ زیادہ دیر جاری نہ رہ سکا۔

## عبدالاحد آزاد

ان کو پنڈت ۱ پریم ناتھ بزاز نے کشمیر کا شاعر انقلاب اور شاعر انسانیت قرار

۱۔ پنڈت صاحب نے آزادی کشمیر کی جدوجہد کے متعلق مندرجہ ذیل کتاب تصنیف کی ہے

The History of struggle for Freedom in Kashmir.

دیا ہے۔ بزاز صاحب نے ایک کتاب 'شاعرِ انسانیت' آزاد کے بارے میں بھی لکھی ہے۔ آزاد نے 'کشمیری زبان اور شاعری' کے نام سے ایک ضخیم کتاب تین جلدوں میں لکھی۔ جوان کی وفات کے بعد کشمیر اکیڈمی نے سری نگر سے شائع کی ہے۔ آپ ۱۹۰۲ء میں بڈگام تحصیل کے گاؤں رانگڑ میں پیدا ہوئے اور ۵ اپریل ۱۹۴۸ء کو سری نگر کے ہری سنگھ ہسپتال میں ایک بیکس کی طرح وفات پا گئے۔ آپ کے سیاسی اور ادبی دوست اس وقت یا توجیلوں میں نظر بند تھے یا جلاوطنی کی زندگی گزار رہے تھے۔ آزاد ایک سرکاری سکول میں ٹیچر تھے۔ فارسی، آریہ اور کشمیری کے عالم تھے۔ پنڈت بزاز نے جب ایک ہفت روزہ اخبار 'وتستا' کے نام سے جاری کیا تو آپ نے ایک نظم 'دریاؤ' کے عنوان سے لکھی جس میں آپ نے دریا کو زندگی سے تشبیہ دی۔ (وتستا بھی دریائے جہلم کا پرانا اور مقامی نام ہے) یہ نظم جس میں انسانی زندگی کے ارتقاء اور جہد للبقا کی داستان بیان کی گئی ہے کشمیری زبان کا لازوال ادب پارہ ہے۔

آپ کا کلام آپ کی زندگی میں 'سنگرمالا' (پھاڑوں کی چوٹیاں) کے نام سے چھوٹے چھوٹے کتابچوں کی صورت میں شائع ہوا تھا۔ اب ان کا تمام کلام 'دیوان آزاد' کے نام سے کشمیر اکیڈمی نے شائع کیا ہے۔ آپ نے اپنے کلام میں معاشی، اخلاقی اور مجلسی انقلاب اور ان کے ساتھ انسان دوستی کے بلند اصولوں کا پیغام دیا ہے۔ خدائے قدوس اور عرشِ الہی وغیرہ کے بارے میں بعض جرأت مندانہ سوالات کی بنا پر بعض ناقدین نے آزاد کو دہریہ قرار دیا ہے۔ آزاد مرحوم سے ۱۹۴۷ء تک سیرا خاصا رابطہ تھا۔ آپ صادق مسلمان تھے۔ البتہ ملائیت اور مذہبی استحصال سے ضرور بے راز تھے۔ ذات پاری پر ان کو پختہ ایمان تھا۔ آپ تعصب پر مبنی قوم پرستی، فرقہ پرستی اور رجعت پسندی کے خلاف تھے۔ سیاسی غلامی اور مجلسی اونچ نیچ کے دشمن تھے۔ آپ کے شعر اندھی تقلید اور شخصیت پرستی کے لیے زہریں بچھے ہوئے تیر ہوا کرتے تھے جن سے شاید ہی کوئی بچ سکا ہو۔ اظہارِ حق کے لیے وہ کسی بھی خطرے کو مول لینے کے لیے تیار رہتے۔ آپ کے لہجہ میں جوش پایا جاتا ہے۔ آپ حقیقی معنوں میں شاعرِ انقلاب تھے۔ خیالات کی گہرائی اور فلسفیانہ فکر کی وجہ سے آپ سمجھور اور دوسرے ہم عصروں سے بہت بلند ہیں۔ یہ بند ملاحظہ فرمائیے :

ژپن زاد ظلم نین دراد انقلاب آہستہ آہستہ

پرن ہژ بلبو سو سچ کتاب آہستہ آہستہ

گشہ ژج سنگرو پٹ گاش آؤ ہاران نورن پھوت

پھولان چھم ول ژران جگرک حباب آہستہ آہستہ

ترجمہ : ظلم روپوش ہو گیا اور،

انقلاب رفتہ رفتہ نمودار ہو گیا !  
 یلبلوں (اہل کشمیر) نے محبت کی کتاب پڑھنی شروع کی -  
 اندھیرا پہاڑوں کے پرے بھاگ گیا ، اور  
 سورج روشنی کے ٹوکرے بکھیرتا چلا آیا -  
 یہ دیکھ کر میرے دل کی کلی کھلتی جاتی ہے  
 اور جگر کی جلن جاتی رہتی ہے !

## ستار گوجری عاصی

دودھ بیچنے والے تھے - بوجھ اٹھانے کا کام بھی کرتے تھے - آپ کو مزدور شاعر  
 بھی کہا جاتا تھا - آپ نے استخلاصِ وطن کے لیے جیل بھی کاٹی - آپ اپنی نظموں کے ذریعے  
 مزدوروں کے حقوق اور آزادیِ وطن کا نعرہ بلند کرتے رہے - آپ نے ۱۹۵۱ء میں وفات پائی -

## پنڈت پتیا میر ناتھ درفانی

ایک ترقی پسند اور انسانیت دوست شاعر ہیں - آپ کا مجموعہ کلام 'پوشہ ڈالیاہ'  
 (پھولوں کا تھمنہ) 'حباب اور ترانہ زندگی' کی صورت میں شائع ہوا ہے - عبدالاحد آزاد پر ان  
 کا مرثیہ خوب ہے -

## غلام حسن بیگ عارف

غلام حسن عارف کے کلام میں تصوف اور جدیدیت کا امتزاج پایا جاتا ہے - آپ  
 مزاحیہ نظموں میں بھی لکھتے ہیں - ان کے کلام میں آورد زیادہ ہے اور زور کم - آپ کی بعض  
 نظمیں 'حب وطن اور قومی آزادی کے جذبہ سے معمور ہیں -

\* \* \*

۱۹۴۷ء میں برصغیر کی تقسیم کے وقت کشمیر میں جنگ آزادی چھڑ گئی - ۱۹۴۹ء  
 کی پہلی صبح کو جنگ بند تو ہوئی ، لیکن ساتھ ہی ریاست جموں و کشمیر کے سینے پر ایک  
 سرخ لکیر ، حد متارکہ جنگ ، کھینچ دی گئی - جس کے نتیجہ کے طور پر کشمیر کے  
 علم و ادب کے بھی دو ٹکڑے ہو گئے - چونکہ دونوں علاقوں میں آمدورفت کی اجازت نہیں ،  
 اس وجہ سے ان کا آپس میں رابطہ بھی قائم نہ رہ سکا - اس لیے تقسیم کے بعد ابھرنے والے  
 شعراء اور ادیبوں کا تذکرہ الگ الگ ہی کرنا پڑے گا - مقبوضہ کشمیر میں ادیبوں نے  
 سیاسی نظریات سے قطع نظر اپنی زبان کے دامنِ ادب کو مالا مال کرنے میں کوئی کسر  
 نہیں اٹھا رکھی ہے -

کشمیر اکیڈمی نے آزاد کی 'کشمیری زبان اور شاعری' کی تین جلدوں کے علاوہ لکشمین کول کی 'سام ناسہ' اور صوفی شاعر کے عنوان سے کشمیری صوفیانہ کلام کی دو جلدیں شائع کی ہیں، جن میں سوچھ کران، نعمہ صاحب، احمد بشہ داری، رحمان ڈار، شاہ غفور، شاہ قلندر رحیم صاحب، وہاب کھار اور اسد پرے کا کلام شامل ہے۔ کشمیری موسیقی پر ایک کتاب 'کاشرسرگم' دو جلدوں میں شائع کی گئی جس کی تالیف شیخ عبدالعزیز نے کی۔ کافی عرصہ پہلے حافظ احمد اللہ پنجابی نے بھی کشمیری موسیقی پر ایک کتاب شائع کی تھی۔

## دینا ناتھ نادم

موجودہ دور کے ایک ذہین شاعر ہیں۔ انہوں نے بھی مشہور کہانی 'بیہ مال' کو نظم کیا ہے۔ آپ نے کشمیری زبان کا پہلا ماہوار رسالہ 'کونگہ پوش' (زعفران کا پھول) شائع کیا جو جلد ہی بند ہو گیا۔

## عبدالرحمن راہی

ایک اور شاعر ہیں۔ یہ 'نوروز و صبا'، 'سنہ ون ساز' اور 'صبحک سودا' کے مصنف ہیں۔

## غلام نبی خیال

سری نگر کے ایک نوجوان ادیب ہیں۔ آپ کشمیر محاذ رائے شہاری کے اخبار 'اردو محاذ' کے ایڈیٹر رہ چکے ہیں۔ اس سے علیحدگی کے بعد آپ نے کشمیری زبان کا ہفت روزہ اخبار 'وطن' جاری کیا، جو چند سال کے بعد بند ہو گیا۔ شیر کشمیر شیخ محمد عبداللہ نے خیال صاحب کو 'وطن' کی بندش پر لکھا کہ "میں نے تمہیں پہلے ہی کہا تھا کہ (اردو کے اخبارات کی موجودگی میں) کشمیری اخبار کو کوئی نہیں پڑھے گا"۔ اب خیال صاحب نے اردو ہفتہ وار اخبار 'اقبال' جاری کیا ہے۔ آپ نے عمر خیام کی فارسی رباعیات کا ترجمہ کشمیری میں کیا ہے۔ جو 'رباعیاتِ عمر خیام' کے نام سے شائع ہوا ہے۔ ایک رباعی کا ترجمہ ملاحظہ ہو۔ فارسی رباعی دیکھیے، پھر اس کا کشمیری ترجمہ ملاحظہ فرمائیے، جس میں خیال نے کس خوبی سے فارسی مفہوم کو کشمیری کا جامہ پہنایا ہے:

ابریقِ مے مرا شکستی رہی - برمن درعیش را بہ بستی رہی!  
 بر خاک ریختی مے لعل مرا - خاکم بدھن سخت مستی رہی!  
 اب اس کا کشمیری ترجمہ ملاحظہ ہو:



مس ملرژ ہنہتم پتھر آغومیہ کیا اوسوئی کھیومست  
 دام کثر تام ایس اتھ منز قطرہ کھنڈ اوسم چمت  
 کیا زہ دیتھم ٹھوس پیمانن تہ دل ہند رووتھم  
 کیاہ ونے مافی دزیم جھک پانہ شاید مس گمت

خیال ترجمے میں رباعی کی مخصوص بحر کو قائم نہیں رکھ سکے۔ خیال صاحب نے ارسطو کی کتاب 'بوطیقا' کا ترجمہ بھی کیا ہے اور گامی پر بھی ایک کتاب لکھی ہے۔

## امین کامل

جن کے کتابچہ 'اچھرہ زان' کے حوالے پہلے دیے گئے ہیں، ایک پڑھے لکھے شاعر ہیں۔ پہلے غریق تخلص کرتے تھے، پھر کامل ہو گئے۔ آپ کا اپنا کلام 'مس معر' (شراب کا مٹکا) کی صورت میں شائع ہوا ہے۔ آپ 'نورنامہ'، 'لوہ تہ پریوہ' اور 'گٹومنز کاش' نامی کتابوں کے مصنف ہیں۔

## عبدالستار رنجور کشمیری

یہ کیگام پلوامہ کے ایک شاعر ہیں جو کمیونسٹ پارٹی آف کشمیر (روس نواز) کے لیڈر بھی ہیں۔ ان کا کلام 'بانگ انقلاب' کے نام سے شائع ہوا ہے۔ اسی نام سے رنجور کا اردو کلام بھی شائع ہوا، جو فنی اعتبار سے اتنا قابل قدر نہیں۔ کشمیری نظمیں خوب ہیں۔

## غلام رسول نازکی

یہ بھی کشمیری زبان کے ایک بلند پایہ شاعر ہیں۔ آپ کی کتاب 'نمرود نامہ' ہے۔

## اوتار کشن رہبر

انہوں نے کشمیری زبان پر خاصی ریسرچ کر کے کشمیری زبان میں 'کاشرہ اوبچ' تاریخ شائع کی ہے۔ بچوں کے لیے آپ نے کشمیری زبان میں کشمیری کہانیوں کے مجموعے نثر میں 'نختہ لر' (موتیوں کی مالا) اور تبروک (تبرک) کے نام سے شائع کی ہیں۔

## پروفیسر غلام محی الدین حاجی

'کاشرہ شاعری' اور 'کاشرہ سترچ' کتاب کے مصنف ہیں۔ آپ کو تحریک آزادی میں حصہ لینے کی ہاداش میں جیل بھی کاٹنی پڑی۔ آپ نے 'مسدس حالی' کا کشمیری نظم میں ترجمہ شائع کیا ہے اور کشمیری ڈرامے بھی لکھے ہیں۔

## اختر محی الدین

نثر کی کتابوں میں 'ست سنگر' (سات پہاڑ) 'سو نزل' (قوس قزح) اور 'دور داغ' (درد و داغ) کے مصنف ہیں۔ یہ افسانوں کے مجموعے ہیں۔

## علی محمد لون

کشمیر اکیڈمی کے سیکرٹری ہیں۔ آپ نے 'کاشرٹک باتھ' (کشمیری شاعری کے ٹوٹکے) شائع کی ہے اور ناجی منورہ اور سوتی لال ساقی کی مدد سے ایک کشمیری ناول 'اس تہہ چہ انسان' (ہم بھی انسان ہیں) شائع کیا ہے۔

## بنسی فردوش

انہوں نے 'بال مرہ یو' (میں جوان مرگ ہو جاؤں گی) اور 'آدم چھ یتھے بدننام' (انسان یونہی بدننام ہے) شائع کی ہیں۔ یہ نثر میں ہیں۔

## چمن لال چمن

نظموں کی کتاب 'شبنمی شار' کے مصنف ہیں جس کے لیے اکیڈمی نے مدد دی ہے۔

## (ب) حد متارکہ سے اس طرف یعنی آزاد کشمیر میں ادب کی کیفیت

حدِ متارکہ، جنگ سے اس طرف جو کشمیری شاعر مہاجر ہو کر آئے یا اس طرف کے رہنے والے ہیں ان کا اجمالی ذکر درج ذیل ہے:

### فتح محمد خان آذر عسکری

۱۹۱۰ء میں پیدا ہوئے۔ زیادہ تر اردو میں لکھتے ہیں۔ چونکہ کشمیری مادری زبان ہے، اس لیے اس میں بھی کبھی کبھی طبع آزمائی کر لیتے ہیں۔ طبیعت کا میلان طنز و مزاح کی طرف ہے۔

### خواجہ غلام احمد ناز کشمیری

تخصیلاً کولگام کے رہنے والے آزادی پسند شاعر ہیں۔ مگر کم نویس۔ ان دنوں آپ اقبال کی مثنوی 'اسرارِ خودی' کے کشمیری ترجمہ کے کام میں مصروف ہیں۔ غزلیں بھی لکھتے ہیں اور سیاسی و قومی نظمیں بھی۔

## احمد شمیم

آزاد کشمیر کے محکمہ اطلاعات میں افسر ہیں۔ اُردو اور کشمیری دونوں میں طبع آزمائی کرتے ہیں۔ نظموں میں کشمیر کی آزادی کے لیے تڑپ پائی جاتی ہے۔ انہوں نے کئی ترانے لکھے ہیں، جو آزاد کشمیر ریڈیو سے نشر ہوتے رہتے ہیں۔

## علی محمد کنول

مظفر آباد میں رہتے ہیں۔ آزاد کشمیر ریڈیو کے لیے سیاسی نظمیں اور فیچر وغیرہ لکھتے ہیں۔

## عبدالخالق عندلیب

شاعر اور فیچر نگار ہیں۔ آزاد کشمیر ریڈیو سے وابستہ ہیں۔

## طاؤس بانہال

نام غلام رسول۔ کشمیری شاعر اور نثر نگار ریڈیو کے محکمہ سے وابستہ ہیں۔

## حب سلمانی

مظفر آباد میں پیر ڈریسر کا کام کرتے ہیں۔ جب غمِ روزگار سے فرصت ملتی ہے تو اعلیٰ پائے کے شعر کہتے ہیں۔

## سید شمس الدین بخاری

میر پور میں تحصیل مفتی کے عہدہ پر فائز ہیں۔ نعتیں اور سیاسی نظمیں لکھتے ہیں۔

## غلام محمد موروجی

وادی کشمیر کے مہاجر شاعر، مظفر آباد میں رہتے ہیں۔ کشمیری میں قومی نظمیں لکھتے رہتے ہیں۔

## غلام محمد مسرور

وادی کے مہاجر ہیں اور قومی و ملی موضوع پر نظمیں لکھتے ہیں۔

## خواجہ احمد اللہ دلنواز

کشمیر میں ان کا کلام 'رسالہ دل'، 'عشقہ باغ'، 'کلام الفت'، 'کلام عمہ خوجہ'،

’ظہور گلشن‘، ’سرور عشق‘ کی صورت میں شائع ہوا تھا۔ ۱۹۴۷ء میں جنگ ہوئی تو آپ پاکستان چلے آئے۔ یہاں ریڈیو آزاد کشمیر کے لیے قومی نظمیں لکھیں۔

### تحسین جعفری

آپ پاکستان کے محکمہ اطلاعات کے ہفت روزہ ’کشمیر‘ کے مدیر رہ چکے ہیں۔ اردو اور کشمیری میں خوب لکھتے ہیں۔ شہر پونچھ کے رہنے والے ہیں۔ آپ کا کلام پاکیزہ، مذہبی جذبات سے پُر اور حریت آموز ہے۔

### خواجہ عبدالاحد دلاور دانی

کشمیری شاعر ہیں۔ ریڈیو سے متعلق رہے ہیں۔

### میر عبدالعزیز

وادی کشمیر کے مہاجر ہیں۔ آپ نے اپنی مادری زبان میں نظمیں لکھیں، جو اخبارات میں شائع اور ریڈیو سے نشر ہوتی رہیں۔ اردو اور کشمیری میں ریڈیائی فیچر بھی لکھتے ہیں۔

### سید مبارک علی شاہ شاہین وغیرہم

ایڈیٹر ’مظلوم کشمیر‘ لاہور۔ اردو اور کشمیری میں شعر لکھتے ہیں۔ ان کے علاوہ میر غلام احمد کشفی، خواجہ نورالدین دار، محمد مظفر فاضلی، قاضی نورالدین اختر، قاضی حفیظ اللہ سائب، مسٹر مسعود احمد تبسم، سوز کشمیری، میر نور محمد، محمد عالم سرتا وغیرہ کشمیری زبان کے نثر نگار ہیں۔ کشفی صاحب نے ’کاشر زبان‘ کے نام سے ایک کتاب بھی کشمیری زبان پر لکھی ہے۔ اسی طرح محمد اسد اللہ قریشی اور خواجہ غلام نبی گلکار نے کشمیری بول چال پر ایک کتابچہ شائع کیا ہے۔ حد متارکہ سے اس طرف اور بھی شاعر اور نثر لکھنے والے ہیں۔ جو کشمیری زبان کے علم و ادب کے چراغ کو روشن رکھے ہوئے ہیں۔ اسید ہے کہ اب یہ چراغ روشن ہی رہے گا اس لیے کہ

(۱) دور جدید میں ایسا اب موقع آیا ہے کہ کشمیری زبان پڑھائی جانے لگی۔

(۲) اب اس کا ایک ایسا رسم الخط بنایا گیا ہے جس کی مدد سے اس کی تمام واویل اور دیکر آوازیں قلمبند کی جا سکتی ہیں۔

(۳) ریاست کے دونوں حصوں میں کشمیری کے ادباء اور شعراء کی تسلی بخش تعداد پائی جاتی ہے جو اس زبان کے ادبی اور علمی ذخیرے میں اضافہ میں کوشاں ہے۔

(۴) کئی ایک ادبی انجمنیں اور ادارے کشمیری زبان و ادب اور ثقافت کو فروغ



دینے کے لیے کام کر رہے ہیں۔

اسی طرح کا ایک ادارہ صاحبزادہ حسن شاہ صاحب (رجسٹرار اسلام آباد یونیورسٹی) کی مساعی کی بدولت کشمیر کالج سنٹر کے نام سے حال ہی میں قائم کیا گیا ہے۔ نتیجہ یہ ہے کہ اب کشمیریوں کے ادب سے بوئے رہبائی نہیں آتی۔ بلکہ یہ عمل مسلسل اور جہدِ پیہم کا پیغام بر ہے۔ اس دور میں کئی رزمیہ اور حریت پسندانہ نظمیں لکھی گئی ہیں۔

## کشمیری صحافت

جیسا کہ پہلے لکھا جا چکا ہے اُردو زبان کے عام رواج کے باعث کشمیری زبان میں اخبارات شائع کرنا بے کار کوشش ثابت ہوئی ہے۔ اُردو اب کشمیر کی بھی اسی طرح زبان بن چکی ہے، جس طرح پنجاب اور سرحد کی۔ لاہور میں کوئی شخص اگر اُردو اخبارات کے ہوتے ہوئے پنجابی زبان میں روزنامہ یا ہفت روزہ جاری کرے تو اسے بھی شاید ناکامی ہی ہو۔ سری نگر میں سب سے قبل مہجور نے 'گاش' (روشن) کے نام سے کشمیری ہفت روزہ نکالا، جو جلد ہی بند ہو گیا۔ چند سال قبل شری دینا ناتھ نادم نے 'گونگہ پوش' کے نام سے ایک ماہنامہ کشمیری میں جاری کیا لیکن وہ بھی بند ہو گیا۔ مسٹر غلام نبی خیال نے 'وطن' جاری کیا مگر خیال صاحب کا خیال خام ثابت ہوا۔ سری نگر میں کشمیر اکیڈمی کی طرف سے ایک دو ماہی رسالہ شیراز نکلتا ہے جو سرکاری مدد پر زندہ ہے۔

حدِ متار کہ سے اس طرف یعنی آزاد کشمیر میں کوئی کشمیری زبان کا جریدہ شائع کرنے کی کوشش نہیں کی گئی۔ غالباً اس سلسلے میں سب سے بڑی دقت یہ ہے کہ حدِ متار کہ سے اس طرف کشمیری زبان میں کتابیں وغیرہ شائع کریں تو اس زبان کے لکھنے والے کاتب نہیں ملتے۔

بائیں ہماہل وادی کے اُردو جرائد میں خواہ وہ وادی کے اندر شائع ہوتے رہے ہوں یا پاکستان میں یا آزاد کشمیر میں، کشمیری میں نظمیں اور مقالات شائع ہوتے رہے ہیں، اور یہ سلسلہ اس وقت سے جاری ہے جب سے کشمیر میں صحافت کی ابتدا ہوئی۔

۱۔ ذیل میں ان ہفت روزوں اور روزناموں کے نام درج کیے جاتے ہیں جن میں کشمیری

میں نظمیں وغیرہ شائع ہوتی رہی ہیں۔

ہفت روزہ 'وتستا' سری نگر۔ ایڈیٹر پریم ناتھ بزاز۔ وادی کا پہلا ہفت روزہ 'صداقت'

سری نگر، اسے شیخ محمد عبداللہ نے جاری کیا۔ اس کے مدیر مولوی عبدالرحیم تھے۔ روزنامہ

'حقیقت' سری نگر، یہ صداقت کی بندش کے بعد شائع کیا گیا۔ ڈاکٹر صوفی کی تحقیقات کے

مطابق اس اخبار کے ایڈیٹر بھی درپردہ پریم ناتھ بزاز تھے۔ یہ اخبار شیر کشمیر محمد عبداللہ کی مسلم کانفرنس کا ترجمان تھا۔

روزنامہ 'مانڈ' سری نگر۔ اردو روزنامہ۔ کشمیری پنڈت فرقے کا ترجمان۔

'سہ روزہ اسلام' سری نگر۔ مولوی محمد امین کی ادارت میں ۱۹۳۳ء میں واعظ پارٹی نے جاری کیا۔ لیکن چل نہ سکا۔ کچھ دیر علامہ حسین میر کشمیری نے بھی اس کی ادارت کی۔ ہفت روزہ 'کشمیر جدید' سری نگر۔ منشی محمد دین فوق ۳۳ - ۱۹۳۴ء میں شائع کرتے رہے۔

ہفت روزہ 'ابرق' سری نگر۔ مالک و مدیر محمد ایوب صابر۔ ۱۹۳۵ء سے ۱۹۴۰ء تک جاری رہا۔

ہفت روزہ 'بیکار' سری نگر۔ صدر الدین مجاہد ۱۹۳۲ء میں چلائے رہے۔

ہفت روزہ 'خالد' سری نگر۔ صدر الدین مجاہد نکالتے رہے۔

روزنامہ 'ہدایت' سری نگر۔ میر واعظ ہمدانی کی نگرانی میں کچھ دیر چلتا رہا۔ مفتی ضیاء الدین جینا ادارت سے وابستہ تھے۔

'ویکلی دیس' سری نگر۔ پنڈت کشیپ بندھو کا اخبار تھا۔

ہفت روزہ 'رہبر' سری نگر۔ مالک و مدیر خواجہ غلام محی الدین رہبر۔ اب تک جاری ہے۔

روزنامہ 'ہمدرد' سری نگر۔ پہلے شیخ محمد عبداللہ اور پنڈت پریم ناتھ بزاز نے مشترکہ طور پر جاری کیا۔ پھر شیخ صاحب نے ۱۹۴۰ء میں اخبار سے علیحدگی اختیار کر لی۔ مسٹر بزاز نے اسے ایک اعلیٰ درجے کا روزنامہ بنا لیا۔ 'ہمدرد' نے کشمیری زبان کی بڑی خدمت کی۔ آزاد کی کتاب قسط وار اس اخبار میں شائع ہوتی رہی۔ مہجور، آزاد اور دوسرے شعراء کا کلام بھی اس میں بھی شائع ہوتا رہا۔

روزنامہ 'خدمت' سری نگر۔ نیشنل کانفرنس کا ترجمان۔ اب کشمیر کی نام نہاد کانگریس کا ترجمان ہے۔ اس اخبار میں بہت سے کشمیری شعراء کا کلام شائع ہوتا ہے۔

ہفت روزہ 'ملت' سری نگر۔ مالک مولوی غلام رسول، ایڈیٹر میر عبدالعزیز۔ یہ دونوں جرائد ۱۹۴۷ء میں بند ہوئے۔

ہفت روزہ 'اصلاح' سری نگر۔ جماعت احمدیہ کشمیر کا اخبار تھا۔ ۱۹۴۷ء سے بند ہے۔ ایڈیٹر چوہدری عبدالواحد اور آخر میں خواجہ عبدالغفار ڈار تھے۔

۲۔ ان کے علاوہ اس وقت سری نگر میں حسب ذیل کشمیری زبان اور علم و ادب کے بارے میں کچھ نہ کچھ شائع ہوتا رہتا ہے۔

روزنامہ 'چنساہ' سری نگر - ایڈیٹر اسرار احمد آزاد -

روزنامہ 'خدمت' ایڈیٹر نند لال واتل -

ہفت روزہ 'زینہ' ایڈیٹر شمیم احمد شمیم، ہفت روزہ 'محافظ' ایڈیٹر رشید تاثیر -

ہفت روزہ 'اقبال' ایڈیٹر غلام نبی خیال - ہفت روزہ 'رہبر' ایڈیٹر غلام محی الدین رہبر -

ہفت روزہ 'پیام انقلاب' ایڈیٹر خواجہ غلام محمد بٹ، خواجہ عمر بٹ بی - اے - ویکلی

'روشنی' ایڈیٹر خواجہ عبدالعزیز شوره - روزنامہ 'آشاب' ایڈیٹر خواجہ ثنا اللہ بٹ

روزنامہ 'مارتنڈ' -

۳- راولپنڈی سے اس وقت مندرجہ ذیل چار ہفت روزے شائع ہوتے ہیں - جن میں

کشمیری زبان کا ادب شائع ہوتا رہتا ہے -

(الف) ہفت روزہ 'کشمیر' راولپنڈی - ایڈیٹر خواجہ عبدالصمد وانی -

(ب) شیخ فقیر حسین کا ہفت روزہ 'ریاست' راولپنڈی -

(ج) ہفت روزہ 'مظلوم کشمیر' ایڈیٹر سید مبارک شاہین (تمغہ پاکستان) -

(د) ہفت روزہ 'انصاف' راولپنڈی، ایڈیٹر میر عبدالعزیز -

۴- کشمیر سے باہر کشمیری معاشرے اور زبان و ادب پر لکھنے والے رسائل :

کشمیر میں پریس کی آزادی باقاعدہ طور پر ۱۹۳۱ء سے حاصل ہوئی - اس سے قبل

لاہور اور برطانوی ہند کے دوسرے علاقوں کے بہت سے جرائد کشمیریوں اور کشمیری

علم و ادب کے بارے میں لکھا کرتے تھے - ان کی تفصیل درج ذیل ہے :

ہفت روزہ 'خیر خواہ کشمیر' لاہور - ایڈیٹر پنڈت ہرگوبال خستہ - یہ رسالہ ۱۸۸۲-۸۳ء

میں شائع ہوتا رہا - خستہ صاحب کو زہر سنگھ ڈوگرہ نے جلا وطن کر دیا تھا اور آپ اس

اخبار میں دل کی بھڑاس نکالتے رہے - اس لحاظ سے پنڈت جی پہلے کشمیری اخبار نویس ہیں -

ہفت روزہ 'اخبار عام' لاہور - ۱۸۸۱ء میں شروع ہوا - ایڈیٹر پنڈت کند رام گرتھو اور پھر

ان کا بیٹا پنڈت گوپی ناتھ - اس کے بعد یہ روزنامہ نیا دور تقسیم ہند سے کئی سال قبل بند

ہو گیا -

ہفت روزہ 'راوی' لاہور - ہفت روزہ 'پبلک نیوز' لاہور

ہفت روزہ 'مراسلہ کشمیر' لاہور - ۱۸۸۰ء تا ۱۸۹۰ء - پنڈتوں کا اخبار تھا -

ماہنامہ 'کشمیر ہرکاش' اردو - لاہور - ۱۸۹۸ء سے ۱۹۰۱ء تک جاری رہا - پنڈتوں کا

اخبار تھا -

دوساھی 'کشمیر دین' الہ آباد - اُردو اور ہندی دونوں میں سر تیج بہادر سپرو کی ادارت میں شائع ہوتا رہا ہے۔

رسالہ 'شالی' راولپنڈی - انیسویں صدی کے اواخر میں نکلتا رہا۔

ہفت روزہ 'گاشن کشمیر' لاہور - (۱۹۰۱ء) ایڈیٹر مولانا تاج الدین احمد تاج۔

ہفت روزہ 'پنجہ' فولاد' لاہور (۱۹۰۱ء سے ۱۹۰۶ء تک)۔ ایڈیٹر محمد دین فوق مرحوم

ماہنامہ 'کشمیر گزٹ' لاہور: مالک چوہدری جان محمد گنائی۔ ایڈیٹر منشی محمد دین فوق مرحوم۔

ماہنامہ کشمیر مخزن، لاہور: ایڈیٹر خواجہ کمال الدین احمد بی اے، ایل ایل۔ بی، بانی مسلم ورکنگ سٹن انگلینڈ۔

ماہنامہ کشمیری میگزین، لاہور: ۱۹۱۲ء میں فوق صاحب نے جاری کیا۔

ماہنامہ سفید، لاہور: کشمیری پنڈت صاحبان نے ۱۹۱۳ - ۱۹۱۶ء میں جاری رکھا۔

ماہنامہ صبح کشمیر، لاہور: پنڈت لچھمن نرائن کول اور پنڈت دینا ناتھ مست نے ۱۹۱۶ء میں جاری کیا۔ اس میں کشمیر کے سیاسی معاملات پر بحث ہوتی تھی۔

ماہنامہ بہار کشمیر، لاہور: پنڈت فرقہ کا اخبار۔ اُردو اور ہندی دونوں میں شائع ہوتا تھا۔

ہفت روزہ 'رفیق ہندوستان' لاہور

ہفت روزہ 'آئینہ ہند' لاہور: ایڈیٹر بابو غلام محمد۔ اس میں کشمیر میں مقرر کردہ کونسل آف ایجنسی کی مخالفت ہوتی تھی اور پرتاپ سنگھ کی حمایت۔

ہفت روزہ 'ہمدرد ہند' لاہور: اس میں مسہاراجہ پرتاپ سنگھ کی مخالفت اور کونسل کی حمایت ہوتی تھی۔ یہ پہلا ہندوستانی پرچہ ہے جس کا داخلہ ریاست کشمیر میں حکماً بند کر دیا گیا۔

ہفت روزہ 'کشمیر' امرتسر - مظلوم کشمیر، لاہور: یہ جرائد روزنامہ انقلاب لاہور والوں نے

۱۹۳۱ء کی تحریک کشمیر کے دنوں میں شائع کیا۔ یہ امر یاد رکھنے کے قابل ہے کہ

اس مقالہ میں کشمیریوں کے جس علم و ادب کا ذکر کیا گیا ہے، وہ صرف کشمیری

علم و ادب ہے۔ اہل خطہ نے فارسی اور اردو کلام اور فلسفہ میں بھی بہت نام پیدا کیا۔

مثال کے طور پر غنی کشمیری جن کا سارا کلام فارسی میں ہے۔ ان کا اس میں ذکر بے جا

ہوگا۔ غنی کشمیری کے پورے دیوان میں صرف ایک ہی کشمیری لفظ کرانہ پن (کمہار کا

دھاگا) استعمال ہوا ہے جس کو کمہار لوگ برتن کاٹنے کے لیے استعمال کرتے ہیں۔ جس

شعر میں غنی نے یہ مرکب لفظ استعمال کیا اس کے معانی سمجھنے کے لیے مرزا صائب

اصفہان سے کشمیر آئے۔ شعریوں ہے:



سوئے میانِ تو شرہ کراہ پن کردہ جدا کاسہ سرہا زتن

اسی طرح ملاح محمد محسن فانی فلسفی مصنف 'دبستان مذاہب'، یا پھر برج نرائن چکبست اور سر محمد اقبال مرحوم یہی کشمیری تھے، لیکن ان کا کلام اردو اور فارسی میں ہے، اس لیے ان کا اس مقالہ میں تفصیلی ذکر نہیں کیا جاسکتا۔ البتہ جذبہ حریت بیدار کرنے میں اقبال، منشی محمد دین فوق اور دوسرے اہل قلم حضرات کی تحریروں کا بڑا حصہ ہے جو انہوں نے اہل کشمیر کو مخاطب کر کے لکھیں۔

## (ج) کشمیر کی تاریخ پر ریاستی مؤرخین کی کتابیں

کشمیر کی تاریخ پر سنسکرت فارسی، اردو اور انگریزی میں کتابیں لکھی گئی ہیں۔ سب سے پہلی تاریخ کاہن پنڈت کی 'راج ترنگنی' (بادشاہوں کا دریا) ہے۔ اس میں صرف راجوں مہاراجوں کی نہیں بلکہ کشمیری قوم کی اس وقت تک کی ساری تاریخ درج ہے۔ اس میں ابتدا سے ۱۱۵۰ء تک کے واقعات بیان کیے گئے ہیں۔

مسلمانوں کے دور سے تاریخ نویسی کی باقاعدہ ابتدا ہوئی۔ جدید دور میں اردو اور انگریزی میں کشمیر کی تاریخیں لکھی گئیں۔ منشی محمد دین فوق نے 'تاریخ اقوام کشمیر'، مکمل 'تاریخ کشمیر'، 'تاریخ بڈشاہی'، 'شباب کشمیر'، 'خواتین کشمیر' لکھ کر کشمیری قوم کی عظمت رفتہ کو بحال کرنے کی کوشش کی۔ ڈاکٹر غلام محی الدین صوفی کی کتاب 'کثیر' جو کہ پنجاب یونیورسٹی نے دو جلدوں میں چھپوائی ہے کشمیر کی سب سے مبسوط تاریخ ہے، جس کی تیاری میں فاضل مصنف نے بڑی محنت سے کام لیا ہے۔ پنڈت بزاز کی کتابیں 'ہسٹری آف سٹرگل فار فریڈم ان کشمیر'، 'انسائیڈ کشمیر' اور 'کشمیر ان کروسیبل' میں تحریک آزادی کے متعلق اچھا خاصا مواد موجود ہے۔ مقبوضہ کشمیر میں لالہ رخ پبلی کیشنز نے ایک کتاب 'کیز ٹو کشمیر' شائع کی ہے، جو مختصر مگر خاصی دلچسپ اور معلومات سے پر ہے۔ مفتی محمد شاہ سعادت کی کتابیں بھی محققانہ ہیں۔ میر غلام احمد کشفی کی کتاب 'تحریک آزادی کشمیر'، کلیم اختر کی 'شیر شیخ محمد عبداللہ'، سردار ابراہیم کی 'کشمیر ساگا'، چودھری غلام عباس کی 'کشمکش'، خواجہ عبد الصمد وانی کی 'کے۔ ایل۔ ایم' قابل ذکر کتابیں ہیں۔ کشمیر پبلی کیشنز مظفر آباد، آزاد کشمیر کے محکمہ اطلاعات اور پاک پریس انفرمیشن کی طرف سے بھی کثیر مقدار میں پمفلٹ جاری ہوتے رہے ہیں۔ جن سے کشمیر کی تاریخ خاص کر تحریک آزادی پر روشنی پڑتی ہے۔ محمد اسد اللہ قریشی نے بھی کشمیری

زبان اور اس قوم کی نسلی تاریخ کے بارے میں مقالات شائع کیے ہیں۔ سری نگر میں حال ہی میں رشید تاثیر نے کشمیر کی تاریخ پر ایک کتاب شائع کی ہے۔ جی۔ ایم صادق حال نام نہاد وزیر اعلیٰ کشمیر نے بھی ۱۹۴۶ء میں لاہور سے ایک کتاب انگریزی میں بعنوان 'کشمیر ان ٹرائل' (کشمیر کی آزمائش) شائع کی تھی۔ ان کے علاوہ کشمیری مؤرخین اور مصنفین کی مندرجہ کتب ملتی ہیں :

جون راج کی راجاوی جوکامن کی ترنگنی کا تسلسل ہے۔

شری وار کی جین راج ترنگنی ۱۴۵۹ء سے ۱۴۸۶ء کے واقعات کا مرقع

تاریخ نادری از ملا نادری

تاریخ وقایع کشمیر از ملا احمد کشمیری (نایاب)

## کشمیری زبان اور غیر ملکی مصنفین

ان کے علاوہ انگریز پادریوں نے بھی کشمیری زبان کی ترویج اور اشاعت کا کام (اپنے تبلیغی مقاصد کے لیے) کیا۔ کشمیر میں مشن ہسپتال اور مشن سکول قائم کیے گئے۔ بائبل کے دونوں حصوں (پرانا اور نیا میثاق) کے ترجمے کشمیری میں شائع کیے گئے۔ ڈاکٹر ایلس ملی نے کشمیری انگلش ڈکشنری ۱۸۷۶ء میں شائع کی۔ ٹی آرڈیڈ نے کشمیری زبان کی گرامر شائع کی۔ سر جارج گریٹرسن نے ایک کشمیری پنڈت کے تعاون سے کشمیری زبان کی مبسوط ڈکشنری شائع کی، جس کی ایک سو بیس روپے قیمت ہے اور جو بنگال ایشیائٹک سوسائٹی سے ملتی ہے۔ یہ ڈکشنری رایل ایشیائٹک سوسائٹی نے شائع کی ہے۔ گریٹرسن نے ایک اور کتاب 'کشمیری مینویل' کے نام سے لکھی ہے۔ ایک اور کتاب آپ نے حاتم کی کہانیاں مرتب کی۔ اس کے علاوہ 'فوک ٹیلز ان کشمیر' بھی ان کی تالیف ہے۔ رایل ایشیائٹک سوسائٹی لندن نے ایک مفید کتاب 'دی پرونن سیشن آف کشمیری' شائع کی ہے۔ اس کے مصنف ٹی گراہم بیلی ایم۔ اے، بی ڈی۔ ڈی لٹ ہیں۔ اس میں کشمیری تلفظ کو انگریزی حروف علت کی مدد سے لکھا گیا ہے۔ کتاب میں کشمیری لوک کہانیاں بھی دی گئی ہیں اور آخر میں بہت سے کشمیری لفظوں کا انگریزی حروف ہجا میں تلفظ بھی بتایا گیا ہے۔ امر سنگھ ڈوگری کالج سری نگر اور ایس۔ پی کالج سری نگر کے میگزینوں میں فارسی

اور شاردہ رسم الخط میں کشمیری مضامین، افسانے اور نظمیں شائع کی ہیں۔ غلام محمد پشاوری نے بھی کشمیری زبان کی گرامر لکھی ہے۔

اس وقت ریاست کے دونوں حصوں کے چار میں سے تین ریڈیو سٹیشن (۱) آزاد کشمیر ریڈیو مظفر آباد - (۲) آزاد کشمیر ریڈیو تراڑ کھل - (۳) ریڈیو کشمیر سری نگر، کشمیری زبان میں پروگرام نشر کرتے ہیں۔ ان کے علاوہ ریڈیو پاکستان اور آل انڈیا ریڈیو سے بھی کشمیری پروگرام نشر ہوتے ہیں۔ (ریڈیو جموں سے کوئی کشمیری پروگرام نشر نہیں ہوتا)۔ ان پروگراموں میں خبروں کے علاوہ فیچر، گیت اور ڈرامے وغیرہ نشر ہوتے ہیں۔

## کشمیری شاعری کا بنیادی خیال

کشمیری شاعری کا ابتدائی دور سے اے کر آج تک مطالعہ کیا جائے تو اس میں ایک بنیادی نقطہ نظر اور ایک ایسا رخ حیات کار فرما نظر آتا ہے جو کسی نہ کسی صورت میں ہر بڑے اور چھوٹے شاعر کے کلام سے مترشح ہوتا ہے۔ اسے آپ کشمیری شاعری کی روح کہہ لیں یا کشمیری معاشرے کی پکار۔ بہر حال اس سے ایک پوری قوم کے احساسات کی نشاندہی ہوتی ہے۔ اس میں جہاں شکایتِ زمانہ ہے اور محرومی کا احساس ہے وہاں احتجاج کا پہلو بھی موجود ہے۔ معلوم ہوتا ہے کہ کشمیری شعراء اپنے معاشرے کے زیر و بم سے پوری طرح متاثر ہوتے تھے اور وہی بات قلمبند کرتے تھے جو ان کے سارے معاشرے پر صادق آتی تھی۔ خود اختیاری کی یہ کوشش آخر کار بے ثمر ثابت نہ ہوئی اور کشمیری لوگوں میں جو ولولہ حیات رونما ہوا وہ اسی احتجاج کا نتیجہ تھا۔

لہ عارفہ ابتدائی دور کی ممتاز شاعرہ ہیں۔ ۱۳۵۱ء میں ان کی ولادت ہوئی اور بتایا جاتا ہے کہ ۱۳۷۷ء میں زندہ تھیں۔ ان کے کلام میں بھی اس روح کی نشاندہی ہو جاتی ہے جس سے ہم متعارف ہونا چاہتے ہیں۔ بلکہ یہ کہنا درست ہوگا کہ اسی روح کے جانکھ احساس نے لہ عارفہ کی شخصیت میں ہیجان پیدا کیا۔ ایسا معلوم ہوتا ہے کہ وہ دنیا سے بیزار ہو گئیں اور امروز و فردا کی کشمکش سے دامن چھڑانا، گویا ان کے لیے ضروری ہو گیا۔ ان کا ایک شعر ملاحظہ ہو :

جو کچھ بھی اس کا نام ہو

وہ مجھ غریب عورت کو اس سنسار کے پھندوں سے چھڑائے

غریب عورت، کے الفاظ ایک مجبور اور بیکس عورت کی تصویر پیش کرتے ہیں اور یہ ایک

مجروح اور درماندہ روح کی علامت بھی تصور کیے جا سکتے ہیں۔ اس غریب عورت سے آپ کشمیر بھی مراد لے سکتے ہیں جس کے حسن اور ثروت نے اسے ہمیشہ سے استحصال کا مرکز بنائے رکھا۔ لہٰذا عارفہ نے اس مجاز کی دنیا سے نظر اٹھا کر حقیقت کی تلاش میں عمر صرف کر دی مگر اس کے کلام میں بھی کشمیر کے غربا اور عوام کی محرومی کا درد اٹھتا رہتا ہے۔ شاید اسی لیے اس نے سنسار سے گریز اختیار کیا اور بڑے دردِ دل کے ساتھ اس غیبی ہاتھ کو مدد کے لیے پکارا جو اسے ان پھندوں سے نجات دلا سکتا تھا۔

لہٰذا عارفہ کے بعد شیخ نور الدین ریشی کا ذکر مناسب ہوگا جن کا سال وفات ۱۴۳۸ء ہے۔ شیخ صاحب نے والدہ اور بیٹے کے درمیان ایک مکالمہ نظم کیا ہے۔ بیٹا اہلِ عالم کی برائیوں اور جفاؤں سے بچنے کے لیے ایک گپھا میں پناہ لیتا ہے۔ والدہ کہتی ہے:

اے پیارے گپھا میں چوہے ہیں  
تیری گودڑی سیلی ہو چکی ہے  
تو زمین پر کیسے سوئے گا

بیٹا جواب دیتا ہے:

ماں گپھا میں مجھے بڑا آرام آیا  
سیری جان ایک مسافر ہے

اس کی پناہ گاہ تمام سمہولتوں سے خالی تھی۔ لہٰذا اس میں مزید تکالیف کا سامنا کرنا پڑتا تھا۔ لیکن ایک بات تھی جس کی وجہ سے اسے وہاں بڑا آرام آیا۔ گپھا دنیا کے جاں گسل واقعات سے محفوظ تھی جن سے کشمیر کو واسطہ پڑتا رہا ہے۔

چودھویں اور پندرہویں صدی عیسوی کو چھوڑ کر جس میں کشمیر سکندر بت شکن اور زین العابدین بد شاہ جیسے جلیل القدر بادشاہوں کے آسودہ دور سے گزرا، ہم سترہویں صدی کے شعراء میں بھی یہی احساسِ محرومی اور بیکسی کی جھلکیاں دیکھتے ہیں، حالانکہ یہ مغلیہ عہد کا زمانہ ہے اور ان دنوں کشمیر پر کوئی ظلم یا جبر نہیں ہوتا تھا۔ جبہ خاتون کا سال وفات ۱۶۰۱ء ہے۔ اس کا مطلب یہ ہے کہ وہ سولہویں صدی عیسوی کی نمائندگی کرتی ہے۔ یہ جلال الدین اکبر کا زمانہ تھا۔ جبہ خاتون سارے کشمیر کی ترجان بن کر کہتی ہے:

میں نعمت ہوں

میرے مہمان تو نوش کر



محسوس ہوتا ہے کہ جبہ خاتون کے الفاظ یہ بھی ظاہر کر رہے ہیں کہ گویا مغل بھی کشمیر کو خوانِ نعمت کے طور پر استعمال کرتے تھے۔ شک ہوتا ہے کہ انفعالیّت کسی نہ کسی طرح کشمیریوں کے ذہن میں جم گئی تھی۔ مگر چونکہ کشمیری بے زبان نہیں تھے، اس لیے صدائے احتجاج بلند کرنے سے نہیں رکتے۔ جبہ خاتون یہی بات بڑی صراحت سے بیان کرتی ہیں:

جب میں برقع زیب تن کر کے نکل آئی

تو ساری دنیا فریفتہ ہو گئی

بنوں میں تپسیا کرنے والے رشی تک تپسیا بھول بیٹھے

اور جب ہی میرے نصیبوں کا آفتاب غروب ہو گیا

یوں یہ بات ناقابل تسلیم نہیں کیونکہ جو لوگ بظاہر نیک نہاد اور نیک اندیش تھے وہ بھی 'مالِ غنیمت' کو اڑا لے جانے سے باز نہ آتے تھے۔ کشمیر کے ساتھ اظہارِ ہمدردی کرنے والے بھی اکثر لٹیرے نکلے۔ جبہ خاتون کو تمام استحصال کرنے والے سسرال والوں کی صورت میں نظر آتے ہیں۔ سسرال بھی ذیل میں علامت کے طور پر استعمال ہوئی ہے۔ مراد اس سے وہ بے درد لوگ ہیں جو کشمیر سے متمتع ہونے کے باوجود کشمیری معاشرے سے کوئی گہری دلچسپی نہیں رکھتے تھے اور وہ اس طرح پکار اٹھتی ہے:

میری سسرال والوں سے نہیں بن پاتی

میکے والو! مجھے بچانے کی کوئی تدبیر کرو

یہ کشمیری عورت اور وادی کشمیر دونوں کا احتجاج ہے، بلکہ ایک صاحبِ دل عورت کی سوسائٹی کو لٹکار ہے۔

حبیب اللہ نوشہری (م - ۱۶۱۷ء) کے دل میں ظاہر اور باطن دونوں کے غارت ہو جانے کا شدید احساس ہے۔ حسنِ ظاہر اگر پامال ہوا تو عادات و اخلاق بگڑے۔ گل و گلزار، کشمیر کے لیے ایک نعمت تھے مگر ایسا معلوم ہوتا ہے کہ وہ اس کے لیے عذاب بن گئے۔ ظاہری حسن کے غارت ہو جانے کے متعلق وہ کہتے ہیں:

میں پر بہار ٹہنی کی مانند گل بدوش تھی

مگر یہ بہار مرجھا گئی اور میں سوکھ کر کانٹا ہو گئی

اور چنگیزیت اختیار کر کے اغیار نے اہل کشمیر کی روح کو جس طرح پامال کیا اس کا ذکر حبیب اللہ نوشہری اپنے اشعار میں پر درد طریقے پر کرتے ہیں اگرچہ انہوں نے علامتوں سے کام لیا ہے، مگر ان کے ہاں بھی احتجاج کا جذبہ موجود ہے:

کوسوں دور سے وہ تیرے مڑگان سے مجھ پر حملہ آور ہوا ، اور  
میری روح کو ضائع کر کے چلا گیا

مگر اہل کشمیر شاید اس پکار کو صبر و شکر کے جذبہ میں چھپانے کے عادی ہو گئے۔ معلوم ہوتا ہے کہ کشمیر کے شعراء نے ہمیشہ یہ محسوس کیا ہے کہ کشمیر تو دل و جان سے ہر ایک کے ساتھ اظہار وفاداری کرتا ہے مگر اس کا کوئی وفادار نہیں۔ ہر کوئی خود غرضی اور لذت کوشی کا قائل نظر آتا ہے۔

الغرض محرومی ، نامرادی اور پامالی کے احساسات ایک رو کی طرح ساری کشمیری شاعری میں بہتے نظر آتے ہیں اور شاید یہ بالکل قدرتی امر تھا۔ سیاحوں اور غیر ملکی حکمرانوں نے کشمیر کے ساتھ جو سلوک کیا اس کی وجہ سے بیچارگی اور کس مپرسی کا جذبہ ان کے ذہن پر مرتسم ہو گیا۔ ان سے جو برتاؤ ہوا اس میں تراجی اور تفریح کے عناصر زیادہ تھے اور ہمدردی اور تعمیر کے عناصر کم۔ شاید اسی وجہ سے شعراء اپنی محرومی کو شدت سے محسوس کرتے ہیں۔ ڈوگرہ راج میں جو کچھ ہوا ، وہ ہر ایک پر ظاہر ہے۔ حسن شاہ بیدل اسی زمانے کے شاعر ہیں۔ نعت رسول مقبول لکھتے ہوئے اپنے آپ کو 'بھیڑ' کہتے ہیں۔ بیچارگی کی اس سے زیادہ موثر تصویر اور کونسی ہوگی :

اے بھیڑ !

گڈریے کے پیچھے چل ،

جب ہی تو نیستاں کا لطف اٹھائے گی ،

نہیں تو کہیں کھائی میں گر جائے گی !

دیکھئے تباہی اور بربادی کا احساس اہل کشمیر کے دل میں ہر وقت موجود ہے !

اب ذرا بیسویں صدی عیسوی کے ایک شاعر مقبول شاہ کراہ واری کا کلام دیکھئے ان کا سال وفات ۱۹۳۶ء بمطابق ۱۹۹۲ بکری ہے ، یعنی آج سے صرف پنتیس سال ادھر۔ ان کے کلام میں احتجاج کی ایک اور صورت نظر آتی ہے۔ مقبول شاہ کہتے ہیں ، اغیار کیوں کشمیر کی دولت کو لوٹیں۔ اہل کشمیر خود کیوں نہ اس سے مستفیض ہوں ، چنانچہ کہا ہے :

میں چاہتا تھا کہ شگوفے کا لطف اٹھاؤں ،

اور بلب کی طرح آہ و فغان کروں ،

آہ پھولوں کی جگہ کانٹے ہاتھ لگے !

ان کی مثنوی 'گاریز' میں بھی یہی خیال کار فرما ہے۔ یہاں وہ بالواسطہ طور پر اپنے وطن کی نعمتوں سے اپنی محرومی کا اظہار کرتے ہیں۔ اس لیے ان کی مثنوی 'گریس نامہ' بڑی تلخ ہے۔ لیکن گہرائیوں میں جا کر دیکھا جائے تو واضح ہو جاتا ہے کہ وہ اپنے بیمار معاشرے سے نالاں ہیں جو غلامی کی پیدوار ہے اور ان کے دل میں خود اختیاری اور آزادی کے جذبات پیدا ہو چکے ہیں۔

مقبول شاہ تک ہم پہنچتے ہیں تو کشمیر میں آزادی کی تحریک شروع ہو جاتی ہے اور پوری قوم فعالیت کے جوش میں ایک نیا روپ دھار لیتی ہے۔ اب کشمیری بے چارہ نہیں، اعتماد سے سرشار نظر آنے لگتا ہے، اور اپنے مستقبل کے بارے میں خود فیصلہ کرنے کی اہلیت رکھتا ہے۔ یہی جذبہ موجودہ دور کے ادب کی نمایاں خصوصیت معلوم ہوتی ہے۔

مدیر عمومی

## ہند کو ادب (فصل اول)

### جغرافیائی حالات

مغربی پاکستان کے ان علاقوں میں جو شمال میں ضلع ہزارہ اور جنوب مغرب میں ڈیرہ اسماعیل خان تک پھیلے ہوئے ہیں ہند کو بولی جاتی ہے۔ یہ لہندا یا لہندی زبان کی ایک بولی ہے۔ لہندا کے معنی مغرب کے ہیں۔ یعنی اس پانچ دریاؤں کی سر زمین میں سے جو دریائے سندھ کا طاس کہلاتی ہے مغربی اضلاع میں استعمال ہونے والی زبان ہند کو کہلاتی ہے۔

### علاقائی تاریخ

اس علاقہ کی تاریخ کو باقی برصغیر بالخصوص مغربی پاکستان کی تاریخ سے الگ نہیں کیا جا سکتا۔ ماہرین کی رائے ہے کہ اب سے تین لاکھ سال سے بھی قبل راولپنڈی کے قریب دریائے سوان کے کنارے جو باشندے رہتے تھے وہ پرانے پتھر کے زمانے سے متعلق تھے اور پتھر کے بھدے سے اوزار استعمال کرتے تھے۔ ہمیں ان لوگوں کی معاشرت اور ان کی بولی کا کوئی علم نہیں۔ البتہ مغربی پاکستان میں ایک پرانی، منظم اور متمدن قوم کے بہت سے آثار برآمد ہوئے ہیں۔ اس تہذیب کو وادی سندھ کی تہذیب کہا جاتا ہے۔ شواہد سے معلوم ہوتا ہے کہ تین ہزار سال قبل مسیح میں یہ قوم اپنے عروج پر تھی اور اغلباً فرات اور دجلہ کی وادی کے تمدن سے اس کے روابط قائم ہو چکے تھے۔ کیونکہ دونو جگہ کئی ایک ایسی سہریں دستیاب ہوئی ہیں جو ایک دوسرے سے کامل مشابہت رکھتی ہیں۔

یہ تہذیب دریائے سندھ کے پورے طاس میں پھیلی ہوئی تھی اور اس کے آثار مشرق میں ضلع انبالہ اور مغرب میں بلوچستان، شمال میں صوبہ سرحد اور جنوب میں گجرات کاٹھیوار تک پائے گئے ہیں۔ اس تمدن کے دو دارالسلطنت بھی دستیاب ہوئے ہیں۔ ایک ہڑپہ ضلع ساہیوال میں اور دوسرا موہن جو دارو صوبہ سندھ کے وسط میں۔ دونو شہروں کے کھنڈرات اور آثار سے پتہ چلتا ہے کہ یہ لوگ اعلیٰ قسم کی شہری زندگی بسر کرتے تھے۔ ان کے شہر معقول اور مفید اصولوں پر وضع کیے گئے تھے۔ شہروں میں قلعوں اور محلات کے علاوہ نالاب اور مطبخ اور دیگر سہولتیں بہم پہنچانے کا سامان تھا۔ نالیاں زمین دوز تھیں۔ سڑکیں سیدھی اور باقاعدہ پلان کے مطابق بنی ہوئی تھیں۔ ان کی زبان جو تختیوں پر کندہ



ہے ابھی تک پڑھی نہیں گئی۔ مگر ظاہر ہے ایک ایسا تمدن جو برصغیر کے تمام شمال مغربی علاقوں میں پھیلا ہوا ہو اور جو غالباً بیرونی ممالک سے تجارتی یا سیاسی روابط رکھتا ہو زبان و ادب، مذہب، ارکان و رسوم مذہب اور عبادت کے طریقے سبھی باتوں کا حامل ہوگا۔ چنانچہ ماہرین کی رائے ہے کہ ہندومت میں شو دیوتا کی پرستش وادی سندھ کے باسیوں کے مذہب سے لی گئی ہے۔ یہ تمدن کوئی دو ہزار سال قائم رہا۔ یہ لوگ کانسی کے ہتھیار استعمال کرتے تھے اور غالباً امن پسند تھے۔ چنانچہ جب ڈیڑھ ہزار سال قبل مسیح میں جنگ جو آریا قوم موجودہ افغانستان سے اس برصغیر میں داخل ہوئی تو یہ لوگ ان کا مقابلہ نہ کر سکے اور یہ تہذیب تقریباً معدوم ہو گئی۔

آریاؤں کی مذہبی کتب میں وادی سندھ کی پرانی تہذیب کے اشارے ملتے ہیں۔ 'رگ وید' کی تصنیف کا زمانہ یہاں آریوں کے دور سے بعد کا ہے۔ اس میں پنجاب کے دریاؤں کے علاوہ کوبھا (کابل)، کرومو (کرم)، گومتی (گومل) اور سندھو (سندھ) یعنی ان چار دریاؤں کے نام بھی موجود ہیں جو اس علاقے میں بہتے ہیں، جہاں آج کل ہندکو بولی جاتی ہے۔ 'رگ وید' میں وادی سندھ کے شہروں اور قلعوں کی تسخیر کا ذکر بھی پایا جاتا ہے۔ آریاؤں کے خیال کے مطابق اندر دیوتا ان کے دشمنوں کے مضبوط شہروں کو توڑ پھوڑ کے رکھ دیتا ہے۔

آریاؤں کی آمد کے بعد اس علاقہ میں تاریخ نے ایک اور کروٹ لی۔ ۱۶۵۰ ق۔م کے بعد ایران کے ہخامنشی حکمران داریوس کبیر نے امیر البحر سکائی لاکس کے زیرِ کمان ایک مہم روانہ کی، جس نے قندھار اور ٹیکسلا کے علاقوں کو بھی ایرانی سلطنت میں شامل کر لیا۔ مغربی پاکستان کا جنوبی حصہ اس خاندان کے بانی سائرس نے فتح کر لیا تھا۔ اب تقریباً سارا مغربی پاکستان ایرانیوں کے تسلط میں چلا گیا۔ ایرانی اثرات پھیلنے لگ گئے اور خروشتی رسم الخط جو آریائی طرزِ تحریر سے ماخوذ تھا اور عربی رسم الخط کی طرح دائیں سے بائیں طرف لکھا جاتا تھا یہاں آیا۔ یہ رسم الخط چوتھی صدی عیسوی تک یہاں باقاعدہ رائج رہا۔

اگرچہ ان ایام میں ادھر مشرق میں بہار کی طرف جین مت اور بدھ مت کی تبلیغ شروع ہو چکی تھی مگر شمال مغرب کی طرف ہندو مت کا دور دورہ تھا اور ٹیکسلا بدستور ہندوؤں کی ایک عظیم درسگاہ شمار ہوتا تھا۔ جہاں چاروں ویدوں کی تعلیم دی جاتی تھی۔ اس کے اثرات لازماً سارے مغربی پاکستان میں پھیل گئے ہوں گے۔ البتہ یہ درست ہے کہ ٹیکسلا میں جین اور بدھ لوگ بھی پہنچ رہے تھے۔ اور یہ بھی ٹھیک ہے کہ ہخامنشی شہنشاہوں کی وجہ سے زرتشت کی تعلیمات کا بھی دخل ہو چکا تھا۔

یہ حالات تھے جب یونانی فاتح سکندر اعظم آخری ہخامنشی شہنشاہ دارائے سوم کو شکست

دیتا ہوا ۳۲۶ ق-م کے آغاز میں یہاں آیا - ٹیکسلا کا ہندو راجا اسبھی اس کا مطیع ہو گیا - البتہ رچنا دو آب کے راجہ پورس نے پوری ہمت کے ساتھ سکندر اعظم کا مقابلہ کیا ، مگر شکست کھائی - سکندر اعظم باری دو آب میں بسنے والی مہلکی قوم کو فتح کرتا ہوا ملتان یا یہیں کے کسی اور بڑے شہر کے قلعہ کو مستحضر کر کے سندھ کے راستے واپس چلا گیا - مگر اس کے جانشینوں یعنی باختری حکمرانوں کی بدولت بعد میں یہاں یونانی اثرات پھیلنے کی صورت پیدا ہو گئی - اس سے پہلے اس طرف مہاراجہ اشوک (۲۷۳ تا ۲۳۲ ق - م) کی وجہ سے بدھ مت کو فروغ حاصل ہوا - مہاراجہ اشوک نے ٹیکسلا میں بدھ یونیورسٹی کا اجرا کر کے اس شہر کو بدھوں کا بہت بڑا مرکزی مقام بنا ڈالا - ضمناً یہ کہنا بے جا نہ ہوگا کہ پشاور کے قریب شہباز گڑھی میں مہاراجہ اشوک نے جو کتبہ کندہ کرایا تھا وہ خروشتی رسم الخط میں ہے - جیسا کہ ابھی ابھی اشارہ کیا گیا ہے اس علاقہ میں اہم تبدیلی پھر باختر کے یونانی بادشاہوں کی وجہ سے عمل میں آئی - ان کے سب سے بڑے بادشاہ می نادر (۱۸۰ تا ۱۶۰ ق - م) نے سکالا (سیالکوٹ) میں اپنا دارالسلطنت بنایا - اس طرح ایک طرف گندھارا اور ٹیکسلا میں یونانیوں کا فن سنگتراشی رواج پذیر ہوا اور بہت جلد بدھ کے مجسمے بننے لگ گئے اور دوسری طرف لوگوں کی زبان پر یونانیوں کی در آمد کی ہوئی علم نجوم کی بہت سی اصطلاحات جاری ہو گئیں - لازماً یہاں کی زبان پہلے ویدک سنسکرت ، پھر ژند اور پہلوی ، بعد میں یونانی زبان سے متاثر ہوئی -

ولادت مسیح کے قریب ایک اور قوم یہاں وارد ہوئی - اسے ساکا کہتے تھے - یہ ایک بہت بڑی قوم تھی اور اس کی ایک شاخ کا نام کشان تھا - کشان خاندان کا سب سے بڑا بادشاہ کنشک (۱۲۰ تا ۱۶۲ء) تھا جو بدھ مت کا پیرو تھا - اس نے پشاور کو اپنا دارالسلطنت بنایا - اسے شاہ گندھارا کہا جاتا ہے - محکمہ آثار قدیمہ نے اس کی عمارت کے آثار پشاور میں دریافت کیے ہیں - گندھارا آرٹ کو جس پر یونانی سنگ تراشی کا گہرا اثر تھا اس کے عہد میں بڑا فروغ حاصل ہوا - کشانوں کی سلطنت کا نچلا حصہ یعنی سندھ کا علاقہ ایران کے ساسانی بادشاہوں نے ۲۲۶ء کے بعد فتح کر لیا لیکن کابل میں ان کی سلطنت پانچویں صدی عیسوی تک موجود رہی جس کا خاتمہ سفید ہنوں نے کیا جو بلائے بے درساں بن کر کابل ، گندھارا اور پنجاب پر نازل ہوئے اور ہندوؤں کی گپتا سلطنت کو تاراج کرتے ہوئے شمالی اور وسطی ہندوستان پر چھا گئے - یونانی مؤرخ انہیں افٹھال کہتے ہیں - ان کے ساتھ گرجارا آئے جو گوجر کے نام سے آج تک موسوم ہیں اور شمال مغربی سرحد پر اب بھی دور تک پھیلے ہوئے ہیں - یوسف زئی میں ایک گاؤں کا نام انہی کی وجہ سے گوجر گڑھی ہے - پشاور کے قریب بھی اسی نام کا ایک گاؤں موجود ہے - بنیر کے آس پاس

اور ضلع ہزارہ میں گوجروں کے کئی دیہات ہیں۔ اسی طرح گوجر خان (راولپنڈی) اور گوجرانوالہ سے لے کر گجرات کاٹھیاواڑ تک متعدد شہر اور علاقے ان کی تعداد اور جوع الارض کی شہادت دیتے ہیں۔

شمال مغربی سرحد پر مسلمانوں کی آمد تک مغربی پاکستان کی زبان اور معاشرہ کئی اور اثرات قبول کر چکے تھے، یعنی کشانی، گوجری، ہنسی وغیرہ۔ چنانچہ مسلمانوں کی آمد تک یہ معاشرہ غالباً اپنی اصلی ہئیت بہت کچھ بدل چکا تھا۔ ساتویں صدی عیسوی میں چین کا مشہور سیاح ہیون سانگ یہاں سے گذرا۔ یہ راجہ ہرش کا عہد تھا۔ ہیون سانگ اس علاقے کی شادابی اور خوشحالی کا ذکر کرتا ہے۔ ہرش اگرچہ شمالی ہند میں ایک وسیع سلطنت کا مالک تھا مگر مغربی پاکستان اس کے زیرِ نگیں نہ تھا۔ اس کی زندگی ہی میں برہمنی ردِ عمل شروع ہو گیا تھا اور ہندوؤں اور بدھوں کے مناقشات بڑھ گئے تھے۔ اب بدھ مت کو زوال ہونا شروع ہوا اور ہندومت کو پھر فروغ حاصل ہو گیا۔ مسلمانوں نے بلوچستان کو جسے اس زمانے میں دو تین ناموں سے پکارا جاتا تھا اور جس کا نصف جنوبی حصہ مکران کہلاتا تھا ۶۴۴ء تک فتح کر لیا تھا۔

محمد بن قاسم نے ۷۱۲ء میں سندھ فتح کیا اور سندھ اور ملتان خلافت بنی امیہ کا حصہ بن گئے۔ عربوں کی حکومت یہاں تین سو سال تک رہی۔ انہوں نے نئے شہر آباد کیے۔ عربی زبان کو رواج دیا اور ہندوؤں کے علوم بھی سیکھے۔ مقامی زبان میں عربی کے الفاظ شامل ہونے سے سندھی زبان وجود میں آئی۔ محمود غزنوی (۹۹۹ء تا ۱۰۳۰ء) نے گیارہویں صدی عیسوی کے پہلے ربع میں سندھ کو فتح کر لیا۔ پشاور اور لاہور کی طرف اسلام اسی عظیم فاتح کے زمانے میں پھیلا اور پھر قطب الدین ایبک (م۔ ۱۲۱۰ء) کے زمانے تک کارواں اسلام برصغیر کے اطراف و اکناف تک پھیل گیا اور اسلامی تہذیب و تمدن کے اثرات مغربی پاکستان میں پھیلتے رہے۔ سلاطینِ دہلی نے اپنا دارالخلافت دہلی کو قرار دیا لیکن مغربی پاکستان کے علاقوں میں ورودِ اسلام کی وجہ سے جو مذہبی، معاشرتی اور ثقافتی تبدیلیاں شروع ہوئی تھیں بدستور جاری رہیں۔ ان ایام میں فتنہ چنگیزی مسلمانوں کے لیے فتنہ محشر بن کر نمودار ہوا اور اس طرف بھی ایک صدی سے زیادہ عرصے تک منگول حملہ آور ہوتے رہے۔ قدرتی طور پر وہ بھی اپنے کچھ اثرات چھوڑ گئے۔ کہا جاتا ہے کہ مغلیہ (لاہور) انہی منگولوں کی یادگار ہے۔ ان کی وجہ سے ترکی کے کچھ الفاظ بھی مغربی پاکستان کی زبانوں میں شامل ہو گئے۔ علاوہ بریں خونخوار منگولوں سے خوفزدہ ہو کر ہزاروں مسلمان اہل علم وسط ایشیا سے بھاگ کر ادھر آ گئے۔ ہمارے معاشرے کی تہذیب و ثقافت پر ان کی آمد کا بھی اثر پڑا۔



بَرِصغیر میں عظیم مغلوں کا عہد امن اور خوشحالی کا عہد تھا۔ اس لیے اسلامی اثرات کو یہاں تقویت پانے کا اور بھی زیادہ موقع ملا۔ اور مسلمانوں نے مختلف شعبہ ہائے زندگی میں اپنی ذہانت و فطانت کا اس عہدگی سے اظہار کیا کہ ہمیشہ یادگار رہے گا۔ مغل شہنشاہ پنجاب کو خاص اہمیت دیتے تھے۔ اکبر اور جہانگیر کافی عرصہ تک لاہور رہے۔ تقریباً تمام شہنشاہوں کی آمد و رفت حسن ابدال اور کشمیر کی طرف ہوتی تھی اور درباری اثرات ان اطراف میں بھی کار فرما رہتے تھے۔ مغل حکمران علم و فن کے مربی تھے اور شعر و شاعری کا ذوق رکھتے تھے۔ بہایوں کے وقت سے اہل ایران کی توجہ بَرِصغیر کی طرف بڑھ گئی تھی اور یہ بھی تھا کہ ایران کے صفوی حکمران شعراء کی سرپرستی نہیں کرتے تھے۔ اس وجہ سے بھی شعراء مغلیہ دربار کا رخ کر لیتے تھے۔ جہاں شہنشاہوں کے علاوہ امرائے دربار بھی انہیں انعام و اکرام سے مالا مال کر دیتے تھے۔ ان حالات کے باعث اصفہان، شیراز، سمرقند، بخارا، نیشاپور وغیرہ کے علمی اور ثقافتی مراکز سے شعراء اور دیگر اہل علم ادھر چلے آتے تھے اور معاشرہ کو ثروتِ فکری کے ساتھ ثروتِ الفاظ بھی عطا کرتے تھے۔ اسی لیے مغربی پاکستان کی زبانوں میں ہمیں وہ خیال اور احساسات ملتے ہیں جو عربی اور فارسی علم و ادب کی وساطت سے یہاں آئے۔

بنگال اور مدراس کی طرف انگریزوں کا اثر و نفوذ اٹھارہویں صدی عیسوی کے نصف اول کے بعد بڑھ گیا تھا اور وہ بَرِصغیر میں ایک نئی طاقت بن کر ظاہر ہوئے۔ مغلوں کی سلطنت ۱۸۵۷ء میں ختم ہوئی لیکن انگریز مارچ ۱۸۴۹ء سے پنجاب اور سرحد اپنی عملداری میں شامل کر چکے تھے۔ اب یہاں علوم مغرب کی تعلیم شروع ہوئی۔ جدید ایجادات پہنچنے لگ گئیں اور ریل جاری ہوئی۔ تخلیق پاکستان تک کوئی ایک صدی کے عرصے میں مغربی پاکستان کے زبان و ادب اور تمدن و معاشرت میں کافی تبدیلیاں رونما ہوئیں۔ لیکن چونکہ ہندو اور مسلمان دونو قومیں اپنے اپنے مخصوص نظریوں سے وابستہ رہیں اور بنیادی طور پر معاشرہ جوں کا توں رہا اس لیے مغربی پاکستان کی زبانوں پر انگریزوں کے اثرات صرف سطحی قسم کے ہیں۔ تمام مقامی زبانیں اپنے ذخیرہ الفاظ میں انگریزوں کے کئی الفاظ کا اضافہ کر پائی ہیں مگر ان کا ادب بنیادی لحاظ سے وہی کچھ ہے جو پہلے تھا۔ البتہ تخلیق پاکستان کے بعد ان کے نثری ادب میں کچھ تبدیلی رونما ہوئی ہے لیکن وہ بھی زیادہ نمایاں نہیں۔ البتہ میکانکی اصطلاحات و الفاظ بڑی تعداد میں مغربی پاکستان کی سب زبانوں میں داخل ہو گئے ہیں۔

### معاشرتی اور ثقافتی پس منظر

چونکہ ہمارا مقصد ہند کو زبان سے قارئین کو متعارف کرانا ہے اس لیے ہم گذشتہ



صفحات میں بیان کردہ علاقائی تاریخ کو زیر نظر رکھ کر صرف اس خطہ کے معاشرتی و ثقافتی پس منظر کو بیان کریں گے، جہاں یہ زبان بولی جاتی ہے۔ اس خطے کے مختلف حصوں سے جو پرانے کھنڈرات برآمد ہوئے ہیں وہ ہندو تہذیب اور کلچر کے آئینہ دار ہیں۔ ہزاروں سکے بھی ملے ہیں جن پر سنسکرت کے الفاظ مرقوم ہیں۔ ان آثار سے ظاہر ہوتا ہے کہ قدیم زمانے میں گندھارا کا علاقہ ہندوؤں کی تہذیب کا بہت بڑا مرکز رہا ہے۔ یہاں سے بدھ کے مجسمے بھی دستیاب ہوئے ہیں جو بدھوں کے عروج کی داستان سناتے ہیں۔ مجسمے کشان حکمران کنشک کے زمانہ اور بعد کے ہیں۔ کیونکہ اسی کے عہد میں مہایانہ یعنی بدھ کو خدا کا اوتار ماننے کا عقیدہ شروع ہوا اور گندھارا آرٹ وجود میں آیا۔ ہندوؤں اور بدھوں کے اثرات کے ساتھ ساتھ ایرانی تہذیب کے اثر و نفوذ کا ذکر بھی ضروری ہے۔ جیسا کہ ذکر ہو چکا ہے۔ داریوس کبیر کے زمانہ میں خروشتی رسم الخط وادی پشاور میں شروع ہوا تھا اور پھر کئی سو سالوں تک یہاں رائج رہا۔ اس لیے اس علاقہ کے ثقافتی اور معاشرتی پس منظر کا جائزہ لیتے ہوئے ہندوؤں، قدیم ایرانیوں اور بدھوں کے مختلف تہذیبی اثرات کو زیر نظر رکھنا ضروری ہے۔ یہی وجہ ہے کہ مندرجہ بالا آثار کے علاوہ پشاور کے گرد و نواح میں ایرانی ماحول کا عکس بھی موجود ہے۔ گندھارا آرٹ جس فن سنگتراشی کی وجہ سے وجود میں آیا، وہ باختر کے یونانی بادشاہوں کے ذریعے یہاں وارد ہوا تھا۔ چنانچہ جہاں تک بیرونی تہذیبوں کا تعلق ہے ہم ایرانی کے علاوہ یونانی اثرات کو بھی نظر انداز نہیں کر سکتے۔ مسلمانوں کی آمد سے پہلے اس خطے میں جتنی اقوام وارد ہوئیں۔ انجام کار ہندو مذہب اختیار کر گئیں اور جو معاشرہ پیدا ہوا اگرچہ مختلف تہذیبوں کے عناصر اپنے اندر رکھتا تھا، مگر بنیادی طور پر ہندو معاشرہ تھا۔

جب اس خطے میں اسلام پھیلا تو معاشرتی اور ثقافتی پس منظر میں دور رس تبدیلیاں رونما ہوئیں۔ بت پرستی اور اس سے متعلق فنون متروک ہو گئے۔ مندروں اور پاٹ شالوں کے ساتھ مسجدوں اور مکتبوں کی عمارت بھی نظر آنے لگیں۔ شادی بیاہ کے طریقوں کھانے پینے کی اشیاء، عبادات و معاملات، زبان اور لکھنے پڑھنے، ظاہری ہیئت، الغرض ہر چیز میں تبدیلی پیدا ہو گئی اور توحید و رسالت کی بنیاد پر ایک نیا معاشرہ ابھرا۔ پٹھان قوم نے کھلے دل سے اسلام قبول کیا تھا۔ گوجر اور گکھڑ بھی اس سلسلے میں پیچھے نہ رہے اور اس طرح اس خطے میں ایک وسیع اسلامی معاشرہ اپنی جملہ خصوصیات کے ساتھ ظاہر ہوا۔ لیکن اس کا یہ مطلب نہیں کہ اسلام قبول کرنے کے بعد یہ لوگ یکسر تبدیل ہو گئے۔ بلکہ معاشرے میں پرانی رسوم کے نشانات

دیر تک موجود رہے۔ توحید و رسالت کی اساس پر وحدتِ فکر پیدا کرنے کے بعد اسلام مقامی حالات سے متعلق فروعی اختلافات سے چنداں متعرض نہیں ہوتا۔ چنانچہ یہاں بھی یہی ہوا۔ رقص جس کی اصل ہندو معاشرہ میں مذہبی تھی اب محض ثقافتی اور بزمی تفریح کی حیثیت سے باقی رہ گیا۔ علاوہ بریں جنگ کے دوران فتح کی صورت میں اظہارِ مسرت کے طور پر بھی ناچنا جاری رہا۔ ناچ کے ساتھ گانا لازماً ہوتا ہے اور وہ بھی آج تک اس خطے کا خاصا بنا ہوا ہے۔ اس علاقہ میں سادگی جو بعض دفعہ درشتی کی حد تک پہنچ جاتی تھی، جنگجوئی، مروت، حمیت اور مہمان نوازی کے اوصاف پہلے سے موجود تھے۔ اسلام نے انہیں اور نکھارا۔

زمانہ قدیم سے اس خطہ کے لوگ زراعت پیشہ تھے اور پہاڑوں پر ریوڑ بھی پالتے تھے۔ اس لیے ان کی رہائش زیادہ تر دیہات میں تھی، مگر رسماً اور شغلاً یہ جنگ بازی میں بھی مصروف رہتے تھے۔ بیرون جات سے آنے والے لوگ عام طور پر کسی نئی تہذیب کے علمبردار بن کر آتے تھے اور شہری زندگی کو پسند کرتے تھے۔ اس طرح شہروں کی بنیاد پڑ گئی۔ تجارت کے ساتھ بھی اسی قسم کے لوگوں کو شغف ہوتا تھا۔ وسط ایشیا اور پنجاب و ہند کے علاقوں سے ان کی تجارت کے سلسلے قائم تھے۔ اس لیے ان کے تمدن و معاشرت میں اختلاف کا پیدا ہو جانا ناگزیر تھا۔ ان کی زبان بھی مختلف ہو جاتی تھی۔ شہر کے لوگ نسبتاً آرام پسند ہوتے تھے، اس لیے دیہات کے جنگ آزما لوگ ان کو حقارت کی نگاہ سے دیکھا کرتے تھے اور موقع ملتا تھا تو حملہ آور ہو کر انہیں لوٹ بھی لیا کرتے تھے۔ اسلام سے پہلے اور بعد بھی ہندو تاجر شہروں میں رہائش کو ترجیح دیتے تھے کیونکہ شہر ان کے لیے محفوظ تھے۔ اس طرح اس خطے میں آہستہ آہستہ پشاور، نوشہرہ، مانسہرہ، ہری پور، مردان، کوہاٹ بنوں اور ڈیرہ اسماعیل خان کے شہر آباد ہو گئے۔ ہخامنشی بادشاہوں نے دریائے سندھ کے قریب کے علاقہ کا نام 'ہندوکا' رکھا تھا، اس لیے کہ حرف سین ژند اور پہلوی میں 'ہ' سے بدل جاتا ہے۔ غالباً اسی وجہ سے جو زبان یہ لوگ بولتے تھے، وہ 'ہندکو' یا 'ہندکی' کہلائی اور آج تک اسی نام سے موسوم ہے۔ پٹھانوں کی قومی زبان پشتو ہے۔ وہ اسی کو استعمال کرتے رہے۔ مگر ہندکو بولنے والوں سے وہ ہندکو میں بھی بات چیت کر لیتے تھے۔ البتہ گوجر اور دیگر غیر پٹھان قوموں کا معاملہ مختلف ہے۔ وہ گھروں میں بھی ہندکو میں بات چیت کرتے تھے اور جب اپنے ریوڑوں کی اونی کھالیں وغیرہ شہروں میں آ کر بیچتے تھے تو اسی زبان کو استعمال میں لاتے تھے۔ آج تک

ان کی حالت یہی ہے - پشتو ان کے لیے محض ثانوی حیثیت رکھتی ہے -

## مذہبی اقدار اور روایات کا اثر

متذکرہ بالا تاریخی واقعات و حقائق سے واضح ہوتا ہے کہ اس خطے میں صدیوں تک ہندو مذہب اور ہندو تہذیب کا تسلط رہا۔ ان کے مذہبی علوم کی بڑی بڑی درسگاہیں یہیں تھیں جہاں برصغیر کے علاوہ وسط ایشیا سے طلباء حصولِ علم کے لیے آتے تھے۔ اس علاقے کے ایک قصبے لہور (تحصیل صوابی) میں سنسکرت کے مشہور عالم پانینی نے سنسکرت زبان کی صرف و نحو مرتب کی۔ یہ بھی کہا جاتا ہے کہ عظیم رزمیہ 'مہا بھارت' پہلے پہل ٹیکسلا میں پڑھی گئی، جو گندھارا اور ہزارہ کے قریب ہے۔ یہ علاقہ بدھ مت کی تبلیغ کا بھی بڑا مرکز بنا۔ پالی بدھوں کی مقدس زبان تھی اور بھکشو اپنا مذہبی ادب اسی زبان میں محفوظ رکھتے تھے۔ اور ماہرینِ لسانیات کی رائے ہے کہ پالی غالباً ٹیکسلا ہی میں فروغ پائی۔ بدھوں کے آثار اس دھرتی کے چمے چمے پر ملتے ہیں۔ چین، برما، بھارت اور لنکا سے تشنگانِ علم کے علاوہ لوگ ہزاروں کی تعداد میں متبرک مقامات کی یاترا کے لیے بھی یہاں آتے تھے۔

ورودِ اسلام کے بعد قرآن و حدیث کی تعلیم کا یہاں رواج ہوا۔ عربی زبان و ادب کے ساتھ فارسی زبان و ادب سے بھی رابطہ قائم ہوا۔ آیات و احادیث کے علاوہ عربی، فارسی کے اشعار زبانوں پر آنے لگ گئے۔ قریبی اسلامی ممالک میں آہستہ آہستہ فارسی زبان کی وہ کتابیں تصنیف ہو رہی تھیں، جنہیں بعد میں کلاسیکی اہمیت حاصل ہو گئی۔ اسلامی دنیا میں لوگ بڑے ذوق و شوق سے انہی سے استفادہ کرتے تھے۔ اس طرح بے شمار اسلامی اصطلاحات اور تلمیحات مقامی زبان و ادب میں غیر محسوس طور پر منتقل ہونے لگ گئیں۔ اور اسلامی کتب، فارسی ادب، مبلغینِ اسلام اور بھاری تعداد میں آنے والے دیگر مسلمانوں کی وجہ سے ایک ایسا معاشرہ پیدا ہو گیا، جس کے ذخیرہ الفاظ میں عربی، فارسی کے علاوہ پشتو، سنسکرت، ہندی اور قدیمی دراوڑی زبان کے الفاظ کم و بیش نسبت کے ساتھ شامل تھے۔ درستان قریب تھا دردی زبان کے الفاظ بھی آنے جانے والوں کی وجہ سے داخل ہوتے رہتے تھے۔ مثلاً اچھنا، گچھنا (آنا، جانا) کے الفاظ جو ہزارہ کی ہندکو میں ملتے ہیں، دردی زبان سے ہی تعلق رکھتے ہیں۔ ہندکو نے آہستہ آہستہ اسلامی رنگ اختیار کر لیا۔ لیکن یہ رنگ قدیم اور جدید تمام مذہبی اقدار و روایات کا نتیجہ تھا اور اس کی تشکیل میں

قرونِ وسطیٰ سے لے کر آج تک اس خطّہ کی تمام تاریخ نے حصہ لیا تھا۔ مذہبی اقدار و روایات کا ایک اثر بڑا تعجب خیز ہے۔ چونکہ مقامی باشندوں کے اسلام قبول کرنے سے اس خطّے کی بھاری اکثریت مسلمانوں پر مشتمل تھی، اس لیے باقی ماندہ ہندو اقلیت قدرتی طور پر اکثریت کی تہذیب و ثقافت سے متاثر ہوئی۔ اس اقلیت کے افراد ہندو ہوتے ہوئے بھی اسلامی کلچر کے رنگ میں رنگے گئے۔ یہاں تک کہ ان کے نام بھی عمر لال، غفور چند، جمعہ ناتھ، کرم سنگھ، خان چند، وزیر سنگھ قسم کے رکھے جانے لگے اور ہندوستان کے ہندو تو انہیں مسلمان ہندو کہتے تھے۔ لباس سب کا ایک ہی قسم کا تھا۔ اکثر لوگ پگڑی کا استعمال کرتے تھے۔ عورتیں بھاری شلووار اور لمبا کرتا پہنتی تھیں اور صدری کا رواج عام تھا۔ کھانا پینا بھی مختلف نہ تھا۔ ادھر کے ہندو گوشت خور تھے۔ اگرچہ ظاہر ہے کہ گائے کا گوشت ان کے لیے ممنوع تھا۔ عید یا شہرات کے مواقع یا معراج اور مولود جیسی مذہبی روایات تو مختلف تھیں، مگر مسلمان ہندوؤں کے تہواروں میں حصہ لے لیتے تھے۔ اس لیے معاشرہ میں ایک قسم کی یگانگت تھی۔

## ہند کو زبان و ادب کی تاریخ، اس کے ماخذ اور لسانی مطالعہ

### (فصل دوم)

جس طرح دریائے سندھ سے پار کے علاقہ کی تاریخ کو برصغیر کے شمال مغربی خطّے کی تاریخ سے جدا نہیں کیا جا سکتا اسی طرح 'ہند کو' زبان و ادب کی تاریخ کو بھی ملحقہ قریبی علاقوں کی زبان کی تاریخ سے جدا کرنا درست نہیں۔ زبان باہمی میل جول سے بنتی اور بدلتی ہے اور دریائے سندھ کے مشرقی اور مغربی علاقوں میں راہ و رسم زمانہ قدیم سے چلی آئی ہے اور ان تمام علاقوں کے تاریخی حالات بھی یکساں ہیں۔ چنانچہ زبان میں یکسانیت کا پیدا ہونا ناگزیر تھا۔ بنا بریں ہند کو زبان کو اگر لہندا کی دوسری شاخوں اور خاص طور پر پنجابی زبان سے مماثلت حاصل ہے تو تعجب کا مقام نہیں۔

ہند کو زبان کی وجہ تسمیہ صحیح طور پر معلوم نہیں۔ ایک روایت یہ ہے کہ کوہ ہندو کش کے قریب جو لوگ شہروں میں آباد تھے انہیں دیہات میں رہنے والے آزاد اور جنگجو قبائل 'ہند کو' کہتے تھے۔ اس نام میں شہری آبادی کی تن آسانی کے باعث نفرت اور حقارت کا پہلو موجود ہے۔ یہ نام شہر میں رہنے والے لوگوں کی زبان کا بھی پڑ گیا۔ وہاں سے یہ نام ہولے ہولے ادھر بھی پہنچ گیا۔ تاریخی شواہد ایک اور وجہ بتاتے ہیں جو زیادہ



قرینِ قیاس ہے۔ پیشتر ازیں بتایا جا چکا ہے کہ ہخامنشی شہنشاہوں نے دریائے سندھ کے قریب کے علاقہ کا نام ہند کو رکھا تھا جو دراصل سنسکرت کے لفظ 'سندھو' سے ماخوذ ہے۔ جس کا معنی دریا ہے۔ اسی لیے 'سندھو' دریائے سندھ کے نام کے طور پر مستعمل تھا۔ 'انڈیا' اور 'ہندو' کے الفاظ بھی 'ہندوکا' سے ماخوذ ہیں۔ معلوم ہوتا ہے ہخامنشیوں نے علاقہ کے 'ہندوکا' نام کی مناسبت سے اس کی زبان کا نام بھی ہند کو یا ہند کی رکھ دیا ہوگا یا خود یہاں کے لوگوں نے اپنی زبان کو اس نام سے پکارنا شروع کر دیا۔ اہلِ یونان بھی ہخامنشیوں کے رکھے ہوئے اسی نام کی بنا پر تمام ہندوستان کو 'انڈیکا' یا 'ہندیکا' کہتے تھے۔ چنانچہ یونانی مؤرخ اور فلسفی آریں نے بڑے صغیر کے حالات پر مشتمل جو کتاب لکھی ہے اس کا نام 'انڈیکا' یا 'ہندیکا' ہے۔ یہ تاریخی حقائق ہند کو زبان کی وجہ تسمیہ سے وابستہ نظر آتے ہیں۔ یعنی محض دریائے سندھ (انڈس) کے کنارے کے ساتھ ساتھ بولے جانے کی وجہ سے اس زبان کو ہند کو کہا گیا ہے۔

ہند کو زبان کے مراحل ارتقا کا تاریخ اور علم اللسان کی رو سے متعین کرنا بھی بہت مشکل نہیں۔ آریا لوگ جب اپنے ریوڑ لے کر شمال مغربی سرحدی دروں سے اس خطے میں داخل ہوئے ہیں تو یہ ویران نہیں تھا۔ یہاں ایک قوم آباد تھی جو بڑی مہذب اور متمدن تھی۔ اس کے شاندار تمدن کے آثار بڑے اور موہن جو دارومیں دیکھے جا سکتے ہیں۔ خود 'رگ وید' میں سندھو (دریائے سندھ) کی سدا بہار، زرخیز و شاداب اور حسین وادیوں کا ذکر ہے جن کے باشندوں کے متعلق کہا گیا ہے کہ خوش پوش ہیں اور سونے سے آراستہ و پیراستہ۔ ان کی زبان کو 'رگ وید' 'اجنبی' کہتا ہے۔ یہ دراوڑ لوگ تھے اور ان کا براہوئی قبیلہ آج بھی بلوچستان میں آباد ہے اور کسی نہ کسی حد تک اس 'اجنبی' زبان کو آج بھی استعمال کر رہا ہے۔ اس زبان کو لکھنے کے لیے ان لوگوں نے ایک رسم الخط ایجاد کیا تھا جو خط میخی سے ملتا جلتا ہے۔

آریا لوگ یک لخت آگے نہ بڑھے بلکہ اس متمدن قوم اور دیگر قبائل کی طرف سے انہیں زبردست مزاحمت کا سامنا کرنا پڑا۔ وہ اپنے ساتھ ایک زبان لائے تھے۔ یہاں کی سابقہ زبان اور اس نئی زبان کا بھی آپس میں تصادم ہوا۔ قدرتی طور پر دونوں نے ایک دوسرے کا اثر قبول کیا۔ خود ویدوں کی زبان اسی طرح وسعت پذیر ہوتی رہی اور جب پانچویں صدی قبل مسیح میں پانینی نے سنسکرت کی گرامر کو معیاری درجہ پر پہنچایا تو یہ علماء اور فضلا کی زبان بن چکی تھی۔ مگر عوام کی زبان مختلف تھی۔ ٹیکسلا اور گندھارا میں اہل علم درس و تدریس کے لیے سنسکرت استعمال کرتے تھے۔ مگر کوچہ و بازار میں عوام وہ زبان استعمال کرتے تھے جس کی اساس تو یہاں کی قدیمی زبان (دراوڑی منڈا وغیرہ) تھی مگر اس میں نوواردوں

کی زبان کے الفاظ بھی شامل ہو چکے تھے -

سنسکرت اور عوامی زبان کے درمیان یہی بُعد تھا جو مہاتما بدھ (۵۶۳ تا ۴۸۳ ق - م) نے بڑی شدت کے ساتھ محسوس کیا - انہوں نے دیکھا کہ ہندومت عملی زندگی میں اس لیے کسی قسم کی اصلاح کرنے سے عاجز آ گیا ہے کہ سنسکرت جیسی عالمانہ زبان کے ذریعے عوام تک رسائی حاصل نہیں کی جا سکتی - صاف ظاہر ہے اس وقت سنسکرت لوگوں کی مادری زبان نہیں تھی - اس لیے مہاتما بدھ نے ویدوں کی زبان کی بڑی شد و مد کے ساتھ مخالفت کی اور کہا کہ ان کے خیالات کی اشاعت عوام کی اپنی زبان میں کی جائے - اس لیے بدھ مت کے مبلغین نے ہر جگہ دیسی زبان کو ذریعہٴ تبلیغ بنایا - آج لنکا وغیرہ ممالک میں بدھ کی تعلیمات پالی زبان میں ملتی ہیں - لیکن پالی کوئی ایسی زبان نہیں تھی جسے مہاتما بدھ مگدھ سے لے کر نکلے تھے، بلکہ ہر جگہ دیسی زبانوں میں تبلیغ کرتے کرتے یہ زبان پیدا ہو گئی - چنانچہ اہل تحقیق اس کی ولادت گاہ کے متعلق بحث کرتے ہوئے ٹیکسلا اور اجین دو مقامات کا نام لیتے ہیں - اس کا مطلب یہ ہے کہ پالی زبان کی تخلیق میں اس زبان کا بھی دخل ہے جو ٹیکسلا اور گندھارا کے عوام استعمال کیا کرتے تھے - ذیل میں پالی، سنسکرت اور اردو کے چند مترادفات دیے جاتے ہیں - ان کے مطالعہ سے واضح ہو جائے گا کہ پالی کے الفاظ ہند کو، ملتان یا پنجاب کے انہی معنوں والے الفاظ کے کس قدر قریب ہیں :

پالی	سنسکرت	اردو
اوٹھا	اوستھا	ہونٹ
ستا	سپتا	سات
اگی	اگنی	آگ
تکھا	تکسنا	تیز
پیوتی	پیتوا	وہ پیتا ہے

علاوہ بریں پالی زبان میں 'ادھا' 'یہاں' کے معنوں میں استعمال ہوتا ہے - اب ہند کو سمیت لہندا زبان کی مختلف بولیوں میں "یہاں" کے جتنے مترادف الفاظ ہیں - وہ 'ادھا' کے بڑے قریب ہیں - پالی کے ان سب الفاظ کو زیر نظر رکھیے تو معلوم ہوگا کہ ہند کو کے مترادف الفاظ کو ان سے بڑی مماثلت حاصل ہے - یہ سب کچھ بدھ مبلغین کے اس اہتمام کا نتیجہ ہے کہ تبلیغ عوام کی اپنی زبان میں ہونی چاہیے - ظاہر ہے بدھ مت کے فروغ کی وجہ سے اس خطبہ میں مقامی اور عوامی زبان کو اور بھی زیادہ قوت حاصل ہو گئی -

مہاراجہ اشوک نے اس خطبے میں جو کتبے چھوڑے ہیں وہ بھی مقامی بولی میں ہیں - اس ضمن میں ایک اور بات بھی قابل ذکر ہے - شہباز گڑھی میں مہاراجہ اشوک کے

جو چودہ کتبے ہیں وہ خروشتی رسم الخط میں ہیں لیکن ٹیکسلا کے شہر سرکپ میں ایک کتبہ ملا ہے جو آرمائی رسم الخط میں ہے۔ اس کو دیکھ کر دل میں یہ خیال گزرتا ہے کہ ہخامنشی شہنشاہوں کی بدولت یہاں آرمائی رسم الخط پہنچا تھا، لیکن یہاں کے لوگوں نے ترمیم کر کے اسے اپنی ضروریات کے مطابق ایک اور صورت میں ڈھال لیا اور اس کا نام ٹیکسلا کے ضلع خروشتی کے نام کے مطابق رکھا۔ اس کا مطلب یہ ہے کہ مہاراجہ اشوک کے کتبے، زبان اور رسم الخط کے اعتبار سے کلیتہً مقامی حالات کی متابعت میں کندہ ہوئے ہیں۔ یہ عوامی زبان کی زبردست فتح تھی۔ مہاراجہ اشوک کی موت سے بتیس سال بعد باختر کے یونانیوں کی جب حکومت قائم ہوئی تو ان کے سکوں کا رسم الخط جہاں خروشتی تھا وہاں ان کی زبان بھی عوامی تھی۔ گپتا عہد میں ہندومت کا احیاء ہوا اور سنسکرت کو پھر وہی سابقہ اقتدار حاصل ہو گیا، لیکن عوامی زبانوں یعنی پراکرتوں کی جڑیں اب اس قدر مضبوط ہو چکی تھیں کہ سنسکرت عوام کی زبان نہ بن سکی۔

بنا بریں یہ کہا جاتا ہے کہ جہاں تک پراکرتوں کا تعلق ہے گپتا حکمرانوں کا اقتدار ایک ریلا تھا جو اوپر سے گزرتا ہوا ختم ہو گیا۔ عوامی زبانوں میں اختلاف بھی تاریخی عوامل اور جغرافیائی حالات کی وجہ سے پیدا ہوا ہے۔ مثال کے طور پر سکندر اعظم کے ورودِ ہند کے زمانہ کو لے لیجیے۔ سوات اور کنار کی طرف اساسینی اور اسپاسی قبائل آباد تھے۔ یہ دریائے سندھ سے پار کا علاقہ تھا اور بلند پہاڑوں کی وجہ سے دشوار گزار تھا۔ سکندر نے وہاں کئی مہینے گزارے تھے۔ ادھر دریائے سندھ اور دریائے جہلم کے درمیان یعنی دوآبہ سندھ ساگر کے شمالی حصے میں راجہ امبھی کی حکومت تھی اور دوآبہ رچنا میں راجہ پورس حکمران تھا۔ باری دوآب میں سبئی اور سلتی قبائل آباد تھے۔ پہاڑ اور دریا ان علاقوں کی اس طرح حد بندی کر رہے تھے کہ بالخصوص اس زمانے میں قبائل کا ایک دوسرے سے اختلاط آسان نہیں تھا۔ اس طرح ہر قبیلے کی زبان ایک جگہ محدود رہنے کی بنا پر یا ہر جگہ تہذیب و تمدن کے مختلف مدارج موجود ہونے کی وجہ سے مختلف صورت اختیار کر رہی تھی۔ ٹیکسلا اگر ہندو تہذیب کا عظیم مرکز تھا تو سلتی قبیلہ مادی ترقی اور فوجی طاقت کے لحاظ سے ممتاز تھا۔ اسی طرح شمال میں دشوار گزار پہاڑوں میں گھرے ہوئے ہونے کی وجہ سے اساسینی اور اسپاسی قبائل باقی تمام علاقوں سے کٹ کر رہ گئے تھے۔ ان وجوہات کی بناء پر ہر جگہ مقامی زبانوں کو فروغ پانے کا موقع ملا۔

سبکتگین (م - ۹۹۷ء) اور محمود غزنوی (م - ۱۰۳۰ء) کے اس طرف حملہ آور ہونے

کے موقع پر پشاور اور اس کے قرب و جوار میں بولی جانے والی زبان یا بولیوں کے متعلق کچھ کہنا مشکل نہیں۔ آل غزنہ نے لاہور کو اپنا دوسرا مستقرِ دولت بنایا ہے تو مثال کے طور پر ہمیں شیخ اسماعیل لاہوری (م - ۱۰۵۶ء) جو غزنی کی طرف سے آئے تھے، مقامی آبادی کو اس کی اپنی زبان میں تبلیغ کرتے نظر آتے ہیں۔ ظاہر ہے یہ زبان پشتو یا فارسی نہیں تھی۔ یہ اس زمانے کی پنجابی زبان تھی جس میں مسعود سعد سلمان (م - ۱۱۲۱ء) نے ایک دیوان اشعار بھی چھوڑا جو اب نایاب ہے۔ کوہ سلیمان سے اس طرف کے آنے والے یہ زبان اس لیے جانتے تھے کہ قدیم الایام سے ادھر کے لوگ موسم سرما گزارنے کے لیے بڑی تعداد میں اس طرف آتے رہے ہیں۔ لاہور میں مسلمان علماء و فضلاء، امراء اور اہلِ حرفہ، عمال حکومت اور عساکر کا ہجوم ہو رہا تھا۔ اس لیے یہاں کی پنجابی زبان میں تیزی سے عربی اور فارسی کے الفاظ شامل ہونے لگ گئے۔ لاہور اور ملتان میں فرق یہ تھا کہ لاہور وسطِ ہند کے زیادہ قریب تھا اور ملتان سندھ کے نزدیک تھا۔ اہلِ تحقیق بتاتے ہیں کہ سندھ میں شروع ہی سے درستان کی زبانوں کا اثر رہا ہے، اس لیے لاہور اور ملتان کی زبان میں کچھ فرق پیدا ہو گیا۔ لہندا کی اساس میں بھی دردی زبانوں کا زیادہ دخل ہے۔ گریٹرسن ہند کو بولی کو بھی لہندا کی ایک شاخ قرار دیتا ہے۔ ایک تو تمام آنے والے مسلمان پشتو بولنے والے قبائل میں سے گزر کر آ رہے تھے۔ دوسرے خود پختون قبائل کے افراد بھی کافی تعداد میں ادھر آنے لگ گئے۔ لہذا پشتو کے الفاظ بھی تمام مقامی بولیوں میں شامل ہو گئے اور جس علاقہ میں ہند کو بولی جاتی ہے وہاں ساتھ ساتھ پختون قبائل بھی تھے اس لیے پشتو کا اثر خاصہ تھا۔ اسی طرح ہند کو کے علاوہ لہندا زبان کی باقی شاخوں نے بھی عربی، فارسی اور پشتو کے اثرات کم و بیش قبول کیے۔ پالی، سنسکرت اور یونانی زبانوں کے اثرات پہلے سے موجود تھے اور دراوڑی زبانیں یہاں کی تمام بولیوں کی اساس تھیں۔ سندھ اور پنجاب میں مسلمانوں کی آمد کے باعث پانچ سو سال تک مقامی بولیاں عربی اور فارسی کے جدید ذخیرہ الفاظ کی وجہ سے تغیر پذیر ہوتی رہیں اور جب یہ متعین صورت اختیار کر چکی تھیں تو سلطان قطب الدین (م - ۱۲۱۰ء) کے عہد میں مسلمان آگے بڑھے ہیں۔ آگے بڑھتے ہوئے پہلے ان سے ہریانوی زبان اثر پذیر ہوئی اور بعد میں کھڑی بولی۔

بڑھنے والے شمال مغربی حصے میں بولی جانے والی زبان پساچی کا بھی گریٹرسن ذکر کرتا ہے۔ اسے پالی زبان کی شاخ کہا جاتا ہے۔ اس میں درستان کی زبانوں کے اثرات نمایاں ہیں۔ زیادہ تر اس طرف کے گوجر لوگ اس کو استعمال میں لاتے ہیں۔



پساچی اور ہندکو میں بڑی مماثلت پائی جاتی ہے۔ جیسا کہ مندرجہ ذیل نقشے سے ظاہر ہے :

پساچی : ای دو تریہ چار پانچہ شے ساتھ آشت ناوہ دایہ  
ہندکو : اک دو ترے چار پنج چھے ست اٹھ نو دس

بلکہ کوہاٹ اور بنوں کے ہندکو لہجے میں بھی تین کو تریہ ، پانچ کو پانچہ ، سات کو ساتھ ، نو کو ناوہ اور دس کو دایہ اب تک بولتے ہیں۔ اس مماثلت سے واضح ہو جاتا ہے کہ ہندکو اور پساچی کی اصل ایک ہے۔ وجہ ظاہر ہے۔ گندھارا ، ٹیکسلا اور دریائے سندھ سے پار کوہاٹ ، بنوں وغیرہ کی تاریخ ایک ہی رہی ہے اور ایک ہی قسم کی اقوام یہاں آتی رہی ہیں اور آ کر آباد ہوئی ہیں۔ اُن کا مذہب اور تمدن بھی ایک ہی رہا ہے۔ اگر ایک جگہ کوئی تبدیلی ہوئی ہے تو وہ باقی مقامات کی طرف بھی سرایت کر گئی ہے۔

بعض اختلافات کے باوجود ہندکو اور پنجابی میں گہری مماثلت پائی جاتی ہے اور یہ مماثلت آگے بڑھ کر بھارتی پنجاب کی زبان میں بھی موجود ہے۔ ہم پہلے آج کل کی ہندکو شاعری کا نمونہ پیش کرتے ہیں :

دل دی گلاں دلچ پا کے چپ چپتی رہیاں  
میں گنگی کج بول نہ سکی وس پرانے پئیاں  
شرم حیا دی تانڑ کے چادر چپ چپ دلچ روواں  
جاگاں نال خیالاں تیرے یاد تیری نال سواں  
آ دونو رل مل کے کج تاں سوچ لئیے تدبیراں  
ظلم دی اکھچ اکھیاں پا کے توڑ دئیے زنجیراں

(سید فارغ بخاری ، فروری ۱۹۶۵ء)

اب پنجابی شاعری کا نمونہ پیش کیا جاتا ہے :

کلیاں دا دل چیر کے نکلی کلیاں دی خوشبو  
سورج دے وچ دھپ نہ رہندی چن دے اندر لو  
کیتے تے کی پھوتا ناں کیتے تے نہ رو  
\* \* \* \*

میں ہاپی آن میری جھولی پن کسے دا پا  
پیار دی راہ وچ پتھر ہویا کاپنوں اکھاں لا  
نمی وا دئیے جاندیئے لہرے میرے ول وی آ

(احمد ظفر ۱۹۶۴ء)

مندرجہ ذیل اقتباس آج کل کی بھارتی پنجاب کی ایک مشہور شاعرہ امرتا پریم کی پنجابی نظم ”اقراراں والی رات“ سے لیا گیا ہے :

ایہہ دھرتی میں آپے گوڈی  
ایہہ کنکاں میں آپے چھنڈیا  
ایہہ ”روٹی“ اج میری ہوئی  
میرا ہو گیا ”بھات“  
میری اقراراں والی رات

۱۹۴۷ء تک برصغیر کی تقسیم نہیں ہوئی تھی اور پشاور سے لے کر جالندھر اور انبالہ تک عوام جو زبان بولتے تھے وہ مقامی اختلافات کے باوجود ایک تھی۔ زبان کی یہ وحدت اور یکسانیت مندرجہ بالا اقتباسات سے واضح ہے۔ مقامی ادب میں ان تینوں شعراء (فارغ بخاری، احمد ظفر، امرتا پریم) کی حیثیت مسلمہ ہے۔ اس لیے ان کا کلام اپنے اپنے علاقوں کی زبان کی ہر طرح نمائندگی کر رہا ہے۔ تینوں اقتباسات میں عربی، فارسی اور برصغیر کی اپنی زبانوں کے الفاظ موجود ہیں۔ فقروں کی بناوٹ ایک جیسی ہے۔ افعال میں یکسانیت ہے۔ اس کی وجہ یہ ہے کہ ان علاقوں میں قدیم الایام سے لسانی، مذہبی، تمدنی اور معاشرتی اثرات ایک جیسے رہے ہیں۔ علاوہ بریں تینوں اقتباسات پر نظر ڈالنے سے پتہ چلتا ہے کہ ان میں اردو زبان کے بھی بہت سے الفاظ موجود ہیں۔ جب اس حقیقت پر غور کیا جاتا ہے تو ہم اس نتیجہ پر پہنچتے ہیں کہ مغربی پاکستان نے اردو زبان کے نشو و ارتقاء میں اہم کردار انجام دیا ہے اور یہ کہ اردو پنجاب اور مغربی پاکستان کے دیگر علاقوں کی اپنی زبان ہے۔

ہم اس لسانی مطالعہ کو اس بات پر ختم کرتے ہیں کہ ہندکو بولی لہندا کی دیگر شاخوں مثلاً ہندکی (ضلع ہزارہ کی زبان) اوان کاری (ڈیرہ اسمعیل خان کی زبان) ملتان سے بغیرہ سے بڑی مائی جلتی ہے۔ گریٹرسن نے اس مماثلت کے متعلق بڑی مفید معلومات ہم پہنچائی ہیں۔ صرف مقامی لب و لہجہ کی وجہ سے زیادہ تر اصوات میں کمی بیشی ہو جاتی ہے۔ مثلاً معیاری شاہ پوری لہندا میں الفاظ کے اختتام پر ’ہ‘ کی آواز ہوتی ہے جو ہندکو میں بکثرت نظر انداز کر دی جاتی ہے۔ شاہ پوری، ڈھڈھ، ڈھڈ (پٹ) بن جاتا ہے اور ’کجھ‘ کج۔ اسی طرح ’د‘ کی آواز ڈیرہ اسمعیل خان میں ’ڈ‘ کی صورت اختیار کر لیتی ہے اور سدن (بلانا) کی بجائے سڈن کہا جاتا ہے۔ عربی اور فارسی کے الفاظ کا تلفظ بھی بگڑ جاتا ہے۔ مثال کے طور پر اہل پشاور

لائق کو، لیکہ، کہہ کر پکاریں گے۔ اعداد اور افعال بھی مقامی لب و لہجہ سے متاثر ہوتے ہیں۔ لیکن بنیادی طور پر لہندا کی شاخوں اور ہند کو میں کوئی فرق نہیں۔ اس کے علاوہ ہم کہہ سکتے ہیں کہ وہ ایک ہی زبان ہے جو پشاور، ہزارہ، کوہاٹ، بنوں کے زیادہ تر شہری لوگ استعمال کرتے ہیں اور اس کے اثرات ڈیرہ اسماعیل خان تک بھی پہنچ گئے ہیں۔ زمانہ کے تغیرات کے ساتھ ساتھ یہ برابر نشو و نما پا رہی ہے، کیونکہ یہ عوامی زبان ہے اور زندگی میں ہر طرح اور ہر وقت عوام کا ساتھ دیتی ہے۔

## ہندکو ادب

### (فصل سوم)

ہندکو ادب بہت قدیم ہے اس کے مقابلہ میں اس کے ادب کی تاریخ اتنی قدیم نہیں۔ دوسرے الفاظ میں یوں سمجھ لیجیے کہ ہندکو کے قدیم ادب کا ابھی تک پوری طرح سراغ نہیں مل سکا۔ بہت سی مقامی بولیوں کی طرح ہندکو کا المیہ بھی یہی ہے کہ امتدادِ زمانہ سے اس کا ادبی سرمایہ محفوظ نہیں رہ سکا۔ ہندکو شہری آبادی کی زبان ہے اور شہری آبادی انقلابات و حوادث سے زیادہ متاثر ہوتی رہی۔ پھر انگریزی سامراج کے خلاف برصغیر میں پورے ڈیڑھ سو برس تک جو جنگِ آزادی لڑی گئی، اس کے لیے پشاور اور یہاں کے دوسرے شہر اس تحریک کے بہت بڑے مراکز تھے۔ سید احمد بریلوی اور شاہ اسماعیل شہید نے جہاد کا آغاز یہیں سے کیا۔ خلافت تحریک، سرخ پوش تحریک، خاکسار تحریک، احرار، کانگرس، مسلم لیگ اور بھارت سبھا کی سرگرمیوں کا پشاور سے گہرا رشتہ رہا ہے۔ یہاں آئے دن گرفتاریاں، خانہ تلاشیاں اور پکڑ دھکڑ نے ہر گھر کا نظام درہم برہم کر رکھا تھا۔ غالباً ان وجوہات سے قیمتی مسودات اور دستاویزات یا تو لوگوں نے خود ہی ضائع کر دیے یا ایسے اندھے کنوؤں میں ڈال دیے جہاں وہ گل سڑ کر ختم ہو گئے۔

اردو شاعری کی نشاندہی یہاں سترھویں صدی عیسوی کے آغاز سے ہوتی ہے اور جیسا کہ اوپر بیان ہو چکا ہے، ہندکو اردو کی ابتدائی شکل ہے اور اردو سے بہت پہلے یہ زبان یہاں رائج تھی۔ اس لیے اس کا ادب بھی بہت قدیم ہونا چاہیے اور ہے، لیکن اس قدیم ادب کے نمونے جو اب تک دستیاب ہو سکے ہیں، وہ لوک گیتوں، لوک کہانیوں، کہیلوں کے منظوم بولوں اور ضرب الامثال و محاورات کی صورت میں ہیں، جو سینہ بہ سینہ ہم تک پہنچے ہیں۔ ہندکو کی قدیم دریافت شدہ نظم کا مصنف غلام محمد مائیو ہے۔ یہ نظم میرزا عبدالغنی

کی بیاض 'گلدستہ' سے دستیاب ہوئی ہے۔ میرزا کی روایت کے مطابق محمد دین مائیو ۱۷۵۰ء/۱۱۷۰ھ کے لگ بھگ ہوا ہے۔ اس طرح ہند کو کی دریافت شدہ شاعری کی عمر تقریباً دو سو سال بنتی ہے۔ اس بیاض کے باقی شعراء میں سے دو تین شاعر بارہویں صدی ہجری یعنی اٹھارویں صدی عیسوی کے ربع آخر کے ہیں اور دوسرے تیرہویں صدی ہجری یعنی انیسویں صدی عیسوی کے اوائل میں گزرے ہیں۔ یہ کل سترہ شعراء کا تذکرہ ہے، جس میں خود میرزا بھی شامل ہے۔ دو دو تین تین سطروں میں ان کے مختصر حالات اور نمونہ کلام بھی دیا گیا ہے۔ مائیو کو میرزا نے نہیں دیکھا۔ اسی کے بیٹے سے اس کی ملاقات ایک ہنگامی تقریب میں ہوئی، جس نے اسے بتایا کہ اس کا باپ اس کے بچپن ہی میں فوت ہو گیا تھا۔ وہ ہند کو اور فارسی کا بہت بڑا شاعر تھا اور صاحب دیوان تھا۔ اس نے اپنے والد کا کچھ ہند کو کلام سنایا جو میرزا کے ذہن میں محفوظ رہ گیا۔ اس نے میرزا کو یہ بھی بتایا کہ اس کا دیوان موجود ہے جس میں ہند کو کلام زیادہ ہے اور یہ کہ اس نے ہند کو شعراء کا ایک تذکرہ بھی لکھا جس کا نام 'چن تارے' ہے۔ یہ تذکرہ بھی اس کے بیٹے کے پاس محفوظ تھا اور اس نے میرزا کو دکھانے کا وعدہ بھی کر لیا تھا۔ اس کے بیان کے مطابق اس تذکرے میں پرانے ہند کو شعراء کا بلند پایہ کلام درج تھا۔ مائیو کا بیٹا بڑا افسر تھا جو ان دنوں نوشہرہ میں متعین تھا۔ میرزا نے یہ مستودے دیکھنے کی خواہش ظاہر کی اور اس کا پتہ بھی نوٹ کر لیا۔ لیکن وہ اچانک بیمار ہو گیا اور چھ سات ماہ بعد جب نوشہرہ گیا تو مائیو کے بیٹا کی تبدیلی دہلی ہو گئی تھی۔ اس لیے پھر ملاقات نہ ہو سکی اور میرزا ان نوادرات کے دیکھنے سے محروم رہا۔

میرزا نے اپنے دادا سکندر خان کے حوالے سے دو قدیم ہند کو کی منظوم کتابوں 'دین دے چراغ' اور 'کالی کملی والا سائیں' کا ذکر بھی کیا ہے۔ اس کا کہنا ہے یہ کتابیں 'چن تارے' سے زیادہ پرانی ہیں، لیکن ان کے مصنفین کے نام نہیں بتائے اور نہ ہی سن تصنیف کا تعین کیا ہے، صرف اتنا لکھا ہے کہ 'دین دے چراغ' اولیائے اکرام کا تذکرہ ہے اور 'کالی کملی والا سائیں' نبی کریمؐ کی سیرت مطہرہ پر مشتمل ہے۔ ہند کو ادب کی تاریخ کے سلسلہ میں یہ کتابیں بڑی کارآمد تھیں، لیکن افسوس کہ اب یہ عنقا ہیں اور کسی دوسرے ذریعہ سے بھی ان کی نشاندہی نہیں ہوتی۔

ہند کو نثر کا سب سے پہلا نمونہ میرزا عبدالغنی کی بیاض 'گلدستہ' میں ملتا ہے۔ یہ وہی میرزا ہے جس کی نظم و نثر کے نمونے گریٹرسن نے لینگو سٹک سروے آف انڈیا میں دیے ہیں۔ وہ نہ صرف ہند کو نثر کا بانی مبنی ہے بلکہ ہند کو افسانے کا خالق



بھی ہے۔ لیکن میرزا کے بعد دورِ جدید تک ہند کو نثر کے کوئی آثار نہیں ملتے۔ البتہ منظوم کہیلوں اور منظوم لوک کہانیوں میں بین السطور نثر کے کچھ ٹکڑے پائے جاتے ہیں۔ جن کے مصنفین اور سنِ تخلیق کا پتہ نہیں چلتا، لیکن اتنا تو یقین کے ساتھ کہا جاسکتا ہے کہ وہ خاصی پرانی چیزیں ہیں جو سینہ بہ سینہ منتقل ہوتی آئی ہیں۔ کیونکہ تحقیق کرنے پر تین چار نسلوں تک ان کی نشاندہی ہوتی ہے، جو کم از کم ڈیڑھ سو سال کا عرصہ احاطہ کیے ہے۔ اس سے معلوم ہوتا ہے کہ یہ درمیانی عرصہ نثر کے اعتبار سے بھی رائیگاں نہیں گزرا اور اس میں کچھ نہ کچھ کام ہوتا رہا ہے۔ اس طرح ہند کو نثر کی عمر بھی اس کی نظم کے لگ بھگ جا پہنچتی ہے، بلکہ ان کہیلوں اور لوک کہانیوں کا اگر تجزیہ کیا جائے اور لوک گیتوں کا بھی خاطر خواہ جائزہ لیا جائے تو ہند کو نظم و نثر کی تاریخ کی قدامت مسلم نظر آتی ہے۔ بلاشبہ یہی اس کا قدیم ادب ہے۔ جس پر صدیوں پہلے کی چھاپ لگی ہوئی ہے اور اگرچہ ان کے مصنفین کا پتہ نہیں چلتا لیکن ان کی قدامت سے انکار نہیں کیا جاسکتا۔ ان میں ادب کے جملہ اجزاء و عناصر ملتے ہیں اور اپنے قدیم معاشرے کی جھلکیاں بھی دکھائی دیتی ہیں اور بعض تاریخی حقائق بھی اس کی قدامت کی گواہی دیتے ہیں۔

ضرب الامثال ، محاورے ، لوک گیت ، لوک کہانیاں اور کہیل ،

ضرب الامثال اور محاورے

اس روشن دور میں تاریخ کا علم سائنس کا درجہ حاصل کر چکا ہے۔ انسانی تہذیبیں بنتی بگڑتی رہی ہیں۔ اگر دستاویزی ثبوت پر ہی انحصار رہتا تو شاید زیادہ دور رس نتائج سامنے نہ ہوتے۔ اس دھرتی پر انسان کا وجود لاکھوں سال سے پایا جاتا ہے۔ لیکن لکھنے پڑھنے کا شعور بہت بعد میں پیدا ہوا۔ اس سے پہلے کا طویل زمانہ ایک ایسی تاریکی میں ڈوبا ہوا ہے جہاں روشنی کی کوئی کرن نظر نہیں آتی، لیکن اس صورتِ حال سے ماہرین و محققین مایوس نہیں ہوئے بلکہ گمشدہ انسانی تاریخ کے تاریک راستوں کو منور کرنے کے لیے کوششیں جاری رکھیں اور آثارِ قدیمہ، صنایع اور قیاسات و قرائن کی مشعلیں جلا کر ہزار ہا سال کی انسانی تاریخ کا سراغ لگایا اور ایک ایسا شعور پیدا کیا، جس کی بدولت آج ہم زبان و ادب کی تاریخ کے ظلمات کو بھی سر کرنے کے قابل ہو چکے ہیں۔ زبان و ادب کی تاریخ کا رکھوج لگانے کے لیے تحریری دستاویزات سے آگے صرف عوامی ادب کا صحرا رہ جاتا ہے، جہاں مجسس و تفکر سے شواہد و حقائق کے ایسے آبدار موتی دستیاب ہو سکتے ہیں جن کی

روشنی میں تاریخ کی گہری اور تاریک کھائیوں کو عبور کرنے میں خاصی مدد ملتی ہے۔  
عوامی ادب سے مراد وہ ادب ہے جو کسی فردِ واحد کی کاوش اور محنت کا نتیجہ نہیں ہوتا، بلکہ عوام الناس کے سالہا سال کے تجربات و مشاہدات کا نچوڑ ہوتا ہے اور جس کے پیچھے حقائق و عوامل کی پوری تاریخ ہوتی ہے، بلکہ پورا معاشرہ اور پوری تہذیب ہوتی ہے اور یہ بات عوامی ادب میں اشاروں یا کنایوں کی صورت میں کچھ ایسی رچی بسی ہوتی ہے کہ فکر و نظر کی معجزانہ صلاحیتوں کے بغیر اس کا ابلاغ ممکن نہیں۔

ضرب الامثال اور محاورات بھی عوامی ادب کا ایک ایسا سرمایہ ہے جو ذہین فطین عوام کے فکری ایجاز سے تخلیق پذیر ہوتے ہیں۔ ہند کو ضرب الامثال اور محاورات میں نہ صرف اس خطے کے باشندوں کا کردار جھلکتا ہے، بلکہ ان میں قدیم ہند کیوں کی طرزِ زندگی اور ان کی ثقافت پر بھی روشنی پڑتی ہے، مثلاً:

دلچ ہووی مچ تا ننگا ہو کے نچ

یہ ضرب المثل ایک صاف گو اور بیباک قوم کے کردار کو واضح کرتی ہے۔

ظلم دی گڈی سدا نئی اڈی

اس میں ظلم و استبداد کی فضا میں مایوس ہونے کے بجائے خود اعتمادی اور رجائیت کا اظہار ہے۔

نفس ہووے سہان تے پپل تلے گیان

رنگ رنگ دی بولی تے گلی گلی ہولی

نہ ہنگ تے نہ شنگ تے گنو ماتا دا سنگ

یہ ضرب الامثال اسلام سے پہلے بدھ اور ہندو عہد کی یاد دلاتی ہیں، جبکہ مندرجہ ذیل اسلامی معاشرے کی عکاس ہیں:

چیڑا نبی دا محتاج ادا جنت وچ راج

اللہ اللہ تے خیر صلی

چھوڑا کفر دا گراں تے ہنٹر کے لینڑاں ناں

اس طرح ”کلمہ گو کافر“ ————— ”کلمے دی مار“ اور ہک گل مکے تے ہک مدینے“ وغیرہ محاوروں سے بھی اسلامی کلچر کی نشاندہی ہوتی ہے اور ہند کو زبان کی قدامت کا بھی کسی حد تک اندازہ لگایا جا سکتا ہے۔

## لوک گیت

لوک گیت ایک خود رو فصل ہے جو عوام کی جذباتی زندگی سے وجود میں آتی ہے۔ دنیا کی ہر زبان میں لوک گیتوں کا وافر ذخیرہ ملتا ہے۔ یہ گیت صدیوں سے دلوں کے صحراؤں میں خود بخود پھوٹتے اور نشوونما پاتے رہتے ہیں۔ یہ عوامی خزینہ ہے اور عوام ہی اس کے خالق ہیں، اس لیے ان میں عشق و محبت اور شادی و غمی کے جذبات و احساسات کے ساتھ اپنے ماحول اور گرد و پیش کی تصویر کشی بھی ملتی ہے۔

ہند کو میں لوک گیتوں کا گراں بہا سرمایہ محفوظ ہے، جن کی مشہور قسمیں یہ ہیں :

**۱- سٹھنی :** شادی بیاہ کے موقع پر دولہا کے سانہ چہلیں کرنے کو سٹھنی کہتے ہیں۔ یہ گیت اس وقت گائے جاتے ہیں جب برات دلہن کے گھر آتی ہے۔ ایک بند ملاحظہ کریں :

ککڑ نہ کھاندوں چوہا کھاندوں      جمع کر کے شادی رچاندوں  
اجلا ہو کے شان و کھاندوں      صورت اے تیری فیراں جٹی  
بھیڑے تنو اے مناسب نئی

بعض اوقات یہ چہلیں فحش اور عریاں بھی ہوتی ہیں۔

**۲- ترنگی :** یہ بھی شادی کا گیت ہے۔ اس میں عجیب سی ترنگ محسوس ہوتی ہے :

الا اللہ ہو ————— یارو الا اللہ      ککڑ ہلے ، پکھا چھلے ، یارو الا اللہ  
او گھوڑے ویچ کے ستا      اسدی جتی لے گیا کتا  
کج بھی ریا نہ ہلے ، یارو الا اللہ

**۳- مستا :** یہ بھی نوجوان لڑکیاں شادی کے موقع پر مستانہ لے میں گاتی ہیں :

ڈیوہ پیا ہلے ، برسات تلے      سر پیا ہلے ، برسات تلے  
اؤ سہیلیو تماشا دیکھو      منجے تے جیندا لاشہ دیکھو  
مردہ پیا چلے ، برسات تلے      ڈیوہ پیا ہلے ، برسات تلے

**۴- ابیتی :** آپ بیتی کا مخفف معلوم ہوتا ہے۔ دوشیزائیں تنہائی میں گنگناتی ہیں :

تارے چھپ چھپ کے سانو اکھیاں پئے مارن  
کرنان جھوم جھوم کے ساڈے حسن اتے وارن  
یار بول دا نئی      گرہ کھول دا نئی

راتاں جاگ کے گزاراں  
آجا ویکھدا جا — ساڈیاں جانڈیاں بہاراں

۵- ٹپہ: گانے کے بول کو ٹپہ کہتے ہیں۔ بڑی مقبول اور محبوب صنف ہے:  
چھٹی دا دن ماہیا  
تیرے بنا نہ لا سکدا، ہور کوئی میرے جن ماہیا

چن چڑھ کے لے گئے نی،  
نکی جئی جندڑی نوں وڈے ویدے پے گئے نی

۶- لوری: مائیں بچوں کو سلاتے وقت مامتا کی لے میں گاتی ہیں اور بہادری اور  
جرات کا درس دیتی ہیں:

آ للو، آ للو، آ للی للی للو، آ للو  
میرے بچڑے دے سرتے پاک نبی دا سایہ — آ للو  
اے وڈا ہو کے غزا تے جاسی  
اسلام دے اتوں جان لٹاسی  
دشمنڑ نل لڑ کے شہادت پاسی — آ للو  
آ للو — لولو

یہ ہندکو کے مخصوص لوک گیت ہیں ان کا دائرہ بہت وسیع ہے۔ موضوع کے اعتبار سے بھی انہیں ہمہ گیری حاصل ہے۔ کوئی ایسا مضمون نہیں جو ان کی عملداری سے باہر ہو۔ زبان و بیان سے بھی ان کی قدامت کا بخوبی اندازہ ہوتا ہے اور بعض تاریخی اور ارتقائی اشاروں سے بھی کسی حد تک ان کے عہد کا تعین کیا جا سکتا ہے۔ اگرچہ ان لوک گیتوں کے متعلق یہ نہیں کہا جا سکتا کہ کب لکھے گئے اور کس نے لکھے، تاہم ان کی قدامت مسلم ہے۔

## لوک ناچ

قدیم مقامی لوک ناچوں میں پرکو، ترنگی اور منگڑی اب تک رائج ہیں۔ یہ شادی بیاہ اور موسمی تہواروں سے متعلق ہیں۔ ان میں ہندو دیو مالائی اثرات بھی ملتے ہیں اور پشتو کے مخصوص لوک ناچوں کی چھاپ بھی ہے۔ یہ ناچ ڈھول یا طبلے کی تھاپ پر اور اکثر و بیشتر گھڑے کی تھاپ پر گھریلو ماحول میں بعض گیتوں کے مخصوص بولوں پر کیف و مستی کے عالم میں پیش کیے جاتے ہیں۔



پرو کو میں رزمیہ رنگ ملتے ہیں اور وجد اور کیفیت پائی جاتی ہے -

ترنگی بڑا گرم ناچ ہے اور ترنگ سے بھر پور ہے -

**منگڑی** اس کے برعکس ایک نہایت سبک اور خنک قسم کا رقص ہے جس میں عشق و محبت

کی خوشبو رچی بسی محسوس ہوتی ہے اور ایک قسم کے تقدس کا احساس ہوتا ہے -

ان کے علاوہ دو ناچ **شنی** اور **شاہ ڈولہ** بھی ہیں - شنی خوشی کی تقریبوں میں ناچا

جاتا ہے اور اس میں صرف عورتیں حصہ لیتی ہیں - شاہ ڈولہ مردوں کے لیے مخصوص ہے - یہ

ایک مقبول دھن ہے جو ڈھول یا نقارے پر بجاتی ہے -

## لوک کہانیاں

ہر زبان کی لوک کہانیاں عموماً رومانوی ہوتی ہیں ، لیکن ہندکو کی لوک کہانیاں

زیادہ تر منظوم ہیں اور ایک آدھ نثر میں بھی ہے - ان میں اصلاحی رنگ غالب ہے

اور رومانوی رجحان نسبتاً کم ہے - جہاں رومان آیا ہے وہاں بھی محض حقیقت کو شیریں

بنانے کے لیے ہے ، لیکن کہیں ابتذال کا شائبہ تک نہیں - عموماً ان کہانیوں میں غیرت و

حمیت اور جرأت و ہمت کا بیان ہے یا پھر ظلم و استبداد کے خلاف جد و جہد

کا درس ہے - ہم ایک منظوم کہانی نمونہ کے طور پر پیش کرتے ہیں :

## پیل نے فقیر

جیٹھ ہاڑ دی تھپ جیویں دوزخ دی اگ وسے

چڑیاں کان اڈنا بھل گئے سڑ بھج کے نسے

ہک فقیر جنگل اچ جاندا ، تا کہا کے ٹھٹھا

پیل نے باواں پھیلا کے اس تے سایا سٹا

پیل نوں وال اپڑا دتا فقیر نے ہو کے شاد

اوکھے وخت وال مروڑ کے منو کریں یاد

مولا نوں منظور ہویا تا تیرا روگ مٹاساں

جان بھی آپڑی دے کے اے احسان میں تیرا لاساں

اللہ دے کم کج مدے نوں قحط کج ایسا پیا

اس جنگل دی راہ وچ کوئی پھل بوٹا نہ ریا

طوفان نے آ کے اتھے پیڑ پیڑ نوں چھانٹا  
 قحط دے ہتھو او پیل بھی سک کے ہویا کانٹا  
 پیل نو اس دکھ دے ویلے یاد آیا فقیر  
 وال سڑور کے آس لگائے سوچاں وچ دلگیر  
 اتنے وچ کے ویکھدا وے حاضر ہویا او بابا  
 پیل ویکھ کے شور مچایا کر کچ شایا شایا  
 بابا اسے پیل تلے سر بسجده ہویا  
 اللہ دی جناب دے وچ بلک بلک کے رویا  
 مولا تنو شرم اے میری پردا رکھیں میرا  
 اے پیل اے محسن میرا انو کر دے ہرا  
 ہک دم ایسا معجزہ ہویا اتھو چشمہ پھٹا  
 چشمے دا او سارا پانڑی ادیاں جڑانچ چھٹا  
 رب پیارے نے لاج فقیر بابا دی رکھ لئی گویا  
 ویکھدیاں ویکھدیاں سارا پیل پھر او ہرا ہویا

## کھیل

ہندکو زبان میں بچوں کے کھیلوں کا خاصا سرمایہ موجود ہے جو تمام و کمال منظوم ہے۔ ان میں بھی ایک خاص بات یہ ہے کہ اکثر کھیل سبق آموز اور تدریسی صورت میں ہیں۔ یہ کھیل فارسی اوزان کے بجائے خالص ملی اوزان میں ہیں۔ بعض میں آزاد شاعری کے نمونے بھی ملتے ہیں اور خصوصی طور پر صوتی اثرات اور غنائیت پر ان کی بنیاد رکھی گئی ہے جو ایسے رواں دواں اور مترنم ہیں کہ بچوں کو فوراً ازبر ہو جاتے ہیں۔ یہ کھیل بے شمار ہیں اور ان میں نئے نئے ہیئتیں تجربے دیکھ کر حیرت ہوتی ہے۔

مثلاً ایک کھیل بچے یوں کھیلتے ہیں کہ دونوں ہاتھوں کی شہادت کی انگلیاں اور انگوٹھے پھیلا کر مندرجہ ذیل بول پڑھتے جاتے ہیں اور منہ، رخساروں، ٹھوڑی اور پھر گھٹنوں پر یہ پھیلی ہوئی انگلیاں مارتے جاتے ہیں۔ اس میں ہار جیت نہیں۔ بچوں کا مرغوب کھیل ہے۔ اس میں زیادہ تر صوتی اثرات ملتے ہیں:

بلم بم بکا	بلم بم بکا
چڑی اے مولا اے	کس نے بوا کھولا اے

گل کرتا نہ چولا اے	گڈی گڈے دا ڈولا اے
بلم بم بکا	کم کم ککا
روئی آن آبی ہسی آن	بیوی دے گھر و سنی آن
او تتر تے میں مسی آن	منی آن آبی رسی آن
بلم بم بکا	چلم چنم چکا
کڑی سونے دی پڑی آن	میں نچدی گاندی کڑی آن
میں مڑدے مڑدے ٹری آن	میں کھیڈدی کھیڈدی مڑی آن
بلم بم بکا	ملم مم مکا
بلم بم بکا	

ان منظوم لوک کہانیوں، لوک گیتوں، لوک ناچوں اور کھیلوں کو ہند کو شاعری کی اساس قرار دیا جائے تو ہند کو ادب کی تاریخ کی وسعت اور قدامت کا مسئلہ کسی حد تک حل ہو جاتا ہے، کیونکہ ان میں ہند کو شاعری کے بعض ایسے نادر نمونے ہیں جو ہندی اور پشتو کی قدیم شاعری کی یاد دلاتے ہیں اور فنی اعتبار سے بھی یہ تخلیقات کسی طرح کم پایہ نہیں ہیں۔

## ہند کو نظم کا ارتقاء

دنیا کی ہر زبان کی ابتدا نظم سے ہوئی ہے۔ ہند کو لوک گیتوں کی تاریخ بھی اتنی ہی پرانی ہے جتنی ہند کو زبان کی تاریخ۔ پھر ہند کو کی منظوم کہانیاں اور منظوم کھیل بھی ہند کو نظم کی تاریخی قدامت کے لیے سنگ میل کا درجہ رکھتے ہیں۔ اگرچہ حتمی طور پر ان کے لیے کسی عہد کا تعین کرنا ممکن نہیں، تاہم انہیں یکسر نظر انداز کرنا بھی مشکل ہے۔ اگر اردو کے متعلق امیر خسرو کی پھیلیوں اور انمیل بے جوڑ قسم کی تک بندیوں کو کوئی مقام حاصل ہو سکتا ہے تو ہند کو لوک گیتوں اور منظوم کھیلوں کو، جو ان کہانیوں اور پھیلیوں سے زیادہ ترقی یافتہ صورت میں ہم تک پہنچے ہیں یقیناً خاصی اہمیت حاصل ہونی چاہیے اور انہیں ہند کو نظم کی بنیاد قرار دیا جا سکتا ہے۔ یہ صدیوں پرانی عوامی تخلیقات ہیں اور جیسا کہ بیان ہو چکا ہے ان کی قدامت زبان و بیان اور بعض دوسرے شواہد و قیاسات سے ثابت ہوتی ہے۔

جیسا کہ پیشتر ازیں ذکر کیا جا چکا ہے ہندکو کی باقاعدہ قدیم شاعری کا سراغ ہمیں میرزا عبدالغنی کی دریافت شدہ بیاض 'گلدستہ' سے ہی ملتا ہے۔ اس بیاض میں کل سترہ شعراء کا تذکرہ درج ہے، جن میں میرزا کے اپنے حالات اور کلام بھی شامل ہے۔ باقی شعراء کا ذکر نہایت مختصر ہے۔ میرزا خود بھی اچھا شاعر تھا اور بقول اس کے ہندکو کے علاوہ اردو و فارسی میں بھی ٹوٹے پھوٹے شعر کہہ لیتا تھا۔ یہ وہی میرزا عبدالغنی ہے جس کے کلام کا نمونہ گریٹرسن نے اپنی مشہور کتاب لینگوسٹک سروے آف انڈیا میں بھی دیا ہے۔ یہ ایک چار بیتہ نما نظم پر مشتمل ہے۔

اس بیاض کے صفحات میں جن شعراء کا ذکر شامل ہے ان میں سے غلام محمد مائیو کی نظم سب سے زیادہ پرانی ہے، جو میرزا کی روایت کے مطابق ۱۷۵۶ء/۱۱۷۰ھ کے لگ بھگ ہوا ہے۔ اس طرح ہندکو کی دریافت شدہ شاعری کی عمر تقریباً دو سو سال تک پہنچتی ہے لیکن اس کے بعد تسلسل قائم رہتا ہے اور آخر تک کسی قسم کا خلا نہیں آتا۔ مائیو کے حالات میں 'گلدستہ' کے مؤلف نے بتایا ہے کہ اس کے بیٹے کے پاس مائیو کی لکھی ہوئی ایک بیاض 'چن تارے' موجود تھی جس میں بہت سے بڑے بڑے ہندکو شعراء کا ذکر شامل تھا لیکن بدقسمتی سے میرزا وہ بیاض دیکھ نہیں سکا۔ مائیو کی ایک حرفی اور ایک نظم جو 'گلدستہ' میں درج ہے اس سے معلوم ہوتا ہے کہ وہ ایک بلند پایہ شاعر تھا اور میرزا کے مطابق ہندکو، فارسی اور اردو میں اس کا دیوان موجود تھا، لیکن اس کی بیاض 'چن تارے' نایاب ہے۔ اگر یہ دستیاب ہو جاتی تو شاید بہت سی گم گشتہ کڑیوں کا سراغ مل جاتا۔

## مذہبی و اخلاقی شاعری

ادب کسی زبان کا بھی ہوا اپنے سماجی، معاشرتی، ثقافتی اور سیاسی حالات کے اثرات ضرور قبول کرتا ہے۔ ہندکو کے اس اولین دور کی شاعری تمام تر نعت و منقبت اور حمد پر مشتمل ہے۔ جس سے اس عہد کے شعراء کے اسلامی جذبات اور مذہبی شیفتگی کا اندازہ ہوتا ہے۔ زبان سادہ اور سلیس ہے لیکن کہیں کہیں پشتو، ہندی اور فارسی کے الفاظ کی آمیزش نظر آتی ہے۔ ایک اور قابل ذکر بات یہ ہے کہ اس ابتدائی دور کی ہندکو شاعری کی بنیاد فارسی بجز اور اوزان کے بجائے پشتو اور ہندی کے نقش قدم پر چلتے ہوئے، پشتو اور ہندی کے 'مٹی اوزان' پر رکھی گئی ہے اور نظموں کی تکنیک بھی قدیم پشتو شاعری



سے ملتی جلتی ہے، بلکہ پشتو کی قدیم ملی صنف چار بیتہ کے انداز پر اکثر نظمیں ملتی ہیں۔ البتہ حرفی ہند کو کی اپنی مخصوص صنف ہے جس کا پہلا نمونہ حاتم کے ہاں ملتا ہے۔ اس سے گمان ہوتا ہے کہ وہی اس صنفِ سخن کا خالق تھا۔ دوسرا یہ کہ پشتو کی طرح ہند کو شاعری کے اس اولین دور میں اسلامی اور رزمیہ شاعری کے نادر نقوش موجود ہیں اور ان میں اپنے معاشرے کی عکاسی بھی ملتی ہے جس میں غریبوں اور خوانین کی طبقاتی کشمکش بھی ہے۔ ظلم و استبداد کے خلاف رد عمل بھی ہے اور پیاسے کھیتوں کے لیے بارانِ رحمت کے نزول کی دعائیں بھی ہیں۔

ہند کو شاعری کا تیسرا دور نسبتاً زیادہ جاندار ہے۔ اس دور کی نمایاں خصوصیت یہ ہے کہ ہند کو کے تقریباً تمام شعراء، فارسی کے بھی نامور شعراء گذرے ہیں۔ بلکہ بعض تو پشتو میں بھی لکھتے رہے۔ یہ روایت یہاں شروع سے اب تک موجود ہے۔ آج بھی اُردو کے بیشتر مشہور و معروف شاعر اور ادیب ہند کو، فارسی اور پشتو کے بھی بلند پایہ فنکار ہیں۔ حیدر پشاوری، قدیر، قیس، سائیں احمد علی، عبداللہ سیفی شاہ اور جگر کاظمی وغیرہ دوسرے دور کے شعراء میں ممتاز مقام کے مالک ہیں اور ان شعراء کو اُردو اور فارسی شاعری میں بھی اساتذہ کا درجہ حاصل ہے۔ اس دور کے شعراء چار بیتہ اور حرفی سے آگے نہیں بڑھے، لیکن ان اصناف ہی میں انہوں نے مضمون آفرینی کے وہ جوہر دکھائے ہیں کہ طباعت و اشاعت کے ذرائع نہ ہونے کے باوجود انہوں نے بیرونِ سرحد کے ادبی حلقوں سے خراجِ تحسین وصول کیا ہے۔ اس دور میں خاص طور پر صوفیانہ اور عاشقانہ شاعری نے فروغ پایا۔ عوامی سطح کے عظیم الشان ہند کو مشاعروں کا انعقاد ہونے لگا جن سے ہند کو زبان و ادب کی ترویج و ترقی میں خاصی مدد ملی۔ عوام میں ہند کو شاعری کا ذوق پیدا ہوا اور نئے نئے لکھنے والے سامنے آئے، جنہوں نے آگے چل کر ہند کو شعر و ادب کو ترقی اور رفعت سے ہمکنار کیا۔

تیسرے دور یعنی دورِ جدید میں اُردو کی تمام اصنافِ غزل، نظم، رباعی، قطعہ، مرثیہ، سلام وغیرہ کو نوجوان شعراء نے اپنا کر ہند کو شاعری کو اور وسعت دے دی ہے۔ ان نئی اصناف کے ساتھ ساتھ نئے نئے موضوعات بھی پیدا ہوئے۔ ترقی پسند شعراء نے ہند کو شاعری کو پہلی دفعہ انقلابی رجحانات سے آشنا کرایا اور ہند کو سے نئے شاعروں نے اپنے مسائل کے علاوہ قومی، ملکی اور عالمی مسائل کو بھی اپنے فن کا موضوع بنایا۔ شاعری میں تفکر، تجسس، بلند پروازی اور نازک خیالی نے راہ پائی اور ہند کو شاعری پٹی ہوئی ڈگر سے ہٹ کر کھلی فضا میں سانس لینے کے قابل ہو گئی۔ اس نے فرسودہ روایات کی دلدل سے

نکل کر ایک ہی جست میں تمام حدود پہاند لیے اور وہ دوسری ترقی یافتہ ملکی زبانوں کی صف میں نظر آنے لگی۔ اب ہم ہر دور کے شعراء کا مختصراً علیحدہ علیحدہ ذکر کرتے ہیں۔

## پہلا دور

۱۸۲۲ء/۱۲۶۰ھ - ۱۸۵۶ء/۱۱۰۰ھ

### محمد دین مائیو (م - ۱۸۵۶ء)

ان کا ذکر میرزا عبد الغنی کی مذکورہ بالا بیاض میں ملتا ہے۔ مائیو نے تقریباً سو سال عمر پائی۔ آپ اردو، فارسی اور ہندکو کے شاعر تھے۔ انہوں نے اردو، فارسی اور ہندکو کے شعراء کا ایک تذکرہ بھی مرتب کیا تھا۔ ان کا دیوان اور تذکرہ دونو ناپید ہیں۔ پشاور کے رہنے والے تھے۔ میرزا کی بیاض سے ان کی ایک حمد نقل کی جاتی ہے :

تیرے بنای اٹھے رب کج	توئی سب کج توئی سب کج
رب جی تیرا ای سارا ظہور اے	ہر اک شے وچ تیرا ای نور اے
دل تے دل دا جانی آپ ایس	آدم تے در خانی آپ ایس
آپی اگ تے آپی پانڑی	آپی پیٹا آپی تانڑی

### سائیں غلام دین ہزاروی (م - ۱۸۸۸ء)

آپ صوفی شاعر تھے۔ مانسہرہ میں پیدا ہوئے۔ ایک عرصہ تک ”رش“ کے میدان میں تبلیغ اسلام کرتے رہے۔ کشمیر، ہزارہ اور پشاور میں ان کے عقیدت مند پھیلے ہوئے تھے۔ ان کے خاندان میں ان کے چند اوراق محفوظ ہیں۔ ایک روایت کے مطابق آپ نے ڈیڑھ سو سال کے قریب عمر پائی۔ نمونہ کلام ملاحظہ ہو :

سوداگر اس بازار دا	ویکھ واکھ کے بازی ہارادا
کیوں غفلت نال گزاردا	دنیا ہیوے فانی

تو سنڑ لے مرے دل جانی

میں امت نبی سردار دا	خاص اللہ دے یار دا
کیا پھل سچے گلزار دا	شعلہ اے نورانی

تو سنڑ لے مرے دل جانی

## استاد نامور (م - ۱۷۵۶ء)

پشاور میں پیدا ہوئے۔ ہند کو، پشتو اور فارسی کے شاعر تھے۔ ان کی ایک حرفی ہم

تک پہنچی ہے :

جوڑ جوڑ کے سندر خیال آپڑے  
کوئی لدی نہ جد مثال انان  
نیناں نیر اندر بھریا او جادو  
نامور عشق مـوں او کم کیتا  
مونی پیغلہ جوانی دی راہ کڈ دے  
بے مثال دلوں ٹھنڈی آہ کڈ دے  
نظر کرو تا جیکر او ساہ کڈ دے  
جون چیرا دے کے روگ جراح کڈ دے

## صاحب حق (م - ۱۷۵۶ء)

پشاور کے باشندے تھے۔ استاد نامور ان کے شاگردوں میں سے تھے۔ خدا رسیدہ بزرگ

تھے۔ طویل عمر پائی۔ ہند کو کے علاوہ فارسی میں بھی طبع آزمائی کرتے تھے۔ ان کی

مندرجہ ذیل حرفی دستیاب ہوئی ہے :

رتاں جاگ جاگ من بھور ہویا  
جان گال دتی موں اس سوچ اندر  
کے لبھیا اگر اس جگ دے وچ  
صاحب حق اس حق نون لبھدا اے  
بے نشان را نہ کوئی نشان لبھیا  
پر اس توں نہ کدی داں لبھیا  
چن تارے لبھے آسان لبھیا  
جدے لبھیا دین ایماں لبھیا

## سائیں شادا (م - ۱۷۵۶ء)

چار بیتہ باز گزرے ہیں۔ مردان کے رہنے والے تھے۔ شاہ اسمعیل شہید کے ساتھ

سکھوں کے خلاف جہاد کرتے ہوئے بالا کوٹ میں شہید ہوئے۔ ڈیڑھ سو سال سے زیادہ عمر

پائی۔ ان کے ایک مقبول چار بیتہ کا ایک بند ملاحظہ ہو :

خون شد دل من ، خون شد دل من

نیناں تیرے مار مکایا ، ہر دے اندر تیر لگایا

کے کراں کتھے جاواں ، بیٹھے ستیاں اپنو سولی چڑھایا

سخت حیرانم ، خون شد دل من

سچے ربا تیرا ای آسرا اے ، تو ای دکھیا دا مددگار اے

تو ای مددگار این دکھیاراں دا ، نگہ تیری ہووے تاں بیڑا پار اے

مجنوں شد دل من ، خون شد دل من

## سخی نمائڑا (م - ۱۷۵۶ء)

نوشہرہ کلان کے مشہور چار بیتہ باز تھے - ان کے چار بیتے کا صرف ایک بند ملا ہے :

تالاشم تالا	فضل کر مولا
فضل کر مولا	سک گئے رحمت دے دریا
سک گئے رحمت دے دریا	نیتاں ہو گئیاں خراب
نیتاں ہو گئیاں خراب	غلط ہو گئے حساب
غلط ہو گئے حساب	کوئی خان کوئی نواب

اللہ دا بندہ کوئی بھی نینگا

## نظیر احمد روا (م - ۱۸۰۰ء)

استاد صاحب حق کے شاگرد اور مرید تھے - ان کے آباو اجداد ایران سے آ کر پشاور میں آباد ہوئے - بہت بڑے گھرانے کے چشم و چراغ تھے ، لیکن بیعت کے بعد درویشی اختیار کر لی - ہند کو کے پرگو اور بدیہہ گو شاعر تھے - اب ان کی صرف چند حرفیاں ملتی ہیں - نمونہ دیکھیے :

لاسکان دی دکان دا جوہری ہو	نبر مسہان آ کے رگ جان بیٹھا
سنگ پیرے دی اصلی پرکھ کرنے	سنگ بیٹھیاں دے کدرے آن بیٹھا
ہر سورکھ دی کان نشان بیٹھا	ہتھ تے رکھ کے نیلم مرجان بیٹھا
روا نیک عملاں دی کسوٹی اتے	کھوئے کھرے دی کرے پہچان بیٹھا

## غلام محمد گاموں (م - ۱۸۰۲ء)

پشاور کے مشہور ہند گو شاعر تھے - پشتو میں بھی شعر کہتے تھے - بڑے پہلوان اور جابر انسان تھے - ان کی دو حرفیاں دستیاب ہوئی ہیں - ایک درج کی جاتی ہے :

مرے دل حجر یچ وس جاوین تا کوئی خطرہ نہہ رسی محبوب تینو  
 مرے جیندے جی کس دی مجال ہووے کرے زور دے نال مغلوب تینو  
 ہارا خٹک قبیلہ بھی آ جاوے کر سکے نہہ کدی مرعوب تینو  
 وخت آیا تا گاموں دی طاقت دا ہتہ چل جاسی پھر خوب تینو



## مرزا عبدالغنی (م - ۱۸۱۰ء)

پشاور کے رہنے والے تھے۔ اپنی بیاض میں لکھتے ہیں کہ ”میں موجیوں کا کام کرتا ہوں۔ باپ دادا کا بھی یہی کام تھا۔ لیکن ہم اصل کے لحاظ سے مغل ہیں“۔ مرزا عبدالغنی کے ایک رشتہ دار فردوس خان ہند کو اور پشتو کے شاعر تھے وہ ان کے دوست بھی تھے اور استاد بھی۔ فردوس خان جوانی میں فوت ہوئے تو مرزا نے ان کی تاریخ کہی :

شاعر پہنچے نہ ہند کو دے اس جگہ      جس مقام تے ساڑا فردوس پہنچا  
سن بارہ سو چوی ہجری وچ      غنی۔ استاد فردوس فردوس پہنچا

مرزا عبدالغنی کی بیاض کا ذکر پہلے ہو چکا ہے۔ آپ نے ہند کو میں کہانیاں بھی لکھی ہیں اور غزلیں اور حرفیاں بھی۔ ان کی غزلوں کے دو تین اشعار درج کیے جاتے ہیں :

پیسے والے دے جگ وچ ٹھول وچن      غریب ملا اذان چرگہ اذان اے

☆ ☆ ☆

بہت کھاسیں ارمان توں جد پچھسی پروردگار      خالق اکبر دی بندگی کر لے وقت سہار

☆ ☆ ☆

سب کم کچے نبی ساڈے سچے      جناں پکڑی ساڑی سہار

## شیر غلام (م - ۱۸۵۶ء)

نامور پہلوان اور درویش صفت انسان تھے۔ ان کی ایک حرفی درج کی جاتی ہے :

ہک پیسہ تیرے ہتھ دتا ، ادے سودے لیاوین چار بیٹا

نالے ککھڑی لیاوین نالے لکڑی لیاوین نالے لیاوین پھلاں دے ہار بیٹا

نالے دودھ لیاوین پیسہ موڑ لیاوین کسی نال نہ کریں ادھار بیٹا

شیر غلام نے اکھیاں کھول کے تے سب دے سامڑیں کیتا اظہار بیٹا

اس دور کے تقریباً تمام شعراء کے کلام میں زیادہ تر ہندی ، فارسی اور پشتو کے الفاظ کا غلبہ اور آمیختہ ہے۔ یہ اس لیے کہ ان میں سے اکثر فارسی ، پشتو اور اردو کے شاعر گزرے ہیں۔ اس دور میں حاجی محمد سعید فکری ، جمعہ خان جمعہ ، عبدالعزیز خان عزیز وغیرہ اور بھی شاعر تھے۔ مگر عدم گنجائش کے باعث ان کا ذکر نہیں ہو سکا۔ اس دور کے کلام میں عموماً اسلامی رنگ غالب ہے یا پھر اصلاحی رنگ ہے۔ تصوف اور فلسفے کی چاشنی بھی ملتی ہے۔ عشق و محبت کی گھلاوٹ بھی پائی جاتی ہے مگر شاعرانہ اپج اور تفکر کا فقدان ہے۔ کلام زیادہ تر چار بیتہ اور حرفی پر مشتمل ہے۔

## دوسرا دور

۱۸۲۲ء - ۱۹۲۷ء

### سردار خان بردا (م - ۱۹۰۲ء)

پشاور میں ۱۸۵۰ء میں پیدا ہوئے۔ آزاد منشی واقع ہوئے تھے۔ اپنے چچا زاد بھائیوں سے بڑے نالاں تھے۔ ان کی وجہ سے انہیں در در کی ٹھوکریں کھانا پڑیں اور قید و بند کی مصیبت میں بھی مبتلا ہونا پڑا۔ اس کا ذکر انہوں نے اپنی کتابوں میں کیا ہے :

لگی لڑائی دو پہائیاں والی قید ہو یا وے تیرے سال بردا

آ پڑی غربت دے ہتھو پریشاں ہو کے قید خانے ہو یا بد حال بردا

بردا زبان و محاورے کے بادشاہ تھے۔ انہیں فارسی اور پشتو زبانوں پر بھی عبور حاصل تھا۔ کچھ عرصہ پنجاب میں رہے جہاں ان کے شاگردوں کی خاصی تعداد موجود ہے۔ ان کی حرفیاں مشہور ہیں۔ ایک ملاحظہ ہو :

بری مرض لگی یارو عشق والی دارو لگدے نئی طیب والی

دنیا دارن دے مٹ جاسن سخن بھلسن نہ مجھ غریب والی

نال عاجزی دے کم کڈ لیندے، رساں چوپ لیندے مٹھی جیب والی

کئی رکھاں دی راکھی کرے بردا میوہ پکے تاں کھاں نصیب والی

جیسا کہ اس حرفی سے ظاہر ہے آپ کے بہت سے مصرعے ضرب المثل بن چکے ہیں۔

### میاں محمد دین (م - ۱۹۱۰ء)

پشاور کے نامور شاعر تھے اور بردا کے حریف تھے۔ لیکن آخر متاثر ہو کر ان کے تلامذہ میں شامل ہو گئے۔ ۱۸۳۲ء میں پیدا ہوئے۔ پرگو اور بدیہہ گو شاعر تھے۔ کلام میں درد اور سوز ہے۔ معاملہ بندی میں خاص قدرت حاصل ہے۔ زندگی بھر صرف حرفی کہتے رہے۔ ان کے ہاں عموماً رومانوی رجحان ملتا ہے نمونہ کلام ملاحظہ ہو :

ایسا دل کہوے ایسا دل چاوے ساڈے دونوں دا ہکا مکان ہووے

سونٹری سیج اتے موجاں خوب مارئیے ساڈے دونوں دی ہکا جان ہووے

ہک توں ہووین ہک میں ہوواں تیجا کوئی بھی نہ درمیان ہووے

تھو ویکھ ویکھ کے تینو چم چم کے راتی دنے دین ہلکان ہووے

ان کی بعض حرفیوں میں طبقاتی شعور بھی پایا جاتا ہے۔

## مجد رمضان رمضو (م - ۱۹۰۹ء)

شیر غلام کے شاگرد اور سائیں احمد علی کے استاد تھے۔ عربی فارسی کے عالم اور اردو فارسی اور ہندکو تینوں زبانوں کے شاعر تھے۔ چار بیتہ بھی کہتے تھے لیکن ان کی صرف چند حرفیاں محفوظ رہ گئی ہیں۔ نامی گرامی شاعر تھے۔ سائیں احمد علی کسی کو خاطر میں نہیں لاتے تھے مگر استاد رمضو کے متعلق کہتے ہیں:

سائیں رمضو استاد دی ہک حرفی تو  
کران صدقے آ پڑا سب دیوان

رمضو کی حرفیوں میں حالات عالم پر تبصرہ ملتا ہے مثلاً:

فصل پکیا جس دا مارا جاوے اس تے چڑھے نہ پھر کیوں دریا آگ دا  
سڑ پچھ کے کوئلہ کباب ہوں جدو موتیاں نو لگے تا آگ دا  
گلاں دوستان دیاں اے سنڑ کے تے دھواں مغز وچوں نکلیا آگ دا  
رمضو کس نوں دساں کوئی محرم نئی ہک طوفان اے دلچ پیا آگ دا

## سائیں احمد علی (م - ۱۹۳۷ء)

سائیں احمد علی ہندکو ادب کے باغ کا سدا بہار پھول ہے۔ ایک مکتبہ خیال ہے، ایک ادارہ ہے، ایک تحریک ہے۔ مکتب یا مدرسے میں تعلیم حاصل نہیں کی تھی۔ اس کے باوجود فارسی کے ہزاروں اشعار از بر تھے۔ لوگ بیدل اور ظہوری کے اشعار کا مطلب آپ سے آ کر سمجھا کرتے تھے۔ فارسی زبان سے اسی فطری مناسبت کی بنا پر آپ ہندکو کے اشعار میں بڑی حسن و خوبی کے ساتھ فارسی کے الفاظ استعمال کیا کرتے تھے۔ اس لیے آپ کو ہندکو کا غالب کہا گیا ہے۔ اردو اور فارسی میں بھی زندگی کے آخری ایام میں طبع آزمائی کی۔ ہندکو شاعر ہونے کے باوجود گفتگو ہمیشہ فصیح اردو میں کیا کرتے تھے۔ اردو کی نشر و اشاعت کے لیے آپ نے 'بزم سخن' کی بنیاد ڈالی، پشاور کے شعرائے اردو کو یکجا کیا اور پبلک مشاعروں کا آغاز کیا۔ ارد گرد شاگرد جمع رہتے تھے۔ بڑے خود دار اور سیر چشم تھے۔ کوئی ان کی ستائش کرتا تو جھڑک دیتے۔ راولپنڈی کے سکھ رئیس سردار مکھ سنگھ ان کے مداح اور عقیدتمند تھے۔ انہوں نے کئی بار خدمت کرنے کی کوشش کی مگر آپ نے بے نیازی برقی۔ ۱۸۵۱ء میں پشاور کے محلہ محمد داد میں پیدا ہوئے اور ۱۳ اپریل ۱۹۳۷ء کو فوت ہوئے اور شیخ حبیب کی

زیارت کے پاس 'لکھے دروازے' کے سامنے قبرستان میں دفن ہوئے۔ دو سو حرفیوں پر مشتمل ان کے کلام کا انتخاب گجرات سے شائع ہوا تھا۔ ڈاکٹر رضا ہمدانی نے سائیں کی پانچ سو حرفیوں کا انتخاب مرتب کیا ہے جو عنقریب شائع ہو جائے گا۔ ان کے قلم اور تخیل میں بڑا زور ہے۔ ان کے کلام میں تبصرہ حیات ملتا ہے :

عجب اے رسم انہاں ظالماں دی کر کے ظلم پھر ظلم دی داد منگدے  
 اناں پاس کوئی جائے فریاد لے کے سن فریاد تفسیر فریاد منگدے  
 دل دی کشت تے درداں دا ہل پھیر کے توسیع فصل دی ستم ایجاد منگدے  
 سائیاں کر کے ہلاک اے عاشقاں نو اجرت خونریزی دی اے جلا د منگدے

یہ کافی انگریزوں کے دور استبداد کی داستانِ درد بیان کرتی ہے۔ اس میں شہیدوں کا خون پکار رہا ہے۔

### عبداللہ (م - ۱۹۳۰ء)

عالم فاضل شخص تھے۔ ہندکو اور فارسی دونوں زبانوں کے شاعر تھے۔ سائیں کی طرح ان کے شاگردوں کا بھی شمار نہیں۔ سائیں اور عبداللہ میں چشمک تھی۔ عبداللہ کو بھی اپنی عظمت کا احساس تھا۔ ان کے بہت سے مصرعے ضرب المثل بن چکے تھے۔ نمونہ کلام :

میں زمین آسمان نو چھانڑ آئیاں کدرے ازا نہ کوئی نشان ملیا  
 نہ ستاریاں تے ازی درک کوئی نہ ہواواں دے درمیان ملیا  
 پہنچے ہوئے بزرگاں نو ٹولیا وے خاناں اناں دا بھی ویران ملیا  
 جنے پایا تا وچ حدیث پایا، جنو ملیا تا وچ قرآن ملیا

### طلا محمد موجی (م - ۱۹۲۸ء)

پشاور سے دو میل دور ڈھیری باغباناں کے باشندے تھے۔ تمام عمر چار بیتہ ہی کہتے رہے۔ عوامی شاعر تھے اور اپنے کلام میں نکو کاری کی ترغیب دیتے تھے۔

### سیفی شاہ (م - ۱۹۳۹ء)

پشاور میں پیدا ہوئے۔ مذہبی تعلیم گھر پر پائی۔ فارسی عربی مکتب میں پڑھی۔ سائیں احمد علی کے شاگرد تھے اور ان کی طرح مذہباً اثنا عشری تھے اور منقبت، مرثیہ، سلام سب کچھ کہتے تھے۔ ہر سال محرم میں ان کے سلام اور سوز سینہ زنون کے جلوسوں



میں پڑھے جاتے ہیں۔ عوامی شاعر تھے۔ ان کے کئی مصرعے اور اشعار ضرب المثل بن چکے ہیں۔ ان کی ایک حرفی سنئے :

کوئی دم نہ آندا آرام منو نشتر غاں دی جگر نوں پہاڑ دی اے  
 مار مار عشق دی نار بھڑکے روز شب جو خون نو کھاڑ دی اے  
 اے تپش جدائی دی ہر ویلے میرے غم زدہ دل نوں ساڑ دی اے  
 سیفی عشق نے ایسا اجاڑیا اے جگو چمن نوں خزاں اجاڑ دی اے

### میر احمد مٹھو (م - ۱۹۳۲ء)

سیفی شاہ کے شاگرد تھے۔ حرفی کے شاعر تھے۔ زبان سادہ، صاف اور بے داغ ہے۔ انہوں نے اپنے نام کی رعایت سے بہت فائدہ اٹھایا ہے۔ مثلاً :

مٹھو مٹھو سارے کردے کوئی نہ چوری دیندا

ان کی ایک حرفی ملاحظہ ہو :

بت کج رو اے تو دس منو اج پیشانی تری کیوں چڑھی ہوئی اے  
 حسن رخ تنویر خلاف کیتا خودی تیرے دماغ اچ وڑی ہوئی اے  
 یا رقیباں تینوں بد گمان کیتا یا چشم تری کدرے لڑی ہوئی اے  
 ذرا ہس کے مٹھو نل بول سونڑے لبان وچ گفتار کیوں اڑی ہوئی اے

### جگر کاظمی (پ - ۱۸۸۸ء)

ان کی ولادت پشاور میں ۱۸۸۸ء میں ہوئی۔ لال شاہ نام ہے۔ جگر تخلص کرتے ہیں۔ اردو، فارسی اور ہندکو کے مستند شاعر ہیں۔ فارسی میں ان کا قصیدہ بلند ہوتا ہے۔ ایک قصیدہ کے عوض سابق والٹی چترال سے خلعت کے علاوہ خاقانی سرحد کا خطاب پایا۔ کلکتہ بھی رہے اور وہاں اردو میں شمس کلکتوی سے اصلاح لیتے رہے۔ ان کی ہندکو کی ایک حرفی درج کی جاتی ہے :

اے راز معلوم اے ہور کس نو سر حق دا رکھدیاں راز اکھیاں  
 اگے گیاں مقام محمود کولو ہوٹیاں واقف راز و نیاز اکھیاں  
 اکھیاں جاون قربان اناں اکھیاں تون چیڑیاں اکھیاں ہویاں ممتاز اکھیاں  
 جگر کیرا دن ہوسی میرے دل لطف کر کے او پھیرسی بندہ نواز اکھیاں

## وحشی (م - ۱۹۵۲ء)

مائیں احمد علی کے شاگرد تھے - تعلیم سے بے بہرہ رہے - لیکن صحبتِ احباب میں بہت کچھ حاصل کیا - حرفیوں کا ایک دیوان ان کی یادگار ہے :

مٹھیاں منو اور شہد کولو تیریاں کوڑیاں گلاں جو کھٹیاں نی  
تیرا گھورنا متھے وٹ پا کے میرے زخمی دل واسے پٹیاں نی  
منو لکھاتے اے بھی احسان تیرا جیڑاں غصے نال گلاں پلٹیاں نی  
میں واں وحشی تیرا سنگسار کرنا میرے واسطے پھلاں دیاں چھٹیاں نی

## مفلس (م - ۱۹۵۶ء)

وحشی کے شاگرد تھے - بلند آواز سے مشاعروں میں پڑھتے اور مجمع پر چھا جاتے تھے - رنگ سخن قدیم ہے :

تیرے عشاق نے جان میری روز ازل سی پڑھی کتاب و کھری  
بازی جیتی اس قیس فرہاد کولو اس دی صف ہوئی انتخاب و کھری  
ہجر ہویا وے دشمن جان و کھرا نالے جان پے گئی وچ عذاب و کھری  
تیری تیغ سی مفلس نوں ذبح ہو کے ملی عاشقاں وچ آب و تاب و کھری

## محمد جی بنجارا (م - ۱۹۳۸ء)

مشہور چار بیتہ باز تھے - ۸۰ برس کی عمر میں وفات پائی - ان کے ایک مشہور چار بیتے کے دو بند درج کیے جاتے ہیں :

کالی تیری چادر، کالے سر تیرے دے وال  
کالی ڈبی کھول کے تو کالے لاویں خال  
کالیاں تیریاں بھوواں تے کالیاں تیریاں اکھیاں  
تو کالا سرمہ پا کے کجلے دے نال رکھیاں  
کالے نے تندوڑے کالیاں زلفاں دی سر تے تانڑی  
تینو ویکھ کے لوکی پچھن اے کیہڑے نگر دی رانی  
دل ہو گیا پانڑی پانڑی

چٹیاں نی نوگریاں، چٹے ہتھاں وچ کڑے  
چٹیاں پا کے پہنچیاں دل عاشقاں دے لٹ کھڑے

چٹا وی رومال کڑئیے تیرے گل گورے سفید  
 چٹا وٹا بدن تیرا منو کر لے اس اچ قید  
 منو کر لے اس اچ قید کہ میں رواں تیرے نال  
 میں رواں تیرے نال کہ خوش آگئی تیری چال  
 میں کس نوں جا کے دسا بس اے میری کہانڑی  
 دل ہو گیا پانڑی پانڑی

ایک مقامی حسینہ کی تصویر اس سے بہتر اور کہیں نہیں ملے گی۔ مقامی لباس اور سامان آرائش پر بھی نگاہ ڈالیے۔ ان پر مستزاد شاعر کا جذبات انگیز اندازِ بیاں ہے۔ صنعت تضاد کو کس فنی مہارت کے ساتھ برتا گیا ہے۔

### عبدالحکیم اثر (م - ۱۹۵۲ء)

زیادہ تعلیم یافتہ نہ تھے لیکن اردو، فارسی اور پشتو پر خاصا عبور حاصل تھا۔ ہند کو میں ان کا قلمی سرمایہ حرفیوں پر مشتمل ہے:

کدرے نئی اے قائم مقام میرا، ایسا راہی راہ دراز میں واں  
 منو ہستی دی ہر اک چیز کہندی تو مضراب ہیویں تا ساز میں واں  
 نظر ہیویں تا تک لے جہاں میرا نور حق بہ رنگ مجاز میں واں  
 میرے دم سی قصر جہاں پختہ اثر ٹٹے ہوئے دل دی آواز میں واں  
 اس حرفی میں احساس ذات ایک انوکھی چیز ہے۔ انسان کی بدولت اسرار ہستی جس طرح کھلتے ہیں اور زندگی بنتی سنورتی ہے ان کا کیا عمدہ بیان ہے۔

### محمد یونس یونس (پ - ۱۸۹۲ء)

محمد یونس ۱۸۹۳ء میں پیدا ہوئے۔ سائیں سے شرف تلمذ رہا ہے۔ ان کا تمام تر شعری اثاثہ بھی حرفیاں ہی ہے:

—وڑ مہار آپک وار دل تیری طلب وچ بے قرار پھڑکے  
 آ سیراب کر شربت دید سی تولب خشک پھڑکن چشم زار پھڑکے  
 کیتا ہجرے دے تیراں غرباں ایسا جسم پھڑکے نہ رگ دی کوئی تار پھڑکے  
 تٹھا غش کھا کے آ تک حال پیارے سر راہ یونس تیرا یار پھڑکے

## غلام رسول گھائل (پ - ۱۹۲۸ء)

۱۹۲۸ء میں پیدا ہوئے۔ سیفی شاہ کے شاگرد ہیں۔ اسی شاعر ہیں۔ صرف حرفی کہتے ہیں۔ ہندکو کے پہلے شاعر ہیں جن کا دیوان ان کی زندگی میں طبع ہوا۔ ان کے استاد سائیں احمد علی کے شاگرد تھے۔ اس سلسلہٴ نسب پر انہیں بڑا ناز ہے۔ ایک حرفی میں انہوں نے ہندکو کے عظیم استاذہ کا ذکر کیا ہے:

شیر غلام، رمضو تے استاد بردا ہندکو ادب دیاں راہواں بنا گئے  
استاد دین، گاموں تے سلطان یارو بوٹے ہندکو دے ہتھاں نال لا گئے  
عاصی، سائیں، عبداللہ ہشیار آئے پانڈری انان بوٹیاں نو پلا گئے  
ناتواں، ثالث فنکاری نال ہندکو حرفی نو خوب سجا گئے

## ایف - آر - برق (پ - ۱۹۱۹ء)

۱۹۱۹ء میں پشاور میں پیدا ہوئے، جوانی لاہور، دہلی، کلکتہ اور بمبئی میں گزاری۔ تھیٹر سے دلچسپی ہے۔ آغا حشر مرحوم کے زیر تربیت رہ چکے ہیں۔ حرفی کے شاعر ہیں۔ صنف شعر گوئی کے لحاظ سے ہندکو ادب کا دوسرا دور حرفی اور چار بیتے سے آگے نہیں بڑھ سکا لیکن فنی اور فکری لحاظ سے اس نے خاص ترقی کی۔ زبان میں صفائی اور نکھار پیدا ہوا۔ پشتو، فارسی، عربی اور ہندی کے غیر مانوس الفاظ خارج ہوتے گئے اور روز مرے، محاورے اور ضرب الامثال نے جگہ پائی۔ اس دور کی شاعری میں تفکر کا احساس ہوتا ہے اور کسی قدر حقیقت نگاری کی طرف بھی میلان نظر آتا ہے۔ اس دور کے شعراء میں سے خصوصاً بردا، دین اور سائیں احمد علی کی شہرت پنجاب میں بھی پہنچی چنانچہ وہاں کے ادبی حلقوں میں ان کا نام احترام سے لیا جاتا ہے۔

## دور جدید

(۱۹۲۷ء سے اب تک)

## مضمیر ناتاری (پ - ۱۹۰۷ء)

۱۹۰۷ء میں پیدا ہوئے۔ مکتب نہیں گئے مگر فطری جوہر کی بنا پر ہندکو اور اردو دونوں کے شاعر ہیں۔ آپ ہندکو کے پہلے انقلابی شاعر ہیں۔ ان کی سوچ گہری اور اسلوب منفرد ہے۔ انہوں نے ہندکو میں نظم بھی کہی ہے اور ان کی نظم 'سراپا' بہت مشہور



ہے۔ ان کی نئی سوچ نے ہند کو کو جدید رجحانات سے آشنا کرایا اور پہلی دفعہ زندگی کی سچی تصویریں دکھائیں:

سچے موتیاں نوں کوئی پچھدا نئی جھوٹے موتی ہارا دے ہارو کدے

☆ ☆ ☆

کرو موت دے ساز خموش مضمیر کہ میں نغمے حیات دے گانڑ لگیاں

ایک حرفی ملاحظہ ہو:

خزاں لوٹ آئی کہ بہار بدلی او کے جانٹون وسن جو عہدیاں وچ  
شاخ شاخ بن کے ناگ ناگ ڈسے، نچے اگ پئی گلاں دے پودیاں وچ  
رکھن توڑ کے پھلاں نوں بجلیاں تے اک دبدے برف دے تودیاں وچ  
ایسے وڑیچ پیار تو باز آؤ کے کھٹیاں نئی انہاں سو دیاں وچ

### آغا محمد جوش (پ - ۱۹۰۹ء)

جوش کی تاریخ پیدائش ۱۹۰۹ء ہے۔ حرفی کے شاعر ہیں۔ سادگی، سلامت اور حلاوت ان کا وصف ہے:

مٹی دے بت سنگار کر کے میرے چہلے ولے دے کول نہ آ  
اے بے درد زمانہ بدنام کرسی چہپے چوری اگلے دے کول نہ آ  
میری شب بے داری دے راز نہ پچھ، صبح صادق مصلے دے کول نہ آ  
عمر بھر دے زہد نوں اگ لاسیں ویکھ جوش دل جلے دے کول نہ آ

### رضا ہمدانی (پ - ۱۹۱۲ء)

رضا کی تاریخ ولادت ۱۹۱۲ء ہے۔ پشتو، فارسی، اردو اور ہند کو چار زبانوں کے شاعر اور ادیب ہیں۔ اردو کی متعدد کتابوں کے مصنف ہیں۔ جدید ہند کو شاعری کے بانی مہمانی ہیں۔ اس میں نظم اور غزل کا اضافہ انہی نے کیا اور غم جانان سے گزر کر اسے غمِ دوران سے آشنا کیا۔ نظم 'گونگی' ان کا شاہکار ہے۔ کس طرح گونگی بیچاری اپنی ماں سے محرومی کا ذکر کرتی ہے:

ہک انجان دی خاطر منے دل دے بوئے کھولے ماں  
رستم تكدے تكدے پے گئے اکھیاں دے وچ بھولے ماں

منو کدے نظر نہ آئے آسی دے اڑن کھٹولے ماں  
 کتھے او گلفام شہزادہ پترے کھولے کھولے ماں  
 تہیاں مال پرایا ہو کے پھر بھی تیرے کول اے ماں  
 داج دے کپڑے پئے پئے سڑ گئے سڑ گئے گڈیاں پٹولے ماں  
 ٹوماں اتے الی لگ گئی موتی ہو گئے کولے ماں  
 نکیاں وڈیاں دے ہر ویلے کھا گئے منو چھولے ماں

ان کی غزل میں بھی بے پناہ تاثر ہے۔

### فارغ بخاری (پ - ۱۹۱۷ء)

۱۹۱۷ء میں پیدا ہوئے۔ میر احمد شاہ نام ہے۔ اردو فارسی کے علاوہ ایک عرصہ سے ہندکو میں بھی نظم و نثر لکھ رہے ہیں۔ اردو میں کئی کتابوں کے مصنف ہیں۔ ہندکو میں نظم، غزل اور قطعات لکھتے ہیں۔ نظم آزاد کا بھی تجربہ کیا ہے۔ ان کی ایک غزل کے چند شعر درج کیے جاتے ہیں:

لا کے بے درداں نل یاری سولی تے ہر رات گزاری  
 تیرا ساڈا میل اے پیاری خوشبودے نال ہوا دی یاری  
 ترس گئے بے خواب دریچے کسے نہ اندر جھاتی ماری  
 آسی تالٹ دا مال آن یارو لٹ دے جاؤ واری واری  
 ساڈا کے وے اسی پیارے نہ سرکاری نہ درباری

### جوہر میر (پ - ۱۹۳۲ء)

نام میر قربان علی ہے۔ ۱۹۳۶ء میں پیدا ہوئے۔ اردو میں دو ناولوں کے مصنف ہیں۔ ہندکو نظموں کا مجموعہ زیر طبع ہے۔ جوہر جدید پود کے ذہین نمائندے ہیں۔ عام رجحان سے ہٹ کر کوئی نئی بات کہنے کی امنگ رکھتے ہیں۔ ان کا ایک شعر ہے:

کون چکاوے دل دا سودا میں گنگا تو ڈوری  
 شالا پیار دا بوٹا لانڑے والا مالی سڑے

### خاطر غزنوی (پ - ۱۹۲۵ء)

خاطبو کی تاریخ ولادت ۱۹۲۵ء ہے۔ پشاور یونیورسٹی میں چینی اور اردو زبانیں پڑھاتے ہیں۔ مشہور شاعر، ادیب اور کئی کتابوں کے مصنف ہیں۔ ہندکو میں انہوں نے ابھی ابھی

لکھنا شروع کیا ہے لیکن وہ اپنے فنی تجربات اور نئی سوچ کے ساتھ وارد ہوئے ہیں۔ ان کی نظم، اجڑی بہار، کا ایک بند پڑھیے:

ڈنگدا وے منو اج خالی خالی کہار  
 لہہ گیا وے دلو میرے ہارتے سنگار  
 انج لگدی اے منو کالے کجلے دی تہار  
 چھجے کڈے ہوئے کالے خونی ناگ ہار

### شمیم پھیروی (پ - ۱۹۱۲ء)

نام خواجہ عبدالطیف ہے۔ ۱۹۱۲ء میں پیدا ہوئے۔ مولد بھیرہ ہے اور رہائش پشاور رکھتے ہیں۔ اردو، فارسی اور ہندکو کے شاعر ہیں۔ نظم میں نئے تجربے کر رہے ہیں۔ مثلاً ان کی نظم 'گونڈ' کے اشعار ملاحظہ ہو:

چھنک چھنک میرا چوڑا چھنکے - ویکھ ویکھ مسکاواں  
 لچکن میریاں باواں  
 گیت سجن دے گاواں  
 ہونٹاں تے دنداسہ مل کے - موقی پئی چمکاواں  
 بجلی نو شرماواں  
 گیت سجن دے گاواں  
 کالی بدلی چمکن تارے - ٹھنڈیاں ٹھنڈیاں چھاواں  
 ہس ہس پیلاں پاواں  
 گیت سجن دے گاواں  
 بجلی کڑکے بوہا کھڑکے - میں نکاں تیریاں راہواں  
 دل نون پئی سمجھاواں  
 گیت سجن دے گاواں

### فرید عرش (پ - ۱۹۲۰ء)

نام غلام فرید ہے اور تاریخ ولادت ۱۹۲۰ء۔ ان کے دادا حاجی محمد سعید فکری ہندکو کے مشہور شاعر گزرے ہیں۔ نئی غزل کو رواج دینے میں فرید عرش کی کوششیں قابل ذکر ہیں۔ ان کا ایک شعر ہے:

جنو دیکھو چھولی دے وچ پھل چنڑے نو ٹریا  
کوئی نی کردا کنڈیاں دے وچ تل جانڑے دیاں گلاں

### عشرت ملک (۱۹۱۱ء-۱۹۶۸ء)

۱۹۱۱ء میں پیدا ہوئے اور ۱۹۶۸ء میں فوت ہوئے۔ اردو اور ہندکو کے پرگو  
شاعر تھے۔ حرفی کے استاد تھے۔ ان کے دو شعر ہیں:

دل نون پھاڑ کے سینے آن زہر دے گھٹ پینے آن  
جـزے اتے مرنے آن انو دیکھ کے جینے آن

### عزیز اختر وارثی (پ - ۱۹۱۶ء)

عزیز کی پیدائش ۱۹۱۶ء میں ہوئی۔ عبدالعزیز نام ہے اور کوہاٹ کے رہنے والے ہیں۔  
اردو کے بھی شاعر ہیں۔ ہندکو میں صرف غزل کہتے ہیں جس میں مقامی لہجے کی  
چاشنی ہوتی ہے۔ ان کے دو شعر درج کیے جاتے ہیں:

غماں نی گرم بزاری ناز و رٹ ویسی ہک ایجا وقت بھی آسی ، بہار بھی آسی  
نہ فکر کر کوئی اس گرد تے غبار نے بعد ہزار رنگاں نی اختر بہار بھی آسی

### سعید گیلانی (پ - ۱۹۲۲ء)

نام سعید احمد شاہ ہے۔ ۱۹۲۲ء میں پیدا ہوئے۔ اردو ہندکو کے نوجوان شاعر  
ہیں۔ نظم اور غزل خوب کہتے ہیں۔ ان کی نظم ”ناچ“ کے تین شعر ملاحظہ ہوں:

جسراں کالے بسدلاں وچ رہ رہ کے چمکے بجلی  
جسراں باغ اچ پھلاں اتے اڈدی پھرے تتلی  
جسراں کشتی پانسڑی اتے وا آوے تا ڈولے  
جسراں ام دے بوٹے اتے کوکو کوئل بولے  
جسراں ڈار نولبدی ہووے وچھڑی ہوئی مرغابی  
نشے دے وچ ٹردا ہووے جسراں کوئی شرابی

### محمد آصف ثاقب ہزاروی (پ - ۱۹۲۶ء)

محمد آصف ۱۹۲۶ء میں ایبٹ آباد میں پیدا ہوئے تعلیم وہیں پائی اور اب وہیں  
گورنمنٹ کالج میں پڑھاتے ہیں۔ اردو اور ہندکو زبان کے منجھے ہوئے شاعر ہیں۔



ہند کو میں گیت اور غزل کہتے ہیں جن میں ان کا مقامی لہجہ نمایاں ہے۔ ان کے ایک گیت ”گوئز“ کے دو بند مطالعہ فرمائیے :

ہن آیا نی ماہی میرا سچ دج کے      انوں ویکھن بہاراں پیٹاں رج رج کے  
جدوں آوے تے آ کے فر مڑ جاندا      جدوں جاوے تے جا کے فر مڑ آندا

انوتکاں میں ویڑھے وچ پھج پھج کے  
ہن آیا نی ماہی میرا سچ دج کے  
جدوں اٹھے تے جیویں آساں ورگا      جدوں نیچے تے لگدا طوفان ورگا  
جدوں بولے تے بولدا اے گج گج کے  
ہن آیا نی ماہی میرا سچ دھج کے

### خادم ملک (پ - ۱۹۲۱ء)

نوشہرہ میں ۱۹۳۱ء میں پیدا ہوئے۔ پشاور میں مقیم ہیں۔ غزل کے شاعر ہیں۔

### ناز درانی (پ - ۱۹۳۰)

چار سدہ کے رہنے والے ہیں۔ سعداللہ جان نام ہے۔ ۱۹۳۰ء میں پیدا ہوئے۔ اردو ہند کو کے خوشگو شاعر ہیں۔ غزل کہتے ہیں۔

### آتش فہمید (پ - ۱۹۲۲ء)

ان کا نام محمد بخشیش ہے۔ ۱۹۲۳ء تاریخ ولادت ہے۔ ہند کو میں حرفی، نظم، غزل سب کچھ کہتے ہیں۔ ان کا ایک شعر سنئیے :

کدی خوشی دی خواہش نئی مول کیتی      ایڈا غماں دے نشے وچ چور آن میں

### نبی بخش گوہر (پ - ۱۹۳۹ء)

نبی بخش کی ولادت ۱۹۳۹ء میں ہوئی۔ اردو، فارسی میں ایم۔ اے تک تعلیم حاصل کی ہے۔ پشاور یونیورسٹی میں ملازمت ہے۔ ہند کو نظم و نثر میں جدید رجحانات کے علمبردار ہیں۔

### افضل چشتی (پ - ۱۹۲۰ء)

ان کی تاریخ پیدائش ۱۹۲۰ء ہے۔ نام محمد افضل ہے۔ ہند کو میں حرفی، نظم، غزل سبھی کچھ کہتے ہیں۔ ایک غزل کا مقطع ہے :

اکھیاں انھیاں ہوئیاں چشتی دردر ٹھوکر کھاواں  
کوئی نہ راہ تے پاوے منو کوئی نہ دے دلا سے

### خالد خواجہ (پ - ۱۹۲۵ء)

نام خالد محمود ہے - ۱۹۴۵ء میں ایبٹ آباد میں پیدا ہوئے - نئے دور کے ہونہار  
ادیب ہیں - نظم بھی کہتے ہیں اور غزل بھی - دونوں میں مقامی لہجے کی حلاوت پائی جاتی  
ہے - اپنی نظم ”چہلا“ میں کہتے ہیں :

دنیا کولوں کسراں نساں ، دنیا بچ میں کسراں بساں ، خوشیاں کس دے کولوں کھساں  
کسراں عمر گزاراں اک اک پل اے پورا سال

### اسمنعیل اعوان (پ - ۱۹۳۸ء)

ان کا اصل نام محمد اسمنعیل ہے - ہند کو کے نوجوان شاعر ہیں - ۱۹۳۸ء میں پیدا  
ہوئے - آج کل انگلستان میں رہتے ہیں - دل میں انسانیت کا درد ہے - جس کا اظہار انہوں نے  
اپنی نظم ”پھیرا“ میں بڑی چابکدستی سے کیا ہے - اس کا اقتباس دیا جاتا ہے :

ہک محل دے پچھلے پاسے	ہلکا ہلکا ہویا اجالا
ہک کنواری سہمی سہمی	جگ دا چن یا چن دا حالا
ہولے ہولے قدماں اتے	پولے پولے باہر آئی
کالیاں اکھیاں بوجھل بوجھل	جکرو ہو گئی نیند پرائی
ہک جھگی دے بٹوے آتے	ہک بڈھے کول آ کھلوتی
چپ چپیتے آگے ودائی	رات دی محنت دی کھائی
شیرے نو معلوم اے سب کج	شاید او بھی جانڑی جانڑ لے

مجبوری دیاں ساریاں گلاں

اے کسبی نہ او لٹیرا

نہ اسدا اے پہلا فاقہ

نہ سونڑی دا پہلا پھیرا

یہ ساری نظم جدید رجحانات کی عکاسی کرتی ہے -

### ساحر مصطفائی (پ - ۱۹۳۵ء)

عبدالجلیل ساحر مصطفائی امی شاعر ہیں - ۱۹۳۵ء میں ولادت ہوئی - اردو ہند کو  
دونوں زبانوں میں صرف غزل کہتے ہیں - نمونہ کلام ملاحظہ ہو :

ڈاڈی بن گئی میرے سولا  
اکھیاں دے وچ آگ پٹی بلدی  
سڑ سڑ کے میں ہویا کولا  
دل سی اٹھیا غم دا شعلہ  
پل اچ ماسہ پل اچ تولہ

## اس دور کی شاعری پر تبصرہ

پہلے ادوار میں ہند کو شاعری محض حرفی اور چار بیتہ تک محدود رہی، لیکن دورِ جدید کے شعراء نظم، غزل، قطعہ، رباعی وغیرہ اصناف کو بھی اختیار کر چکے ہیں، چنانچہ دائرہ کار پھیل رہا ہے۔ نوجوان شعراء کے ذہنوں میں فنی اور سماجی شعور سے ایک تاریخی انقلاب پیدا ہوا ہے۔ وہ نئے عزائم، نئی لگن، پوری توجہ اور بڑے انہماک سے لکھ رہے ہیں۔ ادب و شعر میں نئے نئے تجربے ہو رہے ہیں اور نئے افق دریافت کیے جا رہے ہیں۔ اکثر شعراء ہند کو کے ساتھ اردو اور پشتو کے بھی معروف شاعر ہیں اسی طرح جہاں علاقائی زبان و ادب، تہذیب و تمدن اور ثقافت کی ترقی ہو رہی ہے وہاں قومی زبان کے نشو و ارتقاء کا بھی سامان ہو رہا ہے اور قومی سطح پر ایک تنومند معاشرے اور صحت مند کلچر کی آبیاری ہو رہی ہے۔ یہ جدید شعور نئی ادبی تحریک کا عطیہ ہے۔ اس سے ظاہر ہوتا ہے کہ ہماری ملت ایک ترقی یافتہ دور میں داخل ہو رہی ہے۔

## ہند کو نثر کا ارتقا

ہند کو نظم کے مقابلہ میں نثر کا ذخیرہ بہت کم ہے۔ ہند کو نظم کی ابتدا محمد دین مائیو سے بھی کی جائے تو بھی اس کی عمر دو سو سال بنتی ہے۔ ہند کو نثر کا سب سے پہلا نمونہ ہمیں مرزا عبدالغنی کی بیاض 'گلدستہ' میں ملتا ہے۔ مرزا کی نظم کے علاوہ گریٹر سن نے نثر میں اس کی ایک کہانی کا نمونہ بھی دیا ہے۔ اس اعتبار سے مرزا نہ صرف ہند کو نثر کا بانی مبنی ہے بلکہ ہند کو افسانے کا بھی وہی خالق ہے۔ لیکن مرزا کے بعد دورِ جدید تک ہند کو نثر کے کوئی آثار نہیں ملتے، البتہ جیسا کہ اوپر ذکر ہو چکا ہے، کچھ منظوم کہیلوں اور منظوم لوک کہانیوں میں بین السطور نثر کے کچھ ٹکڑے ملتے ہیں جن کے خالق اور سنِ تخلیق کا کچھ پتہ نہیں چلتا۔ البتہ اتنا تو یقین کے ساتھ کہا جا سکتا ہے کہ وہ خاص قدیم چیزیں ہیں جو کئی نسلوں سے سینہ بہ سینہ منتقل ہوتی آئی ہیں۔ ان کے علاوہ 'گلدستہ' کے مؤلف نے 'مائیو' کے حالات میں اس کے ایک تذکرے 'چن تارے' کا ذکر بھی کیا ہے۔ یہ کتاب اگرچہ اب نایاب ہے لیکن اس کے وجود سے انکار نہیں کیا جا سکتا کیونکہ بقول مرزا خود مؤلف کے لڑکے نے اسے بتایا کہ 'چن تارے' کا مسودہ اس کے

پاس محفوظ ہے لیکن بعض نامساعد حالات کے باعث مرزا کو یہ مسودہ دیکھنا نصیب نہ ہو سکا۔ مرزا نے اس تذکرے کی سنِ تالیف کے متعلق کچھ نہیں بتایا، تاہم ایک محتاط اندازے کے مطابق یہ بارہویں صدی ہجری کے ربعِ آخر کی تصنیف معلوم ہوتی ہے۔ یہی نہیں بلکہ مرزا نے اپنے دادا کے حوالے سے دو اور قدیم کتابوں 'دین کے چراغ' اور 'کالی کملی والا سائیں' کی نشاندہی بھی کی ہے جو اگرچہ اس کے بیان کی روح سے منظوم تھیں لیکن ممکن ہے ان کے دیباچے وغیرہ نثر میں ہیں۔ ان کتابوں کو مرزا نے 'چن تارے' سے زیادہ قدیم بتایا ہے۔ اس طرح ہندکو نظم و نثر کی تاریخ کی، درمیانی خلیج کسی حد تک کم ہو جاتی ہے اور ان کی تاریخ کے تدریجی ارتقاء کا جائزہ لینے میں خاصی مدد ملتی ہے۔

دورِ جدید کا آغاز ہندکو نثر کے حق میں نیک فال ثابت ہوا۔ اس دور میں ہندکو کے نئے ادیبوں نے ہندکو ادب میں نثر کی کمی کو شدت سے محسوس کیا اور اس کی کمی کو پورا کرنے کے لیے اپنی پوری توجہ صرف کر دی۔ نتیجہ یہ ہوا کہ تھوڑے عرصہ میں ہندکو افسانہ، ڈرامہ، فیچر، ہلکے پھلکے مضامین، تنقید اور طنز و مزاح سے ہندکو ادب کو مالا مال کر دیا۔ ان کوششوں میں بلاشبہ ہندکو رائٹرز سوسائٹی پشاور کی تنقیدی نشستوں کو خاصا عمل دخل حاصل ہے، جس نے نوجوان ہندکو ادیبوں اور شاعروں میں تنقیدی شعور پیدا کیا۔ انہیں ادب کی نئی راہوں، نئی قدروں اور نئے تقاضوں سے روشناس کرایا اور نئے ماحول میں ان کی تعلیم و تربیت کا خوشگوار فرض ادا کر کے انہیں زندگی آموز اور زندگی آمیز متحرک اور زندہ ادب کی تخلیق کی طرف متوجہ کیا۔

جیسا کہ بیان ہو چکا ہے دورِ جدید میں نئے ہندکو ادب کے معماروں میں جو نمایاں شخصیتیں نظر آتی ہیں، قریب قریب سب کے سب اردو کے معروف نامور ادیب ہیں اور چند ایک تو ایسے بھی ہیں جو پشتو، فارسی، اردو اور ہندکو چاروں زبانوں میں نہ صرف لکھتے ہیں، بلکہ نام و مقام بھی رکھتے ہیں۔

دورِ جدید میں ہندکو نثر کی طرف سب سے پہلے اردو، فارسی اور پشتو کے مشور ادیب رضا ہمدانی نے توجہ دی۔ ۱۹۵۰ء میں اس کا پہلا تنقیدی مضمون 'پنج دریا' کراچی میں شائع ہوا۔ اس کے بعد وہ اب تک افسانہ، فیچر، تنقیدی خاکے مسلسل لکھتے آ رہے ہیں۔ مظہر گیلانی پچھلے چار پانچ برس سے ریڈیو پاکستان کا پندرہ روزہ ہندکو فیچر 'قہوہ خانہ' لکھ رہے ہیں۔ یہ فیچر کچھ عرصہ رضا ہمدانی، جوہر میر، احسان طالب، کوکب تہریزی اور مختار علی نیر بھی لکھتے رہے ہیں۔ سب سے پہلا ڈرامہ 'خیر و فضل' مختار علی نیر کے زور قلم کا نتیجہ تھا۔ جوہر میر، فارغ بخاری، سعید گیلانی، جہانگیر تبسم آتش میہمند، خادم ملک، صمد ہوش، خالد خواجہ اور اسماعیل اعوان نے جدید افسانے



کی کمی کو پورا کیا۔ تنقید میں رضا ہمدانی کو اولیت کا فخر حاصل ہے اس کے بعد جوہر میر، انسج سعیدی اور راقم الحروف نے اس طرف توجہ دی۔ طنزیہ مضامین، مزاحیہ خاکے اور ہلکے پھلکے انشائیہ کا آغاز بھی رضا ہمدانی نے کیا۔ اب دوسرے نوجوان بھی ان میں دلچسپی لینے لگے ہیں۔

صحافت کے میدان میں جوہر میر، مختار علی نیر اور سعید گیلانی کے نام لیے جا سکتے ہیں، جو روزنامہ انجام، روزنامہ حیات اور ہفت روزہ 'تنویر' پشاور کے ہند کو صفحے علی الترتیب ترتیب دیتے رہے۔

دورِ جدید میں ہند کو نظم و نثر کے صاحبِ کتاب ادیب بہت کم ہیں۔ طباعت و اشاعت کی دشواریوں کے باعث کسی ادیب یا شاعر کی کوئی کتاب اب تک نہیں چھپ سکی۔ اس سلسلہ میں سب سے پہلی کتاب 'نویاں راواں' ہے جو جدید ہند کو شعراء کے منتخب کلام پر مشتمل ہے۔ یہ کتاب فارغ بخاری نے مرتب کی اور ہند کو رائٹرز سوسائٹی نے ۱۹۶۴ء میں اسے شائع کیا۔ اس سال قدیم مکتبہ فکر کے ایک شاعر غلام رسول گھائل کی حرفیوں کا ایک مجموعہ بھی شائع ہوا۔ اور ۱۹۶۵ء میں مختار علی نیر کی کتاب 'ہند کو نثر دی کہانڑی' طبع ہوئی۔ آخر الذکر کتاب ہند کو زبان اور رسم الخط کے متعلق ایک معلوماتی تصنیف ہے۔

دورِ جدید کا سب سے اہم کارنامہ یہ ہے کہ ہمارے ادیبوں میں علاقائی زبان و ادب کی ترویج و ترقی کا شعور پیدا ہوا۔ یہ شعور ترقی پسند تحریک کا عطیہ ہے۔ اس تحریک نے جہاں زندگی اور ادب کے رشتے استوار کیے، وہاں اس حقیقت کا بھی فنکاروں کو احساس دلایا کہ علاقائی زبان و ادب، تہذیب و فن اور ثقافت کی ترقی درحقیقت قومی زبان و ادب اور ثقافت کے مترادف ہے۔ علاقائی زبانیں قومی زبان کے لیے جڑوں کی طرح ہیں جو اس پیڑ کو سرسبز و شاداب رکھتی ہیں اور اس کی نشوونما اور ترقی میں مدد ثابت ہوتی ہیں۔ اگر یہ سوتے خشک ہو جائیں، تو قومی زبان کا پیڑ مرجھا کر رہ جائے گا۔ خدا کا شکر ہے کہ اب یہ راز ہمارے دانشوروں نے بھی پا لیا ہے اور اربابِ حل و عقد کی سمجھ میں بھی یہ بات آ گئی ہے اور ان دونوں نے مل کر حقیقت پسندانہ طور پر اس مسئلے کو حل کرنے کی کوششیں شروع کر دی ہیں۔ پاکستان کی علاقائی زبانوں اور ادب و فن کی ترقی میں اب شعوری طور پر جو دلچسپی لی جا رہی ہے یہ اس شعور کا نتیجہ ہے جس کے خوشگوار نتائج جلد ہی ایک صحت مند معاشرے اور تنومند کلچر کی صورت میں ظہور پذیر ہونے والے ہیں۔

دورِ جدید میں ہند کو ادب کی مجموعی طور پر ترقی حوصلہ افزا رہی ہے وہ ایک ترقی

یافتہ دور میں قدم رکھ رہا ہے۔ اس وقت پانچ شعری مجموعے زیر طبع ہیں اور تین نثر کی کتابیں جو افسانہ، ڈرامہ اور تنقیدی مضامین پر مشتمل ہیں طباعت و اشاعت کے مرحلوں سے گزر رہی ہیں۔ ہند کو زبان نام سے ایک 'ماہنامے' کا ڈکریشن حاصل کرنے کی کوشش جا رہی ہے۔ ادھر ہند کو رائٹرز سوسائٹی پشاور میں ہند کو اکیڈمی کے قیام کے امکانات کا بھی جائزہ لے رہی ہے۔ اس عظیم تجویز کو عملی جامہ پہنانا اگرچہ کوئی آسان کام نہیں، تاہم جن باہمت افراد نے اس کا بیڑا اٹھایا ہے انہیں اپنے نیک عزائم پر پورا بھروسہ ہے اور اس بھروسے میں وہ اعتماد اور ہمت مردانہ بھی شامل ہے جو "یزدان بہ کمند اور" کا منصب پالے تو کچھ عجب نہیں۔

# سرائیکی ادب

## سیاسی اور معاشرتی پس منظر

مغربی پاکستان (صوبہ جات پنجاب اور سرحد) کا وہ علاقہ جس کے شمال مغرب اور مغرب میں کوہ سلیمان اور جنوب میں سندھ واقع ہے اور جسے مشرق میں جہلم اور چناب پنجابی زبان کے علاقے سے علیحدہ کرتے ہیں، سرائیکی یا ملتانی زبانی کا خطہ کہلاتا ہے۔

تقریباً ساڑھے تین ہزار قبل مسیح میں ایک قوم برصغیر پاکستان و ہند کے مغربی حصے میں وارد ہوئی۔ یہ قوم وادی سندھ میں آباد ہو گئی۔ رفتہ رفتہ انہوں نے یہاں ایک ایسے تمدن کی بنا ڈالی جسے وادی سندھ کی تہذیب کہا جاتا ہے۔ بعض ماہرین ان لوگوں کو دراوڑی نسل سے منسوب کرتے ہیں، مگر یہ ابھی تک متعین نہیں ہو سکا کہ وہ دراصل سامی النسل تھے یا کسی اور قدیم نسل سے تعلق رکھتے تھے۔ اس تہذیب کا اب کوئی نشان نہیں رہا۔ فقط جگہ جگہ آثار قدیمہ دریافت ہوئے ہیں جن سے ان کی وسعت و عظمت کا پتہ چلتا ہے۔ ان کے دو بڑے درالسلطنت بھی دریافت ہوئے ہیں جن کے آثار میلوں کے گھیر میں ہیں۔ ایک ضلع ساہیوال میں ہڑپہ کے مقام پر ہے اور دوسرا سندھ میں موہن جو ڈارو کی جگہ پر۔ ماہرین نے ایسے کوئی سو سے زیادہ آثار ڈھونڈ نکالے ہیں۔ یہ لوگ متمدن زندگی بسر کرتے تھے، لکھنے کے فن سے واقف تھے اور مدنیت کے اصولوں سے پوری طرح آگاہ تھے۔ خیال کیا جاتا ہے کہ ان کی تہذیب کا تعلق قدیم عراق سے تھا اور قدیم عراق کا رشتہ مغربی ایران سے ملتا ہے۔ البتہ موہن جو ڈارو اور ہڑپہ سے چند ایسی مہرین دستیاب ہوئی ہیں جو ضارگن (۲۳۰۰ ق۔ م)، شاہ عکاد (وادی فرات) کے زمانے کی مہروں سے مماثلت رکھتی ہیں۔ ان سے اندازہ ہوتا ہے کہ وادی سندھ کے لوگ وادی دجلہ و فرات کے لوگوں سے سلسلہٴ مواصلات رکھتے تھے۔

وادی سندھ کی تہذیب کا خاتمہ آریاؤں کے ہاتھوں ہوا، جو دو ہزار قبل مسیح کے وسط میں وسط ایشیا سے نکل کر جنوب اور جنوب مغرب کی طرف پھیل گئے۔ ان کا ایک ریلہ انہیں برصغیر کے شمال مغربی حصے میں بھی لے آیا۔ ان کے پنڈتوں کے پاس بھجن تھے جو بعد میں ریگ وید کی شکل میں مرتب ہوئے۔ ان بھجنوں اور مناجاتوں میں تسخیر سرحد اور پنجاب کا نشان ملتا ہے۔ مگر معلوم ہوتا ہے کہ ان کی

آمد سے کچھ پہلے ہی وادی سندھ کی تہذیب زوال پذیر ہو چکی تھی۔ کیونکہ ان کے بڑے بڑے شہروں کے بیرونی حصوں میں جانگلی یا کم تہذیب یافتہ لوگ آ بسے تھے، جنہیں رگ وید میں بڑی حقارت سے یاد کیا گیا ہے۔ مگر تھوڑے ہی عرصے میں آریاؤں نے سندھ وادی میں اپنا تسلط جا لیا۔ غالباً سندھ وادی کے لوگ اب صلح پسند ہو چکے تھے اور ان میں جنگجویمانہ خصلتیں کم ہو گئی تھیں۔ بہر حال غالباً ایک ہزار قبل مسیح میں آریا لوگ سندھ وادی پر پوری طرح چھا گئے تھے۔

آریاؤں کی آمد کے بعد تاریخی لحاظ سے اہم واقعہ ۱۲ ق۔ م میں پورے سندھ کے علاوہ پنجاب کے کچھ ملحقہ علاقوں کا دارا گشتاشپ کی سلطنت میں بیسویں صوبے کے طور پر شامل ہونا ہے۔ سندھ ہخامنشی خاندان کے بانی سائرس کے زمانے میں فتح ہو چکا تھا۔ اس زمانے میں یہ صوبہ بڑا آباد اور زرخیز تھا۔ بنا بریں کہا جا سکتا ہے کہ قدیم زمانے میں یہاں کی آب و ہوا خشک نہیں تھی بلکہ چودھویں صدی عیسوی تک جب ابن بطوطہ یہاں آیا، یہ علاقہ سرسبز تھا۔

چھٹی صدی قبل مسیح کے اواخر میں مہاتما بدھ نے گیا کے مقام سے اپنی تعلیمات کا پرچار شروع کیا۔ مگر جب ۳۲۵ ق۔ م میں سکندر اعظم جانباز مٹی قبائل سے لڑتا ہوا آگے بڑھا ہے تو ابھی اس طرف برہمنوں کا بڑا اثر و رسوخ تھا اور برہمنوں کی طرف سے اسے کافی مزاحمت ہوئی۔ سرائیکی علاقوں میں بدھ مت کی اشاعت پہلے اشوک (۲۷۳ تا ۲۳۲ ق۔ م) اور پھر کنشک (۶۱۲۰ - ۶۱۶۲ء) کے زمانوں میں ہوئی۔ ساتویں صدی عیسوی کا ثلث اول ختم ہو رہا تھا، جب رائے خاندان کے راجہ سہراس رائے کے عہد میں چین کا مشہور بدھ سیاح ہیون سانگ ملتان اور سندھ کی طرف بھی آیا۔ یہ وہی زمانہ ہے جب عرب میں حضور سرور کائنات صلی اللہ علیہ وسلم (۶۰۰ - ۶۳۲ء) مبعوث ہو چکے تھے۔ ہیون سانگ لکھتا ہے کہ ان دنوں میں ملتان کے سورج دیوتا کے بت کا بے حد احترام کیا جاتا تھا۔ ہندو زائرین دکن اور بنگال سے بھی یہاں آیا کرتے تھے۔ وہ یہ بھی لکھتا ہے کہ اس طرف اندازاً دس ہزار بھکشو موجود تھے۔ لیکن تمام کے تمام کاہل الوجود عیاش اور عشرت پسند تھے۔

۶۳۱ء میں سہراس رائے کے مرنے پر اس کا برہمن وزیر چچ، تخت کا مالک بن گیا اسی سال ملتان کا صوبہ اور شہر بھی اس کے قبضے میں چلا گیا۔ اسی چچ کا بیٹا راجہ داہر تھا، جو نوجوان مسلمان سپہ سالار محمد بن قاسم کے ہاتھوں ۷۱۲ء میں مارا گیا۔ عربوں کی آمد سے اس طرف اسلامی اثرات پھیلنے لگ گئے۔ زبان اور تہذیب و تمدن سب کچھ



متاثر ہوا۔ نئے شہر آباد ہوئے۔ ۸۷۱ء میں خلیفہ معتمد باللہ عباسی نے یعقوب بن لیث صفاری کو دیگر علاقوں کے علاوہ سندھ کی بھی مسندِ امارت دی۔ اس طرح ان اطراف میں فارسی زبان کے اثر و نفوذ کے مواقع بھی پیدا ہو گئے۔ دسویں صدی عیسوی کے آغاز میں اچہ اور ملتان پر قرامطہ کا قبضہ ہو گیا۔ جو انتہا پسند شیعہ تھے۔ ان کا قبضہ گیارہویں صدی عیسوی کے آغاز (۱۰۱۰ء) تک رہا۔ جب سلطان محمود غزنوی نے ملتان پر حملہ کر کے قرامطی حکمران داؤد بن نصر کو قید کر لیا۔ غزنویوں کے زوال کے بعد اچہ، سندھ اور ملتان میں سومرون کا اقتدار قائم ہوا جو قرامطہ کے پیروکار تھے۔ آخر کار ۱۱۷۵ء میں سلطان شہاب الدین محمد غوری نے ملتان پر لشکر کشی کی اور سومرون کو شکست دے کر قرامطہ کا زور توڑ ڈالا۔ سرائیکی تہذیب و ثقافت والے علاقوں پر قرامطہ نے جو اثر ڈالا اس کے نشانات اب تک موجود ہیں۔

۱۲۰۶ء میں سلطان محمد غوری کی وفات پر ان کے ایک سردار ناصر الدین قباچہ نے سندھ اور ملتان کی طرف خود مختاری کا اعلان کر دیا۔ قباچہ علم دوست اور انصاف پسند بادشاہ تھا۔ وہ ۱۲۲۸ء میں سلطان التمش کے حملہ آور ہونے پر کشتی میں دریائے سندھ کو عبور کر رہا تھا کہ ڈوب گیا۔ جب غیاث الدین بلبن (۱۲۶۶ء - ۱۲۸۶ء) کی مستحکم سلطنت قائم ہوئی تو اس نے اپنے مجاہد بیٹے شہزادہ محمد شہید کو ملتان کا حاکم مقرر کیا۔ شہزادے کے دربار میں امیر خسرو اور حسن سجزی ایسے شعراء بھی موجود تھے۔ حضرت خواجہ بہاء الدین زکریاؒ کا وصال ۱۲۶۲ء میں ہوا تھا۔ مفتوح منگول جو پنجاب میں آباد کر دیے گئے تھے، ان کو اسلام سے متعارف کرانے اور قرامطہ کی درستی عقاید کے سلسلہ میں آپ نے بڑا کام کیا تھا۔ ان کے جانشینوں کی وجہ سے سہروردی سلسلہ طریقت کے مبارک اثرات بدستور ادھر ادھر پھیلتے رہے۔ شہزادہ محمد کی شہادت کے بعد مختلف گورنروں کی عملداری رہی حتیٰ کہ ۱۳۴۰ء (یا ۱۳۵۴ء) میں سندھ کا لنگاہ خاندان ملتان کی مسندِ اقتدار پر قابض ہو گیا۔ یہ خاندان ۱۵۲۶ء تک حکمران رہا۔ اس خاندان نے فوجی انصرام و انتظام کے ساتھ ساتھ تہذیب و تمدن اور علم و ادب کی ترویج و ترقی پر بھی زور دیا۔

مغلوں کے عہد میں بھی ملتان کی عظمت برابر قائم رہی۔ بابر نے ملتان اپنے بیٹے مرزا عسکری کو عطا کیا اور بہایوں نے مجبور ہو کر یہ شہر اپنے بڑے بھائی کامران مرزا کے حوالے کر دیا۔ جب بہایوں ایران میں تھا تو ملتان پر فتح خان بلوچ نے قبضہ کر لیا جسے شیر شاہ سوری نے شکست دی۔ ابوالفضل نے 'آئین اکبری' میں ملتان کو ایک عظیم

صوبہ قرار دیا ہے۔ یہاں چاندی اور تانبے کے سکوں کے لیے ٹکسال تھی اور قاضی القضاة بھی رہتے تھے۔ مغلیہ دور میں ملتان پہلے کی طرح ایک اہم تجارتی اور تہذیبی و ثقافتی مرکز بھی تھا۔

نادر شاہ کے حملہ ہند (۱۷۳۹ء) کے بعد زاہد خان سدوزئی افغانستان اور ملتان کا صوبہ دار مقرر ہوا۔ چنانچہ جب سہارا جہ رنجیت سنگھ نے ۱۸۱۸ء میں ملتان پر حملہ کیا تو سدوزئی قبیلہ کا نامور اور دلیر حکمران نواب مظفر خان وہاں دادِ حکومت دے رہا تھا اور اس نے سکھوں کے دو حملے ناکام کر دیئے۔ جب تیسری دفعہ وہ شکست کھا گیا تو ایک صاحبِ ایمان مجاہد کی طرح تلوار ہاتھ میں لیے ہوئے لڑتا ہوا مارا گیا۔ سکھ کم و بیش تیس برس یہاں حاکم رہے اور انہوں نے اسلامی تہذیب و تمدن اور عقائد و اقدار کو نقصان پہنچانے کی بڑی کوشش کی۔ ۱۸۴۹ء میں انگریزوں نے ملتان اور اس کے نواح پر قبضہ کیا۔ تو فرنگی تہذیب و تمدن کے اثرات شروع ہو گئے۔ جدید رجحانات نے انداز فکر کے ساتھ زبان و ادب کو بھی متاثر کیا۔ ۱۹۴۷ء میں دولتِ خدادادِ پاکستان کا قیام عمل میں آیا۔ ہندو چلے گئے اور ان کی جگہ یو پی، سی پی، دکن، راجستھان اور مشرقی پنجاب کے علاقوں سے مسلمانوں کے غول کے غول ہجرت کر کے آ گئے۔ سرائیکی علاقوں میں ایک نیا ساحول پیدا ہوا۔ آنے والوں کی زبانیں سرائیکی سے مختلف ضرور تھیں مگر ان کے کم از کم چالیس فیصد الفاظ آج بھی سرائیکی میں مروج اور مقبول ہیں۔

## سرائیکی زبان کی ابتدا اور نشوونما

وادیِ سندھ کی تہذیب نے ملتان کو جو زبان دی اس کے متعلق وثوق سے کچھ نہیں کہا جا سکتا۔ اس زبان کے بچے کھچے الفاظ ضرور اب بھی استعمال ہو رہے ہوں گے۔ برصغیر میں آریاؤں سے پہلے کی جو اقوام موجود ہیں ان کے ذخیرہ الفاظ میں وہ قدیمی اساسی الفاظ آج بھی یقیناً زیادہ تعداد میں ہوں گے۔ ممکن ہے سمیری تہذیب نے بھی اس ذخیرے میں اضافہ کیا ہو۔ لیکن وادیِ سندھ کا رسم الخط جب تک پڑھا نہیں جاتا حتماً کچھ کہنا محال ہے۔ البتہ آریاؤں کی آمد کے بعد یہاں کی زبان ویدوں کی زبان سے متاثر ہوئی اور اس طرح نظر آتا ہے کہ جب ملتان شہر ہندوؤں کا ایک متبرک مقام بن گیا اور سورج دیوتا کی پرستش کا مرکز بنا تو یہاں برہمنوں کی کافی تعداد رہنے لگی ہوگی۔ مگر چونکہ سنسکرت اہلِ علم کی زبان تھی۔ اسی لیے عوام تک رسائی حاصل کرنے کے لیے سہاتما بدھ نے سنسکرت کی بجائے عوامی زبانوں کو تبلیغ کا ذریعہ قرار دیا۔ اور اس طرح ایک نئی زبان پیدا ہوئی جو پالی کہلاتی تھی۔ اشوک کے عہد میں بدھ مت کو عروج حاصل ہوا تو ملتان

شہر اور اس کے نواحی علاقوں میں بھکشوؤں کی ایک بھاری تعداد پہنچ گئی۔ بعد میں کنشک کے زمانہ میں بدھ مت کو نئی زندگی حاصل ہوئی۔ بدھوں کے مقامی زبانوں سے سروکار رکھنے کے باعث جہاں ادھر ادھر کی مقامی زبانیں ترقی کر رہی تھیں، لازماً سرائیکی زبان بھی ارتقاء کے مراحل طے کرنے لگی۔ جیسا کہ ابھی ابھی کہا گیا ہے پالی کوئی خاص زبان نہ تھی بلکہ مقامی زبانوں کا ملغوبہ تھی۔ یہ علیحدہ سوال ہے کہ اس میں بعض مقامی زبانوں کا زیادہ دخل تھا۔ اس لحاظ سے پالی زبان نے بھی سرائیکی کو مزید فروغ عطا کیا۔

برصغیر میں ہر طرف پالی زبان کے پھلنے پھولنے اور مقامی زبانوں کے نشوونما پانے کا مسئلہ علوم السنہ کے ماہرین کی توجہ کا مورد بنا رہا ہے۔ یہ سب کچھ سنسکرت کے زندہ زبان کی حیثیت سے خاتمہ کے بعد ہوا اس لیے ہندو ماہرین زبان و مقامی زبانوں کے اس طرح نشوونما ارتقاء کو حقارت کی نظر سے دیکھتے رہے ہیں اور اسی عمل کو زبانوں کے بگاڑ سے تعبیر کرتے رہے ہیں۔ ان کے خیال کے مطابق سنسکرت ایسی پوتر زبان کی بجائے چرواہوں، کسانوں اور غیر متمدن دیہاتیوں کی زبان کا اختیار کرنا ”منہ کے بل گرنا“ ہے۔ ان کی ’اپ بھرنش‘ اصطلاح کے لغوی معنی یہی ہیں۔ اس مفروضے کی بنا پر انہوں نے ایک ”اپ بھرنش“ عہد مقرر کیا۔ ”اپ بھرنش“ زبانوں کے انہوں نے مختلف نام رکھے اور ہندی، پنجابی، سرائیکی وغیرہ زبانوں کے مراحل ارتقاء پر بحث کی۔ ’اپ بھرنش‘ کے لغوی معانی سے قطع نظر مقامی زبانوں کے ارتقاء کے متعلق ہمارے مذکورہ بالا خیالات حقیقت کا اظہار بہتر طور پر کرتے ہیں۔ بنا بریں یہ نظریہ کہ اپ بھرنش زبانیں یا پراکرتیں لازماً ادبی زبان کی بگڑی ہوئی شکل ہوتی ہیں، غلط ہے اور یہ کہنا بالکل درست ہے کہ تاریخی اور تہذیبی تقاضے زبانوں میں رد و بدل کر کے انہیں زندہ رہنے کے اہل بناتے ہیں۔ یہ ایک قدرتی عمل ہوتا ہے اور ہمیشہ جاری رہتا ہے۔

جنوبی سندھ کے مشہور علاقہ ”لاڑ“ میں جھیل یا جھیر قوم کے ہزاروں افراد موجود ہیں۔ بہاول پور، ملتان اور پنجاب میں بھی اس قوم کے افراد پائے جاتے ہیں۔ ان کا پیشہ زیادہ تر ماہی گیری ہوتا ہے۔ یہ پساچ لوگ ہیں جو دردستان سے آئے، جس میں کشمیر، گلگت اور چترال کے علاقے شامل ہیں۔ دردستان کے لوگ غیر آریا ہیں۔ ہندوستانی اہل قلم نے انہیں نفرت کی بنا پر ”کچا گوشت کھانے والے دیو“ کہا۔ ان کی زبان جو پساچی یا دردی کہلاتی ہے، بعض مخصوص صفات رکھتی ہے۔ یہ صفات ان نووارد پساچ لوگوں کی وجہ سے ادھر بھی نفوذ کر گئیں۔ ہندوستان کی باقی تمام زبانوں میں ہم اور تم استعمال ہوتے ہیں مگر

۱۔ ہیرومل سہر چند، سندھی بولی کی ادبی تاریخ - ص ۱۹، ۶۸، ۷۲، ۷۹ -

تقریرات بھنڈارکر (انگریزی) - ص ۲۳۲ -

ملتان ، سندھی نیز لہندا اور پنجابی میں خود دردی قسم کے ضائر شخصی کا رواج ہے۔ ظاہر ہے دردی زبان کے اثرات سندھی اور سرائیکی دونوں زبانوں نے قبول کیے۔ اسی لیے سرائیکی زبان میں پساچی اپ بھرنش کے عناصر خاصی تعداد میں ملتے ہیں۔ ان کے ساتھ دراوڑی زبان کے بچے کھچے الٹا (جن کی صحیح نوعیت ہمیں معلوم نہیں) بھی شامل کر لیے جائیں تو ہمیں سرائیکی زبان کی اساس مل جاتی ہے۔

دراوڑی ، پساچی ، سنسکرت اور پالی کے علاوہ سرائیکی زبان میں قرب مکانی کی وجہ سے سندھی کے عناصر بھی موجود ہیں لیکن جن زبانوں نے سرائیکی کے ذخیرہ الفاظ میں معتدبہ اضافہ کیا وہ عربی اور فارسی ہیں۔ عربی کے اثرات محمد بن قاسم کے زمانے سے شروع ہو گئے تھے اور مرور ایام سے گہرے ہوتے چلے گئے۔ جب یہ علاقہ یعقوب بن لیث کی مملکت میں شامل ہوا تو فارسی زبان کا اثر و نفوذ بھی شروع ہو گیا۔ چنانچہ کہا جاتا ہے کہ غزنویوں کی آمد سے پہلے منصورہ اور ملتان میں فارسی بھی بولی جاتی تھی اور پھر غزنویوں کے بعد اٹھارہویں صدی کے اختتام تک ملتان فارسی زبان کا مرکز بنا رہا۔ سکھوں کی دفتری زبان بھی فارسی تھی۔ صرف یہی نہیں بلکہ انگریزوں کے زمانہ میں بھی کافی عرصہ تک ملتان بلدیہ کی کاروائی فارسی زبان میں لکھی جاتی تھی۔ ان حالات کی بنا پر فارسی کے الفاظ سرائیکی میں برابر شامل ہوتے رہے اور مسلسل اور متواتر استعمال کی وجہ سے اس کا مستقل سرمایہ بن گئے۔ ملتان میں قرامطہ کی حکومت بھی رہی ہے۔ وہ شیعہ مذہب رکھتے تھے۔ ان کی وجہ سے مرثیہ خوانی شروع ہوئی، جو آج بھی اس علاقہ میں رائج ہے اور سرائیکی زبان کی فطری اثر انگیزی کی وجہ سے بڑا درد و سوز رکھتی ہے۔

مسلمانوں کا زمانہ آیا تو جلد یہ شہر اسلامی فقر و تصوف کا مرکز بن گیا۔ حضرت شیخ بہاء الدین زکریا ملتانی اور شاہ رکن عالم کے مقبرے صرف ملتان کی عظمت کا اظہار نہیں کرتے بلکہ اس بات کا بھی اعلان کرتے ہیں کہ اس شہر کو فقر و تصوف سے خاص مناسبت حاصل ہے۔ اسی مناسبت کی بنا پر سرائیکی زبان کو علی حیدر ایسا صوفی منش شاعر ملا۔ عہد حاضر میں بھی یہ خصوصیت قائم رہی اور سرائیکی زبان کے ایک نامور صوفی شاعر خواجہ غلام فریدؒ پیدا ہوئے جن کے کلام کی روح متصوفانہ ہے اور جن کا اسلوب جہاں آفرینی کرتا ہے۔ ظاہر ہے سرائیکی ادب کی نشو و نما میں تصوف نے اہم کردار انجام دیا ہے۔

### سرائیکی عہد بہ عہد

(ابتدائی عہد سے ۱۸۵۷ء تک)

قرون وسطیٰ میں طویل جملوں کو مختصر اور جچے تلے لفظوں میں ادا کرنے کا



عام رواج ہو گیا تھا۔ سرائیکی زبان اس سلسلے میں برصغیر کی تمام زبانوں کی پیشرو نظر آتی ہے۔ سرائیکی زبان کی کہاوٹیں، ضرب الامثال، محاورات اور پند و نصائح آج بھی ہزاروں کی تعداد میں مقبول و مروج اور زبان زد عام و خاص ہیں۔ ان کہاوٹوں میں بڑی بڑی فلاسفی سموٹی ہوتی تھی۔ نیز ان میں زندگی کے اصول و قواعد پنہاں ہوتے تھے۔ سرائیکی زبان کی ایسی کہاوٹیں یا سو تراگر یکجا کیے جائیں تو بلا مبالغہ بیس ہزار (۲۰،۰۰۰) کے لگ بھگ ہوں گے اور بلاشبہ اتنی تعداد کسی بھی عظیم سے عظیم زبان کے الہامی جملوں یا حکمت و دانش سے پر ادبی، علمی، قومی، سیاسی اور طنزیہ ضرب الامثال کی نہیں مل سکتی، چنانچہ مغربی ماہرین لسانیات نے جو ضرب الامثال جمع کی ہیں ان کی تعداد بھی آٹھ ہزار (۸۰۰۰) سے کم نہیں ہوگی۔ نمونہ کے طور پر ہم یہاں چند ضرب الامثال پیش کرتے ہیں۔ ”آپ کلیجی تے ویڑے ڈوہ“ (بے شرم خود اور الزام محلے داروں پر)، ”اٹھ دا لاڈ کچاوا ترے“ (اونٹ نے تو لاڈ کیا اور محمل ٹکڑے ٹکڑے ہو گئی)۔ ”ادھ ٹن کھوتی پنج ٹن بار“ (کمزور جان گدھی پر جس کا اپنا وزن آدھ من ہو پانچ من وزن لا دیا)۔ ”بھاہ دا سڑیا ٹنڈا نے کنوں ڈر جدا (آگ کا جلا جگنو سے ڈرے)“، ”بکھا کراڑ پڑانیاں وہیاں پٹے“ (بھوکا ساہوکار پرانے ہی کہاتوں کو الٹے)“، ”تغلق وٹا و نگار سیداں سنج کیتی چودہار“ (سلطان تغلق نے تو کبھی کبھار بیگار لی مگر شاہان سادات یا تغلق کے سید منصبداروں نے بادشاہ کی دیکھا دیکھی روز کی بیگار لے لے کر چاروں طرف ویران کر دیے) ”چٹی پٹی مہراں تے مہراں رکھی شہراں تے“ (بادشاہ وقت نے تو تاوان جا گیردار مہروں پر ڈالا اور مہروں نے شہر والوں سے وصول کیا)۔

ان کہاوٹوں سے دوسرے نمبر پر سرائیکی ادب کی وہ قدیم صنف جسے سابق سندھ اور بہاولپور میں اب تک ”لولی“ اور ملتان، مظفر گڑھ اور ڈیرہ جات کی طرف ”ڈوہڑا“ کہا جاتا ہے۔ یہ دو مصرعوں کا قدیم لوک گیت ڈوہڑا یا لولی آج بھی اپنی قدیم ہیئتِ زبان اور موضوع کو جوں کا توں محفوظ کیے ہوئے ہے۔ ماہرین لسانیات کے نزدیک قدیم زبان سے قدیم ادب کا نمونہ اس وقت یہی چند دو مصرعی دوہے (ڈوہڑے) موجود ہیں،

یہ دوہے بلوچستان، لس بیلہ، کچھی، تھرپارکر اور سندھ کے سرائیکی علاقوں سے لے کر صوبہ سرحد کے ہندکو علاقوں تک ایک ہی ہیئت، ایک ہی موضوع اور یکساں جذبات سے بھرپور ماہی گیروں، کسانوں اور چرواہوں کی زندگی کی جان اور تنہائیوں کے ساتھی ہیں، ان کے عہد کا تعین مشکل بلکہ ناممکن ہے۔ البتہ زبان و بیان، بعض الفاظ اور شعری ہیئت کی کہنگی سے یہ اندازہ ضرور لگایا جا سکتا ہے کہ سرائیکی کے یہ لوک گیت ہالی عہد کی قریبی اپ بھرنش سے تعلق رکھتے ہیں۔ لیجیے چند ایک

لولیاں یا دوہے تفتنِ طبع کے لیے حاضر ہیں ۱ :

اڈیاں نی کونجاں ، وچ ساوی کونجے ☆ ☆ ☆  
 ہک تیڈا وچھوڑا ڈوجھی وطن دی مونجھے ☆ ☆ ☆  
 پٹ دی چولی گھت گوڈیں تے سیواں ☆ ☆ ☆  
 منگاں دعائیں منگ تیڈی میں تھیواں ☆ ☆ ☆  
 کھوہ تیڈے تے کوئی گادھی اکنہہ دی ☆ ☆ ☆  
 وسر نہ ویسم تیڈی پانہہ سراندی ☆ ☆ ☆  
 اجی کھجی دیاں کوئی لبیاں چھڑیاں ☆ ☆ ☆  
 ترس نہ آیو کھڑے ویلھے دی کھڑیاں ☆ ☆ ☆

یہ تو تھے سرائیکی زبان کے وہ قدیم نمونے جن کے بارے میں اگرچہ کسی محقق ، مورخ اور ماہرِ لسانیات نے یہ حتمی فیصلہ نہیں کیا کہ یہ فلاں عہد یا دور کی سرائیکی زبان کا نمونہ ہیں ، البتہ قیاس اس امر کی شہادت ضرور دیتا ہے ، کہ یہ ڈوہڑے پالی کی قریب العصر اپ بھرنش کی ادبی یادگار اور قدیم سرائیکی اقوام کا تہذیبی ورثہ ہیں اور جب تک کوئی موثق شہادت نہ ملے اس سے انکار نہیں کرنا چاہیے ۔

اب ہم اس سے ذرا آگے چلتے ہیں تو ان قدیم نمونوں کی باری آجاتی ہے ، جن کے بارے میں مستند تاریخی حوالے اور ماہرینِ لسانیات کی شہادتیں ملتی ہیں ۔ سرائیکی زبان کے قدیم تحریری سرمائے کے بارے میں ہمیں جو با وثوق ذرائع سے معلومات ملتی ہیں ان کا تعلق ساتویں اور آٹھویں صدی عیسوی سے ہے ۔ سرائیکی اور سندھی علاقوں میں آج بھی ایک ایسی قوم آباد ہے جسے چاڑن کہا جاتا ہے ۔ جو قدیم خاندانوں کے شجرہ ہائے نسب اور کبت سنا سنا کر دان وصول کرتے رہتے ہیں ۔ ہو سکتا ہے کہ لفظ ”اچارج“ اسی چاڑن سے ماخوذ ہو کیونکہ دت لوگ بھی شجروں کو محفوظ رکھتے اور کبت گاتے سنا تے تھے ۔ بعض کتب سے روایت ہے کہ دت عرب میں بھی مدتوں رہے ہیں اور واقعہ کربلا میں حضرت اسام حسینؓ کا ساتھ دینے کی وجہ سے یزیدیوں نے انہیں بلوچ اقوام کے ساتھ سرزمینِ عراق سے ایران میں دھکیل دیا ۔ ۲ سرائیکی زبان کے ایک محقق اختر وحید مرحوم نے ان دتوں کے وہ کبت اپنی ملتان گرائمر میں نقل کیے ہیں ، جو دتوں نے واقعہ کربلا سے متعلق نذلم کیے ۔ اختر وحید مرحوم ان کبتوں کو بکرماجیتی عہد سے قریب یعنی ۶۸۱ء کی سرائیکی شاعری کا نمونہ قرار دیتے ہیں ۔ ۳ اور غالباً یہ صحیح ہوگا کیونکہ ان کی زبان آج سے ہزار بارہ سو برس قبل کی معلوم ہوتی ہے ۔ وہ کبت حسب ذیل ہیں :

۱- ڈاکٹر سہر عبدالحق ، ملتان کی زبان اور اس کا اردو سے تعلق ، ص ۲۶۱ (قلمی نسخہ مصنف) ۔  
 ۲- بلوچوں کی تاریخ قبائل کے آئینے میں ، جلد اول ، قلمی نسخہ مقالہ نگار ص ۱۵۰ ۔  
 ۳- اختر وحید ، در گوہر (ملتان کی زبان کے قواعد اور فرہنگ) ص ۹ مطبوعہ ملتان ریسرچ اکیڈمی ملتان ۔

سده جھوجھا کی انش میں دت نام سلطان  
 رائے پن پن آتمی کریں دیس جو دھیان  
 سده ویوگ جو بیرجی عرب کیو استھان  
 دھارو، میرو جودت ہیں عرب کیو استھان  
 ☆ ☆ ☆  
 جئے دت جو بیر سار دو ٹوک مچائی  
 بچے بھیر کو چوٹ فتح میدان جو پائی  
 سب شترو کو مار بیچ رن پھرے دہائی  
 بدلہ لیا دین کا دھن دھن کرے لوکائی

(سده جھوجھا اسم بامسمی بادشاہ کے خاندان میں دت نام کا ایک سلطان تھا جو سده  
 یوگ جی کا گدی نشین تھا۔ اس نے عرب کو اپنا مستقر بنایا، اسی دت سلطان کی  
 اولاد سے نیک سیرت رائے پن، بہادر دھارو اور میرو بھی عرب ہی میں قیام پذیر تھے  
 کہ اموی سلطنت کے ظالموں نے جور و ستم کا آغاز کیا۔ دتوں نے امام برحق کا  
 ساتھ دے کر دشمنوں کو قتل اور ان پر خوف طاری کیا، جب فتح ہوئی تو جنگی تقارے بچے  
 اور دنیا امام ۴ کو بہادر بہادر کہنے لگی)۔ ان کبتوں میں سده، انش، بیر، جسے (جس  
 نے) کیو (کیا) پن (دان پن) آتم۔ دیس۔ جو (کا)۔ دھیان۔ رن یا رُن۔ بھیر، بچے  
 یا وجے، چوٹ، دھن دھن، لوک یا لوکائی ایسے الفاظ خاص توجہ اور تحقیق کے  
 مستحق ہیں یہ اس دور کی سرائیکی کا پتہ دیتے ہیں جب موجودہ سندھی اور سرائیکی ایک  
 ہی زبان تھیں اور اپنی الگ الگ ہیئت نہیں بنا پائی تھیں۔

خیال کیا جاتا ہے کہ موجودہ سندھی ۱۱۰۰ء کے لگ بھگ سرائیکی سے علیحدہ  
 ایک مستقل زبان بن گئی۔ اسی لیے سندھی کی پرانی تحریریں سرائیکی سے بڑی مماثلت رکھتی  
 ہیں۔ مثال کے طور پر قاضی قاضن کا یہ بیت دیکھیے :  
 کنز قدوری کافیہ کے کین پڑھیوم سو پارٹی پیو جیٹاں پرین ء لسدھوم  
 (میں نے کنز قدوری اور کافیہ پڑھ کر محبوب نہیں پایا وہ باتیں ہی اور ہیں جن سے ساجن  
 ملا کرتے ہیں)۔

یہ قاضی قاضن ۱۵۵۱ء میں فوت ہوئے اور ان کے بعد سندھی ادب حضرت شاہ کریم  
 (بلڑی والے) کا کلام جو چند دوہوں پر مشتمل ہے پیش کر سکتا ہے۔ شاہ کریم کی  
 ولادت ۱۵۳۶ء اور وفات ۱۶۳۲ء میں ہوئی۔ غرض یہ کہ سرائیکی زبان کی دوسری عظیم ہمعصر  
 زبان سندھی کا تحریری ادب بھی زیادہ سے زیادہ چودھویں صدی عیسوی کے نصف آخر تک  
 کا ملتا ہے اور بس۔

سرائیکی میں مذکورہ بالا دتوں کے کبتوں کے علاوہ ایک ترجمہ قرآن اور بہت  
 سی رزمیہ طویل نظموں کا بھی سراغ ملتا ہے۔ ترجمہ قرآن کی بابت اعجاز الحق  
 قدوسی اپنے ایک مقالے میں لکھتے ہیں کہ ”۱۸۸۳ء/۱۹۰۷ء میں ہمیں ایک اور عراقی عالم

کا پتہ چلتا ہے ، جو تھے تو عراقی ، مگر انہوں نے سندھ کے مشہور شہر منصورہ میں پرورش پائی تھی اور سندھ ہی میں پلے اور بڑے ہوئے تھے - ۸۸۳ء / ۵۲۰ء میں راجہ مہروک بن رائک ایک ہندو راجہ نے منصورہ کے حاکم عبداللہ بن عمر ہباری سے خواہش کی کہ وہ اسلامی عقائد اور تعلیمات کو سندھی میں ترجمہ کرا کے بھیجے تاکہ وہ اسلام کی حقیقت کو سمجھ سکے - چنانچہ حاکم مذکور نے انہی عراقی عالم کا انتخاب کیا اور انہوں نے ایک قصیدے میں اسلامی عقائد و تعلیمات کو نظم کر کے بھیجا اور پھر راجہ کی خواہش پر اس زمانہ کی سندھی زبان میں پورے قرآن مجید کا ترجمہ بھی کیا - یاد رہے کہ اس زمانے میں سندھی اور سرائیکی مختلف زبانیں نہیں تھیں - اس عہد کی رزمیہ نظموں کے بارے میں ڈاکٹر حامد علی خان لکھتے ہیں کہ میری نظر میں ہندوستان کا سب سے پہلا بلند پایہ عربی شاعر ہارون بن موسیٰ ملتانی ہے - جاہظ نے اس کو ملتان اور اس کے گرد و نواح کا سب سے بڑا شاعر قرار دیا ہے - اس کے قصائد اور مختلف عربی اشعار جاہظ نے 'کتاب کیواں' میں نقل کیے ہیں ۲ - تمام مورخین کا اس امر پر اتفاق ہے کہ ہارون عربی کے علاوہ مقامی ملتانی زبان میں بھی شعر کہا کرتا تھا اور مقامی بولی کے اشعار بزم سے زیادہ رزم سے تعلق رکھتے تھے - اس لحاظ سے گویا ہارون بن موسیٰ ملتانی ساتویں صدی عیسوی کا عظیم مذہبیہ سرائیکی شاعر تھا ۳ -

دوسری اور تیسری صدی ہجری یعنی آٹھویں یا نویں صدی عیسوی کے ان مصدقہ سرائیکی نمونوں کے بعد ہمیں کوئی خاص چیز تاریخ میں محفوظ نظر نہیں آتی ، البتہ عہد قرامطہ یعنی چوتھی صدی ہجری (۹۸۳ء سے بھی قبل) کے آغاز ہی میں ملتان اور نواح کے لوگ شیعیت اور اسماعیلیت کی طرف راغب ہوئے تو ایک جدید علم کلام اور انوکھے نظریات و افکار کی تبلیغ تقریروں کے علاوہ تحریروں سے بھی ہونے لگی اور آج بھی ادبیات سرائیکی کا پورا نصف حصہ اسماعیلی قرامطی اور شیعہ افکار و نظریات پر مشتمل نظر آتا ہے - سرائیکی نثر کو تو زندہ ہی شیعہ حضرات نے رکھا ہے ، ورنہ شاید نثر کا کوئی نمونہ محفوظ نہ رہتا - قصائد و مرثیوں کی سینکڑوں کتابیں مدتوں سے چھپ رہی ہیں اور ایک ایک کتاب کے بیسیوں ایڈیشن نکل چکے ہیں - شیعہ سرائیکی ادب کی اس کثرت کا آغاز یقیناً قرامطی اقتدار سے ہوا ہوگا اور محمود غزنوی کے حملوں تک سرائیکی زبان بس قرامطیوں اور اسماعیلیوں ہی کی خدمت انجام دیتی رہی -

- ۱- علمائے سندھ ، ماہنامہ آستانہ زکریا ملتان بابت ماہ جولائی ۱۹۵۸ء -
- ۲- ہندوستان کے عربی شعراء ، ماہنامہ معارف اعظم گڑھ بابت ماہ جولائی ۱۹۶۸ء -
- ۳- ابو ظفر ندوی ، تاریخ سندھ ، ص ۳۵۸ تا ۳۶۰ مطبوعہ اعظم گڑھ -



محمود غزنوی نے پہلی بار جب ۱۰۰۵ء/۳۸۶ھ میں اور دوسری بار ۱۰۱۰ء/۴۰۱ھ میں ملتان اور اچہ سے ہمیشہ ہمیشہ کے لیے قرامطہ کا سیاسی اور تہذیبی اقتدار ختم کر دیا تو سرائیکی زبان اور تمدن نے ایک نئی کروٹ لی اور عربی کے ساتھ ساتھ فارسی زبان کی نزاکتوں اور لطافتوں کو بھی اپنے اندر جذب کرنے کی کوشش کی۔ چنانچہ بشاری المقدسی جب یہاں وارد ہوا ہے تو ملتان اور نواح میں فارسی زبان کو مروج پایا۔ یہی وہ دور ہے جس میں مقامی بولی سرائیکی نے عربی فارسی کے ساتھ مل کر ایک نئی زبان ”ریختہ“ تیار کی جسے بعد میں سلاطین نے لشکروں میں عام مستعمل ہونے کی وجہ سے ”اردو“ کا نام دیا۔ ۳۔ غزنوی خاندان کے ایک شاعر مسعود سعد سلمان کے کلیات میں ایسے اشعار ملتے ہیں جن میں سرائیکی زبان کے الفاظ کو نگینوں کی طرح جڑا گیا ہے گویا امیر خسرو سے بھی قبل غزنوی دور کے شعراء نے سرائیکی اور فارسی کی آمیزش کا عمل شروع کر دیا تھا۔ ۴۔

محمود غزنوی کے خاندان کے زوال کے بعد نواحِ ملتان، اچہ اور سندھ پر بھی راجپوتوں کے ایک قبیلے ”سومرہ“ کا اقتدار قائم ہو گیا۔ یہ قبیلہ قرامطہ کی تبلیغ سے مسلمان ہوا مگر ان کی تہذیب و ثقافت ہندوانہ تھی۔ ۵۔ ان کی سرکاری زبان بھی غالباً سرائیکی تھی۔ کیونکہ ریاست بہاولپور کے ایک قدیم قلعہ ”مروٹ“ کے دروازے سے جو اینٹ برآمد ہوئی ہے اس پر دیونا گری رسم الخط اور سرائیکی زبان میں کندہ ہے کہ ”اس قلعہ پر جام سومرا کا قبضہ رہا ہے اور جام سومرا نے ۱۲۹۱ء میں اس قلعہ کی مرمت کروائی تھی“ ۶۔ اس سے معلوم ہوتا ہے کہ سومرہ حکمرانوں کے عہد میں ملتان اور سندھ کی سرکاری اور دفتری زبان سرائیکی تھی، ورنہ شاہی قلعوں اور یادگار عمارتوں پر سرائیکی زبان میں کتبات کندہ کرانے کی کوئی معقول وجہ پیش نہیں کی جا سکتی!

غزنوی عہد ہی میں برصغیر کے ایک نامور بزرگ شیخ الاسلام غوث العالم

- ۱۔ معجم الامکنہ، طبقات ناصری، اور تاریخِ یمنی۔
- ۲۔ بشاری، احسن التقاسیم فی معرفۃ الاقالیم، طبع لیڈن ص ۴۸۱۔
- ۳۔ پیر حسام الدین راشدی، اردو کا مولد۔ مطبوعہ رسالہ ”اردو“ کراچی، اپریل، ۱۹۵۱ء۔
- ۴۔ ڈاکٹر مولوی محمد شفیع مرحوم کا مسعود سعد سلمان پر مقالہ سندرجه اوریشنٹل کالج میگزین لاہور۔
- ۵۔ البیرونی، کتاب الہند۔
- ۶۔ مسعود حسن شہاب، خطہ پاک اوج ص ۳۹۷ مطبوعہ اردو کمیٹی بہاولپور ۱۹۶۷ء،

حضرت بہاء الدین زکریا ملتانی کا خاندان غزنوی سلاطین کی دعوت پر ملتان کے نواح ”کوٹ کروڑ“ میں آ کر آباد ہوا۔ حضرت بہاء الدین زکریا ملتانی کے ایک معتقد اور ان کے نامور پوتے حضرت قطب الاقطاب رکن عالم ملتانی کے خلیفہ مجاز شیخ الاسلام مخدوم حمید الدین الحاکم الہنکاری کے تمام تذکرہ نگار لکھتے ہیں کہ سلطان شمس الدین التمش کی جانب سے اچھ اور بکھر کے درمیان کا علاقہ بطور جاگیر مخدوم الحاکم کو پیش کیا گیا جسے آپ نے اپنے خاندان کے ایک بزرگ قاضی رفیع الدین عباسی کے مجبور کرنے پر قبول فرما لیا۔ آپ کا پایہ تخت معو مبارک تھا۔ جو سندھ کے قدیم قلعوں میں سے ایک تاریخی قلعہ ہے، اسی سئو کے نواح میں سے ایک قصبہ ولہر یا ولہار واہن تھا (جو ہوسکتا ہے کہ موجودہ ولہار ہو جو سئو سے قریب پڑتا ہے اور ریلوے اسٹیشن بھی ہے) ولہر یا ولہار واہن کی اراضی قاضی کبیر کے زیر کاشت تھی۔ چنانچہ حضرت حمید الدین الحاکم کے عاملوں نے قاضی کبیر پر کچھ سختی کی تو قاضی کبیر حضرت الحاکم کے مرشد طریقت حضرت بہاء الدین زکریا ملتانی کے پاس شکایت لے گئے۔ حضرت زکریا ملتانی نے مخدوم الحاکم کو ایک مکتوب لکھا جس میں ایک قطعہ یا ڈوبڑا (دوہا) سرائیکی زبان کا بھی تفننِ طبع کے لیے لکھا۔ دونو بزرگ بہترین ذوق شعری کے مالک اور اپنے وقت کے بلند پایہ فارسی شاعر بھی تھے، اگرچہ یہ قطعہ ساتویں صدی ہجری یعنی تیرھویں صدی عیسوی کے آغاز کا ہے اور کم سے کم پانچویں صدی ہجری (گیارہویں صدی عیسوی) کی سرائیکی زبان کا نمونہ قرار دیا جا سکتا ہے، مگر اپنی سلاست، زبان و بیان اور شعری ہیئت کے لحاظ سے موجودہ سرائیکی زبان و ادب سے بھی کافی مماثلت اور مطابقت رکھتا ہے۔ حضرت زکریا ملتانی کا دوہا اور حضرت الحاکم کا جوابی دوہا دونو پیش خدمت ہیں اور ان دونوں دوہوں سے آپ پانچویں صدی ہجری (گیارہویں صدی عیسوی) سے ساتویں صدی ہجری (سترہویں صدی عیسوی) تک کی سرائیکی زبان کی ہیئت ساخت اور کیفیت کا بخوبی اندازہ لگا سکتے ہیں:

حاکم آپ ہیں، حکم آپ (کریں آپ) وچار جے دن گانوں سے کئی ولہر ولار  
 جے دن لدھیا مندے نہ ہار جیں ٹانگ نہ تولہا سے کیوید لنگھسن پار  
 حضرت حاکم کے جوابی دوہے کا ایک مصرعہ قدیم قلمی کتابوں میں نذر کرم۔  
 کتابی ہو گیا باقی تین مصرعے جو محفوظ رہ سکے ہیں حسب ذیل ہیں:

۱۰۔ نور احمد خان، سیرت حضرت بہاء الدین زکریا ملتانی رح، ص ۱۸۲، مطبوعہ قصر الادب جگوالہ ملتان، بحوالہ ”تاریخ جلیلہ“ از پیر غلام دستگیر نامی و تذکرہ حمیدیہ شیخ شہر اللہ و تذکرہ قطبیہ شیخ جمال الدین ابوبکر رح۔

حاکم آپ ہیو حکم کرو (کیا) میں وچار جنہاں اللہ تعالیٰ منیا اتے نبی محمد، یار  
جنہاں ٹانگ نہ تو لہا سے بھی لنگھسن پارا

— ؟ —

(میرے حضرت! حاکم تو آپ ہیں اور حکم بھی آپ کا، میں بے چارا کیا غور کر سکتا ہوں۔  
البتہ میں اہل دنیا کے برعکس اللہ تعالیٰ کو اس کے نبیؐ کو اور چہار یار رسولؐ  
کو دل سے مانتا اور ان کے طرزِ عمل کو اپناتا ہوں۔ اگرچہ موت اور برزخ کے دریا کو پار  
کرنے کا ظاہری سامان کچھ بھی نہیں رکھتا، مگر سنا ہے کہ کچھ بے ساز و سامان لوگ  
بھی پار اتارے جائیں گے!)

حضرت زکریا ملتانی کی ولادت ۱۱۷۰ھ/۵۶۶ء اور وفات ۱۲۵۹ھ/۶۵۸ء میں اور  
حضرت حاکم کی ولادت غالباً ۱۱۷۳ھ/۵۷۰ء ہے۔ گویا آپ ”ہیں“، ”وچار“، ”دن  
یا دنیا“، ”گانوں“، ”کئی“، ”ولارن“، ”جے“، ”لبھن“، ”سنن“، ”ہارن“،  
”ٹانگ“، ”تولہا“، ”کیویں“، ”لنگھن“، ”پار“، اور ”سے بھی“ ایسے خالص  
سرائیکی الفاظ جو آج بھی فصیح اور ادبی زبان میں استعمال ہوتے ہیں۔ چھٹی صدی ہجری  
یعنی بارہویں صدی عیسوی کے آغاز میں بھی مروج اور مستعمل تھے۔

انہی حضرت حمید الدین الحاکم کے پیرو مرشد اور حضرت بہاء الدین زکریا ملتانی  
کے نامور پوتے حضرت قطب الاقطاب شاہ رکن عالم کی تاریخِ وفات سرائیکی زبان کے  
ایک قریب العصر بلکہ ہمعصر شاعر نے کہی جو خاندان غوثیہ کے ایک نامور خلیفہ میاں  
محمد افضل نے اپنی قلمی کتاب ’خلاصۃ الاحباب‘ (مرتبہ ۱۷۵۲ھ/۱۱۶۶ھ) میں نقل کی ہے۔  
بدین الفاظ کہ ”چنانچہ عزیز“ در زبان ہندوی در تاریخِ وفات ایشاں یک بیت گفتہ است“  
(چنانچہ ”عزیزی“ تخلص کے کسی بزرگ یا ان کے عزیزوں میں سے کسی ایک نے ان کی  
تاریخِ وفات ہندوی زبان میں کہی ہے جو ایک دوہے کی شکل میں ہے):

ست سیے پنجتریہا سن تے ستویں ماہ جہادی الاولیٰ  
چلو تان سنیمہوں ویکھن جاووں ستا شاہ جلولہ ۲

”ست سیے“ (سات سو)، پنجتریہ (پینتیس)، ستویں (ساتویں)، چلو تان (چلیے تو) سنیوں  
(سیو سکھیو!)، ویکھن یا ڈیکھن (دیکھنے)، جاووں (چلیں)، ستایا لیٹیا (سو رہا یا لیٹ  
رہا ہے) یہ الفاظ آج بھی اسی ہیئت اور انہی معنوں میں استعمال ہوتے ہیں۔

۱۔ نور احمد خان فریدی، تذکرہ قطب الاقطاب شاہ رکن عالم ملتانی، مطبوعہ قصر  
الادب جگہ والہ ملتان طبع اول ص ۳۰۶۔  
۲۔ محمد افضل خلیفہ، خلاصۃ الاحباب (قلمی نسخہ، ملکیہ مقالہ نگار) سال ۱۱۶۶ھ،  
ص ۱۷۲ و تذکرہ قطب الاقطاب شاہ رکن عالم راجہ ملتانی از نور احمد خان فریدی مطبوعہ قصر الادب  
جگہ والہ ملتان ص ۲۵۷۔

اس دور کی مستقل تصانیف بلاشبہ سینکڑوں کی تعداد میں ہوں گی کیونکہ سرائیکی زبان میں تصنیف و تالیف کے عام رجحانات کے ثبوت کثرت سے ملتے ہیں مگر ملکی انتشار، خلفشار اور افراتفری کے باعث کوئی بھی شاہکار اس وقت سوائے 'نور ناموں' و 'معراجناموں' کے نہیں ملتا۔ 'نور نامہ' ایک ایسی مذہبی نظم ہے جس میں "تخلیق کائنات" کا اسلامی فلسفہ بیان کیا گیا اور حدیث لولاک کی تشریح کی گئی ہے۔ شاعر نے نظم کے متن ہی میں سبب تصنیف کے ساتھ سن تصنیف بھی بیان کر دیا ہے۔ چنانچہ وہ ارشاد فرماتے ہیں کہ:

پنج سے سال جو گذرئیے آپے ہجرت بعد رسولوں  
ملاں کہے غریب و پچارا کم علماواں کولوں  
نیکی عمل نہ کیتم کوئی شامت نفس جہولوں  
عمران گذری تے پچھتانواں، بہرہ لہاں قبولوں  
جو کچھ روئے زمین تے پیدا سب کچھ ہوسی فانی  
نام نشان نہ رہسی کائی جز ایمان نشانی

قداامت کے لحاظ سے مستقل سرائیکی تصانیف میں 'نور نامہ' کو شرفِ اولیت حاصل ہے۔ یہ ۱۱۰۷ء - ۱۱۱۱ء / ۵۰۱ - ۵۰۵ء کے درمیان کی تصنیف ہے۔ اس کے مصنف حضرت سلا ایک اچھے قادر الکلام شاعر نظر آتے ہیں۔ دوسری زبانوں کے ادبی سرمایہ سے اس کا تقابل کیا جائے تو حیرت ہوتی ہے۔ دیکھئے زبان میں کس قدر سلاست، تخیل میں بلندی اور تشبیہوں میں پاکیزگی کی جھلک ہے:

شرم کنوں ڈوں اکھیں پیدا رنگ بہشتی عنبر  
عبرت دے ڈوں کن سنوارئیے نبی رسولؐ پیغمبر  
ڈوں لب نبی محمدؐ سندے پیدا از تسبیحاں

ذکر خدا زبان سنوارئیے ایہ حدیث صحیحاں

'نور نامہ' کی دوسری قریب العہد نظموں میں سے پرگنہ چانڈکو (جسے میراں تالپور کے عہد میں پرگنہ بھونگ بہارہ کے نام سے یاد کیا جاتا تھا اور جو اب ریاست بہاولپور تحصیل صادق آباد میں شامل ہے) کے ایک نامور چانڈیہ شاعر 'اعظم' کا 'حلیہ مبارک' اور اسی پرگنہ کے ایک دوسرے چانڈیہ بزرگ حضرت میاں قبول کا 'معراجنامہ' اور دودے شاہ کا 'معجزہ معراج' قابل ذکر ہیں۔ ان تینوں مستقل نظموں کا انداز بیان،



موضوع ہیئت اور زبان چھٹی صدی ہجری یعنی بارہویں صدی عیسوی سے متعلق معلوم ہوتی ہے اور مقامی روایات بھی بتاتی ہیں کہ اعظم اور قبول حضرت پیر موسیٰ نواب علیہ الرحمۃ سہروردی کے خلفاء میں سے تھے اور حضرت پیر موسیٰ نواب غوث العالم شیخ الاسلام بہاء الدین زکریا ملتانی کے عم زاد بھائی تھے۔ حضرت موسیٰ نواب باتفاق رائے ۱۲۱۵ھ/۶۱۲ھ میں یا اس سے کچھ قبل ملتان سے خرقة خلافت لے کر چانڈ کو پرگنہ کے ایک قریبی تاریخی قلعے ”سیوراہی“ میں قیام پذیر ہو چکے تھے۔ جہاں اچھ سے لے کر ساحلِ مکران (پورے سندھ) تک کے لوگ ظاہری و باطنی فیوض کے لیے آپ کی خدمت میں حاضر ہوتے تھے۔ اسی دوران میں چانڈ کو کے سردار گھرانے میں سے محمد اعظم خان چانڈیو اور محمد قبول خان چانڈیو بھی حضرت سخی پیر موسیٰ نواب کی خدمت میں حاضر ہو کر سہروردی سلسلے میں بیعت ہوئے اور موتراشی کرائی، یہ دونو عظیم شاعر آخری عمر میں بیعت ہوئے ہیں۔ اس لحاظ سے ان کی نظموں کا دور چھٹی صدی ہجری بارہویں صدی عیسوی کا نصف آخر متعین کیا جا سکتا ہے۔ اب لیجیے سب سے پہلے اعظم کے ’حلیہ مبارک‘ کے چند اشعار ملاحظہ کیجیے اور شاعر کے تخیل کی بلندی اور بندش کی پختگی کی داد دیجئے :

ویکھ جہاں نبی سرورؐ دا سجھ تے چن شرماوں  
حور ملائک صدق جاون پریاں گھول گھاوں  
بدن مبارک حضرت سرورؐ آھا عیبوں خالی  
خالق خلقی سبھو سھنی صورت سوہنے والی

بلوچستان کے نامور قبیلہ ”چانڈیہ“ کے مردِ درویش اور حضرت موسیٰ نوابؑ کے خلیفہ خاص حضرت قبول فقیر کا ’معراجنامہ‘ اور ’نورنامہ‘ سے بھی زیادہ فصیح و بلیغ ہے اور چھٹی صدی ہجری بارہویں صدی عیسوی کی سرائیکی شاعری کا نادر نمونہ ہے۔ البتہ اس میں ’حلیہ مبارک‘ کی طرح عربی فارسی کے الفاظ مستعمل ہوئے ہیں کیونکہ اس دور میں مقامی بولی پر سب سے زیادہ رنگ انہی زبانوں کا چڑھ رہا تھا :

سبھو راز در راز نکتہ بیان  
سنہالیں قبول عقل! ہوش کن  
ڈھان گھٹ لکھ گاہل کیتی خدا  
امت بخشا ولیا حبیب خدا  
السمی بھرمت محمدؐ رسول  
وہم آدمی دا کیا کرسی عیاں  
نہیں جاہ تیری توں خاموش کن!  
نبی محمدؐ کوں ڈتس جزاء  
کنڈی ہلدی آہی پانی و ہنداہا  
ڈیویں بخش سیتی ایمان قبول

۱۔ مجموعہ ’حلیہ مبارک و معراجنامہ‘ وغیرہ مطبوعہ ملتان، ۱۸۹۰ء، ص ۱۲، و قلمی نسخہ

## ساتویں اور آٹھویں صدی کے متفرق نمونے

چانڈ کو ریاست کے ایک قریبی علاقے صادق آباد کی کار داری میں پتن پور یا پتن سنارا کے نام سے ایک تباہ شدہ شہر کے کھنڈرات سے ایک کتبہ ملا ہے ، جس پر سرائیکی کے چند شعر مرقوم ہیں۔ پتن سنارا سومروں کا دارالخلافہ تھا اور ان شعروں میں ایک ہندو سوامی نے اپنا گھوڑا چوری ہونے پر سومروں کے نامور حکمران جمیر یا ہمیر کی ہجو کی ہے۔ اشارۃً اس کے وزیر دہورا رائے کی بھی مذمت کی ہے۔ یہ اشعار آٹھویں صدی ہجری چودھویں صدی عیسوی کے نصف اول میں کہے گئے ہیں کیونکہ راجہ جمیر کی وفات ۱۳۵۱ء/۵۷۲ھ میں ہوئی ہے۔ ان اشعار کی زبان سندھی آمیز سرائیکی ہے ، اشعار اور ان کا ترجمہ ملاحظہ کیجئے :

دھاڑی دھوڑا رائے جنہیں چڑن سان کھہیا

پتن پٹیو پیو سندھ و ٹایو راہ

ہمیر آورا راج نہ کندا سومرا

دھاڑا (ڈکیتی) ، جنہن (جس یا جو) ، کھہن (چھیڑ چھار کرنا) ، پتن یا پٹیجن (شہر کا الٹ جانا یا غرق ہونا) ، راہ وٹاون (راستہ تبدیل کرنا) ، راج کرن (حکومت کرنا) ، یہ تمام الفاظ آج بھی سرائیکی اور سندھی دونو زبانوں میں مستعمل ہیں البتہ ”پیو“ (دوسرا) ، سان (کے ساتھ) اور ”کندا“ (کریں گے) فقط سندھی میں مستعمل ہیں۔

حضرت مخدوم جہانیاں جہاں گشت<sup>۱</sup> اچھوی ۱۳۰۸ء/۵۷۰ھ کو پیدا ہوئے اور ۱۰ ذی الحجہ ۱۳۸۴ء/۵۸۵ھ میں ان کا وصال ہوا۔ آپ سے اگرچہ سرائیکی زبان کی کوئی مستقل تصنیف یادگار نہیں، البتہ آپ کے ملفوظات میں بہت سے سرائیکی فقرے اور جملے اب تک محفوظ چلے آ رہے ہیں، جن سے اندازہ ہوتا ہے کہ آٹھویں صدی ہجری چودھویں صدی عیسوی میں نہایت شستہ و شگفتہ سرائیکی بولی جاتی تھی، بلکہ آپ کے خاندان نے تو احمد آباد (گجرات)، جونپور اور بہار وغیرہ میں بھی جا کر سرائیکی زبان کے علم کو بلند کیا۔ سیاحت گجرات کے دوران جب آپ ”بٹوا“ پہنچے تو جہاں آپ نے قیام فرمایا اسی جگہ کے متعلق کہا کہ ”اتھاں اساڈے ہاڈاں دی خوشبو ہے۔“ حسن اتفاق کہ اسی جگہ پر آپ کے پوتے حضرت قطب العالم کا مزار بنا۔ ایک مرتبہ ایک خاص مرید سے کہا ”آساں وی جہانیاں

۱- ڈاکٹر سہر عبدالحق، ملتانی زبان اور اس کا اردو سے تعلق (قلمی نسخہ) ص ۲۲۱۔

۲- مولانا غلام حسنین پھلواری، مخدوم جہانیاں جہاں گشت ماہنامہ ”آستانہ زکریا“

ملتان

۳- مناقب برہانی (ملفوظات حضرت قطب العالم رح) سید عبداللطیف رح بٹوی (تصنیف ۱۰۰۰ھ)

قلمی نسخہ)۔

تساں وی جہانیاں۔“ اپنے چھوٹے بھائی راجن قتال سے فرمایا کہ ”اساں خواجے تساں راجے۔“ حضرت مخدوم جہانیاں رح جہاں گشت جب دہلی تشریف لے گئے تو شاہی مہمان تھے۔ چنانچہ اسی قیام میں سلطان فیروز تغلق کی عیادت کرتے ہوئے دریافت فرمایا کہ ”کاکا فیروز چنگاں ہے ا؟“۔ اس فقرے سے معلوم ہوتا ہے کہ دارالخلافت دہلی میں بھی یہ عام بول چال کی زبان مروّج و مستعمل تھی۔ خاص طور پر سلاطین دہلی کے محلات اور مہمان خانوں میں ورنہ حضرت مخدوم رح کو اس زبان میں عیادت کرنے کی کیا ضرورت تھی۔

حضرت قطب العالم برہان الدین رح اپنے جد امجد حضرت مخدوم جہانیاں رح جہاں گشت کا مشن لے کر احمد آباد گجرات پہنچے اور مدت العصر وہاں تبلیغ فرما کر مدفون بھی ”بٹوہ“ میں ہوئے۔ آپ سے ایک فقرہ ملفوظات میں منقول ہے جس میں آج کی سی سرائیکی کی سلاست موجود ہے۔ آپ نے اپنے کسی فرزند کی پیدائش پر فرمایا کہ ”اساں تھیں وڈا تساں تھیں وڈا مخدوم جہانیاں آیا۔“۔ سلطان محمد تغلق نے ۱۳۵۱ء/۵۷۲ھ میں سندھ پر حملہ کیا، مگر ناکام رہا اس افراتفری میں حضرت مخدوم جہانیاں رح نے بھی صلح و امن کی گفتگو فرما کر فریقین کو ٹھنڈا کیا تھا۔ بہر حال ان حملوں کی یادگار ایک فقرہ اب تک تاریخوں میں محفوظ چلا آتا ہے۔ ”برکت شیخ پٹھا اک موا اک نٹھا۔“ شیخ زادہ یعنی مخدوم جہانیاں رح کی برکت سے ایک تو مر گیا (محمد تغلق) اور دوسرا بھاگ اٹھا (فیروز تغلق)۔ اس فقرہ سے آٹھویں صدی ہجری چودھویں صدی عیسوی کے سندھ اور ملتان کی مشترکہ زبان کا بخوبی پتہ چل سکتا ہے۔ حضرت حاجی صدر الدین چراغ ہندی، خلیفہ حضرت شاہ رکن عالم ملتانی (م - ۱۳۷۲ء/۵۷۷ھ) کے پوتے کو دیکھ کر شیخ حسام الدین صاحب مانکپوری رح نے فرمایا کہ ”انشاء اللہ بڈھا ہوسی“ (یعنی خدا نے چاہا تو بوڑھا ہوگا)۔

## شاہ شمس سبزواری کی گربھیاں

شاہ شمس سبزواری اسمعیلی گروہ کے ایک نامور مبلغ گزرے ہیں، جو ایران سے اسمعیلیہ شیعہ مذہب کی اشاعت کے لیے پہلے کشمیر اور پھر پورے پنجاب کی سیاحت کرتے ہوئے ملتان وارد ہوئے۔ مدتوں ملتان میں رہ کر اسمعیلی مذہب کو پھیلا یا، قرامطہ اور فاطمیہ

۱۔ مخدوم جہانیاں جہاں گشت از مقالہ نگار مندرجہ ماہنامہ آستانہ زکریا ”خطہ پاک اوج“ مسعود حسن شہاب، مطبوعہ اردو اکیڈمی بہاولپور، ص ۳۷۸، و ”تذکرہ قطب الاقطاب“ از نور احمد خان فریدی وغیرہ۔

۲۔ سید عبدالطیف بٹوی رح، مناقب برہانی (قلمی نسخہ)۔

۳۔ حافظ محمود شیرانی رح، ”پنجاب میں اردو“ بحوالہ تاریخ فیروز شاہی و ”اردو کا مولد“

پیر حسام الدین راشدی مندرجہ رسالہ ”اردو“ ماہ اپریل ۱۹۵۱ء۔

تحریک کو از سر نو زندہ کیا اور بالآخر ۱۳۵۶ھ/۱۹۳۷ء میں وفات پا گئے اور ملتان میں مدفون ہوئے۔ سرائیکی زبان میں شیعہ اور قرامطی افکار و خیالات کو سمونے کی تحریک کے اولین علمبردار یہی شمس سبزواری تھے، جو خود بھی سرائیکی زبان کے شاعر تھے، اسمعیلی لٹریچر کی مستند کتابوں میں ہمیں جناب شمس سبزواری کی چند گربھیاں ملی ہیں جو انہوں نے ہندوؤں کو اپنے مذہب کی دعوت دیتے ہوئے کہی ہیں۔ چنانچہ کہتے ہیں:

مانو شاہ قاسم نورین اے غافل، آل امام۔ گل مانی، تینی کلاتھی اے یارو غافل  
پیر شمس سوہی (اے غافل شاہ قاسم نور کو مانو کہ، وہ آل امام ہیں اور انہی کی بات مانتی  
چاہیے، تمہیں مطلع کر رہا ہوں کہ غفلت چھوڑو اور پیر شمس کو پہچانو کیونکہ جس نے  
پیر شمس کو پہچانا گویا آل امام کو پہچانا)۔

ماتھو پتھر سوں چھو ہنٹورے ہندوؤ  
کیک نگری مان رہے چھے رے ہندوؤ  
آؤ ڈیکھو نر قاسم شاہ اوتار  
تے صاحب دور ڈاتار

(اے ہندوؤ خواہ مخواہ پتھروں سے سر کیوں ٹکراتے ہو۔ آؤ تمہیں اوتار شاہ قاسم کی شکل  
میں دکھلاؤں جو کیک نگری میں رہتے ہیں اور دور و نزدیک والے سب پر دان احسان  
کرتے ہیں)۔

کہتے ہیں جب پہلی مرتبہ ملتان آئے تو ایک مسجد میں چلے گئے، نماز کا وقت ہوا،  
شمس سبزواری بھی امام کے پیچھے نماز میں کھڑے ہو گئے مگر بیچ میں نماز توڑ کر  
بیٹھ گئے۔ لوگوں نے سبب دریافت کیا تو شعروں کی زبان میں جواب دیا کہ:

من میرا مصلحتی اے اللہ میرا قاضی اکایا ماڈی مسیتاں اندر بہہ نماز گزاروں  
مور کھ کیا جائے طاعت ہاری!

شاہ شمس سبزواری ایرانی الاصل تھے مگر کشمیر پہنچے تو اس وقت کشمیر میں  
دردی زبان مروج تھی چنانچہ اسے خوب سیکھا اور پھر اسی زبان کو پورے ملک میں ذریعہ  
تبلیغ بھی بنایا۔ اسی لیے مذکورہ بالا گربھیوں میں دردی زبان کے اثرات زیادہ نمایاں نظر  
آتے ہیں۔ شاہ شمس سبزواری کی ان گربھیوں نے سرائیکی شاعروں کو ایک نئی راہ سمجھائی  
اور غوام الناس ایسے ادب کے عادی ہو گئے جس میں اسمعیلی عقائد اور افکار کی بھرپور  
ترجانی ہو۔

۱۔ ”شاہ سبزواری“ از مقالہ نگار مندرجہ ماہنامہ ”آستانہ زکریا“ ملتان و ”فاطمی دعوت  
اسلام“ خواجہ حسن نظامی مرحوم۔



## مذہبی مثنویاں ، اور درسی کتب

’مثنوی سیف الملوک‘ ۱۷۸۰ء/۱۱۹۵ھ میں لکھی گئی۔ مگر اس سے پہلے مذہبی ، فقہی ، عوامی اور درسی منظومات اور مثنویاں اس کثرت سے لکھی گئیں کہ سرائیکی زبان کو چار چاند لگ گئے۔ تاریخی تسلسل کے لحاظ سے حضرت بابا فریدرح کے بعد امیر خسرو علیہ الرحمہ کی جامع کمالات شخصیت نظر آتی ہے ، انہیں اردو شاعری کا باوا آدم کہا جاتا ہے ۔ مگر جیسا کہ پہلے واضح کر چکا ہوں اردو کی ابتدائی صورت بھی سرائیکی علاقوں میں ہی بنی ہے ، اور یہ بھی مسلمہ حقیقت ہے کہ امیر خسرو پانچ برس تک ملتان میں مقیم رہے ہیں ، اس لیے بلاشبہ کہنا پڑے گا کہ امیر خسرو بھی سرائیکی شعراء میں شامل کیے جا سکتے ہیں۔ سرائیکی آمیز فارسی غزلیں یا دوہے بھی ان کی یادگار ہیں اور بعض خالص سرائیکی ”برج بھاشا آمیختہ“ ہے ، شاید پٹیالی ضلع ایٹہ میں نشوونما پانے کی وجہ سے یہ اثرات غالب آئے ہوں۔ بہر حال مندرجہ ذیل اشعار قابل غور ہیں :

اوہ گئے بالم اوہ گئے ندیوں کنار آپ اتر گئے پار، ہم تو رہے اورار  
بھائی رے ملاح ہم کو جو پار اتار ہاتھ کا دیواں گی مندرا، گل کا دیووں ہار  
چکوا چکوا ڈوں چنٹے ان کو مارے نہ کو جو مارے گھر تاڑ کے رین بچھوڑا ہو

☆ ☆ ☆

سن رے کیوڑے گانٹھ گٹھیلے میں توڑوں تیری ڈار  
تجھ تلے میرا پیا سووے تو نے دی نہ پکار  
گوری سووے سیجھ پر مکھ پر ڈارے کیس  
چل خسرو گھر اپنے سانجھ بھئی چودیس

یا یہ مصرعہ کہ ع

گفتا کہ درایے بانورے گفتم کہ ایہہ کیا ریت ہے؟

ان میں بہت سے الفاظ خالص سرائیکی کے ہیں۔ امیر خسرو نے ملتان کے قیام میں سرائیکی زبان کا گہرا مطالعہ کیا اور اس کے لب و لہجہ کو بھی اپنے اشعار میں سمونے کی

۱۔ ابوالحسن یمین الدین خسرو غالباً ۱۳۵۳ء/۱۶۵۲ھ میں پٹیالی ضلع ایٹہ میں پیدا ہوئے۔ ان کے والد امیر سیف الدین محمود ترکستان سے ہند تشریف لائے۔ شاعری کا جذبہ فطری تھا۔ بچپن ہی سے شعر کہتے تھے۔ امیر خسرو ۱۲۸۰ء کے لگ بھگ شہزادہ محمد کی معیت میں ملتان تشریف لائے اور شہزادہ کی شہادت ۱۲۸۵ء تک وہیں مقیم رہے۔ اسی دوران سرائیکی زبان میں شاعری کے تجربات کا آغاز کیا اور ایک ”ریختہ“ کی بنیاد ڈالی۔ فارسی آمیز سرائیکی کو بے حد پسند کرتے تھے۔ ایک جگہ فرماتے ہیں:

اے دلی والے بتان سادہ ! پگ ہستہ و چیرہ کج نہادہ

(”آب کوثر“ ص ۱۵۷، ”پنجاب میں اردو“ اور مقدسہ ”مثنوی ہشت بہشت“)

پوری کوشش کی۔ وہ ہفت زبان شاعر تھے اور سرائیکی زبان کی شیریں و حلاوت نے انہیں سوہ لیا۔ فرماتے ہیں:

سن کہ بر سر نئے نہادم گل تو پرہ بر سرم نہاد و گفتا چل  
اس شعر کا تو پرہ اپنی پ (مشتی ب) اور چل اپنی چ (مکڑر با مشتیا ج) کے سبب سرائیکی  
نہ جاننے والوں کے لیے درد سر ہیں مگر امیر خسرو رح نے انہیں شعر میں نگینے کی طرح  
جڑا ہے۔

امیر خسرو کے ان اشعار، بیتوں، دوہوں، پہیلیوں اور کہہ مکرنیوں کے علاوہ درسی  
نصاب کی ایک منظوم لغت 'خالق باری' بھی قابل دید چیز ہے۔ کہا جا سکتا ہے کہ  
'خالق باری' سرائیکی فارسی یا فارسی سرائیکی لغت پر مشتمل ایک منظوم رسالہ ہے جس  
میں ٹھیٹھ سرائیکی کے الفاظ میں فارسی الفاظ، اسماء اور اعلام کا معنی بتایا گیا ہے۔  
کہیں کہیں برج بھاشا یا ہندی کے الفاظ بھی استعمال کیے ہیں۔ مگر تناسب کے لحاظ سے  
'خالق باری' میں پچاس فی صد سے بھی زیادہ الفاظ سرائیکی کے ہیں۔ بعض حضرات نے اپنی  
تحقیق میں یہ ثابت کرنے کی کوشش کی ہے کہ 'خالق باری' امیر خسرو رح کی تخلیق نہیں  
بلکہ عہد فیروز شاہی کے کسی دوسرے مصنف کی ہے۔ ۱۔ خیر امیر خسرو کی تصنیف نہ  
بھی تسلیم کی جائے تو عہد فیروز شاہی کی تصنیف ہونے پر تو محققین کا بھی اتفاق ہے۔  
اس لحاظ سے گویا ۱۳۵۱/۵۷۰۲ تا ۱۳۸۸/۵۷۹۰ میں سرائیکی زبان کے الفاظ درسگاہوں  
میں نصابی کتب کی افہام و تفہیم کا ذریعہ بنے ہوئے تھے ۲۔ اور علماء تدریس و تعلیم میں  
اور صوفیہ ارشاد و تبلیغ میں ان سے بے نیاز نہیں تھے لیجیے۔ چند اشعار حاضر ہیں:

کاہ و ہیـزم گھاس کاٹھی جانیئے	اینٹ، ماٹی، خشت و گل پہچانیئے
دیگ ہانڈی، کفچہ ڈوئی بے خطا	تابہء و کزگان کڑاہی اور توا
مس ہے تانبہ روئیں کانسہ آہن لہوہ	تیشہ بسولا، تیر کاماڑا غدر دروہ
خدر خسارہ ہندوی بول جو کہیے گال	آج امروز بدان فردا را گوئی کال
فارسی روباہ ہندی لومڑی	ماکیاں را نیز میخوان کوکڑی
سرگیں گوہر فلہ ہے پھوسی	کدال کلند جو کہیے کسی

بہت سے خالص سرائیکی الفاظ ہیں اور برج بھاشا یا دوسری زبانوں میں بھی ادھر ہی سے گئے  
ہیں۔ امیر خسرو رح کی وفات حضرت نظام الدین اولیاء دہلوی کے ساتھ ساتھ ۱۳۲۴/۵۷۲۵

۱۔ پروفیسر محمود شیرانی رح، پنجاب میں اردو۔

۲۔ قاری بشیر الدین پنڈت، سلاطین تغلق (سلسلہ) مندرجہ ماہنامہ "آستانہ زکریا"، ملتان

میں ہوئی ہے۔ مگر تواریخ میں ان کے ایک اور ہم عمر کا نام بھی ملتا ہے۔ جسے اس دور کی سرائیکی اب بھرنش یا شور سینی سرائیکی شعراء میں جگہ دی جا سکتی ہے۔ میری مراد سکھوں اور ہندوؤں کے نامور گرو بھگت نام دیوجی کی ذات سے ہے۔

## بھگتی تحریک پر سرائیکی اثرات

سلاطینِ دہلی کے زمانے میں بھگتی تحریک شروع ہوئی۔ یہ دراصل اسلامی تعلیمات کا ردِ عمل تھا۔ ہندو عوام گروہ در گروہ اسلام قبول کر رہے تھے۔ توحید کے آسان قابلِ فہم مسلک اور مسلمان فقراء کی شخصیت سے متاثر ہو کر بالخصوص نچلی ذات کے ہندو بڑی تیزی سے دائرۂ اسلام میں داخل ہوتے چلے جاتے تھے۔ بھگتی تحریک نے اشاعتِ اسلام کو روکنا چاہا۔ عوامی مذہبی رہنما پیدا ہوئے۔ انہوں نے عوام کی زبان میں اپنے خیالات کا پرچار کیا۔ بھگت نام دیو، بھگت کبیر، گورو نانک، بھگت چھجو یہ تمام عوامی زبان میں شعر کہہ کر لوگوں کو اپنا ہم خیال بناتے تھے۔ بھگتی تحریک کے ادب کا مطالعہ کیا جائے تو اس میں سرائیکی کے الفاظ بڑی تعداد میں ملتے ہیں۔ مثلاً بھگت نام دیو کے ان اشعار پر غور فرمایا جائے:

میں اندھلے کی ٹیک تیرا نام کھند کارا میں گریب میں مسکین تیرا نام ادھارا

☆ ☆ ☆

کریمہ رحیمہ اللہ توں گنی ہادر ہدور در پیس توں منی

یہاں اندھلے، ٹیک، گریب، گنی کو دیکھیں۔ یہ سرائیکی کے الفاظ ہیں۔ نام دیو کے یہ اشعار ”آدی گرنٹھ“ میں موجود ہیں۔ سندھ کے بھگت سدنا نام دیو بھگت کے معاصر ہیں۔ ان کا ایک شبہ بھی ”آدی گرنٹھ“ میں محفوظ ہے۔ اس شبہ کا آخری شعر سنئے:

میں ناپیں کجھ ناپیں کجھ آپے نہ سورا اوسر لجا را کھ لیھو سدھنا جن تیرا

ان مثالوں سے اندازہ ہوتا ہے کہ ساتویں صدی ہجری تیرھویں صدی عیسوی کے آغاز سے دسویں صدی ہجری/سولھویں صدی عیسوی کے نصفِ آخر تک سرائیکی زبان پر طرف پھیل رہی تھی۔ چنانچہ جیسا کہ پیشتر ازیں ذکر ہو چکا ہے۔ مانکپور کے مشہور بزرگ حضرت شیخ حسام الدین رح میں جب جونپور کے نامور سہروردی بزرگ حضرت حاجی صدرالدین چراغ رح ہند (م - ۷۷۴ھ) کی خدمت ہوتے کو دعا کے لیے پیش کیا گیا تو آپ نے فرمایا ”انشاء اللہ بڈھا ہوسی“ تو ان کا نام ہی شیخ بڈھن پڑ گیا۔ احمد آباد گجرات کے سہروردی پیر طریقت حضرت شاہ عالم رح (فرزند زادہ حضرت مخدوم جہانیاں بخاری رح) نے اپنے صاحبزادے بھیکن شاہ کو ایک مرتبہ فرمایا کہ

”راجن جی پکڑو تے بدل پکڑو“۔ ان کی وفات ۱۳۷۵ء/۵۸۸۰ھ میں ہوئی ۱۔ سلسلہ میراں شاہیہ کے بانی مشہور سہروردی بزرگ حضرت میراں محمد شاہ المعروف موج دریا بخاری<sup>۱</sup> (م-۱۶۰۴/۱۰۱۳ھ) کو جب کسی نے شیعوں کا یہ فقرہ سنایا کہ ”سید سنی نہیں کاٹھ دی کئی نہیں“ تو آپ نے جوش میں آ کر ایک عجیب و غریب کرامت کا اظہار فرمایا ۲۔ اس دور میں سرائیکی اثرات دکن میں بھی پہنچ گئے۔ یہ کچھ تو وادی سندھ کی قدیم دراوڑی اقوام کی ان علاقوں میں مستقل بود و باش کی وجہ سے پھیلے تھے اور کچھ علاءالدین خلجی اور محمد تغلق کے ان فوجیوں اور خدمتگاروں کے پھیلانے ہوئے تھے جن کو ان حکمرانوں نے سرائیکی علاقوں سے وہاں بھجوا یا تھا۔ بہر حال دکن میں بھی سرائیکی اثرات دکھائی دیتے ہیں۔ شاہ میراں جی شمس العشاق (۱۳۹۶ء/۵۹۰۲ھ) ، ابراہیم عادل شاہ (۱۵۹۶ء/۱۰۰۵ھ) ملا وجہی (۱۶۰۹ء/۱۰۱۸ھ) غواصی صاحب سیف الملوک (۱۶۲۵ء/۱۰۳۵ھ) اور دوسرے بہت سے دکنی شعراء نے سرائیکی زبان کے الفاظ اپنی منظومات میں استعمال کیے ہیں۔ دیکھیے ملتان اور سندھ سے کالے کوسوں دور بیٹھ کر دکن کے شعراء ٹھیٹھ سرائیکی الفاظ کس چابکدستی اور ہنر مندی سے استعمال کر رہے ہیں :

- (۱) صفت کروں میں اللہ اکبری جے پوری پورن پور  
 قادر قدرت رنگیکاروں نیڑے ہے نہ دور  
 (شاہ میراں جی شمس العشاق رح)
- (۲) سمدور ہے اک ہر ندیاں ہیں سو ہزاراں  
 باتاں ہیں سو کروڑاں ولسے ٹیک رسن ہے  
 (سلطان قلی قطب شاہ)
- (۳) جیوں دیپک میں دسے نگینا  
 مشک عنبر پچھائی انگنا  
 (ابراہیم عادل شاہ)
- (۴) سجن مکھ شمعے باجھ اجالا نہ بھاوے  
 بھلایا ہے بنج جیو کوں او اجالا ۳  
 (سلطان ظل اللہ)
- (۵) کدیں روتی ، کدیں ہستی وتی او  
 کدیں چپ اور کدیں باتاں کہتی او  
 (محمد امین دکنی)

۱، ۲ سولوی نور احمد خان فریدی ، تذکرہ قطب الاقطاب شاہ رکن عالم ملتان مطبوعہ قصر الادب جگو والا ضلع ملتان ص ۵۷۲ ، ۶۴۴ وغیرہ۔  
 ۳۔ نصیرالدین ہاشمی ، دکن میں اردو اور شعر الہند از مولانا عبدالسلام ندوی۔



شراب ہور صراحی حور ہے جام ہوئے مست مجلس کے لوکاں تمام  
 بسر گئے ندیمان طرز بات کا گنوائے خبر مطرباں دات کا  
 جو آیا جھلکتا سورج واٹ کر اندھارا جو تھا سو گیا ناٹ کر  
 کدیں شہ کون ٹک لاوے باتاں منے کدیں بات دے شہ کے ہاتاں منے  
 کہ شاہاں کنے جھوٹ کہیا نہ جائے بکے جھوٹ کے سو پتیارا گنوائے  
 کہے ہد ہداں جا سلیاں ۴ کون کہ شاہ دار آوے منگن دان کون  
 (ازملا وجہی دکنی)

سٹے دہرت پریوں منڈپیاں کاٹ کاٹ سوکس کو سمجھتا نہ تھا باٹ گھاٹ  
 سنیا تھا جو سوداگراک بے نظیر اتھا اس کنے ایک راوان گنیر  
 (غواصی)

کن دھر کون کاں جاؤں مجھ دل پہ بھل بھجرات ہے  
 اک بات کئے ہوں گے سجن یاں جیو بارہ بات ہے  
 (ابوالحسن تانا شاہ)

ہر پھر ولی تیرے کن آتا ہے جیون کا سائل تیرے مٹھے بیاں کا جب سوں پڑیا ہے چسکا  
 تیری کمر مصور چتریا ہے کس ادا سوں کیتا ہے صرف اس میں ناز و نیاز گویا  
 ہر وقت نہ مٹ کحل تغافل کون اکھیاں میں ہک مہر سوں اس طرف اے بے مہر نظر کر  
 (ولی دکنی)

مندرجہ بالا اشعار میں کافی الفاظ سرائیکی زبان کے ہیں۔ ان پر غور کرنے سے  
 اندازہ لگایا جا سکتا ہے کہ دکنی اردو جب عالم وجود میں آئی تو اس میں سرائیکی کا کس  
 قدر دخل تھا۔

دسویں صدی ہجری مولہویں صدی عیسوی کے ایک بزرگ حضرت شاہ ولایت ملتانی  
 نے عربی صرف کے قوانین کو 'قوانین صرفیہ، منظومہ ہندیہ' کے نام سے نظم کیا۔ ان کے ابتدائی  
 اشعار سے معلوم ہوتا ہے کہ ان سے پہلے بھی کسی بزرگ نے (ہندی زبان) یعنی سرائیکی میں  
 قوانین صرف کو منظوم کیا تھا۔ اگر یہ صحیح ہے تو سرائیکی زبان پندرہویں صدی عیسویں/نویں  
 صدی ہجری سے ذریعہٴ تعلیم بنی ہو گئی۔ چنانچہ شاہ ولایت ملتانی صاحب ارشاد فرماتے ہیں :

قانون صرف دے کہیں شخص نے "ہندی" وجہ بنائے  
 پر یاد کریندیاں مبتدیاں نوں اوہ بھی مشکل آئے

یہ رسالہ بڑی تقطیع کے چوبیس صفحات پر مشتمل ہے جسے "کتبخانہ خضر منزل ملتان"

۱۔ نصیر الدین ہاشمی، دکن میں اردو "قطب شتری" ملا وجہی مرتبہ ڈاکٹر مولوی  
 عبدالحق، "شعر الہند" مولانا عبدالسلام ندوی وغیرہ۔

نے شائع کیا تھا۔ آخری شعر یہ ہیں :

قانون صرف دے مگرے یارو فضل کیتا رب باری  
نال فضل دے اللہ بخشے جو کوئی سامع قاری  
شاہ ولایت عاصی بہارا کر امید دعائیں  
شاید برکت کہیں صاحب دے بخش کرے رب سائیں ۱

اسی طرح ملتان کے ایک نامور واعظ، درویش اور شاعر حضرت شیخ عبداللہ گزرے ہیں جن کا زمانہ ۱۶۷۹ء/۱۰۹۰ھ کے لگ بھگ متعین کیا گیا ہے ان کی ایک مشہور نظم ”پردیسی جندڑی“ کے عنوان سے سرائیکی علاقوں کے گھر گھر میں سڈتوں سے پڑھی جاتی ہے اور حقیقت میں سرائیکی کے عوامی ادب کی نمائندہ اور شاہکار نظم ہے۔ اس کا موضوع دنیا کی فنا پذیری اور نیکی کی رغبت دلاتا ہے۔ دو بند آپ بھی ملاحظہ فرمائیں :

ب برادر بھائی تیرے ہور سکے ہمراہی تیرے  
گلوچہ پاسن پھائی تیرے نال کوئی اسنگ کریسیا  
سمجھ بندے تون نال فکر دے ایہہ جندری پردیسیا  
م ملان بن شرع جگائیں کر کر وعظاں خلق سنائیں  
آپ نہ سڈھے رستے جائیں دوزخ رب ڈکھیسیا  
سمجھ بندے تون نال فکر دے ایہہ جندڑی پردیسیا

یہ نظم صنف کے لحاظ سے سی حرفی، ہیئت اور تکنیک کے لحاظ سے مخمس ہے۔ اس حیثیت سے گویا حضرت شیخ عبداللہ ملتانی رح کی یہ نظم سرائیکی کی قدیم ترین سی حرفی بھی ہے اور قدیم خمسہ بھی ۲

اس دور کی یادگار بہت سے جنگ نامے، معراج نامے اور نور نامے بھی ہیں۔ پنجابی ادب کے محققین سب سے قدیم جنگ نامے حافظ برخوردار اور پیر محمد کاسبی کے قرار دیتے ہیں۔ جن کا تعلق ۱۶۷۰ء/۱۰۸۱ھ سے ہے مگر سرائیکی کے ایک قدیم علاقے ”بھونگ بہارہ“ کے ایک درویش شاعر پیارا شہید ۱۵۸۶ء/۵۹۹۵ھ میں جنگ نامہ، درد نامہ اور معراج نامہ تصنیف فرما چکے ہیں۔ ان کی ہر سہ کتب کا کوئی قلمی نسخہ ابھی تک دستیاب نہیں ہو سکا البتہ ہر سہ کتب کے بہت سے اشعار زبان زد عوام ہیں۔

۱- شاہ ولایت ملتانی، قوانین صرفیہ، منظومہ ہندیہ محشی بچواشی مفیدہ نوریہ، مطبوعہ مکتبہ خضر منزل ملتان۔

۲- حضرت شیخ عبداللہ ملتانی، م ۱۰۹۰ھ ”ایہہ جندڑی پردیسیا“، مطبوعہ صدیقیہ کتب خانہ ملتان۔

ان کا نام پیارے خان تھا۔ قوم کے بلوچ تھے اور چانڈیہ قبیلہ سے تعلق رکھتے تھے۔ اس قبیلہ کی جو گوت چانڈ کو ریاست پر حکمرانی کرتی رہی ہے۔ آپ اسی کے فردا تھے۔ اور اسی کا دفاع کرتے ہوئے شہید ہوئے۔ درویش طبع تھے اور سہروردی سلسلہ میں خلیفہ مجاز بھی تھے۔ آپ کے کلام میں تصوف، تحریک عمل، جوشِ جہاد اور ولولہ ایمانی ہے۔ نمونہ کے طور پر ایک مشہور دوہا درج کیا جاتا ہے :

لگ گئی پیت تے بھل گئی ساری ذات صفات دی موانہیں  
عشق دے رہ وچ خار ہزاراں تے میں مٹھڑی ان سوانہیں  
سینگیاں سیاں کرو دعائیں شالا سرٹے تھیواں اگوانہیں  
لازم کفر پیارا ہوں تے چیرہی راہوں تھی پچھوانہیں

سترھویں صدی عیسوی یعنی گیارھویں صدی ہجری کے آخر تک غزل، رباعی اور عوامی نظموں کے ساتھ ساتھ مذہبی، فقہی اور درسی مشنویوں کا سلسلہ بھی برابر چلتا رہا۔ چنانچہ ۱۶۷۵ء/۱۰۸۶ھ میں ضلع جھنگ کے ایک عالم دین مولانا عبدالکریم نے 'نجات المومنین' کے نام سے ایک مثنوی لکھی جسے سرائیکی ادب کے درمیانی دور کی اسمت الکتب میں جگہ دی جاتی ہے۔ اس کے چند اشعار بطور نمونہ درج ذیل ہیں جن کی زبان خالص سرائیکی ہے :

سبہ ثناء خدائے نون جیندا کل جہان بہت درود رسولؐ نو لتھا جین فرقان  
کہاں درود بھی آل تے جس تے اوہ خوشنود ہووے ساریاں مومناں لکھ ہزار درود  
پھیر اصحاب رسولؐ دے جنہاں شرف عیاں وت دوست بچھ رسولؐ دے جملہ مسلمان

☆ ☆ ☆  
ایمان اندر فرض ترے اول من ذات  
ڈوجھا وحدت ربدی تریجھا من صفات  
پنج بناء اسلام دے کامہ پنج صلوات  
روزہ حج زکوٰۃ بھی کرتاں لہیں نجات

مولوی عبدالکریم جھنگوی کے کچھ برس بعد ۱۶۸۸ء/۱۱۰۰ھ میں ملتان کے ایک اور بزرگ حافظ محمد صاحب نے معراج پر ایک طویل مخمس لکھا جو 'معراج نامہ' کے نام سے بہت مقبول و مروج ہوا۔ گویا "بھونگ بھارا" کے قبول چانڈیہ اور حضرت پیارا شہید کے بعد سرائیکی زبان کا یہ تیسرا 'معراج نامہ' ہے جسے قبول عام حاصل ہوا۔ حافظ محمد کے ایک اور ہمعصر مولانا چراغ اعوان نے 'پیر رانجھا' کو نظم کا جامہ پہنا کر گویا سرائیکی زبان میں عشقیہ داستانوں کا آغاز کر دیا۔ اس سے پہلے کسی مستقل عشقیہ مثنوی کا سراغ نہیں ملتا۔

۱- دیکھئے - روسائے پنجاب - جلد نمبر ۲ -  
۲- ڈاکٹر سہر عبدالحق، ملتان زبان اور اس کا اردو سے تعلق قلمی نسخہ، ص ۲۳۴ -

## عشقیہ داستانیں

### چراغ اعوان

سرائیکی کی نسبت پنجابی زبان میں عشقیہ داستانوں کا آغاز پہلے ہو جاتا ہے۔ مثلاً حافظ برخوردار کو ليجیے۔ آپ 'مرزا صاحبان'، 'سسی پنوں'، 'پیر رانجھا' اور 'یوسف زلیخا' چار مثنویوں کے مصنف ہیں۔ 'یوسف زلیخا' ۱۶۷۹ء/۱۰۹۰ھ کی تصنیف ہے۔ اس سے پورے اکتیس (۳۱) برس بعد ڈیرہ غازی خان کے ایک گوشہ نشین سرائیکی شاعر حضرت چراغ اعوان نے سرائیکی زبان میں 'مثنوی پیر رانجھا' لکھ کر عشقیہ داستان گوئی اور مثنوی نگاری کا آغاز کیا۔ مثنوی میں چراغ نے معظم شاہ کی حکمرانی کا بھی ذکر کیا ہے جو کہ ۱۷۱۲ء/۱۱۲۳ھ میں فوت ہوا۔ مگر اس کا اختتام ۱۷۹۹ء/۱۲۱۱ھ میں ہوا جیسا کہ وہ خود کہتے ہیں :

پنی پیر تمام تھی تاریخ پنجم شعبانی      یارباں سے من سال اکویویں سن مومن دل جانی  
زمانہ شاہ بادشاہ معظم سچا منک ربانی      عالم فاضل عادل غازی رعیت وچہ احسانی  
جس دور میں چراغ اعوان نے یہ مثنوی لکھ کر سرائیکی شاعری کی ادبی ثروت میں اضافہ کیا، پہرے اس شاعر نے اپنے دور کی تہذیب اور ثقافت و معاشرت کو مثنوی میں سمونے کی بھی بھرپور کوشش کی ہے اور مثنوی کے تمام لوازمات اور خصوصیات کا بدرجہہ اتم خیال رکھتا ہے۔ 'پیر رانجھا' کی داستان کو سب سے پہلے پنجابی زبان میں دمودر داس اروڑہ نے ۱۶۹۹ء/۱۱۰۷ھ کے لگ بھگ نظم کیا تھا۔ چراغ اعوان سرائیکی زبان کا وہ اولین مثنوی گو شاعر ہے جس کے اثرات سرائیکی مثنوی نگاری پر نہایت گہرے اور دور رس ثابت ہوئے۔ چنانچہ سرائیکی زبان کا منک الشعراً اور سرائیکی مثنوی کا بادشاہ مولوی لطف علی بہاولپوری بھی مثنوی کی بحر اور تکنیک میں چراغ اعوان کا خوشہ چین نظر آتا ہے۔ چراغ کی بحر شگفتہ و روان، انداز بیان دلکش اور زبان صاف ستھری ہے۔ اس نے اپنے عہد کی تہذیب و تمدن اور طرزِ بود و ماند کو خوب اجاگر کیا ہے اور یہ خصوصیت اس سے پہلے کی مثنویوں میں نہیں ہے، ليجیے اب چند اشعار مطالعہ فرمائیے ۱ :

پہونتی پیر بلوغت کون جان آئی وچہ جوانی      حوراں دست تعجب لب نے ڈیکھ پری ستانی  
زلف سیا دسن خوش ہلکن ابرو مثل کہانی      چشاں خوب قراخ منور بہت کشاد پیشانی  
دند سفید ستارے چمکن دور مکنون قرانی      لالی لال لبان لے سوہندی مونہہ مبہو نورانی

۱۔ چراغ اعوان، مثنوی پیر رانجھا مطبوعہ ملتان باہتمام خدا یار ملتانی ۱۲۹۵ھ نسخہ دوم مطبوعہ اینکلو اسٹیم پریس لاہور، سویم نسخہ قلمی ملکہ مقالہ نگار۔



بینی ڈیکھ مثال الف دے نس کاتب گئے ہانی  
 آجیات مثال شہد دے شیریں سخن زبانی  
 واہ گلزار بہار گلاں دی سیر چمن بستانی  
 کبکاک ٹورو سار ڈتی خوش ٹور ٹرن جریانی  
 گردن صاف تے گلو بنائی خاص اوزاروں مانی  
 قد شمشاد صنوبر عرعر پشتی شکل دہانی  
 سنکر گیت خوشی بلبل دے گل بھی تھئے حیرانی  
 ماہ تھیا حیران اتھا گھن راہ جلیا اسہانی

## صدیق لالی

چراغ اعوان کے بعد سرائیکی مثنوی نگاروں میں قصبہ لالیاں ضلع جھنگ کا نامور شاعر صدیق لالی منظر عام پر آتا ہے، جس نے ۱۲۲۵ء/۱۱۳۸ھ میں 'مثنوی یوسف زلیخا' لکھ کر بہت سے شعراء کے لیے راہ پیدا کر دی۔ صدیق لالی سے تقریباً اسی برس بعد اچہ شریف (ریاست بہاولپور) کے مولوی عبدالحکیم صاحب نے 'یوسف زلیخا' پر قلم اٹھایا۔ صدیق لالی کی زبان سادہ ہے۔ بولی لہندی اور ملتان کی ملی جلی۔ ان کی مثنوی کا نمونہ ملاحظہ کیجیے:

قصہ عشق محبت والا آپ الہی چنیا  
 تارازل دی راگ اٹھایا کن پیا مشتاقان  
 حال حبیبیاں تے محبوباں کل عالم وچ سنیا  
 مست پیالہ دلبر والا پی سٹے وچ خاکاں  
 صدیق ایک فطری شاعر تھا اور اس نے اپنے جذبات کو سیدھے سادھے مگر سہل متنوع انداز میں بیان کیا ہے۔ وہ مشکل پسند نہیں اور نہ ہی گرانبار تراکیب کا قائل ہے۔

صدیق لالی کے بعد ریاست بہاولپور کے قصبہ شیر گڑھ میں ایک عالم دین ہو گذرے ہیں جنہوں نے اپنے زمانہ کی جاہلانہ اور غیر اسلامی رسوم کو دیکھ کر اصلاح معاشرت کے خیال سے ایک مثنوی لکھی جسے 'میت نامہ' یا 'مسائل کفن و دفن' کے نام سے یاد کیا جاتا ہے۔ مصنف خالص سرائیکی علاقے کے ہیں اور زبان و بیان بھی سندھی آمیز سرائیکی ہے۔ مولانا نور محمد نے نہ صرف یہ کہ میت سے متعلق اسلامی فقہ کے مسائل بتائے ہیں بلکہ گیارہویں اور بارہویں صدی ہجری یعنی سترہویں اور اٹھارہویں صدی عیسوی کے سرائیکی معاشرے میں میت کے ساتھ جو رسوم اور شگون وابستہ تھے ان کی بھی نشاندہی کی ہے، گویا ایک لحاظ سے مولانا نے مذہبی مثنوی میں بھی صنف مثنوی کی صفات اور فنی باریکیوں کو نبھانے کی کوشش کی ہے۔ مثنوی کے چند ایبات آپ کی ضیافت طبع کے لیے پیش کیے جاتے ہیں:

حاجی نور محمد کہندا  
 جان ڈٹھا میں ایہو حال  
 وستیاں وچہ ملانے راہندے  
 نہ جانن حیلہ نہ اسقاط  
 نور محمد آکھ سنایا  
 شیر گڑھ سندھ والی وچہ رہندا  
 تان میں کیتا ایہہ کشال  
 گھن خلقاں تھیں ٹھگیاں کہاندے  
 نہ جانن غسل کفن دی بات  
 ان سکھیاں ملیاں کو سکھلایا

## حضرت علی حیدر ملتانی

۱۷۰۶ء/۱۱۱۸ھ میں سرائیکی زبان کے عمر خیام حضرت علی حیدر ملتانی کی ولادت ہوئی، جو سرائیکی کے ترقی یافتہ دوہے یعنی رباعی کے بادشاہ تسلیم کیے جاتے ہیں۔ یار لوگوں نے ان کی شخصیت اور ذات کو بھی سعمہ و چپستان بنانے کی کوشش کی ہے، حالانکہ آپ کی خانقاہ موجود اور خاندان بدستور معزز و محترم ہے۔ ضلع ملتان میں عبدالحکیم اور تلمبنہ کے درمیان راوی کے دائیں کنارے ایک موضع ”ہمجانہ“ ہے جو آج کل ضلع لائلپور میں شامل ہے۔ آپ کی ولادت اسی موضع میں ہوئی اور آپ کا مزار بھی یہیں ہے۔ چراغ اعوان کے بعد علی حیدر کے دوہوں نے سرائیکی ادب کو دوسری زبانوں کے مقابلے میں آنے کے قابل بنایا، آپ نے نہ صرف یہ کہ عشق و محبت کے جذبات و کیفیات کو نظم کرنے میں کامیابی حاصل کی بلکہ اپنے معاشرے کے دکھوں کو بھی اشعار میں سمونے کی بھرپور کوشش کی۔ چنانچہ آپ کی شاعری اس دور کی معاشرت اور تمدن کا آئینہ ہے۔ علی حیدر سے پہلے (حضرت سلطان باہو) کے سوا) اور کوئی ایسا شاعر نہیں گذرا جس کے نغمات کو پورے پنجاب کے علاوہ سندھ اور دیگر سرائیکی علاقوں میں بھی قبول عام حاصل ہوا ہو۔ ان کے کلام کا سب سے پہلا مجموعہ ۱۸۸۹ء/۱۳۰۷ھ میں ’مجموعہ سی حرفیاں مع پیر‘ کے نام سے مطبع مصطفائی لاہور میں چھپا اور اس کے بعد ۱۹۰۷ء/۱۳۲۵ھ میں ’مجموعہ مکمل ابیات علی حیدر‘ کے نام سے لاہور کے مشہور ناشر ”اللہ والے کی قومی دکان“ کی طرف سے شائع ہوا۔ ان مجموعوں میں چھ سی حرفیاں کم و بیش دو سو تتر (۲۷۳) مختلف دوہڑے (رباعیات) ایک مولود (نعت) اور ’قصہ پیر رانجھا‘ سی حرفی کے انداز میں ملتا ہے۔ سرائیکی ادب کو ان پر ہمیشہ ناز رہے گا۔ لیجیے ان کے چند دوہے حاضر خدمت ہیں :

خ - خوشی سے اوہ دیس راوی جتھے وسدیاں کل کنواریاں نی

گھڑا گھن کے ڈھاکان تے چا ٹرن او تاں دو نیناں دیاں ماریاں نی

ونج ونج وے نینگرا چھیڑ ناہیں متاں آون اساڈیاں واریاں نی

اوڑک عشق تون حیدر ایہہ حاصل جو جتیاں بازیاں ہاریاں نی

ن - نت نہ ماہی تے نت نہ منجھیں تے نت نہ ساوڑے تلڑے نی

نت نہ خوشیاں تے نت نہ غمیاں تے نت نہ کم سولڑے نی

نت نہ مینڈی تے نہ تینڈی تے نت نہ ونگڑے چھلڑے نی

علی حیدر آکھے کر لے عمل چنگے تینوں موت سنہڑے گھلڑے نی

ریاست بہاولپور کے ایک مشہور گو شاعر غلام محمد نے بہاولپور کے عباسی خاندان کے ایک

علم پرور رئیس جناب غازی محمد خان داؤد پوتہ کی فرمائش پر سندھ کی مشہور لوک کہانی

’لیلاں چنیسر‘ کو ۱۷۷۳ء/۱۱۸۷ھ میں نظم کا لباس پہنایا۔ غالباً سرائیکی میں ’لیلاں چنیسر‘ پر یہ پہلی اور آخری مثنوی ہے۔ یہ قصہ سندھی کے بہت سے قدیم و جدید شعراء نے نظم کیا ہے، مگر سندھ سے باہر صرف مولانا غلام محمد بہاولپوری نے ہی اسے موضوع سخن بنایا۔ مثنوی کی بحر رواں دواں اور زبان پاکیزہ اور شستہ ہے۔ مضامین میں ندرتِ فکر، اشعارات و تشبیہات اور بلند خیالی کی فراوانی ہے۔ بحر وہی ”چراغ اعوان“ والی پیرائی ہے۔ جسے مولانا غلام محمد کے بعد ملک الشعراء لطف علی اور دیگر شعراء نے اپنایا۔ مولانا غلام محمد ’لیلاں چنیسر‘ کا سبب تصنیف بیان کرتے ہوئے فرماتے ہیں:

جوڑیم شعر ”چنیسر لیلا“ خان غازی دے وارے  
 عدل احسان تہیں دے ہتھوں لکھ لہندے داد و چارے  
 دولت مند سکندر ثانی دانش عظمت دارے  
 بخت بلند سخنی سمجھیندا سیتی نہم قرارے  
 جیویں جند جوانی مانڑیں نال حسن گزارے  
 کرے دعا غلام محمد اس نوں دم دم شوق نہارے  
 ’لیلاں‘ جب فریب میں آ کر ایک ہار کے بدلے اپنے محبوب ’چنیسر‘ کو فروخت کرتی  
 اور علم ہونے پر افسوس کرتی ہے تو اس کی کیفیت ملاحظہ کیجیے:

قہر گھتے رب تنہاں تے لیلاں نال سہیلی سکھی  
 جین لکھی گنت چنیسر دی تیں قیمت مول نہ لکھی  
 سے لکھ ہار تصدق تیں توں جام وفا جین چکھی  
 ویچ وٹا اول البیلی پچھے ملیں ہتھ مکھی  
 گذری گالہ نہ پہونچن گھوڑے اڈر تھیوں توڑے پکھی  
 لیلاں ماں بیٹھی ہن سائیں ہار سینے تے رکھی

## حضرت خواجہ محکم الدین اسیر اویسی

اب ہم حضرت خواجہ محکم الدین اسیر اویسی رح کا ذکر کرتے ہیں جن کا مزار معروف قصبے ”خانقاہ شریف“ ضلع بہاولپور میں ہے۔ آپ نے ابتدائی تعلیم مشہور چشتی بزرگ خواجہ نور محمد مہاروی المعروف قبلہ عالم کے ساتھ مل کر لاہور میں حاصل کی۔ بقول مؤلف ’خلاصۃ الفوائد‘ ۱۷۴۹ء/۱۱۶۳ھ میں قبلہ عالم اور خواجہ سیرانی لاہور کی کسی مشہور درسگاہ میں زیر تعلیم تھے ۲۔ ان دونوں بزرگوں کے تعلقات زندگی بھر بہترین اور

۱۔ مولانا عزیز الرحمن، لیلاں چنیسر، مطبوعہ ماہنامہ العزیز ماہ اپریل ۱۹۴۱ء  
 ۲۔ حکیم محمد، خلاصۃ الفوائد، ص ۳۳ مطبوعہ دارالبلاغ لاہور۔

خوشگوار رہے۔ خواجہ محکم الدین سیرانی ”اویسی المشرّب“ ہونے کے باوجود صاحبِ ذوق اہلِ سماع میں سے تھے۔ آپ بارہا قوالوں کو تخلیہ میں بلا کر عشقیہ اور فراقیہ اشعار سنا کرتے تھے۔ اسی ذوق و شوق کے باعث آپ کبھی کبھار شعر بھی کہتے تھے۔ چنانچہ آپ کی ایک سی حرفی مطبوعہ ملتی ہے، جسے آپ کے ملتانى عقیدتمند ناشروں نے چھاپا ہے۔ یہ ”سی حرفی“ بارہا چھپ چکی ہے اور مقبول و مشہور ہے۔ دو بند ملاحظہ فرمائیے :

ب - بسم اللہ کہہ کر وڑساں پھر ساں ڈھونڈ ھیندی بیلا

واٹاں گھاٹاں پچھدی وٹاں ڈیکھاں وقت نہ ویلا

توں ماہی دی سک مہیں کوں کڈاں گریسیں میلا

بہسا یامرکم بہ ایمانکم جو ہورہا جی حیلا

د - دیوانی ہو رہی مینوں گل نہ کاٹی سجھے

ماہی میڈے ویدن لہے ہور نہ کوئی بجھے

ایہو کھیڑا جھیڑا کر کر نال میڈے نت لچھے

دولۃ بین الاغنیاء منکم جو پڑہیم میڈا کوئی گجھے

حضرت محکم الدین سیرانیؒ کا دور سرائیکی ادبیات کا شاندار دور ہے۔ اس دور کے شعراء نے ہر صنف سخن میں طبع آزمائی کر کے اپنے جوہر دکھائے۔ چنانچہ ملتان کے ایک نامور شاعر محمد حسین جو پیشہ کے لحاظ سے نیلگر تھے اور جلد سازی کے فن میں بھی یدِ طولیٰ رکھتے تھے فارسی اور سرائیکی کے بلند پایہ تاریخ گو شاعر تھے۔ انہوں نے اپنے دور کے تمام اہم واقعات پر بہترین تاریخی قطععات کہے ہیں، مگر لطف کی بات یہ ہے کہ فارسی کے ساتھ ساتھ سرائیکی اشعار سے بھی تاریخی مادے استخراج کیے ہیں۔ مولانا محمد حسین کا تخلص ”عبرت“ تھا اور یہ کچھ عرصہ نواب صاحب بہاولپور کے شاہی کتب خانے سے بھی متعلق رہے ہیں۔ ذیل کے تاریخی مادے سرائیکی زبان میں ملاحظہ فرمائیے۔ ملتان کے حکمران خاندان سدوزئیوں کے نامور نواب ”یلسین خان سدوزئی“ کی وفات پر مصرعہ تاریخ کہا :

”خان سدھایا وت نہ آیا“ جس سے ۱۲۰۰ھ/۱۷۸۵ء مستفاد ہوتا ہے۔ ملتان کی ایک

مشہور ”ڈیرے دارنی طوائف“ مری تو ان کے اعزہ کی فرمائش پر یہ تاریخی شعر کہا :

”اج پئی کوٹیندی یارو! وے چھڑاؤ چو کیدارو!“ اور اس سے ۱۲۰۳ھ/۱۷۸۸ء

نکالا۔

## حضرت مولانا لطف علیؒ

بارہویں صدی ہجری اٹھارہویں صدی عیسوی کے نصف اول میں سر زمین بہاولپور کی

۱- مولانا عزیز الرحمن دبیر الملک مرحوم، ملتان کا گمنام شاعر، ماہنامہ ”العزیز“، ماہ ستمبر ۱۹۴۲ء



مردم خیز کوکھ نے اس فرزند کو جنم دیا جو اگر منصب شہود پر جلوہ گر نہ ہوتا تو سرائیکی شاعری ”گل بے خوشبو“ ہو کر رہ جاتی۔ میری مراد ملک الشعراء حضرت مولانا لطف علی مصنف ’سیف الملوک‘ کی ذات گرامی سے ہے۔ آپ کی ولادت ۱۷۱۶ء/۱۱۲۹ھ میں ہوئی۔ اور وفات کا سال ۱۷۹۳ء/۱۲۰۹ھ متفق علیہ ہے۔ راقم سطور کے خیال کے مطابق حضرت لطف علی کا وطن مالوف قصبہ بہادر پور (نزد سئو) ضلع رحیم یار خاں ہے، جس کے دلائل و شواہد ناقابل تردید ہیں۔ سئو شریف (ضلع رحیم یار خاں) کا علاقہ خود مردم خیز رہا ہے۔ سئو کے روحانی بادشاہ حضرت حمید الدین الحاکم رح ساتویں صدی ہجری تیرھویں صدی عیسوی میں سرائیکی اور فارسی کے عظیم شاعر تھے جن کا نمونہ کلام پہلے دیا جا چکا ہے۔ ان کے بعد اس خاک پاک نے لطف علی ایسا بے ہمتا سخنور پیدا کیا، جنہیں اگر سرائیکی زبان کا میر حسن کہا جائے تو مبالغہ نہ ہوگا!

لطف علی نے اگرچہ بحر، تکنیک اور انداز بیان میں اپنے پیشرو چراغ اعوان (مصنف پیر رانجھا) کا تتبع کیا ہے، مگر اس میں شک نہیں کہ اس کی شہرت اور قبولیت عامہ کا سبب اس کی انفرادیت اور شعری لطافت ہے۔ یہی سبب ہے کہ سرائیکی زبان کے رئیس المتغزلین خواجہ غلام فرید نے بھی لطف علی کو اپنا امام تسلیم کرتے ہوئے اسے خراج عقیدت پیش کیا ہے۔ غالباً اس مثنوی کا پہلا نسخہ مصنف کی وفات کے اٹھاسی سال بعد ۱۸۷۹ء/۱۲۹۷ھ میں کانپور کے کسی ناشر نے شائع کیا۔ اس کے تقریباً تیرہ چودہ برس بعد دوسرا نسخہ روز بازار سٹیم پریس امرتسر میں چھپا۔ ان دونوں نسخوں میں صحت کتابت کا خاص خیال رکھا گیا تھا۔ مثنوی کی کہانی اور کردار اگرچہ برصغیر ہند و پاک سے باہر کے ہیں مگر جس طرح انیس و دہرے نے واقعہ کربلا کے کرداروں کو ہند میں چلتا پھرتا دکھایا ہے بعینہ لطف علی نے بھی کمال چابکدستی کے ساتھ موقع و محل کی مناسبت سے اپنے علاقوں کی تہذیب و تمدن کو بھی اجاگر کرنے کی بھرپور کوشش کی ہے۔ ہند و پاک کی زبانوں میں اس کہانی کو سب سے اول دکن کے ملا غواصی نے فارسی نثر سے دکنی نظم میں ترجمہ کیا۔ ان کے بعد ۱۷۸۰ء/۱۱۹۵ھ میں لطف علی نے اپنی عدیم المثال ’سیف الملوک‘ کی تکمیل کی۔ سرائیکی زبان کے اس دور کی اکثر مثنویوں، کافیوں (غزلوں) اور دوہوں (رباعی یا قطعہ بند) میں لطافت و خوبی، روانی و سلاست، الفاظ کی بندش، تشبیہات و استعارات کے استعمال اور غنائیت و موسیقی کی فراوانی نظر آتی ہے۔ ان خوبیوں کی

۱۔ مثنوی ’سیف الملوک‘ مرتبہ و مترجمہ بشیر احمد ظاسی، مطبوعہ اردو اکادمی بہاولپور

مقدمہ ص ۱۳ - ۱۴ -

۲۔ قایس المجالس (ملفوظات خواجہ غلام فرید رح) قلمی نسخہ مملوکہ مقالہ نگار جلد چہارم،

مثال کے لیے بلا دریغ 'مثنوی سیف الملوک' کو پیش کیا جا سکتا ہے۔ اب اس مثنوی کے کچھ اشعار نمونہ<sup>۱</sup> پیش کیے جاتے ہیں، جن میں سیف الملوک کے والد شاہ عاصم کی دلہن کا ذکر ہے :

ناز بھری نرسل کوں شہ خود چاڑھ پلنگ بلہائے  
 چوڈس وانگ تجلی کیتس رخ روشن چمکائے  
 نوری نین نہوڑن ناظر نرگس ناز نوائے  
 کیفوں باجھ کلوری کجلا مست متاع لٹائے  
 دہار کجل دی بھنی بھلے وہ سرسہ رنج رسائے  
 چھٹکے تار لٹاندی قمہری نانگ وانگوں ول کھائے  
 بھنے وال عطرساں چوگٹھ بھنبھے جوڑ گندھائے  
 ڈنو صفادلبند اتوں گل گوہر گھول گھائے  
 سرخی لعل لبان تے سوہندی بیحد لعل لٹائے  
 منہدی ملک موہندی جان او نازک دست رنگائے  
 جھمک سوہندے دھمک ڈیون واہ بینا مانگھ سھائے  
 پھلوالے ڈے جھالے جھولن حلقہ ہال ہلائے  
 کٹھمالہ کجھ کرے نہ ٹالا حکمی برہوں بچھائے  
 ہسی نال ونجھے دل کھسی ڈھولن پا ٹھمکائے  
 ڈینبھوں وانگ ڈنگیندا ڈوڈن دوروں ڈنگ چلائے  
 نیمہ کار نبولے کنڈن جان کنڈن ڈکھلائے

### حافظ جمال اللہ مظہر الہیؒ

لطف علی کے معاصرین میں ہمیں ایک اور شخصیت ملتی ہے جن کے ذکر کے بغیر یہ کہانی ادھوری متصوّر ہوگی۔ یہ بلند و بالا شخصیت سرائیکی زبان کے صاحب طرز اور انقلابی شاعر منشی غلام حسن گانن شہید ملتانی کے روحانی مرشد حضرت حافظ جمال اللہ مظہر الہی کی ہے۔ حافظ صاحب کی ذات گرامی جامع کمالات تھی وہ نہ صرف جید عالم، متبحر فقیہ، پاکباز صوفی اور علمبردار حریت مجاہد تھے بلکہ سرائیکی زبان کے باکال رباعی گو شاعر بھی تھے۔ حافظ صاحب کا روحانی سلسلہ سہروردیہ بھی تھا اور چشتیہ بھی۔

۱۔ بشیر احمد ظاسی، (مرتب) مثنوی سیف الملوک ص ۱۰۵-۱۰۶ مطبوعہ اردو اکادمی بہاولپور۔

آپ کو اولاً حضرت شاہ رکن عالم ملتانی سہروردی کے مزار سے بطریق اویسی فیوض ملے اور پھر ان کی روحانی اجازت سے آپ نے قبلہ عالم مہاروی سے خرقہ خلافت حاصل کر کے عوام و خواص کو چشتیہ سلسلے میں بیعت فرمانا شروع کیا ۱۔ حضرت حافظ صاحب کا قیاسی سن ولادت ۱۷۶۱ء/۱۱۷۵ھ متعین کیا جا سکتا ہے۔ آپ نے بارہا نواب مظفر خان شہید رح کے ساتھ مل کر سکھوں کے خلاف علم جہاد بلند کیا اور بالآخر ۱۸۱۱ء/۱۲۲۶ھ میں جہادی الاول کو سکھوں کے ہاتھوں جام شہادت نوش فرمایا۔ آپ کی مشہور و معروف سی حرفی میں سے ایک بند پیش خدمت کیا جاتا ہے :

س۔ سوداگر لڈ گئے سئیے کر کر ونج و پارے  
 کہئی سوداگر لعلان دے تے لاکھی صد ہزارے  
 لاتھے رہے بار تنہاں دے نو سو سٹھ ہزارے  
 رہے جہاں کنگال بیچارا کھڑا ہتھ پسارے ۲

### فقیر محمد یار

اسی عہد کی ایک اور مشنوی ملتی ہے جو مکاتب و مدارس میں شامل درس بھی رہی ہے۔ یہ مشنوی جھنگ کے ایک قادر الکلام شاعر فقیر محمد یار کی 'نافع الصلوٰۃ' ہے، جو ۱۷۸۷ء/۱۲۰۲ھ میں لکھی گئی۔ فقیر محمد یار کا انداز بیان سرائیکی کی قدیم مشنویوں کا سا اور زبان جھنگوی سرائیکی ہے، اور آپ کسی حد تک اپنے ہم وطن شاعر عبدالکریم جھنگوی (صاحبِ نجات المومنین) سے متاثر نظر آتے ہیں۔ 'نافع الصلوٰۃ' کے اشعار بطور نمونہ درج کرتا ہوں :

میں کہاں درود محمدؐ تائیں لکھ ہزار کروڑاں  
 ذرہ صفت نہ ہووے مولے جے لکھ ورقاں جوڑاں  
 صفت نبیؐ دی بہت درازے بندہ کون بیچارا  
 صفت نبیؐ دی آپ اس کیتی جو ہے سر جنہارا  
 پھر کہاں درود ہزاراں واری جو پیغمبر سارے  
 آل اتے اصحاباں ساریاں جھڑے نبیؐ پیارے  
 ☆ ☆ ☆ ☆  
 میں کراں بیان مسائل ہندی جے رب دیوے قوت  
 اوہو آن سکھالے مینوں جس دی مگر نبوت

۱۔ پروفیسر خلیق احمد نظامی، تاریخ مشائخ چشت، نور احمد تذکرہ قطب الاقطاب۔

۲۔ 'سی حرفی حافظ جہاں ملتانی رح' قلمی نسخہ مملوکہ مقالہ نگار۔

ایہہ مسائل نظرے مینوں اندر فقہ عجیبا  
لکھ غنیمت جان حیاتی جسے تون پڑہیں حبیبا

## عنایت

تکیہ شاہ مراد (جہلم) کے مشہور شاعر شاہ مراد (م - ۱۷۰۲ء) کے ایک مرید جن کا اسم گرامی عنایت ہے سرائیکی کے خوشگوار شاعر تھے۔ انہیں اپنے مرشد شاہ مرادؒ سے اس قدر محبت تھی کہ اکثر اشعار میں اپنے تخلص کی جگہ ”شاہ مراد“ یا ”شاہ مردان“ استعمال کرتے ہیں۔ جس طرح مولانا رومیؒ نے اپنے دیوان میں اپنے پیر و مرشد حضرت شمس تبریزیؒ کا نام استعمال کیا ہے۔ عنایت درویش کی سی حرفی کے چند بند ملاحظہ کیجیے:

(الف) - اللہ تلوار عشق دی جنہدے سرتے آوے

چیکر چھلے نال صفائی لا خوف ہو جاوے

موتو اقبل ان تموتو! وارد ہویس تان بے خوف کہاوے

کامل پیر عنایت کیتی تان ایہہ مطلب پاوے

(ج) جمال سہنے دلبر دا ہے۔ مثال ہے یارو

اپنے گھر تھیں ڈھنڈھیاں لبھدا دیرتے حرم وسارو

لطف کرم پیر کامل دے تھیں واقف ہو اسرارو

من عرف نفسه فقد عرف ربه دل دے نال وچارو

(غ) غرور کر کے بیلی تیں حق دا راہ بھلایا

آکھے لگوں نفس اپنے دے تائیں دیدار نہ پایا

من کان فی ہذہ اعمی تدہ آپیں کور سڈایا

باجھوں شاہ مردان دے اڑیا تیں ضائع جنم گنوا یا

## حضرت نوشہ نول قلندرؒ

ایک اور بزرگ حضرت نوشہ نول قلندرؒ (م - ۱۸۳۳ء / ۱۲۳۸ھ) بھی فارسی اور سرائیکی زبان کے بہت بڑے شاعر تھے۔ انہوں نے علم و فکر کے ساتھ قدیم ساہیوال کے علاقے میں سرائیکی زبان کی شاعری کو بھی بہت رواج دیا اور ان کی صحبتوں میں تصوف و روحانیت کے ساتھ علم و ادب کے مذاکرے بھی ہوتے تھے۔ افسوس کہ قلندر صاحب کا سرائیکی

۱ - حافظ محمود شیرانی، پنجاب میں اردو، اور مقالہ اردو زبان کے مختلف نام اور پینٹل کالج میگزین لاہور سٹی ۱۹۲۹ء

۲ - ”سی حرفی درویش عنایتؒ“ قلمی نسخہ مملوکہ مقالہ نگار۔



کلام سر دست میسر نہ آسکا ، البتہ ان کے ایک عاشق صادق اور نامور مرید میاں امام بخش کھوکھر کی ایک مثنوی اور ایک سی حرفی دستیاب ہوئی ہے۔ حسن اتفاق دیکھئے کہ اردو کے سخنور امام بخش ناسخ بھی حضرت قلندر کے مرید تھے اور سرائیکی کے سخن سنج امام بخش امام بھی انہی کے بیعت ہوئے ۱۔ لیجیے امام کا کلام ملاحظہ کیجیے :

۵۔ ہر دم ہووین ہمدم دم دا دمبدم اس دم نوں غیر خدا تھیں یکدم ہم مدم  
ایہ دم ہے کل بساط اساڈی دمبدم دمتاں دا بھل کار اساں نہیں ہوور کم  
ہواللہ یاد امام فہل من مدکر

ی۔ یاد رہے دی کہہ کہہ کس نوں آکھدے اوہ پڑھدے ورد نماز اوہ روزے را کھدے  
بن ثابت کیتیں ، صاحب کت ول جھا کدے ایہ تنہاں سلام قبول جو شہ تون بھا کھدے  
اکھیں ویکھ امام پھیر سجود کر ۲

## منشی غلام حسن گامن

منشی غلام حسن گامن فارسی کے تو زبردست شاعر تھے ہی مگر سرائیکی زبان بھی ان کے نام اور کلام پر جتنا ناز کرے کم ہے۔ وہ وحدت الوجودی مکتب فکر کے مایہ ناز سخنور تھے۔ منشی صاحب ملتانی الاصل اور حضرت جمال ملتانیؒ کے خلیفہ خاص تھے۔ اپنے پیر و مرشد حافظ جمال کی طرح منشی غلام حسن بھی سکھوں سے جہاد کرتے ہوئے شہید ہوئے۔ ان کے کلام میں حسن تشبیہ ، استعارات اور فصاحت و بلاغت کے علاوہ سوز و گداز کی بھی فراوانی ہے ، ملاحظہ کیجیے :

لک چھپ آیا ، یار وہ وہ عجب تماشا	پر ہر طرف بہار ، وہ وہ عجب تماشا
آپے ویکھنے آپ ویکھاوے	رمز اسے دی کوئی نہ پاوے
شیشہ اپنا آپ بناوے	آپ ویکھے دیدار ، وہ وہ عجب تماشا
لک چھپ یار پئیندا جھاتی	ہر جھاتی وچہ فیض حیاتی
جھاتی دی میں رمز پھاتی	ایہ کوئی ہو اسرار وہ وہ عجب تماشا
اساں نی پک جو گیڑا آیا	کوئی صاحب حسن جمالے
اس جوگی نوں میں ہن لیکھیا	ایہو تان ساڈرا مہینوالے
رانجھو دا مینوں پوندا بھلاوا	بھلا جانوت مٹر کر بھالے
ما پیو چھوڑ لگی لڑھ اس دے	بھلا لایاں دی لچ پالے

۱۔ نور احمد فریدی ، تذکرہ حضرت قطب الاقطاب ص ۳۵۔  
۲۔ ”سی حرفی ، میاں امام بخش امام کھوکھو تلواڑیہ“ قلمی نسخہ مملوکہ مقالہ نگار۔

ڈاگان اس توں گول گھایاں  
گامن باجھ جہال الہی رح  
بھلا صدقے ڈاگان والے  
بھلا کون سیڈے غم ڈالے ۱

کافیوں کے علاوہ منشی صاحب نے چند ایسی چیزیں بھی ایجاد کیں جنہیں قبولِ عام اور سند کی حیثیت حاصل ہوئی مثلاً سرائیکی زبان میں غالباً سب سے قدیم ”ڈھولا“ منشی غلام حسن کا ملتا ہے۔ اسی طرح ”گھڑولی“ بھی آپ ہی نے ایجاد کی۔ موسیقی سے خاص لگاؤ کے باعث امیر خسرو کی طرح بعض راگ راگنیاں بھی آپ نے ایجاد کیں۔ خاص طور پر ”خیال گامن“ جو کلاسیکل موسیقی کی جان ہے۔ منشی صاحب کی ایجاد ہے۔ جسے ان کے صاحبزادے محمد یسین نے عروج تک پہنچایا۔ آپ کی بہت سی کافیوں مخصوص راگوں میں لکھی ہوئی ہیں۔ مثلاً خیال راگنی جوگ، راگنی صبحی، خیال راگنی پیلو، خیال گامن وغیرہ میں آپ نے خوب جوہر دکھائے ہیں۔ آپ کی ایک سی حرفی بھی ملتی ہے، ایک مکمل ڈھولا بھی موجود ہے اور چند دوہے بھی۔ آپ نے لوک ادب میں خاص طور پر اضافہ کیا۔ مثلاً ”بسنٹ“، ”مہندی“، ”بندگی بجناب امام حسینؑ“، ”گھڑولی“، ”مجر“، پر آپ کی سرائیکی نظمیں سرائیکی معاشرت اور تہذیب و تمدن کی کامل عکسی کرتی ہیں۔ منشی صاحب کی ولادت ۱۷۹۱ء/۱۲۰۶ھ کے لگ بھگ اور شہادت ۱۸۳۸ء/۱۲۶۵ھ میں ہوئی۔ مزار مبارک ملتان میں ہے۔ ”خیال گامن“ میں ایک کافی ملاحظہ کیجیے:

نیناندے نیڑے وس وے ماہیا  
راویوں پار نہ چھیڑ مہیں نوں  
نیناندے نیڑے وس .....  
کائی تہ ویدن ڈس وے ماہیا!  
نیناندے نیڑے وس .....  
ہن کیوں کیتیا بس وے ماہیا!  
نیناندے نیڑے وس .....  
رحجاندے تیر نہ کس وے ماہیا!  
نیناندے نیڑے وس .....

مولانا عبدالحکیم

منشی غلام حسن کے ایک بزرگ معاصر اور ان کے پیر و مرشد حضرت افظ جہال کے ہم عصر بلکہ پیر بھائی اچہ (ریاست بہاولپور) کے ایک نامور شاعر اور جید عالم مولانا

۱۔ ”دیوان گامن“ قلمی نسخہ مملوکہ سجادہ نشین خانقاہ منشی غلام حسن ملتانی و ”شعر العجم فی الہند“ شیخ اکرام الحق ایڈووکیٹ ملتان و دیباچہ ”دیوان حسن فارسی“ مرگبہ سجادہ نشین مطبوعہ ملتان ۱۲۔

عبدالحمیم گذرے ہیں۔ جنہوں نے ۱۸۰۳ء/۱۲۱۸ھ میں 'مثنوی یوسف زلیخا' لکھ کر سرائیکی ادب میں پیش بہا اضافہ کیا۔ مولانا عبدالحمیم اچہ شریف کے قدیم باشندے اور عباسی لاڑ تھے۔ علوم دینی میں دستگاہ کامل رکھتے تھے اور اچہ میں ان کی درسگاہ پورے برصغیر کے طلباء کا مرکز بنی ہوئی تھی ۱۔ مولانا قبلہ عالم خواجہ نور محمد مہاروی رح سے بیعت اور ان کے خلیفہ مجاز بھی تھے ۲۔ ان کی مثنوی اپنے موضوع پر اگرچہ پہلی کوشش نہیں تھی، کیونکہ ان سے پہلے دکن میں ملا غواصی اور پنجاب میں حافظ برخوردار اور صدیق لالی 'یوسف زلیخا' لکھ چکے تھے لیکن وہ اپنی سادگی، سلاست، فطری انداز بیان اور "ہر چہ از دل خیزد بر دل ریزد" کی سی کیفیت کے سبب شہرہ آفاق اور لوک ادب کا جزو لاینفک بن کر رہ گئی۔ پروفیسر محمود شیرانی اپنی مایہ ناز تصنیف 'پنجاب میں اردو' کے اندر مثنوی کو بہت سراہتے اور شواہد و استدلال کے سلسلے میں اس سے کافی مدد لیتے ہوئے نظر آتے ہیں۔ 'مثنوی یوسف زلیخا' سرائیکی زبان کی "امہات الکتب" میں شمار ہوتی ہے اور بارہویں صدی ہجری یعنی اٹھارویں صدی عیسوی کے نصف آخر کی بہاولپوری سرائیکی تہذیب و تمدن کی ایک زندہ جاوید تصویر پیش کرتی ہے۔ چند اشعار نمونہ کے طور پر حاضر ہیں:

### زلیخا کا بادِ صبا کو پیغام دینا

سنیھے یار دی خاطر سناوے	زلیخا بادِ خوش تائیں الاوے
نظر تیری پوے ہر ہر مکان تے	گزر تیرا بھی ہے سارے جہاں تے
تیرے فرمان توں رخ کون موڑے	جتھاں توں جاوڑین پھر کون ہوڑے
جو تیڈی دوستی تائیں نہ چاہے	او کہڑا ہے گدا یا بادشاہے
خدا ڈیسی صبا انعام میڈے	کریں جا کے عرض پیغام میڈے
توں آکھیں درد منداں دے سنیے	جیکر پچھے ایہے پیغام کیہے
پچھے ہتھ جوڑ کے احوال کہنا	اول زانو ادب دے نال بہنا
میری گل یاد کر کے زار رو ویں <sup>۳</sup>	اگے اس بادشاہ دے جا کھڑو ویں

جیسا کہ پیشتر ازیں کہا جا چکا ہے سندھی زبان سرائیکی سے ۱۱۰۰ء میں الگ ہو چکی ہے مگر چونکہ خود سندھی شاعری کا باقاعدہ آغاز سترھویں صدی عیسوی کے اخیر میں یعنی شاہ عبدالطیف بھٹائی (ولادت ۱۶۹۰ء/۱۱۰۲ھ، وفات ۱۷۵۲ء/۱۱۶۵ھ) کے

۱، ۲۔ لطائف سیریہ (ملفوظات خواجہ محکم الدین سیرانی رح) مرتبہ مولوی علی مردان ملتانی،

ص ۳۵ - ۳۶ - ۳۔ مولوی عبدالحمیم اچوی رح، مثنوی یوسف زلیخا ص ۸ - ۹۔ مطبوعہ رائیصاحب منشی

کلاب سنگھ مطبع مفید عام لاہور ۱۹۱۳ء

دور سے ہوتا ہے اس لیے اب ہم مولوی عبدالحکیم اچٹوی کے بعد سندھ میں سرائیکی شاعری کا جائزہ لیتے ہیں۔ سندھ میں سندھی زبان کا راج ہونے کے باوجود تقریباً ہر قابل ذکر شاعر نے سرائیکی میں کچھ نہ کچھ ضرور کہا ہے۔ شاہ عبدالطیف بھٹائی سے قبل کے شعراء دراصل وزن بیت کے طور پر شاعر مانے جاتے ہیں، ورنہ ان کا کلام سندھی زبان کا سرمایہ ادب نہیں ہے۔ شاہ بھٹائی نے ٹھیٹھ سندھی زبان استعمال کرنے کے باوجود سرائیکی الفاظ، محاورات اور ضرب الامثال کو کثرت سے استعمال کیا ہے۔

## سچل سرمست

ء

شاہ عبدالطیف بھٹائی کے بعد سندھ کے قابلِ فخر فرزند حضرت سچل سرمست رح کا نام نامی سرِ فہرست ہے۔ وہ اصل و نسل کے اعتبار سے عرب کے مشہور خاندان فاروقی کے چشم و چراغ تھے۔ آپ کے اجداد محمد ابن قاسم کی معیت میں سندھ تشریف لائے۔ پہلے سیوہان میں اور پھر خیر پور کے قریب درازاں میں قیام پذیر ہوئے۔ سچل سرمست رح کی ولادت مشہور درویش میاں صاحب ڈنو کے ہاں ۱۱۵۳/۱۷۴۰ء میں ہوئی۔ آپ کا اصل نام عبدالوہاب تھا۔ فارسی میں تخلص آشکارا اور سندھی، سرائیکی میں سچل یا سچو استعمال کرتے تھے۔ آپ کو شاعرِ ہفت زبان تسلیم کیا گیا ہے۔ ہندی، سندھی، فارسی اور سرائیکی میں تو ضخیم کلیات موجود ہیں۔ ہر صنفِ سخن پر طبع آزمائی کی ہے۔ وحدت الوجود یا ہمہ اوست آپ کا خاص موضوع ہے۔ زیادہ تر کلام اسی موضوع سے تعلق رکھتا ہے۔ سرائیکی زبان میں آپ کے کلیات سندھی ادبی بورڈ اور دوسرے اشاعتی اداروں کی طرف سے 'سچل جو سرائیکی کلام' کے نام سے بارہا چھپ چکا ہے۔ سرائیکی شاعری میں آپ مادھو لال حسین رح بلے شاہ رح اور حضرت سلطان العارفین سلطان باہور رح سے بے حد متاثر معلوم ہوتے ہیں۔ سچل سرمست سندھ میں سرائیکی شاعری کے ممتاز اور نمائندہ شاعر گزرے ہیں۔ بطور نمونہ کچھ کلام پیش خدمت ہے:

لوک کنوں لج مول نہ آوے	عشق گھاپیاں گھٹیاں
طعنے تنکے تنہاندی زینت	مول نہ تھیوں کھٹیاں
چھوڑ گھراں نوں گھمدیاں و تدياں	دشت جبل تے پٹیاں
پیتاں جناہاں خبر انہاں کوں	ہور نہ جانن جٹیاں
پاند اڑا کے خلق کھلا کے	ہو کے ڈیوں پٹیاں
سچل او کیا سکھ نبھیسن	جہڑیاں فراق دیاں پھٹیاں

۱۔ "سچل سرمست جو سرائیکی کلام" ناشر، سندھی ادبی بورڈ، حیدر آباد و مقالہ رشید لاشاری مندرجہ "اختر" ملتان۔



سچل کی سرائیکی شاعری نے پورے سندھ اور پنجاب کو متاثر کیا اور ان کے بہت سے پیروکار پیدا ہو گئے۔ ان کے ایک اور سندھی معاصر خلیل لاشاری ہیں، جو سرائیکی کے قادر الکلام شاعر تھے۔ ان کا وطن مالوف گھوٹکی ضلع سکھر ہے اور وہ سندھ کے مشہور حکمران خاندان کلموڑہ کے عہد سے تعلق رکھتے ہیں۔ ۱۸۰۰ء کے لگ بھگ وفات پائی۔ نمونہ کلام حسب ذیل ہے:

سودا سیج دا تھیا ٹھاہ پھاہ	کہہ کا گلمہ سنا واہ واہ
سانوں، فیض حیاتی ہے	چھاتی دے وچ جھاتی ہے
لگی بھڑک برسوں دی باہ باہ	لگی اڑگ تے جھنگ وساتی ہے
جاہ نہ لہندا ذرے ذرے	جارج خارج کرے کرے
گھیر، گھٹیاں ولے راہ راہ	عشق دا پینڈا پرے پرے
قابو عشق کیتا کامل	محمود ایاز آیا شامل
عشق بنان گمراہ گمراہ	نفس ندار پڑھن عامل

## روحل

تھر، سندھ کا ایک محبت آفرین اور عشق انگیز علاقہ ہے۔ مشہور عشقیہ داستان اور لوک کہانی ”عمر ماروٹی“ اسی تھر کے علاقے ”امر کوٹ“ سے تعلق رکھتی ہے۔ ۱۷۳۳ء میں ”امر کوٹ“ کے ایک قریبی گاؤں میں بلوچ خاندان کے ایک معزز گھرانے میں سندھ کے بلند پایہ سرائیکی شاعر اور نامور بزرگ روحل فقیر پیدا ہوئے۔ ابتدائی تعلیم کے بعد سندھ کے حکمران میاں غلام شاہ کلموڑہ کے توشہ خانے کی نگرانی پر مامور ہوئے۔ وہاں سے دل اچاٹ ہوا تو سندھ کے نامور صوفی بزرگ حضرت شاہ عنایت (جھوک والے) کے مرید ہو گئے۔ سب کچھ تیاگ کر درویشی اختیار کی اور سندھ میں سرائیکی شاعری کے ایک جدید مکتب فکر کی بنیاد رکھی۔ چنانچہ آپ کے بہت سے خلفاء، مریدیں اور سجادگان سرائیکی زبان کے قابل ذکر شاعر گزرے ہیں، جن میں سے انور شاہ جمہانپوری، فقر در محمد صاحب، مراد فقیر، دریا فقیر، غلام علی فقیر اور خدا بخش فقیر صاحب دیوان شاعر تھے اور ان کا کلام محفوظ و موجود ہے۔ ذیل میں روحل فقیر اور ان کے چند خوشہ چین شعراء کے کلام کے نمونے درج کیے جاتے ہیں جو دلچسپی کا باعث ہوں گے:

دنیا ڈھونڈہ تے طالب کتے سبھناں مل کر تانی

ہڈی تے ہوڈا نہاندی وڑھدین عمر وہانی

۱۔ مہمن عبدالحمید سندھی، ضلع سکھر کے شعراء مطبوعہ سندھی ادبی سوسائٹی، اسلامیہ

اندھیاں در اللہ دا چھوڑیا پئے ولوڑن پانی

روحل راہ ربانی باجھوں پئی سب کوڑ کہانی

☆ ☆ ☆ ☆

چپ چپاتی ویڑھے دیوچہ میڈے نوشہ آیا

نہ میں سرمہ سیندھ گندہائی نہ میں چندن لایا

لوں لوں دے وج جھوک جہندی تھی راضی رنگ لگایا

میں مت ہیر نمانی دا چا اللہ بہان وسایا ۱

(روحل فقیر)

☆ ☆ ☆ ☆

لاف مریندین لچ نہیں آندی عاشق نام سڈیندا

ہمت بندوی رن جتلی تون تان نہوی کریندا

او مرویندی مردے اتوں تون دلبر تے نہیں ڈیندا

یار مراد منیٹسی اوہو جو جیندیں مر کر جیندا

☆ ☆ ☆ ☆

سب کوئی عاشق نوشہ دا کیا دانے کیا دیوانے

ہک بیٹھے پڑہن مسیتاں وچہ بئے سست رہن میخانے

سوئی وستی دیوچہ وسدا سوئی وسے ویرانے

جھڑ جھنگ یار مراد ملیوسے شکرانے شکرانے ۲

(مراد)

☆ ☆ ☆ ☆

ہادی والا نکتہ ہکو صحیح کریں تون سارا

اندرا باہر سوہنا سائیں نرمل نور نظارا

جانیں تان تون آپ سنجانیں

ییا سب کوڑ پسارا

حسن اسان تے حملہ کیتا

نیئمہ مریند نعرا

کل فقیر کون سجدہ کیتم

شاہو شاہ ہمارا

غلام علی تون ظاہر باطن

ماریں نیئمہ نقاراً ۳

(غلام علی)

☆ ☆ ☆ ☆

الف اللہ دی ذات اصل پئی رنگ نہ کو بے رنگی

کن فیکوں وچوں جگ جوڑیس بیرنگی تا رنگی

کتھاں ایرانی کتھاں عراقی کتھ رومی کتھ رنگی

”خدا بخش“ ہکا حق کنوں اسان ہک محبت منگی ۳

۱- محمد اسماعیل احمدانی، سرائیکی کے دو بلوچ شاعر، ماہنامہ بلوچی دنیا، ملتان ستمبر ۱۹۶۸ء۔

۲- محمد اسماعیل احمدانی، سرائیکی کے دو بلوچ شاعر، ماہنامہ بلوچی دنیا، ملتان ۱۹۶۸ء۔

۳- ۳-۳ سمین عبدالجمید سندھی، ضلع سکھر کے شعراء مطبوعہ سندھی ادبی سوسائٹی اسلامیہ کالج سکھر۔

## حضرت پیر پگاڑو

برصغیر کی تحریک حریت و آزادی کے سندھی علمبردار خانقاہ نشین مجاہد حضرت پیر پگاڑو علیہ الرحمہ کی ذات سے کون واقف نہیں۔ آپ کا نام حضرت پیر محمد راشد تخلص ”حسینی“ اور لقب ”روضہ دہنی“ (یعنی صاحب روضہ) تھا، آپ ۱۷۵۶ء/۱۱۷۰ھ میں پیدا ہوئے اور ۱۸۱۷ء/۱۲۳۳ھ میں آزادی وطن کی راہ میں شہادت پائی۔ دینی و مذہبی تعلیم سندھ کے مشہور مخادیم کھہڑا سے حاصل کی۔ باطنی فیوض اپنے والد ماجد سید محمد بقا اور مخدوم محمد اسماعیل علیہ الرحمہ سے حاصل کیے۔ ”خانقاہ پگاڑو“ کی بنیاد دراصل آپ نے رکھی اور اسے عالمگیر شہرت کا درجہ دیا۔ سندھ کے مشہور خلفاء خلیفہ محمود کھہڑالی رح، خلیفہ نبی بخش لغاری رح اور خلیفہ گل محمد ہالائی صاحب ارشاد درویش اور سندھی و سرائیکی کے شاعر بھی تھے۔ پیر صاحب پگاڑو خود بھی قادر الکلام، نازک خیال اور بلند پایہ سرائیکی و سندھی شاعر تھے۔ سچل سرمست آپ کے ہم عصر تھے۔ معلوم ہوتا ہے آپ ان سے بھی متاثر ہوئے۔ آپ کے کلام بلاغت نظام کا ایک شاہ پارہ بطور نمونہ درج ذیل ہے:

عشق نہ پچھندا ہے کوئی ذات	جتھاں دل لگ گئی اتھ مستان بنایا وے
عشق نہل کون آن دھوبی کہلوا یا	سسی نون روپیں دیوچہ رلوایا
عشق نہ سندا ہے کہیں دی بات	کشش کر کے ڈوباندا قبرستان بنایا وے

## صدیق فقیر

سندھ کے حکمران خانوادے سومرہ کے ایک مرد درویش جو دودہ اور حمیر سومرہ کے خاندان سے قریبی تعلق رکھتے تھے، صدیق فقیر تھے۔ صدیق فقیر کا اصل نام محمد صادق اور تخلص صدیق تھا۔ ۱۷۵۶ء/۱۱۷۰ھ میں تولد ہوئے۔ وطن مالوف کچھ یا کچھی تھا، مگر بعد میں نقل مکانی کر کے تھرپاکر میں آباد ہو گئے۔ صدیق فقیر جھوکے شاہ عنایت سے بیعت تھے، گویا مشہور تھری درویش و شاعر روجل فقیر کے پیر بھائی تھے۔ سندھی کے علاوہ سرائیکی کے زبردست شاعر تھے۔ کلام میں سادگی شیرینی اور سوز و گداز ہے۔ کافیاں اور دوہے خوب کہتے تھے۔ نمونہ کلام حسب ذیل ہے:

دوہا -

ساتھی پاندھی چھوڑ گئے چھوڑ گئے ملک دے راجا  
سے بھی چھوڑ گئے صادق پیر پیغمبر خواجا

صورت رانجھے والی نت بلندی وچہ بیلے  
پیر وچہاری کیا کرے عشق نئی دل بھیلے

## فقیر غلام حیدر شرک

میران تالپور کے دارالخلافت خیر پور کے قرب و جوار میں فقیر غلام حیدر شرک سرائیکی کا صاحب دیوان شاعر گزرا ہے۔ یہ بلوچوں کے ایک قبیلے ”شر“ میں پیدا ہوا اور رہزی سے درویشی تک جا پہنچا۔ سندھ کے نامور درویش ”نانک یوسف“ کے ہاتھ پر توبہ کی۔ اس لیے اس کا عہد ۱۷۸۳ء سے ۱۸۵۳ء تک متعین کیا گیا ہے ۱۔ سندھی اور سرائیکی دونوں زبانوں میں کافی کلام یادگار چھوڑا ہے۔ کلام میں دردِ محبت، جذباتِ ہجر و فراق ترکِ دنیا کی تلقین اور سوز و گداز کی فراوانی ہے۔ نمونہ درج ذیل ہے :

اے جگ سارا ڈھونڈ رہی سے پاک پلپلتاں جائیں  
ہر کنہن دیوچہ وسدا ہیں تو سن اے میڈاسائیں

نخن اقرب تینوں ویکھم سوہنا سنج صباحیں  
غلام حیدرا، غیرنہ چھوڑیں نوبت نینہہ وجائیں ۲

## حمل خان لغاری

انیسویں صدی کے آغاز میں سندھ نے ایک ایسے انمول ہیرے کو جنم دیا جسے اگر سندھ کے سرائیکی گو شعراء کا سرتاج کہا جائے تو کچھ بیجانہ ہوگا۔ میری مراد حمل خان لغاری رح کی ذات سے ہے جن کی سندھی اور سرائیکی کلیات مشہور محقق ڈاکٹر نبی بخش بلوچ نے سندھی ادبی بورڈ سے چھپوائی ہے۔ حمل خان سندھ کا لطف علی تھا۔ اس کے کلام میں زورِ بیان، شوکتِ الفاظ اور محاورات کا حسین امتزاج ملتا ہے۔ بلندئ تخیل، سوز و گداز بالیدگی، فکر اور وحدتِ الوجود اس کے کلام کی خصوصیات ہیں۔ حمل خان میر علمبردار خان تالپور کے دربار سے بھی وابستہ رہا ہے۔ سندھ کا یہ ملک الشعراء ۱۸۱۰ء/۱۲۲۵ھ میں تولد ہوا اور ۱۸۷۹ء/۱۲۹۶ھ میں راہی ملک عدم ہوا۔ نمونہ کلام حسب ذیل ہے : ۳

سو سو صدقے ساہ کران ہک دلبر دے دیدار اتوں  
کبکان بھی قربان ڈھولن دی ڈھلک ٹرن دی دیار اتوں

قمری کوئل صدقے سجن دی گویا خوش گفتار اتوں  
حمل اے سر گھول گھایا پیراں دی پیزار اتوں

سٹھنا وقت صبح دے ڈٹھم دوست مٹھا دل جانی پاک پیشانی  
مونہہ مہتاب منور مہ رخ جلوہ جوت جوانی یوسف ثانی

- ۱۔ مہ ماہی مہراں حیدرآباد سال ۱۹۶۹ء۔
- ۲۔ غلام نبی سیمن، فقیر غلام حیدر۔
- ۳۔ ڈاکٹر نبی بخش بلوچ (مرتب)۔ کلیات حمل لغاری



پھر لٹ دل فقیر کتوئی تون در کھڑے سوا لی ڈیو ڈکھالی  
دوست تیڈا دیدار منگنوں پی مایا ملک نہ مایا ڈیو ڈکھالی

بوسے دے چا بھیک ڈیوو تاں سوا لی ونجے نہ خالی ڈیو ڈکھالی  
حمل دا کجھ حال پچھو جو پھر دا مست سوا لی ڈیو ڈکھالی

یوں تو اس دور کے سرانٹیکے گو شعراء سندھ میں اور بھی بیسیوں گزرے ہیں ، جیسے  
مخدوم غلام محمد بگائی ، مخدوم محمد اسماعیل کھہڑائی اور جلال کھتری (رنگریز) یا تالپور  
عہد کے مرثیہ گو سید ثابت علی شاہ ، خلیفہ نبی بخش اور جھوک کے چند درویش ، مگر اتنی  
گنجائش نہیں کہ یہاں ان سب کا تعارف کرایا جا سکے ۔ دکھانا صرف یہ مقصود ہے کہ  
انیسویں صدی کے نصف اول تک بھی سندھ سرانٹیکے شاعری کا ایک عظیم مرکز رہا ہے ۔  
اس دور کے دو بہاولپوری ملتانی شعراء کا تذکرہ نہ کیا جائے تو ظلم ہوگا ۔ یہ احمد یار اچوی  
اور گل محمد چشتی ہیں ۔

## احمد یار اچوی اور گل محمد چشتی

اول الذکر اچہ شریف ریاست بہاولپور کے باشندے قبلہ عالم خواجہ نور محمد سہاروی  
کے مرید و معتقد اور نواب محمد بہاول خان ثالث (م۔ ۱۸۵۲/۱۲۶۹ء) کے درباری شاعر  
تھے ۱ ۔ فارسی اور سرانٹیکے دونوں میں شعر کہتے تھے ، نمونہ کلام یہ ہے :

روز قربانی آکھیا جانی میں تون گھول گھیتویں ، آکھم اینویں  
جڈوں تیر برہوں دا لگی ہر گز رخم نہ سیویں ، آکھم اینویں

ہر پیالہ عشقی والا شربت کر کر پیویں آکھم اینویں  
احمد یار جیویں فرمائے تون بھی منین اینویں ، آکھم اینویں

ثانی الذکر گل محمد چشتی رح ”شیرو“ ضلع ڈیڑہ غازی خان کے رہنے والے اور  
کثیر التصانیف بزرگ تھے ۔ ’گزار فریدی‘ اور ’حدیقہ الاسرار‘ ان کی معروف ترین  
کتابیں ہیں ۔ یہ سرانٹیکے کے بھی خوشگوار اور قادر الکلام شاعر تھے ۔ ان کی مثنوی  
’لیلای مجنوں‘ مقبول و مشہور ہے ۔ وہ اپنی مثنوی میں زبان و بیان ، تکنیک اور نگارش کے  
لحاظ سے مولوی عبدالحکیم اچوی سے متاثر نظر آتے ہیں ۔ وہی سادگی ، وہی شیرینی ، وہی  
صفائی و چابکدستی اور وہی سوز و گداز ان کے ہاں بھی ہے ۔ ’مثنوی لیلای مجنوں‘ کا  
سال تکمیل ۱۸۵۹/۱۲۷۶ء ہے ۔ انگریز اس دور میں پورے پنجاب پر قابض ہو چکے تھے ۔  
مثنوی کے چند اشعار ملاحظہ کیجیے :

نہ ڈتو بار سہندا جوڑ سرتے      وچھوڑے دی ڈتو پنڈ ترور سرتے  
جہڑی قسمت آہی پلتے پیوسے      جو وس بے وس رضا رب سر چتوسے

کڈاں راتیں ہجر دیاں توڑنیاں کہ یا ساری عمر اینویں نبھیاں  
خدا سیڈی ایہا قسمت بنائی سیڈے متھے دہروں لکھی جدائی  
تساڈے عشق لائی جوڑ کانی رہے حیران گرداں دل نمائی ا

اس دور کی خصوصیات میں مذہب پرستی، عقیدہ میں پختگی، سادگی و سلاست، توکل و غنا اور ترک دنیا کی تلقین کے ساتھ ساتھ تفریحی شاعری بھی تھی، جو گرمی محفل اور میلوں ٹھیلوں کی رونق بنتی تھی۔ نیز عربی و فارسی تراکیب سے بھی بے پناہ رغبت کے رجحانات اس دور میں عام ملتے ہیں۔ گویا ۱۸۵۷ء سے قبل کے سرائیکی شاعری کے ڈانڈے محمد ابن قاسم اور محمود غزنوی کے عہد کے افکار و نظریات سے مسلسل ملے ہوئے نظر آتے ہیں جنہیں انگریزی عہد نے آکر یکجہت توڑ دیا۔

(۱۸۵۷ء کے بعد)

## سرائیکی ادب کی نشاۃ ثانیہ کا دور

ملکی حوادث اور سیاسی انقلابات کا اثر عوام کی زندگیوں پر ہی نہیں بلکہ ان کے سماجی کردار اور ثقافت و تمدن پر بھی نمایاں ہوتا ہے۔ ایسٹ انڈیا کمپنی کے تغلب اور تسلط کے اثرات برصغیر کے ہر گوشے اور علاقے پر یکساں نظر آتے ہیں۔ تحریک آزادی شروع ہوئی تو انگریزوں کے خلاف سرائیکی علاقوں میں بھی جنگ لڑی گئی اور خوب لڑی گئی۔ انگریزوں نے ۱۸۴۸ء میں ملتان پر قبضہ کر لیا تھا۔ اہل ملتان نے بھی انگریزی اقتدار کے خلاف لڑائی اور مٹھی بھر مجاہدین آخری سانس تک لڑتے رہے۔

ریاست بہاولپور کے نواب نے ۱۸۰۸ء میں ایسٹ انڈیا کمپنی سے اپنے روابط قائم کر لیے تھے، اور ۲۲ فروری ۱۸۳۳ء میں کمپنی کے ساتھ ایک معاہدہ بھی کر لیا تھا۔ عوام اور علماء اس معاہدہ کے خلاف تھے اور نصرانیوں کے خلاف جذبات بھڑک اٹھے تھے، خاص طور پر ریاست کے شمال مغربی علاقے ”بھونگ بہارہ“ کے بلوچ قبائل نے تالپور بلوچوں کی قیادت میں علم بغاوت بلند کر دیا۔ کاشمور سے قلات تک کا علاقہ بھی جہاد حریت میں سربکف نظر آتا ہے۔ ۱۸۷۹ء میں جب نواب میر محراب خان والی قلات انگریزوں کے خلاف جنگ

۱۔ ڈاکٹر سہر عبدالحق، ملتانی زبان اور اس کا اردو سے تعلق، ص ۲۴۶، ۲۴۷، (قلمی نسخہ مضاف)۔

۲۔ خان رضوانی، تحریک آزادی اور خواجہ فرید مطبوعہ ”اختر“ (سرائیکی) مئی ۱۹۶۸ء۔

گرتے ہوئے شہید ہو گئے تو یہ پورا بلوچی علاقہ میدان کار زار بن گیا۔ اسی طرح جب ۱۸۳۸ء میں مسٹر برٹس نے بکھر کا قلعہ بوڑھے میر رستم خان تالپور سے بزور شمشیر لے لیا تو مجموعی طور پر پورے سندھ میں تحریک جہاد آزادی کا علم بلند کیا گیا۔ جگہ جگہ مجاہدین نے مورچے قائم کر لیے اور پوری رعایا تالپور حکمرانوں کے دوش بدوش انگریزوں سے نبرد آزما ہو گئی۔ بالآخر سرچالس نیپئر نے ۱۸۴۳ء میں پورے سندھ پر قبضہ کر لیا۔

ان وقائع و حوادث کے سرائیکی تہذیب و تمدن پر اور سرائیکی دانشوروں کے افکار و نظریات پر دور رس اثرات مرتسم ہوئے، چنانچہ سرائیکی زبان کے بعض جید علماء اور نابغہ شعراء نے تو کھل کر انگریز کی مخالفت کی، اس سلسلے میں سب سے اولین نظم غالباً حیدر خان دھڑوائی کی ہے، جو ۱۸۴۲ء کے ایک معرکے سے تعلق رکھتی ہے اور ہر چار مصرعوں کے بعد ٹیپ کا بند یہ ہے:

اچ گھٹ گھنسوں بھنگ بھارا مارو ”دم حیدر“ دا نعرا

ان کے بعد ضلع مظفر گڑھ کے ایک دور افتادہ علاقے کا نامور شاعر اور خواجہ فرید کا بزرگ معاصر مولوی اللہ بخش جانباز اپنے جذبات کا اظہار یوں کرتا ہے:

نصرانیاں دی فوج نے سوئجبر کیتا ساڈا وطن ۲

سوریں دے ایڑے نے بھرا پدھر کیتا ساڈا وطن!

خواجہ فرید (م-۱۹۰۱ء) جو اس دور کے ملک الشعراء اور سرائیکی کے عظیم شاعر شمار ہوتے ہیں، کے علاوہ گل محمد فائق ملتانی (م-۱۹۰۰ء) نے انگریزی تسلط و تغلب اور انگریزی تہذیب و تمدن کی خامیوں اور برائیوں کے متعلق ایک طویل نظم کہی۔

بہر حال سرائیکی ادب کی نشاۃ ثانیہ اور تحریک تجدید کا ہنگامہ خیز اور زریں دور اس پس منظر میں طلوع ہوا اور اسلامی عہد اور مسلم تہذیب کی نوحہ خوانی کے ساتھ ساتھ نئے دور کی کچھ برکات اور جدتوں کی نوید بھی لایا۔ اس دور کے شعراء حسب ذیل ہیں:

## سید اکبر شاہ

اس دور کے سب سے اولین شاعر غالباً سید اکبر شاہ (م-۱۸۵۸ء/۱۲۷۵ھ) ہیں، جن کا آبائی وطن موضع جمرانی ریاست بہاولپور تھا۔ مگر اکبر شاہ نے ساری عمر تبلیغ کرتے ہوئے موضع گٹھ برابر ملتان میں گزار دی۔ انگریزی تسلط کے فتنے کو آنکھوں سے دیکھا اور

۱- حیدر خان چانڈیو المعروف دھڑوائی از بیاض ماسٹر احمد علی خان چانڈیو میر پور

ماتھیلو (سندھ)

۲- مخطوطہ قصہ بیژن منشرہ و قصہ جانباز عالم مصنفہ اللہ بخش جانباز ملوکہ محمد نواز

کوشتہ ججوی -

مغربی تہذیب کی بھرپور مخالفت کی۔ آپ کی سی حرفی 'داڑھی' بہت مقبول ہے۔ جس میں ریش و بروٹ صفا صاحب بہادروں کی دلنشین اور جچے تلے انداز میں موعظمت کی ہے۔ 'جنگ نامہ اکبر'، 'سسسی پنوں اکبر'، 'مرزا صاحبان اکبر'، 'قصہ مصری اکبر' کئی سی حرفیاں اور سینکڑوں ڈوبڑے آپ کی یادگار ہیں۔ انداز بیان صاف ستھرا، زبان باخاورہ، تشبیہات و استعارات دلنشین اور مضامین میں جڈت ہے۔ 'قصہ سسسی پنوں' میں سے چند اشعار ملاحظہ فرمائیے۔ سرائیکی معاشرت کی عکاسی کی ہے:

کر توکل پڑھ کر فاتحہ کرن بلوچ تیاری  
اطلس، ململ، جامے گل، سرچیرے گل اناری  
سرخ چیرے سرخ پیچ سناری مروارید رمالاں  
لک تلواریں بند بناتی تنہالاں منہالاں  
دست کہاناں، ترکش لٹکن پھمن لٹکن ڈھالاں  
بازو بند سناری کنگن جڑھیے جواہر لعلاں  
مست ستی کھستوری پیڑی لگا معطر دالاں  
ڈیکھ ہوتاں دی لٹک سسی دل پایا وچہ خیالاں

### اللہ داد تونسوی

استاد اللہ داد تونسوی تونسہ سے تعلق رکھتے ہیں۔ سال وفات ۱۸۵۹ء ہے۔ آپ کے کلام میں سوز و گداز، عشق و محبت کی چاشنی اور ہجر و فراق کی کسک کا اظہار خوبصورت پیرائے میں ملتا ہے۔ نمونہ کلام ملاحظہ فرمائیے:

سانون آیا رتاں سڑیاں لگیاں یار دے نانویں سڈن  
سیڑھ پئے دریاںواں، کون لگے بیٹ کون سیبے لگن  
ساوا ساتوک سبز چپھکوں لگیاں سبزیاں دل کون ٹگھن  
آکھ اللہ داد پچھو سجنان تون جھوک و سیسو کڈن

### مخدوم شاہ محمود

آپ خواجہ بہاء الدین زکریا ملتانی کے صاحب سجادہ تھے۔ آپ کا دور ۱۸۰۰ء سے ۱۸۶۹ء تک شمار ہوتا ہے۔ قادر الکلام شاعر تھے۔ ان کے کلام سے تلاشِ بسیار کے بعد ایک مرثیہ ملا ہے۔ خیالات پاکیزہ اور زبان صاف ستھری ہے۔ ملاحظہ ہو:

مریندبان علمبردار رہیا  
پانی آنن کان تیار رہیا  
جین خیمے وچہ احمد لاوے کچاری  
جیندی کرن فرشتے چوب برداری  
ڈینبہ عشرے دے امت دی بے نرواری  
سڈدا اوہ خیمہ اطہار رہیا  
توڑویں عابد ہاتپ تون تنگے  
ضعف تون ہو گیا پیلا رنگے  
بیمار تے کیتا ظلم نسنگے  
چھکدا شام تائیں او مہار رہیا



## خان بہادر نواب سردار کوڑے خان جتوئی

ضلع مظفر گڑھ کا یہ نامور فرزند بلا مبالغہ سرائیکی علاقے کا سر سید اور حاجی شریعت اللہ کہلانے کا مستحق ہے۔ سردار کوڑے خان ایک بلوچ سردار خان جتوئی کے گھر ۱۸۰۰ء کے لگ بھگ پیدا ہوئے۔ سکھا شاہی کا دور بھی دیکھا اور انگریزوں کے تسلط و تغلب کا بھی مشاہدہ کیا۔ انہوں نے اپنے علاقے میں انگریزی مدارس کھلوا کر قوم کو جدید تعلیم سے مستفید ہونے کی ترغیب دی۔ علی گڑھ، حمایت الاسلام لاہور اور انجمن نصرت الاسلام ملتین ایسے اداروں کو تادم زیست گراں بہا عطیات دیتے رہے۔ وفات سے قبل اپنی زرعی جائیداد کا تیسرا حصہ جو پندرہ ہزار ایکڑ کے قریب تھا نونہالان وطن کی تعلیم کے لیے بذریعہ وصیت وقف کر دیا۔ کوڑے خان سرائیکی کا عظیم شاعر بھی تھا۔ وہ بنیادی طور پر غزل کا شاعر ہے۔ وصال ۱۸۹۶ء میں ہوا اور مزار جتوئی ضلع مظفر گڑھ میں ہے۔ ان کے کلام سے ایک غزل کا مطلع اور مقطع ملاحظہ کیجیے :

تیں باجھوں دل سنگ یارا      ہیوں آج کل ڈاڈھے تنگ یارا  
کوڑے خان! سٹ فخر وڈائی      بن دو نہیں دار ملنگ یارا

## والیاں خیر پور (سندھ)

تالپور امراء نے سرائیکی زبان و ادب کی خوب سر پرستی کی ہے کیونکہ سرائیکی ان کی مادری زبان تھی۔ سندھ کے سرائیکی شعراء زیادہ تر اس دور سے تعلق رکھتے ہیں۔ شہدادانی سرکار (حیدر آباد) مانکانی سرکار (میر پور خاص) اور سمہرا بانی سرکار (سمہراب پور موجودہ خیر پور میرس) کے اکثر حکمران و شہزادگان خود بھی فارسی کے ساتھ ساتھ سرائیکی میں طبع آزمائی کرتے تھے اور ان کے درباری شعراء بھی سرائیکی زبان کو مالا مال کرتے رہے۔ میر رستم خان فرزند و ولیعہد میر سمہراب خان (بانی خیر پور میرس) سندھی اور سرائیکی کے نغز گو شاعر تھے۔ ان کے چچا میر زنگی خان بھی فارسی اور سرائیکی کے قادر الکلام شاعر تھے۔ میر سمہراب خان کے دوسرے فرزند میر مبارک خان بھی ان دونوں زبانوں کے بلند پایہ غزل گو تھے۔ اس طرح میر رستم خان ولیعہد کے فرزندان میر محمد حسین خان حسن (م - ۱۸۶۷ء / ۱۲۸۴ھ) اور میر علی اکبر خان (م - ۱۸۵۹ء / ۱۲۷۶ھ) بھی ان زبانوں میں طبع آزمائی کرتے تھے۔ خیر پور کے چمنستان ادب میں میر علی مراد خان کو گل سر سبد کی حیثیت حاصل ہے۔ وہ خود بھی شاعر تھے۔ فارسی میں علی اور سرائیکی و سندھی میں مجروح تخلص کرتے تھے۔ ان کا دربار شاہان سلف کی یاد تازہ کرتا ہے۔ اس وقت کے عظیم شعراء صلحاء، علماء اور مفکرین میر صاحب کے درباری اور ہمنشین

تھے۔ آخری دور میں میر فیض محمد خان عاجز، میر امیر علی خان امیر اور میر علی نواز خان ناز (ستوفی ۲۵ دسمبر ۱۹۳۵ء) سرائیکی زبان کے بلند پایہ اور قادر الکلام شاعر گزرے ہیں۔ عاجز سرائیکی غزل کے پیشرو شعراء کی صف اول میں جگہ پانے کا مستحق ہے۔ نمونہ کلام ملاحظہ کیجیے:

مطلع ایڈا نہ کر تکرار وے ساڈے نال ظالم یار وے  
رت آئی مانگہ بہار دی بلبل ہزار پکار دی  
سا کون تانگہ گل رخسار دی کڈیں ویڑھے آسم یار وے

## دائی پہا پھل حفظانی

یہ خاتون ایک ناسور بلوچ طبیب حضرت حکیم محمد کبیر خان شاکر کے ہاں ۱۸۰۰ء کے لگ بھگ پیدا ہوئیں۔ والد سے قرآن مجید حفظ کیا، شعر گوئی موروثی تھی۔ حفظانی (حافظہ) تخلص اختیار کیا۔ حضرت خواجہ خدا بخش سے بیعت کی۔ محترمہ حفظانی سرائیکی زبان کی قادر الکلام شاعرہ تھیں۔ حفظانی کو یہ شرف حاصل ہے کہ انہوں نے ناسور بزرگ اور سرائیکی کے مالک الشعراء خواجہ فرید کو اپنے گود میں کھلایا۔ دودھ پلایا اور سرائیکی میں طبعزاد لوریاں نظم کر کر کے خواجہ کو جھولے میں سناقی رہیں، انتقال ۱۸۷۰ء میں ہوا۔

سرائیکی لوری کا نمونہ ملاحظہ کیجیے:

الا اللہ دی جوت جگانواں، لولی ڈیواں لال کون!  
محبوب سٹھل دے بال کون ننڈھے قطب کمال کون!  
فریدن سائیں لچپال کون، حفظانی دی من گاہل کون!  
جند پیا جیویں، حق دا عاشق! عرض اے ذوالجلال کون!  
الا اللہ دی جوت جگانواں، لولی ڈیواں جوان کون!  
عشق دے پہلوان کون، محبت دے سلطان کون!  
مرشد جمل جہاں کون، حفظانی پیر مغان کون!  
مانڈیں جنڈ جوانی جانی عرض ہے رب رحمان کون!  
الا اللہ دی جوت جگانواں لولی ڈیواں خورشید کون!  
فخر جہاں دی عید کون عالم حافظ سعید کون!  
سوہنے پیر فرید کون حفظانی دی امید کون!  
پنیگھا لوڈاں لولی ڈیواں، لاج ہے رب حمید کون!

## صالح محمد مسکین

صالح محمد مسکین (م - ۱۸۸۰ء) ضلع ملتان کے مشہور قصبے باگڑ سرگانہ سے تعلق رکھتا ہے۔ قوم کھوکھر کا فرزند ہے۔ اس کے ایک منظوم رسالے 'نیم مہلا خطرہ ایمان' کے مطالعہ سے معلوم ہوتا ہے کہ وہ غلط کار پیروں اور دین فروش سٹلاؤں سے نالاں ہے۔ مسکین کی شہرت کا باعث مثنوی 'سسی پنوں' ہے۔

آٹھ سو ننانوے مصرعوں پر مشتمل یہ مثنوی مسکین نے ۱۸۶۸ء/۱۲۸۵ھ میں چھ ماہ کی محنت سے مکمل کی۔ مثنوی کی بحر اور اوزان میں مولوی لطف علی کی 'سیف الملوک' کا اتباع کیا ہے۔ 'سسی' مسکین کا پسندیدہ موضوع تھا کیونکہ مسکین کے جو چند دوپے دستیاب ہوئے ہیں وہ بھی اسی موضوع سے متعلق ہیں۔ مثنوی کا انداز ملاحظہ ہو :

چشاں خوب کیتے دل پرزے زلفاں دام نبائی  
مژگان تیر خدنگ ظلم دے خونی رنگ حنائی  
ابرو، قوس، کہاں کیانی مژگوں تیر چلائی  
گردن طول کانگ وانگوں رفتار کبک دی پائی  
کمر باریک نہایت سسی حسنوں بہت سوائی  
نازک دست حنائی رنگلے سانگ تلولیاں لائی

## سعدی سرائیکی مولانا برخوردار خوشدل

خوشدل کا سال وفات ۱۹۲۰ء/۱۳۳۹ھ ہے۔ ابا عن جد خواجہ فرید کے خاندان والا تبار کے اتالیق اور تعلیمی نگران رہے ہیں۔ فارسی کا بہت اعلیٰ اور صاف ستھرا مذاق رکھنے کی وجہ سے سعدی ثانی کہلائے۔ ان سے ایک سی حرفی ڈھولہ اور کچھ متفرق کلام سرائیکی میں بھی یادگار ہے۔ سی حرفی ڈھولان کے چند ابیات بطور نمونہ پیش ہیں :

ظ - ظالم برہوں تن لایاں سانگاں میں تاں راتیں ڈینہاں بیٹھی ڈھولے نوں تانگھاں  
تیڈے درد دیاں ڈھولہ بیٹھی لکھدیاں کانگاں ڈھولہ اجن نہ آیا شہرین ملیاں بانگاں  
ک۔ کانگ اڈانواں، بیٹھی غم نوں کھانواں راوی تار غماندی لنگھ کینویں میں انواں  
قصہ درد ہجر دا کینوں آکھ سناواں خوشدل نال ہجر دے بیٹھی لہندیاں لانواں

## سید امیر حیدر المعروف میرن شاہ

سید امیر حیدر شاہ میرن بستی کرنا، موضع راؤ بیلا شرقی تحصیل کوٹ ادو

ضلع مظفر گڑھ کے بخاری سادات میں ۱۸۰۸ء کے لگ بھگ پیدا ہوئے۔ زندگی کا بیشتر حصہ بہاولپور میں گزرا۔ میرن شاہ معاملہ بندی میں سرائیکی ادب کے مومن ہیں۔ ان کی شہرت کا باعث ان کی مختصراً مثنوی 'پیر رانجھا' ہے۔ میرن شاہ کو مشہور سرائیکی لوک گیت 'چھلہ' کی ایجاد کا بھی شرف حاصل ہے۔ 'آتش عشق' (مجموعہ کلام) اور 'قصہ کالی و گوری' ان کی مطبوعہ یادگاریں ہیں اور غیر مطبوعہ کلام بھی کثرت سے ملتا ہے۔ ۱۸۹۸ء میں فوت ہوئے۔ خیال چھلہ جو میرن شاہ کی ایجاد اور سرائیکی کلاسیکل موسیقی کی جان ہے میرن شاہ کی زبان میں ملاحظہ کیجیے :

چھلہ یار نشانی ڈتا ولول ڈیہدیاں چھلے نوں

چھلہ ڈیکر یار اساڈا کھس دلڑی ونجہ بویا دور اڈا  
تیں بن ہور نہیں کوئی ساڈا، ولول روندیاں رلے نوں!  
چھلہ ڈیکھ کے سن پرچانواں، بھیڑے دل نوں بہہ سمجھانواں  
شام سحر چم اکھیاں لانواں، پٹیاں بنھ دل سیلے نوں!

چھلہ الخ

چھلہ الخ

## جیون خاتون نکمتی

نِکمتی حضرت مولانا حکیم محمد کبیر شاکر بلوچ کی چھوٹی صاحبزادی پھاپھل خاتون حفظانی کی بہن اور حضرت خواجہ محمد بخش نازک (فرزند و سجادہ حضرت خواجہ فریدرح) کی دایہ تھیں۔ ان کی ولادت ۱۸۳۵ء میں اور وفات ۱۸۹۸ء میں ہوئی۔ نکمتی بنیادی طور پر غزل کی شاعرہ تھیں۔ ذوق شعر ان کو ورثے میں ملا تھا، جسے خواجہ نازک کی پاکیزہ علمی و ادبی صحبتوں نے اور جلا بخشی - 'سانون نامہ' (ساون نامہ) نکمتی کی مقبول ترین نظم ہے جو اس نے فراقِ مرشد میں کہی۔ چند اشعار ملاحظہ کیجیے :

سائیں نہ آیا سانوں آیا لڑھدے آئے نی ہل عشق مرشد دے نکمتی کیتا ول آء مرشدول  
سکھ نہ آیا سانوں آیا لڑھدے آئے نی گہاہ نکمتی جان تے رول گیوئیں واہ وے مرشد واہ  
سبھ کچھ بھل گیا سانوں آیا لڑھدے آئے نی اک نکمتی کون نت تانگھ تساڈی دردیں کیتا کک  
'سانون نامہ' کے علاوہ نکمتی کا 'کوئج نامہ' بھی خاصے کی چیز ہے۔ یہ دونوں سرائیکی لوک گیتوں کی مقبول ترین اصناف میں سے ہیں۔ ان کی ایجاد و اختراع کا سہرا جیون خاتون نکمتی کے سر ہے۔ 'سانون ناموں' میں بہار کی رت اور ساون کے مناظر سے متاثر ہو کر جذبات کا اظہار کیا جاتا ہے اور 'کوئج ناموں' میں کونجوں (قازوں) کی ڈاروں کو پیش نظر رکھ کر، ہجر و فراق کے جذبات کی عکاسی کی جاتی ہے۔ 'کوئج نامے' کے کچھ اشعار ملاحظہ کیجیے :

اڈریں نی کونجاں موہر والی ہے ساوی نکمتی فالان پاوے شالا مرشد آوی



اڈریں نی کونجاں موہر والی ہے کالی نکمی اللہ میلے مٹھا عرب دا والی  
 اڈریں نی کونجاں موہر والی اناری نکمی توڑ پچھسی رب رسول دی یاری  
 اڈریں نی کونجاں ، موہر والی اصیلے میڈا ہادی پیارا سمہنے ریدا خلیلے

## قادر بخش بیدل

بیدل فقیر محمد محسن قادری کے گھر روہڑی شریف (سندھ) میں ۱۸۱۴ء/۱۲۳۰ھ میں پیدا ہوئے۔ ۱۸۶۹ء میں وفات پائی۔ مزار روہڑی میں ہے۔ سچل سرمست کے بعد بیدل وحدت الوجود کے سب سے بڑے علمبردار نظر آتے ہیں۔ سندھی، فارسی اور سرائیکی میں صاحب دیوان تھے۔ رندی و سرمستی کا انداز ملاحظہ کیجیے:

جنہیں نوں عشق بتاوے راہ اوں نوں کون کرے گمراہ  
 مذہب دا مٹ کوڑا جھگڑا وحدت دا گھن—ن راہ  
 مذہب دین دیاں باتاں اورے عاشق ویندے اگے وو اگے!

عشقِ حقیقی بیدل کا خاص اور پسندیدہ موضوع ہے۔ عشق سے متعلق ان کے افکار مطالعہ ہوں:

عشق ہے پیر پیغمبر میرا عشق ہے ہادی رہبر میڈا  
 عشق ہے حیدر صقدر میڈا عشق ہے میڈی پشت پناہ

## عمر خان شاہد

محمد عمر خان شاہد مولوی محمد حسن خان گوپانگ بلوچ کے گھر ۱۸۲۵ء میں بمقام دہلی کبیر خان (نزد شیدانی شریف ضلع رحیم یار خان) پیدا ہوئے۔ ابتدائی تعلیم حضرت مولانا محمد کبیر خان صابر بلوچ سے حاصل کی اور شاعری میں بھی ان کے تلمذ کا شرف حاصل کیا۔ شاہد زندگی بھر ملک الشعراء خواجہ فرید کی صحبت میں رہے اور دیارِ عرب میں بھی ان کی رفاقت کی۔ بالآخر ۱۹۱۲ء میں فوت ہو کر کوٹ مٹھن میں مدفون ہوئے۔ کلام میں ادبی خوبیوں، علمی نزاکتیں اور فنی محاسن موجود ہیں۔ بلاشبہ وہ سرائیکی زبان کے عمر خیام ہیں۔ ایک رباعی ملاحظہ کیجیے:

روہ پتھر پڑتال ویساں، رکھ بہال وصال پنل دی  
 صحیح سنجاتم پیر پنل دے راہوں کیویں ول دی  
 کن وچہ کیچ دا ڈاج ڈھم، تے سوغات ازل دی  
 شاہد ہمت مول نہ ہاریں اوہ کیچ دی باہ پی بل دی

## ہمت علی شاہ رضوی

ہمت علی شاہ روہڑی کے رضوی سادات کے نامور فرزند ہیں۔ ایک اندازے کے مطابق ولادت ۱۷۳۰ء اور وفات ۱۸۹۰ء میں واقع ہوئی ہوگی۔ سندھی اور سرائیکی کے قادر الکلام عوامی شاعر ہیں۔ مشہور عوامی لوک گیت ”لولی“ (اوری) اور ’گھڑولی‘ کی صنف میں اُن کی دو سی حرفیاں یادگار ہیں۔ ’گھڑولی‘ سندھ کے سرائیکی شعراء نے بہت ہی کم کہی ہے۔ سچل سرمست کے بعد ہمیں پورے سندھ میں سے دوسرا ’گھڑولی نامہ‘ محض ہمت علی شاہ کا ملا ہے۔ لیجیے ’گھڑولی نامے‘ کے دو بند ملاحظہ کیجیے :

(الف) اللہ ہے صاحب ستاری صدقے نبی توں جان پیاری  
 علی دی تے ہے لاج ہارے گولی ہاں میں تنہں دردی  
 وو مولیٰ گھڑولی بھر دی آہیاں ، میں تان گھڑولی  
 (ب) بتے—ولرض پیغمبر زادی پاک دامن ہے سا شہزادی  
 یطہمر کم ہے صاحب ردادی توہ تہندی میں تردی  
 ”وو مولیٰ گھڑولی بھر دی“

## غلام فقیر

مولانا غلام محمد فقیر بلوچوں کے قبیلے لغاری سے تعلق رکھتے تھے۔ ۱۸۲۰ء کے لگ بھگ تحصیل ڈیرہ اسماعیل خاں کے قصبے ڈھکی میں ولادت ہوئی اور ۱۹۳۸ء مطابق ۹ ربیع الاول ۱۳۵۷ء میں دارالبقا کو سدھارے۔ غلام فقیر فارسی، اردو اور سرائیکی کے قادر الکلام شاعر تھے۔ ہر صنف سخن میں طبع آزمائی کی ہے۔ آپ کے پوتے منشی بہاء الحق نے ’مجموعہ غلام فقیر‘ کے نام سے کئی مجموعے چھپوائے ہیں۔ مجھے ان میں سے ’مجموعہ غلام فقیر نمبر ۲‘ دستیاب ہو سکا۔ اس میں سے ایک انوکھی چیز پیش خدمت کی جاتی ہے۔ ”سوال و جواب گھڑا“ سرائیکی ادب کا ایک قدیم اور مقبول عام موضوع ہے۔ دیہات کی الہڑ دوشیزہ دو تین گھڑے سر پر اور ایک گھڑا بغل میں لے کر جب پنگھٹ پر جاتی ہے تو عاشق نامراد بھی کہیں راہ میں کھڑا ہوتا ہے وہ اپنی بدقسمتی اور گھڑے کی خوش بختی پر دو آنسو بہاتا ہے اور گھڑے سے مخاطب ہو کر یوں اظہار جذبات کرتا ہے :

سوال نمبر ۱ : آوے گھڑا بہن ٹوٹے کرائیں تیں یاردی چیلہ رنجائی  
 ہک وی بہاراس پانی والا ڈوجھا ویندیں جان ، رلائی  
 عجب نصیب تسانے گھڑا اساں مفتی عمر ورنجائی

جواب گھڑا نمبر ۲ :

مار نہ مینوں کر نہ ٹوٹے اساں بہارے بہار لنگھائے  
 پہلے کپے نال کہیاں دے وت گھر کمہار دے آئے  
 ماراں ، سخت کمہاراں والیاں جھل چک تے سرکپوائے  
 بعد اس دے وچہ آتش دے اساں سارے تن جلانے  
 جہڑے سنگی کھوٹے اساڈے تھی ٹوٹے گل سڈائے  
 اتنے اوکھ گزرئیے اساں ، تڈاں ہتھ محبوباں لائے  
 غلام فقیرا اوکھاں باجھوں کہیں ہرگز وصل نہ پائے

## مولوی فیروز

انیسویں صدی کے مرثیہ گوئیوں میں مولوی فیروز کو اولیت اور پیشوائی کا شرف حاصل ہے۔ سرائیکی، شیعہ ادب میں نظم و نثر کے امتزاج کا سراغ ہمیں اولاً مولوی فیروز مرحوم کے ہاں ملتا ہے۔ ان سے قبل بھی نظم کے ساتھ نثر کا رواج جاری ہو چکا تھا۔ مگر باقاعدہ فن کی صورت اختیار نہ کر سکا۔ مولوی فیروز کے منظوم سرائی اور نظم و نثر کے مرقعوں پر مشتمل کئی مجموعے شائع ہوئے اور اب تک مرثیہ خوانوں اور ذاکرین و واعظین کی حرز جان بنے ہوئے ہیں۔ جن میں سے 'مجموعہ فیروز'، مشتمل بر ہشت اجزاء کو تو قبول عام اور بقائے دوام کی سند ملی ہے۔ فیروز غزل اور رباعی میں بھی ایک منفرد مقام رکھتا ہے۔ تلاش کے باوجود ان کی غزلیات نہ مل سکیں البتہ چند رباعیاں میسر آئیں، جن میں سے ایک تبرکاً پیش خدمت ہے :

(الف) آ ماہی کیوں چر لائی گھر آ نماشاں ٹلیاں نی!  
 وسرگیوں جھولی امڑی والی پردیس دیاں واٹا ملیاں نی  
 کیہاں ایر پیونج دیر لائیو رتیں چپتر بہار دیاں ولیاں نی  
 فیروزا باغ نبوت دے کئی وائیں خزاں دیاں گھلیاں نی

## صید علی شاہ ملتان

صید علی ملتان میں ۱۸۴۰ء کے لگ بھگ پیدا ہوئے اور تقریباً پون صدی تک سرائیکی علاقوں میں مرثیہ گو اور تقریر خوانی کرتے رہے۔ ان کا اکثر کلام ان کے ایک ہم نام مرثیہ گو صید علی شاہ چھنیوی کے کلام میں گڈ مڈ ہو کر مدتوں چھپتا رہا۔ ویسے ان کے

اپنے نام سے، 'تقریراتِ صیدِ علی'، 'واقعاتِ غم' اور 'انیس الذاکرین' کے مجموعے مدت سے مطبوع اور متداول ہیں۔ ہم ان کے ایک مرثیہ کا بند درج کرتے ہیں:

تیکوں، کنہن، پانی زنجیر وو پردیسی قیدی!  
کس جرم دے وچہ تھیوں اسیر وو پردیسی قیدی!

ڈیکھ کے تیڈا جاہِ جلالے  
بلوے پوندے شاہاں والے

دل وچ پوندے سے سے خیالے  
کہیں ڈیس داہیں تہ امیر وو

پردیسی قیدی!

## غلام سکندر خان غلام

غلام سکندر خان غلام ڈیرہ اسماعیل خان کے مشہور قصبے "بکھر" کے ایک ذی علم بلوچ گھرانے میں ۱۸۱۸ء کے لگ بھگ پیدا ہوا۔ مرثیہ گوئی میں نام پیدا کیا اور سلطان الشعراء کا لقب حاصل کیا۔ مراٹھی کی بحروں اور ہئیت میں خوشگوار جدتیں پیدا کیں، مراٹھی میں نظمِ مسلسل کا آغاز غلام ہی نے کیا۔ منظر نگاری، زورِ بیان اور جوشِ خطابت کے ساتھ الفاظ کی مینا کاری بھی اس کے اسلوب کی خوبی ہے۔ مراٹھی اور نوحہ جات کے بیسیوں مجموعے یادگار چھوڑے۔ مذہبی کتب کے علاوہ 'وارتھل'، 'مثنوی یوسف زلیخا' اور 'قصہ گیراوباز' بھی اس سے یادگار ہیں۔ غلام دراصل نظم اور رباعی کا شاعر تھا۔ مجموعہ 'تحفۃ العشاق' میں غلام کے صرف اکیس دوہڑے طبع ہوئے ہیں حالانکہ غلام کے سینکڑوں دوہڑے اب بھی صاحبِ ذوق سخن شناسوں کے بیاض میں مل جاتے ہیں۔ ذیل میں غلام کی مشہور عالم شہر آشوب نظم، 'وارتھل' سے چند اشعار بطور نمونہ پیش کیے جاتے ہیں۔

بکھر کے آس پاس تھل میں غلام بدوشعور سے کچھ عرصہ قبل زبردست قحط پڑا۔ غلام نے جب آنکھیں کھولیں تو اس قحط کے آثار ابھی باقی تھے، اس حساس اور جذباتی شاعر نے اپنے بزرگوں سے قحط کی پوری روداد سنی اور اسے نظم کا جامہ پہنایا:

سرتے بوچھن، لیراں لیراں کہہتے نقش مونہاندے  
ہکی ہلیک ککیاں بٹیانڈے آ جھلے چیر سہراندے  
ڈیکھ وطن دے حال بے حال نگال وہن اکھیاندے  
پل وچہ شاہ گدا کرے تے گدا ولقی ملکاندے

☆☆☆☆

بہوں تعجب تھل داراہی ڈیکھ توئی  
اگے کال بیحال کیتا بیا گھتیا مار انائی  
بھیڈاں لیلے مردے ونجن ہتھ نہ آوے کائی  
ٹھالیاں والے وتن تھل ہک ہک اگوں لائی



## کمال مگسی

منشی محمد کمال خان بلوچوں کے مشہور قبیلے مگسی سے متعلق ہے۔ انیسویں صدی کے ربع اول میں ڈیڑھ اسمعیل خان کے ایک قصبے ”نواں کوٹ“ میں پیدا ہوا۔ مکتب کی ابتدائی عربی فارسی تعلیم کے ساتھ اس نے مرّوجہ تعلیم بھی حاصل کی۔ پہلے معاش کے لیے ملتان کچہری میں عرائض نویسی اختیار کی، بعد میں مرثیہ گوئی اور سوز خوانی اختیار کی۔ جدت پسند طبیعت نے یہاں بھی نئی راہیں ایجاد کیں۔ کمال بنیادی طور پر غزل کا شاعر ہے اور کلام میں سادگی، شیرینی اور سلاست ہے۔ اس کے مرثیوں کا ایک مختصر سا مجموعہ ’مجموعہ مرثیہ بحر غم‘ کے نام سے طبع ہوا۔ کافیوں کا کچھ حصہ ’مجموعہ کافیاں کمال خان‘ کے نام سے چھپا تھا۔ کمال کا ایک مرثیہ اپنے ہمعصر بزرگ اور سرانجی و فارسی کے بلند پایہ شاعر حضرت مولانا عبید اللہ ملتانی رح سے متعلق ’اظہار الم‘ کے نام سے آٹھ صفحات پر مشتمل ہے۔ اس کی کافیوں (غزلوں) کا نمونہ نذرِ قارئین کیا جاتا ہے :

مطلع	شام صبح انتظارنی گھر یار نہ آیا
بن دلبر دے درد ہزاراں	ہویم بہوں لاچارنی، درداں مار مکایا
ول آ ڈھولن ہن گھر باراں	کھا گیاں مونجھاں لیل نہاراں
باجہ کمال دیوانی تھیاں	تھیواں میں باغ بہار نی
تانگہ سجن وچہ سکدی پیاں	ما پیئو سینگیاں یاد نہ رہیاں
	کھا گئے درد آزار نی

## فیض مشہدی

مولوی فیض احمد فیض اُج کے ایک علمی خانوادے میں پیدا ہوئے۔ مولوی فیروز، غلام سکندر غلام اور کمال مگسی کے چھوٹے معاصر تھے۔ عربی، فارسی میں یدِ طولی رکھتے تھے۔ نہایت زور گو اور پر گوشاعر تھے۔ فطری رجحان نظم کی طرف تھا۔ البتہ دوہڑے (رباعیاں) بھی خوب کہتے تھے۔ سارا زور طبع مرثیہ گوئی پر صرف کیا۔ ’چشمہ فیض‘ ان کے مرثیوں و تقریرات کا مشہور گلدستہ ہے۔ ’مصائب الحسین‘ بھی ان سے یادگار ہے۔ ’چشمہ فیض‘ سے ایک سلسلے کا بند ملاحظہ کیجیے۔ سرور کائنات سے مخاطب ہو کر عرض کرتے ہیں :

ہے غرض سیڈا شاہا مسلمان بناؤ	توحید دے کلمے میکوں لچپال سکھاؤ
اسلام دی دولت کنوں دلشاد کراؤ	در آئے دیاں دربار دے وچہ عزتاں ودہاؤ !
تھی شاد ونجاں	دولت ایمان توں شاہا
تعلیم ونجاں گھن	تیڈے قرآن توں شاہا

## امام الدین امام ہزاروی

شیخ امام الدین فقیر سرائیکی زبان کے پوٹھوہاری اسکول سے تعلق رکھتے ہیں۔ وہ ۱۸۳۰ء کے لگ بھگ قصہ تلوکڑ میں پیدا ہوئے، جوہری پور سے میل سوا پرے ہے۔ ان کے بزرگ چھچھ ہزارہ کے رہنے والے تھے۔ امام اپنے وقت کے نامور شاعر تھے۔ ہمیں صرف ان کے دو منظوم رسالے مل سکے ہیں، جو معجزاتِ نبوی پر مشتمل ہیں۔ ان میں سے ایک یمن کے یہودی بادشاہ ولید کے مسلمان ہونے کا واقعہ ہے اور دوسرا ایک جنگل کی ہرنی کو حضور کی ضمانت پر جال سے خلاصی ملنے کے واقعات پر مشتمل ہے۔ امام کی زبان سیدھی سادی، صاف ستھری اور اندازِ بیان شاعرانہ سے زیادہ عالمانہ ہے۔ لیکن اس میں بھی بیحد روانی اور چاشنی ہے۔

حضور سرور کائنات کا سراپائے مقدس امام ہزاروی کی زبان سے ساعت کیجیے :

وانگ شمع پیشانی اس دی ڈسے نور تجلی صورت چندر بدر دے وانگوں جہاں نہ جاوے جہلی  
قمروں جیوں ہن نور فلک دا اتر زمیں تے آیا ایڈا شان پیغبر باجھوں ہور کسے نہ پایا  
چشماں سندر وچہ حیائے متھا بہت کشادہ رنگ سفیدے سرخی مائل بینی الف آمادہ

## حضرت مولانا عبیداللہ ملتانی

سرزمینِ ملتان جن ہستیوں پر ناز کر سکتی ہے ان میں سے مولانا عبیداللہ ملتانی کی جامع کمالات شخصیت بھی سرفہرست نظر آتی ہے۔ آپ حضرت مولانا خواجہ خدا بخش ملتانی ثم خیر پوری کے خلیفہ مجاز تھے۔ سرائیکی کے نامور شاعر اور بزرگ حضرت خواجہ حافظ جہاں اللہ چشتی ملتانی رح آپ کے دادا پیر تھے۔ مولانا عبیداللہ عربی، فارسی کے جید عالم اور مصنف ہونے کے ساتھ ساتھ سرائیکی زبان کے بھی قادر الکلام اور خوش گو شاعر تھے۔ افسوس کہ ان کا اکثر کلام غیر مطبوعہ ہے اور پوری کوشش کے باوجود میسر نہ ہو سکا۔ مطبوعہ کلام میں سے اس وقت رسالہ 'تحفہ زنان'، 'رسالہ عیوب النفس' مجموعہ 'مولود شریف'، 'چھڑیاں و تیر' اور 'پیر رانجھا' میرے پیش نظر ہے۔ کلام کے مطالعہ سے معلوم ہوتا ہے کہ مولانا سرائیکی زبان کی تمام اصنافِ سخن پر ماہرانہ دسترس رکھتے تھے اور ہر صنفِ سخن میں طبع آزمائی فرماتے رہے۔

مولانا نے 'تحفہ زنان' میں اولیاءِ خواتین کے حالات اور ان کے حسنات کے قصے لکھ کر مسلمان عورتوں کو دینداری، مذہب پرستی اور ذکر الہی کی طرف راغب کیا ہے۔ اور 'رسالہ عیوب النفس' میں اپنے دور کے مسلمانوں کی گمراہی کا نقشہ کھینچا ہے۔ اس

رسالہ کے چند اشعار ملاحظہ ہوں :  
 عالم مفتی قاضی وڈے رشوت کھاؤں سب  
 وچہ شہراں دے صوفی رہندے کردے اوہ دلائی  
 سید اتے قریشی بہوں کرن گمراہ خلائی  
 صوفی وڈیاں مجلساں لاؤں کڈھن او دکان  
 واعظ و عظ داناں گریہن لاہن بازار  
 ضعیف روایت تے عمل کریں رشوت لوں جھب  
 محراب متھے تے وڈے ہووں کردے ٹھگی دلائی  
 کفر دے کلمے آکھن اوہے عمل کرن نالائق  
 حالتاں کھیڈن ٹپے مارن اللہ دے پہلوان  
 کور بتاکاں وچہ مسیتاں ، مارن اوہ لاچار

## شاہ ولایت ملتان

ملتان کے جن بزرگوں نے عربی ، فارسی کی درسی کتب کو سرائیکی میں ڈھال کر  
 نصاب کو آسان اور عام فہم بنائے کی کوشش کی ان میں خاندان حضرت بہاء الدین زکریا  
 ملتانی کے نامور فرزند شاہ ولایت کو اولیت کا درجہ حاصل ہے۔ ہمیں ان کا صرف ایک  
 منظوم رسالہ مل سکا ہے ، جو عربی صرف کے قوانین پر مشتمل ہے۔ شاہ ولایت ۱۸۱۰ء کے  
 لگ بھگ پیدا ہوئے اور قبرستان حسن پروانہ میں مدفون ہیں۔ دو ہمزوں کی یکجائی سے  
 متعلق صرف کا قانون ملاحظہ فرمائیے :

ڈوں ہمزے ہکی جائی ہووں پہلا ساکن بچھ  
 ثانی ہمزہ یا، سنگ بدلے شک نہ آنی کجھ  
 (یعنی اگر عربی کے کسی ایک کلمے میں دو ہمزے متصل آجائیں اور پہلا ہمزہ ساکن  
 ہو تو دوسرے کو جوہا یا سے بدل دیا جاتا ہے)

آخر میں شاہ ولایت ”تمت بالخیر“ یوں فرماتے ہیں :

قانون صرف دے مکے یارو فضل کیتا رب باری  
 نال فضل دے اللہ بخشے جو کوئی سامع قاری  
 شاہ ولایت عاصی بہارا کر امید دعائیں  
 شاید برکت کہیں صاحب دے بخش کرے رب سائیں

## مولوی محمد بخش محمدن بہاولپوری

محمدن بہاول پور شہر کے ایک محلے ”ثالی والا“ میں ۱۸۳۶ء کو پیدا ہوئے۔  
 محمدن بہاولپور کے ایک نمائندہ اور قابل ذکر شاعر ہیں۔ ایک مختصر سا مجموعہ ”مجموعہ فراق  
 عشق“ کے نام سے پچاس ساٹھ سال ادھر بہاول پور سے شائع ہوا۔ جو اب نایاب ہے۔ محمدن  
 کے کلام میں پختگی اور غضب کی چاشنی و روانی ہے۔ وہ بنیادی طور پر غزل کے شاعر ہیں  
 مگر کافی کہنے پر بھی قدرت رکھتے ہیں۔ ان کے دوہڑوں (رباعیات) میں بھی فن کے تمام

محاسن ملتے ہیں -

سی حرفی رباعیات میں سے ایک رباعی ملاحظہ کیجیے :

ن - ناز نہوری یار سجن دے میں ، تاں لٹی وے لو کو لٹی  
خونیں ، خنجر نیں ماہی دے میں تاں کٹھی وے لو کو کٹھی  
وسدے شہر برباد تھیوم میں تاں مٹھی وے لو کو مٹھی  
محمدن فوجاں عشق دیاں چڑھیاں دھاڑ ترٹی وے لو کو ترٹی

## گامن کروڑی

کوٹ کروڑ ملتان میں ۱۸۳۰ء کے لگ بھگ سرائیکی کا قادر الکلام مزاحیہ شاعر  
"گامن" پیدا ہوا -

گامن اپنے قصے کے ایک ہندو دکاندار "جندے سل" کے گھوڑے کا سراپا مزاحیہ انداز  
میں پیش کرتے ہوئے یوں رقم طراز ہے :

گھوڑا گدھا جندے سل	کٹے توں نہیں سکدا ہل
آگھوڑے دیاں دہاں پیاں	شہر بازاراں بوٹے لیاں
خان کون تازیاں خبراں گیاں	ابھے لمے پیا تھرتھل
آڈیکھو گھوڑے دا زور	خواہ مخواہ مچاوے شور
تروڑ نہ سکدا کچی ڈور	عصے کولوں ویندا جل
ٹور گھوڑے دی ڈیکھو سائیں	کوہ کرے ڈینھ لتھے تائیں
جے مارن ڈھے پوے اتھائیں	ٹرے نہ مول کھڑے پڑ

## ناطق ملتانی

ناطق ملتان کے ایک صوتی منش درویش گزرے ہیں - ۱۸۳۰ء کے قریب پیدا ہوئے  
خاندان حضرت غوث بہاء الدین زکریا ملتانی کے مرید و معتقد تھے - کافیوں اور دوہڑوں کا  
ایک اچھا خاصہ ذخیرہ چھوڑ کر ۱۸۹۹ء میں راہی ملک عدم ہوئے - ان کی سی حرفی کا انداز  
ملاحظہ کیجیے :

ج- جان پیاری جیویں وانگ بلورے رلسیں نال مٹی دے تھیسیں سے بھورے  
شمسین فرش مٹی دے کھاسن کیڑے مکوڑے ناطق سمجھ نہ کیتو کوڑے لوک ند وڑے

## قادر یار سندھو

قادر یار انیسویں صدی کے نصف آخر کی پیداوار ہے اور ملتان کے نواحی علاقے کی



مشہور جٹ قوم سندھو میں پیدا ہوا۔ اس کی تعلیم و تربیت ایک ماچھی گھرانے میں ہوئی۔ فطرت نے اسے شاعرانہ صلاحیتوں سے فیاضی کے ساتھ نوازا تھا۔ اُس کی شہرت کا باعث اگرچہ 'پورن بھگت' کا قصہ ہے مگر اس نے 'روزہ نامہ'، 'معراج نامہ' اور 'رسالو' کا قصہ بھی یادگار چھوڑا ہے۔

'روزہ نامہ' قادر یار کی شاہکار نظم ہے۔ ذرا تمہید کے چند شعر ملاحظہ فرمائیے :

چن چڑھیا مہ رمضان دا	اساں فرض دیتاں سلطان دا
اساں عذر نہیں قرضائیاں	جنہیں کانگاں سرین چڑھائیاں
میں رجوع ہوئی ہتھ بنھ کے	سب دولت ہے سرکار دی
اس خط دتا ہتھ آئے کے	وچہ مطلب سنو پڑھائے کے
اساں لے لفافہ کھولیا	من کنب گیا دل ڈولیا
اساں مہر سنجاتی قادرا	ایہہ چٹھی ہے سرکار دی

## مولوی خدا بخش

مولوی خدا بخش ۱۸۳۰ء کے لگ بھگ شہر ملتان میں پیدا ہوئے۔ مروجہ علوم میں دستگاہ کامل حاصل کی اور پھر ملتان ہی میں درس و تدریس کا شغل اختیار کیا۔ ۱۸۵۷ء کی جنگ آزادی کا حشر آنکھوں سے دیکھا اور ملت کی فلاح تعلیمی ترقی میں دیکھی۔ ان کی مشہور ترین کتاب 'نصابِ ضروری' مدتوں داخل درس رہی۔ امیر خسرو سے منسوب شدہ 'خالق باری' کے بعد جو مقام 'نصابِ ضروری' نے حاصل کیا وہ کسی اور منظوم لغت کو کم ہی ملا ہے۔

چند اشعار بطور نمونہ پیش کیے جاتے ہیں :

شوہر ، گھوٹ ، عروس ، کنوار	سبالہ ، آنہر ، محبت ، پیار
خواستگاری ، منگیوا ، علامت نشانی	ولیمہ ، طعام ، ضیافت ، مہمانی
بکر و دوشیزہ کنواری ، کوڑی	رنجیدہ روٹھی ، مطلقہ ، چھوڑی
حنا ، مہندی ، وطن ہے ، دیس	خانہ ، گھر ، خضاب ہے کیس
زفاف ، مکلاوہ ، شنگچہ ، چولی	منکوحہ جوئے ، حجلاہ ، ڈولی
آئینہ ، آرسی ، شانہ کنگھی	سرمہ دان ، سرمے دانی ، گذشتہ ، لنگھی
تنہا ، اکلا مجرد ، چھڑا	ہمتاء ثانی ، استسادہ ، کھڑا

## میاں واصل

میاں واصل انیسویں صدی کے نصف اول میں ضلع جھنگ کے مضافات میں پیدا ہوئے۔ عمر بھر کافیاں کہتے رہے۔ ان کی ایک نادر کافی ملی ہے۔ جس کا کچھ حصہ تبرکاً درج کیا جاتا ہے:

چہان چھنڈک کر ستھرے دانے	سمجھ دھیا! سگھڑائی فی!
نکا پنہیں، سگھڑ سڈلیسیں،	تھیسیں جگ سبھائی فی!
آدھیا! کچھ سمجھ کریجے	سارا گھر سمبھال رکھیجے
نکا کت کے ڈاج سنیجے	نا تھیویں شرمائی فی!
سہنی انگن ٹے بوہاری	کر ستھریاں تھی بیاری
وت سمبھال رکھیں توں ساری	نہ ڈیسیا سہنا کائی فی!
جان جان پیکا شہر جھلیسیں	اوڑک ساہورے گھر نوں ویسیں
سگھڑ ہو اسیں، خوش جلیسیں	اتھ ہو سیاماء پرائی فی!
جے گن پلے شوہ کوں بھاسیں	اوگھاری تے غم کھاسیں
ایہو ویلھا مول نہ لاہیں	ہتھ نہ آسیا کائی فی!

## سید غلام غوث

پیر کوٹ شاہانہ ضلع جھنگ کے سادات خاندان میں آپ کی ولادت ۱۸۳۸ء کے لگ بھگ ہوئی۔ آپ کی بیعت سلسلہ قادریہ میں تھی اور اس سلسلے کا فیض آپ نے پورے علاقے میں پھیلا دیا۔ آپ فارسی، اردو اور سرائیکی کے مایہ ناز شاعر تھے۔ مگر افسوس کہ کلام طباعت سے محروم رہا۔ سید غلام غوث سی حرفی میں حرف ”ص“ کے تحت حضرت غوث الاعظمؒ کو مخاطب کر کے کہتے ہیں:

صاف سینہ کر میراں میراں اس کینے تے حسد نفاق کنوں  
 اوتاں وانگ پانی دے صاف ہووے باجھوں خس خاشاک کنوں  
 اتے وانگوں شیشے دے روشن ہووے باجھوں غسل غاشاک کنوں  
 غلام غوث نوں دے امان میراں، توں ایس زمانے ہلاک کنوں

## عبدالغفور طالب

ملتان کے نواحی قصبے چاہ بھورے شاہ والا میں مولوی تاج محمود صاحب کے گھر طالب ۱۸۴۵ء میں پیدا ہوئے۔ علوم مرآجہ میں مہارت حاصل کی، تدریس کا پیشہ اختیار کیا۔ سرائیکی اور فارسی میں مشق سخن کرتے تھے ایک مختصر کتابچہ - 'مجموعہ کافیاں و ڈوہرہ

جات مع سوال و جواب عشقیہ پدر و پسر، - مطبوعہ ملتا ہے۔ طالب کے اشعار میں سادگی اور جذبات میں خلوص پایا جاتا ہے۔ دوپڑوں میں عشقِ حقیقی کا رنگ غالب ہے۔ 'سوال و جواب پدر و پسر' ملاحظہ کیجیے:

سوال پدر: ش  
شرم و حیا ادب رکھ پوری سٹ گھٹ کوڑی چالے  
زری اتے زربفت ہنڈا خود ریشم خاص دوشالے  
سے محبوب کراں میں حاضر صورت شمس مثالے  
نوکر نال نقیبیاں، پترا کھاتوں، چرب نوالے  
جواب پسر: ص  
صبر حیادی غرض نیں میکوں تانگھ سجن دی رہندی  
سیجھ سونہاری باجھ رانجھن ہے ہرگز سول نہ بھندی  
ڈکھڑے سوز فراق ماہی دے سہج کنوں دل چہندی  
ولول بہ سمجھیندیں بابو گالھ نہیں ایہہ پھندی

## باغ شاہ قریشی

کروڑ لعل عین ضلع مظفر گڑھ کے قریشی خانوادے سے تعلق رکھتے اور حضرت بہاء الدین زکریا ملتانی رح کی اولاد میں سے ہیں۔ ۱۸۳۸ء میں پیدا ہوئے۔ عربی و فارسی کے جید عالم اور فارسی، سرائیکی کے قادر الکلام شاعر تھے۔ غزل (کافی) میں عوامی زندگی کو اجاگر کرنے کی اولیت کا سہرا انہی کے سر ہے۔ "کافی پیلوں" ان کی مقبول ترین کافی ہے جس میں انہوں نے پیلو چننے کے منظر اور سرائیکی علاقے کی زندگی کے اس جاندار پہلو کو بڑی صنّاعی اور چابکدستی سے اجاگر کیا ہے۔ انہوں نے 'شاہنامہ فردوسی' سے 'قصہ بیزن منیژہ' بھی سرائیکی نظم میں لکھا۔ اس مثنوی کی تاریخ اختتام شاعر کی زبانی ۱۸۸۰ء/۱۲۹۸ھ ہے۔ "کافی پیلوں" کے کچھ بند ضیافتِ طبع کے لیے درج ہیں:

واہ راوی دیاں نازک کڑیاں  
سوپنیاں جٹیاں، حسن دیاں صاحب  
مٹھڑی موہنی گالھ غرائب  
اٹھدیاں دھمیں، نال سویلے  
بھج بھج چنڈیاں پیلوں ڈیلھے  
باغ جٹیانڈے ویکھ ظہورے  
کیتا مار برہوں چک چورے  
پیلوں ڈیلھے، چن کون ٹریاں  
ٹھم ٹھم ٹر دیاں چال عجائب  
بھنے وال خم و خم کھڑیاں  
چھیڑ ٹرن کئی بھیدان لیلے  
سیر جنگل کر گھر مڑیاں  
لگڑی اسانوں پریم ٹھنگورے  
لکھیاں لوح قلم دیا وڑھیاں

## سید جلال شاہ کلیم

سید جلال الدین شاہ کلیم حسینی البخاری بدلی ضلع رحیم یار خان کے ایک سادات گھرانے میں ۱۸۴۶ء/۱۲۶۳ھ کے قریب پیدا ہوئے۔ علومِ ظاہری کی تکمیل والد ماجد سے اور علومِ باطنی کا اکتساب حضرت سید موسیٰ شاہ صاحب بکائی (ضلع رحیم یار خان) سے کیا۔ خواجگان کوٹ مٹھن (خانوادہ خواجہ فرید) سے بھی حد درجہ عقیدت تھی۔ فطری طور پر غزل گو شاعر تھے۔ اپنے والدِ گرامی کی فرمائش پر 'سستی پنوں' کا مشہور واقعہ نظم کیا۔ مثنوی کی زبان شستہ، اور اندازِ بیان بلیغ ہے۔ کلیم نے یہ مثنوی ۱۸۸۵ء/۱۳۰۳ھ میں ختم کی۔ 'سستی' کی جب پنوں سے شادی ہونے لگتی ہے تو شاعر مشہور 'سرائیکی لوک ناچ جھمر' کا ذکر یوں کرتا ہے:

عجب بنیا اتھاں چرچا جھمر دا	قتل چرچا کئی جانباز کر دا
چڑھا فوجاں، حسن دیاں شاہ پریاں	بنا سرچی مقابل آن کھڑیاں
پہن زربفت سرچیرے دو شالے	تھئے داخل جھمر دیوچہ دخالے
پنڑ سستی بنا بیدل چڑھوئی	کٹاوں سر جھمر وچہ آ کھڑوئی
جڑی میدان دے وچہ جنگ بازی	تھئی جاری قتل دی کار سازی
نگہ کر ناز بھریاں دے نہورے	قتل کر ول رکھن احسان تھورے
بہادر سرکنوں بیزار بسانکے	مرن رن وچہ دلاور مار دھانکے
وجن رن وچہ نفیران ناد نڑیاں	کرن دھڑ بڑ تھامی دھونس دھڑیاں
مرن کیتے پھرن ماندے ستارے	پون پڑ وچہ بہادر مار نعرے

## گل محمد فائق

بیرونِ دہلی دروازہ ملتان کے ایک علمی خانوادے میں گل محمد فائق ۱۸۴۰ء میں پیدا ہوا۔ علومِ مرّوجہ کی تعلیم مدرسہ خانقاہ حضرت غوث بہاء الدین زکریا رح میں حاصل کی۔ فنِ خطاطی میں بھی کافی دسترس تھی۔ فائق ایک احساس اور انقلاب پسند شاعر تھا، اس نے انگریزی اقتدار میں مسلمانوں کی بے بسی، بے حسی اور مغربی تمدن سے ان کی مرعوبیت کا مطالعہ اور مشاہدہ کیا اور انہیں اپنے فن کے ذریعہ جھنجھوڑنے کی کوشش کی۔ 'تیرھویں صدی' اس کی مشہور و مقبول طویل نظم ہے۔ جس میں مغربی افکار و تہذیب کی تباہ کاریوں کا رونا اور اسلامی اقدار کے مٹنے کا دکھ بلیغ انداز میں ادا کیا گیا ہے۔ فائق نظم اور غزل دونوں پر قابو رکھتا تھا۔ اس کی ایک مشہور غزل کے تین اشعار ملاحظہ کیجیے:



دلدار دلداری کرو      ڈکھیانندی غم خواری کرو  
ایڈی نہ ہن خواری کرو      چا دور، پیہاری کرو  
جوسی کجا رملی کجا      اے حکمت عملی کجا  
دل کملی تے رملی کجا      رل مل حکم جاری کرو  
سینگیاں دی ٹولی ہک طرف      خلقت دی بولی ہک طرف  
دل کملی بھولی ہک طرف      ہک دی طرف داری کرو

## مولوی اللہ بخش جانباز

تحصیل علی پور ضلع مظفر گڑھ کے ایک قصبے ”ملک ارائیں“ کے مشہور پٹھان خاندان میں سردار غلام مصطفیٰ خان افغان کے گھر اندازاً ۱۸۴۰ء میں پیدا ہوئے۔ علوم متداولہ میں دستگاہ حاصل کر کے سرائیکی زبان کے ملک الشعراء خواجہ فریدؒ کے مرشد اور برادر بزرگ حضرت خواجہ فخر الدین اوحدی المعروف ”فخرِ جہاں“ کی خدمت میں منازل سلوک طے کیں۔ شعر گوئی کا ملکہ فطری تھا۔ انہوں نے بھی ’شاہنامہ‘ فردوسی کی مشہور عشقیہ داستان ’بیزن منیڑہ‘ کو سرائیکی نظم میں ڈھالا۔ اس مثنوی کے علاوہ ”جانباز“ نے اپنی محبت کی داستان بھی ’قصہ جانبازِ عالم‘ کے نام سے نظم کی۔ مثنوی ’بیزن منیڑہ‘ کا ایک ٹکڑا ملاحظہ کیجیے:

عاشق تے معشوق جڈاں، بیدار تھئے خوش خوبواں  
آن کنیز حام تپایا مشک عبیر گلابوں  
دھوون نئی بیزن دے اعضا خادم ململ صابوں  
بعد ازاں پوشاک پہراون تار جڑی زر نابوں  
کنچنیاں، کنچندیاں آیاں نور بھریاں مہتابوں  
تاب کہیں مہتاب کون تنہاں تابگئی افتابوں  
پاء یشواز اواز کرن پئے ساز و جن ہر بابوں  
تن تن توم تنن تن چھن چھن ہوش کھسن اربابوں  
ناچے گاوت باجے باجت ہکبئے نال خطابوں  
تارا تے نت مارن تاڑی چٹکی عجب حسابوں  
سارنگی سارنگ کنوں ہم زیر وجے مفرابوں  
طبلیہ طبلک تھاپ لگی دھم دھام اٹھی مفرابوں

نوجیاں نچ نچ ناچ کیتا نچ ناچ کرن دل قابوں ،  
کھا پھیری تھی ڈھیری ویندیاں دل گھیری اصحابوں

## میاں محمودن

میاں محمود بخش محمودن ریاست بہاولپور کے مرکزی علاقے قدیم کاردارٹی خانپور کا رہنے والا تھا۔ اس کی ولادت ایک بلوچ گھرانے میں ۱۸۲۵ء کے لگ بھگ ہوئی۔ ابتدائی تعلیم کے مراحل طے ہو رہے تھے کہ ایک ہم سبق سے محبت ہو گئی جو عمر بھر رہی۔ محمودن بنیادی طور پر غزل کا شاعر ہے اس کا کلام مدتوں اہل درد کے دلوں کو گرماتا رہا۔ اس کا صرف ایک بارہ ماسہ مطبوعہ ملتا ہے۔ تا حال محمودن سے پہلے کسی سرائیکی بارہ ماسے کا سراغ نہیں ملا۔ محمودن کے بارہ ماسے کا مختصر انتخاب پیش خدمت ہے:

جیٹھ ماہ جھکڑ گھلیئے ڈھانڈیاں گھلیاں یک لس جیٹھ۔

ہک تاری نم بیا شوہ نمی اگ جلدیاں بیوس

کوٹھے دے اندر بہہ روواں سیڈے نیں نکرن بس

ہک میں محمودن ماندیاں ولدی نہ کوئی ڈس

ہاڑ آیا ترامان بہوئیں تتی ساڑے زمین سر پیر

ہاڑ۔

چھاں تے دھپ ڈویں کھوپریاں گرسی ڈسیجے ڈھیر

کوٹھے دے اندر بہہ روواں میدا ہنجواں نال وپیر

گیا ہاڑ ماہ محمودنا جانی نہ پایم پیر

گج گج وسندی سانوٹی کن من وسن پے ڈینہ

ساون۔

پیں، پیں، پوکارے پوٹی وسدے ملا ہرے میہنہ

جیڑا اداسی ہو گیا چوٹاں چلایاں نینہ

گیا ساون ماہ محمودنا شوہ بن حویلی شینہ

## شاہ محمد دیدڑ

فقیر شاہ محمد خاندان ”دیدڑ“ کا چشم و چراغ ہے۔ ولادت اپنے آبائی گاؤں ”دیدڑ“ تحصیل قنبر ضلع لاڑکانہ میں ۱۸۲۹ء کے قریب ہوئی۔ اس نے حمل خاں لغاری کا لطف صحبت بھی اٹھایا۔ اپنے عہد کا نامور رباعی گو تھا۔ زیادہ تر سی حرفیاں اور بحریں (واریں) یادگار چھوڑی ہیں۔ شب خمیس ۱۶ رمضان ۱۸۸۹ء/۱۳۰۹ھ کو واصل بحق ہوا۔ ایک بحر (وار) حاضر ہے:

سندر سجٹی سیندہ سہنی کیتا سر کر کنڈھی سینگار میاں  
 زلف سیاہ سیسہر اتھ ہے بھونر سندی بھنکار میاں  
 قد صنوبر سر سوہنے دا ماکھی ہے لب لار میاں  
 لیٹ، لکھینی لاڈلے بازو بند بنیئے زری دار میاں  
 پیر پٹونڑین پالیہردے ہن چاسینگر چمکار میاں  
 مور کبک ، ہنج وارن ونگیئے رائل دی رفتار میاں  
 کوئل درد اول نہ ولے سن گوہر دی گفتار میاں  
 شل جد اہ جالے ہکدم جگوچہ دیدر کنوں دلدار میاں

## خان محمد چنجی

حاجی خان محمد نام خانن تخلص اور چنجی قومیت ہے۔ آپ ۱۸۳۰ء میں تولد ہوئے۔ ان کا آبائی گاؤں ”قریب میاں داد چنجی“ تحصیل وارہ ضلع لاڑکانہ ہے۔ انہوں نے سرائیکی کافیوں، دوہڑوں، سہروں، مدحیات و مناقب اور سی حرفیوں کا بہت سارا ذخیرہ یادگار چھوڑا ہے۔ وفات ۱۹۰۰ء میں ہوئی۔ ایک سہ حرفی میں سے ایک بند ملاحظہ فرمائیے :

برسر ہے بار اڑانگا      مرسل میر دا عشق مہانگا  
 مار خودی دا کیڑ کانگا      تھی کڈھ کڑی بھنجہر بھانگا  
 بے کم بے غم تھیوے نہ نانگا      سدا سکھی تھی کریں نہ سانگا  
 ترن پیوئی تار آئین تانگھا      اون بھر چل توں ڈیسین اوڑ

پوکھ پکی ہئی پیہا جوڑ  
 معنی مخفی منہ نہ سوڑ

## صوفی نبی بخش

مولانا صوفی نبی بخش تلمبوی ۱۸۳۰ء کے قریب ملتان کے مردم خیز قصبے تلمبہ کے ایک متوسط حال صنعت کار درویش خاندان میں پیدا ہوئے۔ چشتی مسلک سے وابستہ ہونے کی بنا پر وحدت الوجود کے قائل اور داعی تھے۔ غزل کے شاعر ہیں اور اس کے ذریعے انہوں نے اپنے مذہب و مسلک کی خوب تبلیغ کی۔ وحدت الوجود کے بیان میں بھی اکثر و بیشتر سرائیکی رسم و رواج اور معاشرت سے متعلق اصطلاحات سے کام لیتے ہیں۔ مثلاً فصلوں کی کٹائی (لائی) کرنے والوں مزدوروں (لاوے)

کو سامنے رکھ کر اس مسلک کو بیان کرتے ہیں :

تیرے عشق کرائیاں لائیاں      بٹھ پیاں نی فخر وڈائیاں  
جڈوں لا دی ڈاتری چائی      کھیتی حد دی کپ ونجائی  
رہی میں وجہ ”میں“ نہ رائی      جڈوں ضرباں عشق چلائیاں

☆ ☆ ☆ ☆

لا حول ولا دا چاویں مونہاں      تھیسیں الا اللہ دا سونہاں  
اللہ منصب ڈترے روحاں      ان اولیاء اللہ فرمائیاں

### حسین دیدڑ

قریب دیدڑ تحصیل قنبر ضلع لاڑکانہ میں ۱۸۱۵ء کے قریب پیدا ہوئے۔ حسین فطری شاعر تھا۔ اس کی کافیاں اور سی حرفیاں مشہور و مقبول ہیں۔ وفات ۱۸۷۰ء میں ہوئی۔ ’سی حرفی نصیحت نامہ‘ کا ایک بند بطور نمونہ پیش خدمت ہے :

الف۔ ادا اے سن توں گال      سمجھ سیانا ہوش سنبھال  
ہے جگ فانی خواب خیال      جیوں دینا وجہ جنجال  
کر کا سعیاں چھوڑ خمار  
ڈاڑھی صاحب دی سرکار

### بخش علی جتوئی

بلوچوں کے نامور قبیلے ”جتوئی“ کا یہ فرزند مراد علی خان جتوئی کے گھر اپنے آبائی گاؤں ”تھرڑی چھٹے والی“ تحصیل و ضلع لاڑکانہ میں ۱۸۱۸ء/۱۲۳۴ھ کو پیدا ہوا۔ اپنے عہد کے سرائیکی شعراء میں ممتاز مقام حاصل کیا۔ کافیاں دوپڑے، مولود اور سی حرفیاں سبھی اصناف سخن میں طبع آزمائی کی۔ ایک بند ’سی حرفی عشقیہ‘ سے ملاحظہ کیجیے :

۵۔ ہمیشہ رمز رندی رکھ رقصی ذوق ضروری  
جذبی حالت برہ وفا پی پیالہ مئے سکوری ۲

۶۔ سعی کا سرائیکی تلفظ (نامہ نگار)۔

۲۔ سکر سے سرائیکی انداز میں ڈھالا گیا ہے منازل سلوک میں صحو (ہشیاری) کے مقابل سکر (ہستی) ہوتا ہے۔



تنہن پس نزد معارف محفل منہن کرنی منظوری  
بخش علی دکھ دور تھئے جان یار ملیا مہجوری

## مخدوم الملک سید

شمس الدین نام سید تخص اور مخدوم الملک لقب آپ حامد محمد شمس الدین سادس کے لقب سے اچہ شریف کی خانقاہ قادریہ جیلانیہ کے سجادہ نشین ہوئے۔ فارسی، اردو اور سرائیکی زبان کے صاحبِ دیوان شاعر تھے۔ سرائیکی میں کافیوں، دوپڑوں، مولودوں، اور سی حرفیوں کا ایک ضخیم مجموعہ یادگار چھوڑا۔ آپ کی وفات ۱۸۸۵ء/۱۳۰۳ھ میں ہوئی۔ نمونہ کلام یہ ہے :

تارے گن گن رات نبھانواں میں	نہ سیجھتے پاسہ لانواں میں
تھی بسمل پئی تڑپانواں میں	کراں رو رو نت برسات سائیں
میکوں قید غماں وچ سٹ گئیوں	کیوں سانول جھوکاں پٹ گئیوں
ڈس سوہنا کیا کجھ وٹ گئیوں	ول پایو مول نہ جہات سائیں

## دیوان خوشدل

حضرت مخدوم جہانیاں جہاں گشت بخاری اچوی کی اولادِ انجاد سے تعلق رکھتے تھے اور اچہ شریف سے نقل مکانی کر کے جلال پور پیر والا ضلع ملتان میں سکونت اختیار کر لی تھی۔ حضرت خوشدل خواجہ، حضرت محکم الدین سیرانی اویسی کے سلسلہٴ رشد و ہدایت میں بیعت ہوئے اور تا دمِ زیست خانقاہ اویسیہ کے حلقہٴ بگوش رہے۔ ایک اندازے کے مطابق ولادت ۱۸۳۵ء میں ہوئی۔ اپنے دور کے صاحبِ طرز سرائیکی شاعر تھے۔ انہوں نے سرائیکی دوپڑہ (رباعی) میں نام پیدا کیا۔ بلا مبالغہ وہ علی ہیدر کے بعد سرائیکی دوپڑہ گوئیوں میں سب سے بلند مقام شاعر ہیں۔ نمونہ کلام ملاحظہ فرمائیے :

آؤ سیو رل کانگ اڈارون پردیسی ڈھولہ آوے  
روندی راہ بھلندی نوں ڈھولا آوے آن رہاوے  
وتھری سیج رنگیلی نوں ڈھولہ آوے آن سوہاوے  
خوشدل ہو قبولیم تینوں ماہی آوے تے گل لاوے  
سانوں ماہ سپیلا آیا پاند لیاں دے رتے  
رج رنوئیں اتے رج روایو اتے ہجر لایوئی متھے

نہ ٹکدی روح ٹکانے وچہ سے جوگی جوگ کمتے  
خوشدل مول نہ وسرم دل توں رخ ماہی دے پتے

## غلام قادر

خاندان حضرت غوث العالمین بہاء الدین زکریا ملتانیؒ کے نامور فرزند ہیں۔ موضع لاہرم نواح ملتان میں ۱۸۳۶ء کے لگ بھگ پیدا ہوئے۔ خاندانی روایات کے تحت ارشاد و ہدایت اور تبلیغ کو زندگی کا نصب العین بنایا۔ شاعری سے فطری لگاؤ تھا۔ فارسی اور سرائیکی دونوں میں کافی منظوم ذخیرہ چھوڑا۔ اگرچہ کافیاں اور دوہڑے بھی ان سے یادگار ملتے ہیں، لیکن ان کا اصل موضوع مذہبی مثنوی ہے۔ 'معراج نامہ'، منظوم اور 'تولد نامہ'، منظوم ان کی یادگار طویل مثنویاں ہیں۔

'تولد نامہ' میں ولادت سے نبوت تک کے حالات تفصیلاً صحیح روایات سے نظم کیے ہیں۔ یہ مثنوی ۱۸۹۲ء/۱۳۱۰ھ میں مکمل ہوئی۔

حضرت حلیمہ سعدیہ جب دودھ چھڑا کر سرورِ کائنات صلی اللہ علیہ وسلم کو مکہ لانے لگیں تو آپ راستے میں غائب ہو گئے، اس وقت حلیمہ سعدیہ کی حالت کیا تھی:

آکھیو نے لڑکا کون ہے تیرا	حس نوں ڈھونڈھیں ایڈ بتھیرا
آکھیم اے حبیب خدا	محمد ابن عبداللہ دا
ڈاڈا عبدالمطلب اس دا	باعث کون و مکان ہے جس دا
آکھیو نے اساں ویکھیا ناپیں	دوڑیس ڈھونڈھن کر کے دعائیں
جس دی برکت رزق فراخ	میرا سی اوہ دل دی شاخ
کھیروں بال کیتم پروردہ	لیایم سیاں کراں سپردہ
پچھے میرے ہویا گم	کتھہ ہوسی واللہ اعلم
جسے نہ لدھا سینوں پھیر	آپ نوں سٹ پہاڑوں زیر
پررہ پررہ کرساں جاں	ہویس کیوں غافل نادان

## مستن ملتانی

ملتان شہر کے باکالوں میں مست علی خاں مستن ملتانی کا نام زندہ جاوید رہے گا۔ مستن ۱۸۶۹ء میں تولد ہوا اور ۱۹۰۰ء کے قریب اس دار فانی سے کوچ کر گیا۔ سرائیکی زبان کا صاحبِ طرز غزل گو تھا۔ نمونہ کلام:

رات ڈینہاں غم کھانواں  
 یاری لایم سکھ نہ پایم  
 سول ہزاراں جندڑی کھڑی  
 آکھ ڈھولن کن جانواں  
 ہن میں پئی پچھتاواں  
 کیوین جان پچانواں

## جہاں شاہ مجروح

ریاست بہاولپور کے اولین پایہ تخت اللہ آباد (ضلع رحیم یار خاں) کے میاں جہاں شاہ سادات گیلانی سے تعلق رکھتے تھے۔ اسلاف بغداد سے سندھ اور پھر وہاں سے نواب بہاولپور کی دعوت پر اللہ آباد میں آکر مقیم ہوئے۔ کچھ جاگیر بھی ورثے میں ملی۔ میاں جہاں شاہ کو قسام ازل نے شعر و سخن کا خوب سلکہ عطا فرمایا۔ وہ کافی (غزل) اور دوہڑہ (رباعی) دونوں پر استادانہ دسترس رکھتے تھے۔

مجروح ”حضرت خواجہ اللہ بخش تونسوی“ سے بیعت تھے مگر خواجہ فرید رح سے بھی بہت اچھے مراسم اور نیاز مندی تھی۔ خواجہ فرید رح سے تبرکاً اصلاح بھی لی تھی۔ ۲۷ رمضان ۱۲۹۱ھ/۱۳۰۸ھ کو ساٹھ سال کی عمر میں واصل بحق ہوئے۔ نمونہ کلام پیش خدمت ہے:

پئے باجوں نہ جیاں ژئی مٹھی مرخاک تھیاں ژئی!  
 ہمیشہ پچھدیاں جو سی مٹھی ڈس کے تئیں روسی!  
 کوئی ڈینہ وصل دا ہو سی سہاگن جگ سڈیساں، ژئی!  
 ہتھیاں پیراں کنگن کڑیاں سیاں سیجھاں تے ونج چڑھیاں!  
 اساں کرماں دیاں سڑیاں کروں کیں نال ریاں ژئی!

## سید نابو شاہ افگار

ٹی جہلن ضلع رحیم یار خاں (قدیم کار دارئی خانپور) کے ایک اہل علم معزز سادات گھرانے میں ”افگار“ ۱۸۳۸ء کے قریب پیدا ہوئے۔ قدیم خیالات رکھنے کے باوجود شاعری میں جدت پسند واقع ہوئے تھے۔ کافیاں اور دوہڑے ان کے پسندیدہ اصنافِ سخن تھے۔ نمونہ کلام ملاحظہ فرمائیے:

نظر مہردی بھال پیارا تیں ول کھڑی اڈیکان  
 چھوٹیں چھوٹیں ہکبر پوتیں لگیاں تیڈیاں لیکان  
 سہنس سواں حسن تیڈے دے میں بھی منگدی بھیکان  
 یار افگار تے بار برہوں دا دردوں نکلن چیکان

## احمد یار

ریاست بہاولپور کے قصبے گڑھی اختیار خان (ضلع رحیم یار خان) کے ایک سرائیکی الاصل خاندان ”سپل“ میں مولانا احمد یار ۱۸۴۰ء میں پیدا ہوئے۔ علوم مروّجہ میں دستگاہِ کامل حاصل کرنے کے بعد خاندانِ چشت کے نامور سلسلے سلمانیہ چشتیہ میں تونسہ شریف جا کر بیعت کی۔ حضرت خواجہ فرید اللہ آپ پر بہت مہربان تھے، بلکہ آپ کا بے حد احترام کرتے تھے۔ احمد یار پر اکثر مجذوبانہ حالت طاری رہتی تھی۔ بلا کے حسن پرست تھے۔ وہ سرائیکی دوہڑے کے ماہر ہیں۔ نمونہ کلام ملاحظہ فرمائیے:

و۔ ونگ تے ساوڑے رنگ اتوں ارژنگ بھہوت ملنگ ہوئے  
انہاں بشیر تلہیر کالیاں توں گھر چھوڑ دیوانڑے جھنگ ہوئے  
انہاں تکھیاں تیز نگاہاں توں سے ٹوٹے ہزار کرنگ ہوئے  
انہاں نازک ونیاں دستیاں توں احمد یار حیاتی توں تنگ ہوئے

ح۔ حرف حکایت یار باجھوں بیا کوڑ کہانیاں کتھڑے نی  
کئی کعبے گئے، کئی دیر و حرم ڈتے نینہ نشانیاں پتڑے نی  
ابرو یار بناں محراب مساجد کوڑ گساون متھڑے نی  
احمد یار سوہنے دیاں جھاتڑیاں ہاں، پاڑ کریندیاں گتھڑے نی

## ڈتن ملتانی

میاں اللہ دتہ ”ڈتن ملتانی“ ۱۸۴۰ء میں پیدا ہوئے۔ بڑے مذہبی آدمی تھے۔ غیر مقلد اہلحدیث علماء سے زیادہ متاثر ہوئے۔ ان کی مذہبی نظموں کا مجموعہ ’بچار المومنین مطلوب الشائقین‘ کے نام سے دو حصوں میں طبع ہوا۔ ان کی طویل سرائیکی نظم ’قصہ معجزہ ہرنی‘ بہت مقبول ہے۔ نعتیہ سی حرفی کے چند بند بطور نمونہ پیش خدمت ہیں:

ج۔ جیون اساڈا وچہ ملتان نہ تھیندا  
ذ۔ ذکر تیڈے دا ڈھولا ذوق اساں کوں  
س۔ سک تسادی ڈھولا ملو کڈاہیں  
د۔ اللہ بخشے ڈتن تیکوں شالا

وطن چھوڑ کے سائیں ملاں آن کے جیند  
تیرے خاک قدم دا پاون شوق اساں کوں  
نت سڈ میں ماراں کر کے لمبیاں بانہیں  
گنہگار دا والی توں ہیں بخشن والا

## صوفی رکھیل شاہ

سائیں رکھیل شاہ مشہور بزرگ حضرت سید نور محمد شاہ کے گھر فتح پور (علاقہ



گندواہ سابق بلوچستان) میں ۱۸۴۵ء/۱۲۶۲ھ میں پیدا ہوئے۔ ان کے اسلاف شیراز سے نقل مکانی کر کے بارہویں صدی ہجری یعنی اٹھارویں صدی عیسوی کے آغاز میں یہاں آباد ہوئے تھے۔ رکھیل شاہ نے اپنے ہی خاندان کے ایک نامور بزرگ حضرت میاں عبدالنبی شاہ سے فیض حاصل کیا۔ سرائیکی اور سندھی کے خوش گو شاعر تھے۔ ان کا متفرق کلام مختلف رسائل میں چھپا ہے۔ ۹۷ برس کی عمر پا کر یہ صوفی شاعر ۱۹۴۰ء/۱۳۵۹ھ میں واصل بحق ہوئے۔ نمونہ کلام ملاحظہ کیجیے:

وس نہیں چل دا حجت نہیں ہل دی      رت روواں ہتھ دہوواں جند پئی جل دی  
پھوک بالن تے اتھالن اج نہیں کل دا      کراں زاری سوواری عشق نہیں ٹل دا  
کراں کیویں ونجاں کیڈے پندہ باری تھل دا      میں عذابی پیریں پیادی اکھیاں رو رو مل دی  
نینہ لاون پیچ پاوں دل ڈاڈھی ڈردی      رات ساری ہے اندھاری میں مٹھی دھر دی  
ہے وچھوڑا پندہ ڈوڑا ساعت نہیں سردی      ہکواری دلداری سوہنا ڈیویں ول دی

### حضرت خواجہ غلام فریدؒ

ملک الشعراء حضرت خواجہ غلام فریدؒ خانوادہ چشتیہ کے نامور بزرگ ہیں۔ ان کے آبا و اجداد اسلامی عسا کر کے ہمراہ عرب سے سندھ میں وارد ہوئے۔ پھر ملتان کے سمہروردی مشائخ (سلسلہ حضرت غوث بہاء الدین زکریا ملتانی) کی کشش انہیں نواحِ ملتان میں کھینچ لائی۔ وہاں سے کوٹ مٹھن (ضلع ڈیرہ غازی خان) کے راستے چاچڈان (ضلع رحیم یار خان) جا پہنچے۔ حضرت خواجہ فرید ۱۸۴۵ء مطابق ۲۶ ذی قعدہ ۱۲۶۱ھ میں حضرت خواجہ خدا بخش الملقب بہ محبوب الہی کے گھر متولد ہوئے۔ کم سنی ہی میں قرآن مجید حفظ کیا اور علومِ متداولہ میں دستگاہِ کامل حاصل کی۔ ظاہری و باطنی تعلیم و تربیت اپنے برادر بزرگ حضرت خواجہ فخرالدین ”فخر جہاں“ المتخلص بہ اوحدی سے حاصل کی اور ان کی وفات پر ستائیس (۲۷) برس کی عمر میں مسندِ رشد و ہدایت پر متمکن ہوئے۔ حضرت خواجہ غلام فرید سرائیکی زبان میں ایک مستقل دبستانِ فکر کے بانی ہیں۔ انہیں اگر سرائیکی کا ملک الشعراء کہا جائے تو کچھ مبالغہ نہیں ہوگا۔ اس زبان میں انہیں وہی حیثیت حاصل ہے جو سندھی میں شاہ عبدالطیف بھٹائی اور پنجابی میں وارث شاہ کو حاصل ہے۔ ان کا کلام پنجاب، سرحد، بلوچستان، سندھ اور راجپوتانے تک پہنچا ہے۔ (خواجہ صاحب کی صوفیانہ شاعری سے پنجابی صوفی شعراء علاقائی ادبیات جلد اول باب چہارم میں دوسرے صوفی شعراء کے ضمن میں بحث کی گئی ہے)۔

حضرت خواجہ فرید اول و آخر غزل (کافی) کے شاعر تھے۔ انہوں نے دوہڑوں (رباعیات و قطعات) قصیدوں، بحروں اور مثنوی کے میدان میں قدم ہی نہیں رکھا۔ وہ کافی (غزل) کے بادشاہ تھے،

اور بلاشبہ انہوں نے سرائیکی کافی کو معراج کمال تک پہنچایا ہے۔ انہوں نے فن کے لحاظ سے اس صنف میں بڑی بڑی جدتیں دکھائی ہیں۔ یہاں تک کہ ایک ہی بند کے مصرعوں میں مختلف بحروں کے اوزاں و ارکان کو ربط دے کر موسیقی کی نئی نئی دھنیں نکالی ہیں۔ خواجہ فریدؒ خود موسیقی کے ماہر تھے۔ ان کے شوقِ موسیقی کو دیکھ کر ان کے کئی مقلد شعراء نے باقاعدہ ملتان سرائیکی راگ اور راگنیوں پر مشتمل پورے دیوان مرتب کیے۔

زبان کے لحاظ سے حضرت خواجہ فریدؒ کا کلام سند کی حیثیت رکھتا ہے اور ان کے اشعار لطفِ زبان کا اعلیٰ نمونہ ہیں۔ اکثر اوقات وہ محض زبان کے سحر سے کیفیات کا طلسم باندھ دیتے ہیں۔ قریب المعنی الفاظ کو وہ اس انداز سے استعمال کرتے ہیں کہ ان کے معنوں کے باریک فرق از خود نمایاں ہوتے چلے جاتے ہیں۔ تعداد کے لحاظ سے بھی ان کے کلام میں ٹھیٹھ سرائیکی کے زیادہ سے زیادہ الفاظ استعمال ہوئے ہیں۔

## خواجہ صاحب کے موضوعات

خواجہ صاحب کے مرغوب موضوعات تین ہیں۔ تصوف، مناظرِ قدرت اور عشق و محبت۔ تصوف میں ان کا مسلک وحدت الوجود ہے۔ انہوں نے خلوصِ اظہار اور زورِ بیان سے اس عقیدہ کو مؤثر اور دلکش بنا دیا ہے۔ یہ اشعار ملاحظہ ہوں:

ہک ہے ہک ہے ہک ہے ہک ہے ہک دی دم دم سک ہے  
ہک ہے ظاہر ہک ہے باطن بیا سب کچھ ہالک ہے  
چیڑھا ہک کون ڈون کر جانے او کافر مشرک ہے

اسی عقیدہ نے قلبِ انسانی کی عظمت کا احساس بھی خواجہ صاحب کے دل میں پیدا کیا۔ چنانچہ فرماتے ہیں:

دل لب ہے کون مکان دا دل غایت اصل جہاں دا  
دل مرکز زمین زمان دا بیا کوڑ پلال حجابے

معلوم ہوتا ہے کہ اکثر فلاسفہ کی طرح خواجہ صاحب قلب (Mind) کو اصل کائنات سمجھتے تھے۔ یہاں اس بات کا اظہار بھی ضروری ہے کہ خواجہ صاحب کے افکارِ تصوف میں ایک اور بات بھی بنیادی حیثیت رکھتی ہے۔ آپ وحدت کی اس فضا نے قدس کے دلدادہ ہیں، جس میں تخلیق سے پہلے تمام کائنات ذاتِ احد کے خیال میں موجود تھی۔ آپ اسی فضا کی یاد میں درد بھرے شعر کہتے ہیں، اس لیے کہ اس وقت زمان کی حدود سے ماوراء، انہیں دائماً محبوبِ ازل کا قرب نصیب تھا۔ مثال کے طور پر ان کی ایک کافی کا یہ ٹکڑا ملاحظہ ہو:

توں باجھ تھے سنج ویڑھے وویار  
 ول وس ووسجن آنیڑے وویار  
 قدسی گھر وچ کول بلہا کے اپنا محرم راز بنا کے  
 کیتو سخت پریرے وویار

کہتے ہیں اب تخلیق کے بعد دوری کی اتنی بڑی خلیج حائل ہے کہ اسے عالم تصور میں بھی نہیں پاٹا جا سکتا۔ یہ وہی درد ہے جو روسی کے ہاں مسہجوری کی شکایت کے طور پر نظر آتا ہے۔ البتہ خواجہ صاحب کے ہاں استعارے مختلف ہیں۔ ذاتِ احد کے لیے ان کا محبوب استعارہ ”پنل“ ہے، اور ازل کی وحدت پرور فضائے قدس کو وہ ”کیچ“ کہہ کر پکارتے ہیں۔ منظر نگاری کے لحاظ سے خواجہ صاحب منفرد حیثیت رکھتے ہیں۔ انہوں نے اپنے علاقے کے اکثر مناظر کے بڑے دلآویز نقشے کھینچے ہیں اور ان کو سامنے رکھ کر انسان روہی، تھل، بار اور نخلستان کی زندگی کا مکمل عکس دیکھ سکتا ہے۔ برسات کے ایام کی دلربا روئیدگی اور چرند پرند کی کیفیت نگاہوں کے سامنے آ جاتی ہے۔ صحرائی اور دیہاتی زندگی کی ایسی صحیح تصویریں آپ کو شاید ہی کسی اور شاعر کے ہاں نظر آئیں۔ جینھ، ساڑھ کے مہینوں میں جب بار میں پیلو کا پھل پکتا ہے اور عورتیں گروہ در گروہ چننے کے لیے جاتی ہیں، ذرا وہ منظر دیکھیں :

آچنون رل یار پیلو پکیاں نی وے

کئی بگڑیاں کئی ساویاں پیلیاں کئی بھوریاں کئی پھک۔ڑیاں نیلیاں

کئی اودیاں گلنار، کٹیاں رتیاں نی وے

پیلو ڈیلہیاں دیاں گلزاراں کہیں گل ٹوریاں، کہیں سرکھاریاں

کئی لا پیٹھیاں بار، بھر بھر پچھیاں نی وے

خواجہ صاحب کے کلام میں اسی طرح چولستان، تھل اور روہی کی سرور آگیاں زندگی کے مناظر بھی دیکھے جا سکتے ہیں۔

خواجہ صاحب عشق و محبت کی کیف پروری کا اظہار بڑے جذبات انگیز پیرائے میں کرتے ہیں اور دردِ عشق کو دوئی اور کثرت کی تمام فکری اور عملی امراض کا علاج سمجھتے ہیں :

درد فرید ہمیشہ ہووے سارے پاپ دوہی دے دھووے

آپ کے خیال کے مطابق عشق ہی منزل مقصود کی طرف راہبری کرتا ہے :

کیچ ڈون تنڑساں جے تائیں جیساں جے ول ولساں کافر تھپساں

گل وچ پام پریت مہار

اور آپ فرماتے ہیں کہ عشق ایک ہی جست میں تمام فاصلے طے کر کے منزلِ مقصود تک پہنچا دیتا ہے :

تھل مارو دا پینڈا سارا تھیسیم ہک بلہانگ

یہی عشق خواجہ صاحب کے مردِ قلندر کی تکمیلِ ذات کرتا ہے ، جو اپنی صفات کے اعتبار سے اقبال کے مردِ کامل سے مشابہت رکھتا ہے۔ ذرا نگاہ دوڑائی جائے تو صاف نظر آ جاتا ہے کہ خواجہ صاحب کا تصورِ عشق اور ان کے افکارِ تصوف ایک ہی حقیقت کے دو پہلو ہیں۔

## آپ کے کلام میں تغزل

اسی عشق و محبت نے خواجہ صاحب کے کلام میں تغزل کی چاشنی پیدا کر دی ہے۔ ایک سہجور کی طرح درد اور شوق سے فالیں نکالنے کا ذکر بھی آپ کرتے ہیں اور کبھی منتیں ماننے نظر آتے ہیں کہ کسی طرح محبوب ہمیشہ پاس رہے :

واٹ نہاراں کانگ اڈانواں پنڈت جوتشی دے کن کھانواں  
سو پنچ ہاراں فالان پانواں اوسی سیڈا یار کڈاپیں

☆ ☆ ☆ ☆

خواجہ پیر دے ڈیساں چھنے ایہے ڈینہہ اتھاپیں بھنے  
چیندیاں سبھ دل کیتیاں منے وسم سدا گھر باراں

ساون کی چاندنی راتوں میں سہیلیاں صحرا میں اکٹھی جا کر کھیلتی ہیں ، تالابوں میں نہاتی ہیں ، ہار سنگار کرتی ہیں ، مگر دکھوں بھری سہجور راہ تک رہی ہے :

چاندڑیاں راتیں ، برہوں براتیں سیاں کھیڈن گیاں  
رت سانوں دی مینہ برسائیں دل مل دھانوں پیاں  
سیاں دھانوں گانوں گانوں سہجوں ہار سنگار سہانوں  
مانگ بناوں دھڑیاں گندھانوں میں سر ڈکھڑے باری وے

ان ابیات میں حسنِ جذبات اور لطفِ بیان کا امتزاج دیکھئے۔

## خواجہ صاحب بحیثیت ترجمانِ غم

خواجہ صاحب ترجمانِ غم بھی ہیں۔ عوام کی مفلوک الحالی اور پریشان روزگاری آپ کے لیے ہمیشہ تکلیف کا باعث رہی۔ چولستان میں عورتیں اپنے مردوں کے ساتھ محنت



مزدوری کرتی رہتی ہیں۔ تھک جاتی ہیں۔ ہاتھ پاؤں کی نسون میں بل پڑ پڑ جاتے ہیں۔ مگر وہ بیچاری مشقت جاری رکھتی ہیں :

تھک تھک ہٹ ہٹ ہارڑی ہتھڑیں ، پیرڑیں کڑول  
عورت کی زندگی غموں سے بھری ہوتی ہے گویا غم اسے گھٹی میں ملتا ہے اور دکھ  
جہیز میں :

ڈٹڑی جمدین امڑی کھتھڑی غم گھٹڑی ڈکھ ڈاں

یہاں عورت ہمہ گیر مظلومیت کی علامت ہے اور یہ کلفت زدہ اور حرماں نصیب عوام کی بد حالی اور کس مپرسی کا صحیح نقشہ ہے۔ اس لحاظ سے خواجہ صاحب نے عوام کی ترجیانی عمدگی سے کر دی ہے۔

## سرائیکی تمدن اور ثقافت کی عکاسی

سرائیکی شاعری میں پہلی بار خواجہ غلام فریدؒ کے ہاں ہمیں اپنے علاقہ کے لوگوں کی تمدنی اور معاشرتی زندگی کی مکمل تصویریں ملتی ہیں۔ سطور بالا میں جو اشعار دیے گئے ہیں وہ تقریباً تمام کے تمام سرائیکی معاشرہ کی عکاسی کرتے ہیں۔ آپ خواجہ صاحب کے کلام سے لوگوں کے رہنے سہنے، کھانے پینے اور کام کاج کرنے کی مکمل تفصیلات حاصل کر سکتے ہیں۔ انہیں اپنے مویشیوں سے کس طرح محبت ہوتی ہے، نقل و حمل کے ان کے کیا ذرائع ہیں، ان کی تفریحات کیا ہوتی ہیں، اس قسم کی باتیں ان کے کلام میں اکثر ملتی ہیں رسوم و رواج کا پتہ بھی لگ جاتا ہے۔ مثلاً عورتوں کے زیورات وغیرہ کے متعلق مندرجہ ذیل اشعار پڑھیے :

بولا بینسر کس نوں پانواں ڈھولن کیتا نامنظور  
کتھ نوں بینا مانگھ بنانواں کجلہ پاوان سرخی لانواں  
یارتی دا وسدا دور

## حرفِ آخر

اب تک جو کچھ کہا گیا ہے اس سے پتہ چلتا ہے کہ خواجہ صاحب ایک ہمہ گیر شخصیت کے مالک ہیں۔ موضوعات کا تنوع، معاشرے کی عکاسی، حسنِ بیان، جذبات انگیزی، سب کچھ آپ کے کلام میں ملتا ہے۔ آپ کا شمار اعلیٰ درجے کے شعراء میں ہو سکتا ہے۔

## خواجہ فرید کے بعد - ۱۹۰۰ء تا ۱۹۷۰ء

### مولوی نور دین مسکین

مولانا نور دین ضلع مظفر گڑھ کے ایک قدیم خاندان ”اوڈھانہ“ میں اپنے وقت کے ایک جید عالم اور درویش صفت بزرگ حافظ محمد عمر کے گھر ۱۸۴۵ء کے قریب پیدا ہوئے۔ آپ کا آبائی گاؤں ”آلودے والی“ آپ کے قائم کردہ دینی مکتب کی وجہ تمام سرائیکی علاقوں کے طلباء کا مرکز اور مرجع رہا ہے۔ مولانا نور دین عجیب عالم، مفتی دین اور اپنے وقت کے مقبول بزرگ تھے۔ شاعری اگرچہ ان کا ذریعہ عزت و شہرت نہیں مگر جو بھی دو چار چیزیں انہوں نے یادگار چھوڑی ہیں، خاصے کی چیز ہیں۔ حضرت خواجہ غلام فرید ان کے ہم عصر تھے اور ان سے مسکین کے گہرے مراسم اور قریبی روابط تھے۔ حضرت مسکین نے سب سے پہلے مولوی لطف علی کی مشہور مثنوی ’سیف الملوک‘ کی بحر میں ’سستی پنوں‘ کی داستان منظوم کی جو ان کی شاعرانہ خوبیوں کو اجاگر کرنے میں خشتِ اول ثابت ہوئی۔ یہ داستان انہوں نے ۱۸۹۵ء/۱۳۱۳ھ میں مکمل کی۔ اس بعد ’پیر رانجھا‘ کو نظم کا جامہ پہنایا۔ جس نے ان کی شاعرانہ شہرت کو چار چاند لگا دیے۔ یہ دونو مثنویاں ان کی زندہ جاوید یادگار ہیں۔ ان کے علاوہ ایک سی حرفی پیر رانجھا، ایک سی حرفی ڈھولا، چند کافیاں اور ایک طوطا نامہ بھی ملتا ہے۔ ’داستان پیر رانجھا‘ سے ایک اقتباس ملاحظہ کیجیے۔ کپاس چگنے کا بہانہ کر کے پیر اپنی سمیلیوں کے ہمراہ کپاس کے کھیت میں جاتی ہے :

جولی و نواڑ نوں ایہہ کر کے تدبیر  
جولیا زمرہ زنانہ نال تھی کر  
تھیوں خوشحال وچہ و نواڑ وڑیاں  
چن پھٹیاں سوہے واگی سوہا کے  
جیوین وچہ باغدے بلبل سمولی  
ٹرن ٹھم ٹھم جیوین پریاں دی ٹولی  
ڈھن پک بئے اتے کملیاں تے بھولیاں  
چنے کڑیاں کنوں تھی کر اگیرے

ایہو حیلہ کیتا منظور سائی پیر  
جلی سائی پیر عشقوں جام پی کر  
آیاں کڑیاں نوازوں ناز بھریاں  
کرن پیلاں حمیلاں ہار پا کے  
تھیوں ٹولیاں کرن بولیاں چولی  
چن سہجوں سمیلیاں، بندھ کے جھولی  
بھرن جھولیاں چن تھی کر سمولیاں  
پھرے سائی پیر تن تہا پریرے

### دیوان ولایت حسین سید

سید السادات جلال الدین سرخ میر بخاری اچوی کے خانوادے کے یہ نامور فرزند

۱۸۴۳ء میں پیدا ہوئے۔ سہروردی الاصل ہونے کے باوجود حضرت خواجہ غلام فرید کی بے پناہ محبت کے باعث چشتیوں کے حلقہ بگوش بنے۔ سید صاحب سرائیکی زبان کے قادر الکلام اور لازوال شاعر ہیں۔ ان کا مجموعہ 'کلام گنج عرفانی دیوانِ لاثانی' کے نام سے ۱۹۱۴ء/۱۳۳۳ھ میں چھپا۔ وہ شاعری میں اگرچہ خواجہ فریدؒ کے مقلد اور پیرو ہیں، مگر اشعار میں ان کی اپنی انفرادیت بھی جھلکتی ہے۔ 'دیوانِ لاثانی' میں سید مرحوم کی ۱۰۹ کافیاں کم و بیش ۶۵ دوہڑے اور ایک بارہ ماسہ شامل ہے۔ بارہ ماسہ کے چند ایبات بطور نمونہ پیش خدمت ہیں:

اسوج  
 اسوں مہینہ خیر دا شبنم پوسائے گاہ  
 اچڑے ٹبے چڑھ چڑھ کھڑاں بھالاں میں تیڈا راہ  
 گزریئے ڈیہاڑے ڈینہہ گھنے آیا نہ میڈا شاہ  
 ہک جگ ڈھیلی میں پھراں توں بن حویلی باہ  
 کاتک  
 کئی مہینہ سینگیاں کتن بہن کر ستھہ  
 سرتے دوپٹے سوسنی ہتھ چوریاں، تک نتھ  
 پیڑھے بسنتی پیلاڑے کئی لال چرکھے ہتھ  
 ہک جگ ڈوہیلی میں پھراں رو رو بھرایم ہتھہ

## محمد مٹھا

میاں محمد مٹھا تحصیل شجاع ملتان کے علاقے چاہ چکووالہ میں ۱۸۴۵ء میں پیدا ہوئے۔ وہ موضع قطب پور کے ایک اہل علم زمیندار خاندان سے تعلق رکھتے تھے۔ شعر و شاعری سے انہیں فطری لگاؤ تھا۔ ایک سی حرفی 'بے نمازاں' اور قصہ 'نینگر و نینگور' (داستان یکے جوان و دوشیزہ) ان سے یادگار ہیں۔ 'قصہ نینگور و نینگور' کا مرکزی خیال داستانِ پیر و رانجھا سے ماخوذ ہے۔ چند بند ملاحظہ کیجیے:

ص - صاف جواب توں سن وے نینگور کیوں پھر دین مست موالی  
 انہاں تلاں وچہ تیل نہ کوئی مغز مریندیں خالی  
 زوری نینہ نہ لگنے وے نینگور بھانویں تھیویں ولایت والی  
 ویڑھے اساڈے آویں نہ نینگور متاں تھیوے جنگ جدالی  
 ض - ضرور نہ ہٹاں ژئی نینگور جے تائیں وچہ حیاتی  
 ما پیو کنوں اگے انج تھی آیاں سر ملامت چاتی  
 گھر وچہ منگ کنواری چھوڑیم ویم جھاتی  
 آڑی نینگور گل لگ ملا ہیں کیوں ہیں چپ چپاتی

## منشی تیغ علی کمر

تحصیل شجاع آباد کے اپک متوسط الحال گھرانے میں یہ عوامی شاعر ۱۸۴۶ء میں پیدا ہوا اور ۱۹۲۶ء میں فوت ہوا۔ عام مرّوجہ تعلیم حاصل کرنے کے بعد حیوانات کے علاج کو ذریعہ معاش بنایا۔ طبیعت فطرتاً باذوق تھی، شعر و شاعری سے زندگی بھر شغف رہا۔ اپنے وقت کے سرائیکی شعراء نوروز، کمر، خادم، وغیرہ سے گہرے دوستانہ مراسم تھے۔ کمر غزل سے زیادہ نظم کے شاعر تھے اور عوامی زندگی دیہات کے مناظر اور زندگی کے مسائل اس کا پسندیدہ موضوع تھے۔ چنانچہ کافیوں سے زیادہ ان کی عوامی نظموں کو شہرت نصیب ہوئی۔ ساس اور بہو کا جھگڑا روایتی جھگڑا ہے جو دنیا کی ہر قوم ہر ملک اور ہر خاندان کا عمومی مسئلہ ہے۔ چنانچہ کمر نے ”جھگڑا نونہ و سس“ لکھ کر صرف سرائیکی علاقوں کی نہیں بلکہ بین الاقوامی برادری کی نمائندگی کی ہے۔ ذیل میں ہم اس کے چند اشعار بطور نمونہ رہے ہیں:

جے میں آکھاں تیکوں کج کتی وانگوں ویندیں سُج  
کوڑی چا مچایو لُج سیڈے وچہ ہے کیا گناہ

آڑی نونہاں روشی کھاء  
نال تتی کون ولول تا

پتر تیڈا پیانت نت لجہھے دھی تیڈی نت ڈیوے بجے  
توں طعنے پئی ماریں گجہھے خود خصم جو گیم گل

میڈا اٹاناں پئی مل  
لگی ویساں پیکیاں ول

حال سیڈے کون تڈاں جانے دھی کون پٹھیں ڈیس بیگانے  
سس ننانیں ڈیونس طعنے درد سیڈے دی پووس کل

میڈا اٹاناں پئی مل  
لگی ویساں پیکیاں ول

خواری شہرت ساری چیسیں پیو ڈاڈے داناں بوڑیسیں  
میڈا کیا نقصان کریسیں نہ توں گھر گھر یار بنا

آڑی نونہاں روٹی کھاء  
نال تتی کون ولول نا



ذّرہ نہ توں سنہ کوں روکیں      تھوڑی گل توں اچی بوکیں  
 جھڑا بولے اوں کوں روکیں      گندہ کیتوئی جا بجا  
 آڑی نونہاں روٹی کھاء  
 نال تتی کوں ولول نا

## مبارک شاہ

یہ قادر الکلام سرائیکی شاعر احمد پور شرقیہ کے ایک معزز سید خاندان میں ۱۸۵۰ء میں پیدا ہوئے۔ علوم مرقبہ میں مہارت حاصل کرنے کے بعد نواب بہاولپور کے میگزین میں اہلمد رتہ خانہ مقرر ہوئے۔ وہ فطری شاعر تھے اور بلا کے زود گو۔ ان کا اکثر کلام تاحال طباعت سے محروم ہے۔ مگر ایک مختصر سا مجموعہ 'داغ جگر' کے نام سے ان کی زندگی میں ۱۹۰۹ء میں چھپا تھا۔ کافیوں سے زیادہ ان کے دوہڑوں کو قبول عام ملا۔ نمونہ کلام یہ ہے:

ساری عمراں لوہندیاں گزری اجاں نہ آیا شامے  
 راتیں روندیاں ڈینہہ تھیوے ڈیہاں روندیاں تھیندی شامے  
 دھرتی ساری پھول رہیم کیا بلخ، بدخشاں، شامے  
 سید مبارک اوڑک رہساں دلبر یار دی شامے

## شاہ نصیر الدین نقشبندی

وادی سندھ کا یہ صاحب طرز سرائیکی شاعر مردم خیز شہر نوشہرہ فیروز کے ایک صاحب علم و فضل بزرگ سید عبدالحی کے گھر ۱۸۳۹ء میں پیدا ہوا۔ علوم اسلامی میں دستگاہ کامل حاصل کرنے کے بعد 'جھوک میراں پور' کے نامور نقشبندی بزرگ حضرت شاہ فضل اللہ قلندر کا مرید ہوا۔ شاعری سے فطری لگاؤ تھا۔ شاہ نصیر کی وفات ۱۹۰۰ء/۱۳۱۸ھ میں ہوئی۔ کافیوں اور نظموں کے علاوہ اس کی سی حریفوں کو بہت شہرت نصیب ہوئی۔ نمونہ کلام پیش خدمت ہے:

الف      آوے یار جڈاں اگن میرے تڈاں تھیوں بہوں بہوں شادیاں جی  
 سبھے جھیڑے سیالیاں پے چک پوں ویڑھے ویڑھے جی  
 سبھے کھیڑے خر خراب تھیوں حاصل ہوں من دیاں مرادیاں جی  
 سارا لوک ودھایاں ڈیوے میکوں تھیوں ملک و ملک منادیاں جی

بات سیکوں نہ بی اوت ونے طلب تات چناب دے پار دی ژئی  
 جنہدی تار سیکوں بیقرار کیتا خار خار ہے ونجھلی تنوار دی ژئی  
 زار و زار روواں ہنجنوں پار پوواں ایہو ہار گھتاں گل یاردی ژئی  
 توڑے ہاڑ پوے توڑے چیت رہاں سر عشق دا ڈھارا ڈھار دی ژئی

## نصیر الدین خرم

خرم احمد پور شرقیہ میں ۲۷ رمضان ۱۸۵۵ء/۱۲۷۱ھ میں پیدا ہوا۔ اس کے آباو اجداد ضلع ڈیرہ غازی خان کے اہل علم بلوچوں سے تعلق رکھتے تھے۔ والد ماجد نواب بہاولپور کے اتالیق رہے۔ خرم سرائیکی شاعری کا بلا مبالغہ 'فصیح الملک داغ' ہے۔ وہی نازک بیانی، اور وہی الفاظ کی سینا کاری ہے۔ خرم پر گوہی نہیں بلکہ نغز گو بھی تھا۔ نمونہ کلام ملاحظہ ہو:

ول سانوں رلے سہاؤں ہا!

ول سانوں رلے ساؤں ہا	انب کھاؤں ہا نالیاں دہاؤں ہا
جھوٹیاں دے جھوٹیاں کیتے	اچے پیلاں پینگھاں پاؤں ہا
گھت سیوے کھیر ملائیاں	ول کفے اونویں جاؤں ہا
ول اونویں پلا زردیاں دیاں	کئی دیگاں ونج کھڑکاؤں ہا
ڈینڈا پنڈ ججے کولوں	انب احمد پوروں منگاؤں ہا
بھونیاں دیاں کڈھ کڈھ بوٹیاں	ہک بئے کون کھڑے چکھاؤں ہا
ہک بئے دے سر وچ جندڑی	ول اونویں تیل رساؤں ہا
رکھ گوٹے اتے گوڈا	رل سینگھ ملہاراں گاؤں ہا

## محمد محسن بیگس

سندھی اور سرائیکی زبان کے مشہور شاعر حضرت قادر بخش بیدل کے گھر محمد محسن بیگس کی ولادت ۱۸ جمادی الثانی ۱۸۶۰ء/۱۲۷۵ھ میں ہوئی۔ بیگس اپنے والد کی طرح علوم اسلامی کا ماہر، جید عالم اور صوفی منس شاعر تھا۔ ساری زندگی تبلیغ حق میں گزری۔ پورا کلام وحدت الوجود کے اسرار و رموز کی تفسیر و تشریح سے عبارت ہے۔ بیگس کی وفات رمضان ۱۸۸۱ء/۱۲۹۸ھ میں عین شباب میں ہوئی۔ مجموعہ کلام بارہا چھپ کر قبول عام

حاصل کر چکا ہے۔ نمونہ کلام ملاحظہ کیجیے :

میں ہوں فقیر حقیر  
توں صاحب تخت ہزارا  
دردی کیتی دل میڈی کون  
ڈے کا ساہ سدھیر، میڈا یار پیارا  
توں ہیں سرور سر سارے دا  
میں ہوں پر تقصیر، بیوس و بچارا  
کمینی کنیزک در تیڈی دی  
میں ہوں دامنگیر، بیکس بیکارا

## نوروز

میاں محمد بخش نوروز ریاست بہاولپور کے ایک قصبے مبارک پور میں ۱۸۵۷ء کے لگ بھگ پیدا ہوئے۔ یہ آزاد منش اور قلندر صفت شاعر سرائیکی زبان کا شہنشاہ سخن کہلانے کا مستحق ہے۔ کافی، دوپڑہ، قصیدہ، مرثیہ اور نعت تمام اصنافِ سخن میں طبع آزمائی کی مگر جو شہرتِ دوام اور قبولِ عام نوروز کے دوپڑوں کو ہوئی وہ دوسرے کلام کو نصیب نہ ہو سکی۔ نوروز خواجہ فرید کا ہم عصر ہی نہیں بلکہ ان کا پسندیدہ اور محبوب شاعر بھی تھا۔ خواجہ فرید گھنٹوں ان کا کلام سنتے اور سر دھنتے تھے۔ مطبوعہ کلام میں مثنوی 'لیلِ مجنون' اور کافیوں کے دو مجموعے 'شعلہ' دلسوز کے نام سے شائع ہو چکے ہیں۔ 'دوپڑہ جات نوروز' بھی شائع ہوئے تھے۔ جواب نایاب ہیں۔ یہ جامع کہالات نغز گو سرائیکی شاعر ۱۹۷۱ء میں واصل بحق ہوا :

ساون آیا روہی وٹھڑی گہاہ لوارے کھاون پے من بھاون  
ٹوبھے پلیر پانٹیاں تے پئے جھوکان لوک بناون من پرچاوں  
تھی بے تاب اڈیکاں کھڑ متاں یار سندھو چڑ آون آگل لاون  
نوروز ایہے ڈینہہ مٹھے بن سجنان گزر نہ جاوں کئی سکھ پاوں

## مولانا نور محمد کہتر

کہتر مرحوم تھہیم قوم کے ایک متوسط الحال خاندان کے بزرگ میاں محمد بخش نداف کے گھر ۱۸۷۱ء کے قریب پیدا ہوئے۔ ضلع مظفر گڑھ کا مشہور قصبہ 'سبائے والہ' آپ کا وطن مالوف تھا۔ عربی، فارسی کی تمام متداول کتب حضرت علامہ غلام حسین اور مولانا اللہ بخش سے پڑھیں۔ عشقِ رسول رگ رگ میں رچا بسا تھا، لہذا شاعری میں بھی نعت گوئی کو ترجیح دی۔ ان کی سرائیکی نعتیں آج بھی اسلامی جلسوں اور روحانی محافل کی جان اور روحِ رواں ہوتی ہیں۔ بہت سی کافیوں اور دوپڑے بھی یادگار چھوڑے۔ یہ بلند پایہ نعت

گو شاعر ۱۹۳۱ء میں اللہ کو پیارا ہوا۔ ۹، ۱۰، ۱۱ ماہ ہار کو ہر سال عرس ہوتا ہے۔  
نمونہ کلام حسب ذیل ہے :

بیشک باری بارہن دلڑی سہہ ونج سہہ ونج سہہ ونج سہہ ونج  
نہ رل مفتی روہ جبل وچہ رہ ونج رہ ونج رہ ونج  
بن فرہاد پہاڑ خودی کون ڈہ ونج ڈہ ونج ڈہ ونج  
رکھ ہک تانگھ ملن دی کہتر بہہ ونج بہہ ونج بہہ ونج

☆ ☆ ☆ ☆

ہول میکوں وڈا منزل دا پلے راہ دا خرچ تیار نہیں  
اگوں او کھیاں گھاٹیاں راہ لمبے ڈوجھانال میڈے میڈایار نہیں  
اتھاں نقد بازار دا ہے سودا ہوونا گھڑی دا ہک ادھار نہیں  
کہتر جگ تے فخر ہزار ولے نال ونجن جو کوڈیاں چار نہیں

### اللہ ڈیوایا پر جوش

منشی اللہ ڈیوایا پر جوش تحصیل شجاع آباد کے ایک زمیندار خاندان میں ۱۸۷۵ء کے  
اواخر میں متولد ہوئے۔ قسّام ازل نے انہیں شاعرانہ صلاحیتیں کمال فیاضی سے عطا کی  
تھیں۔ وہ کافی اور دوپڑہ دونو اصناف پر قدرت رکھتے تھے۔ ایک مختصر سا مجموعہ کافیوں کا  
اور ایک مجموعہ دوپڑوں کا زندگی میں چھپ چکا تھا، جو اب نایاب ہے۔ پر جوش کے کلام  
پر خواجہ فریدؒ کے رنگ تغزل کی چھاپ نمایاں ہے۔ نمونہ کلام ملاحظہ کیجیے :

مطلع

(۱) درداں دی ماری دلڑی علیلے  
سے سے کتو سے حیلے تے چارے  
سوہنیاں دے گھر پن اصلوں و سارے  
چھوٹی عمر وچہ دیداں نہ لیندی  
چالاک ہوندی تاں دوکھے نہ چپندی  
سوہنا نہ سندا ڈکھاں دی اپیلے  
مفتے رلیو سے در در اوارے  
ڈکھڑے نہ تھیندے ہک دم پسیلے  
ایہہ گیڑ گل وچہ اصلوں نہ پیندی  
واہ واہ جو تھیاں جڑ جڑ ذلیلے

### فقیر محمد خان کہتران

غلام حیدر خان کہتران زمیندار 'بودانی کہتران' تحصیل ہالاضلع حیدرآباد سندھ  
کا فرزند ہے اور ۱۸۷۶ء میں پیدا ہوا۔ علوم مرقحہ میں دستگاہ حاصل کرنے کے بعد



حضرت پیر پگارو علیہ الرحمہ سے بیعت ارشاد اور بیعت جہاد کی۔ اپنے مرشد کے حکم پر انگریزوں کے خلاف جنگ آزادی میں بھرپور حصہ لیا۔ یہ مجاہد شاعر نواب ولی محمد خان لغاری اور مخدوم حیدر ہالائی کا ہمعصر اور ہم صحبت بھی تھا۔ ۱۹۴۰ء/۱۳۵۹ھ میں فوت ہوا۔ نمونہ کلام ذیل میں درج ہے:

- ۱۔ چھٹا ب دی بازی، کھل کھیڈن غازی  
چھوڑ قبل ماضی، وحدت والی ویڑھے، تھی نینہ نیڑے
- ۲۔ چھٹا ج نوں جوگی، بھو بھگا بھوگی، رنج لتھا روگی  
ہن نعرے نیہے، گلہ کراں کیہے
- ۳۔ چھٹا س سک ہے لوں لائی لک ہے، وچہ چھاتی چھک ہے  
سیم معنے مانی جان عجب جاٹی

## یتیم

بلوچوں کے نامور قبیلے جتوئی کے فرزند سردار غلام حیدر خاں یتیم "جتوئی" ضلع مظفر گڑھ کے ایک زمیندار گھرانے میں ۱۸۹۴ء کے قریب پیدا ہوا۔ مڈل سکول جتوئی سے فائنل پاس کیا اور پھر ایس، وی کر کے مدرس ہو گیا۔ بالآخر محکمہ تعلیم سے فارغ ہو کر اپنا زمیندارہ سنبھالا۔ یتیم بلاشبہ سرائیکی زبان کا 'شاعر انقلاب' ہے۔ اسے ضلع مظفر گڑھ کے ایک دانشور ڈپٹی کمشنر نے 'فردوسی' ملتان، کا خطاب دیا تھا، جو آج تک اس کے نام کا جزو بن کر رہ گیا ہے، اس میں شک نہیں کہ وہ اپنی زبان کا فردوسی ہے۔ اس نے اپنی شاعری میں ٹھیٹھ سرائیکی الفاظ کو زیادہ سے زیادہ استعمال کیا ہے۔ نیز اس موضوع کے بھی ہمیشہ سے سرائیکی معاشرہ اور سرائیکی تہذیب و تمدن رہے ہیں۔ حال ہی میں اس کا ایک مختصر سا مجموعہ 'کلام' 'دَرِ یتیم' کے نام سے چھپ کر مقبول عام ہوا ہے۔ مختصراً نمونہ کلام درج ذیل ہے:

طبلے تے لگی تھاپ تے ڈھولک تے ٹھنگورے  
چڑھ آئے مکاناں تے بدل کالے تے بھورے  
بدلی وٹھی کالی تلے برسن پئے کرورے  
بتھہ ڈیکھ حنائی لگے یاراں دے کھنگورے

گھوڑیاں پیاں ہنڑکن تے سواریں دی سلامی  
وستی دا تماشا ہویا یاریں دی سلامی

ہک ویل توں بئی ویل کڑا ویل ٹھکاویل سر نال پکارے پیا نقلی دی ولا ویل  
سردار، ملک، خان، آکھے ول ول ریہہ سناویل منڈا پیا نیچ نیچ تے سہاوے پیا سوا ویل  
بلبل دی نگاہ گل تے بہاریں دی سلامی  
وستی دا تماشا پویا یاریں دی سلامی

اس کے دوپڑوں کا نمونہ بھی پیش کیا جاتا ہے :

درداں آن دھال گھتی پے درتے چیناں چھڑ دے ، زوری لڑدے  
بازوں بہن بہن بازیاں ڈیوں بغل مروڑ ولہڑدے ، زوری لڑدے  
جین پاسے منہ پھیر نساں ، رکھ ویرا گوں آکھڑ دے ، زوری لڑدے  
درد یتیم دوا تھی لگن درد اساڈے دھڑدے ، زوری لڑدے

## صالح محمد صالح

سیاں محمد بخش لکھویرا کے گھر ریاست بہاولپور کے پہلے پایہ تخت اللہ آباد ضلع  
رحیم یار خاں میں ۱۹۰۸ء کے لگ بھگ پیدا ہوا۔ ابھی چھٹی جماعت میں تھا کہ باقاعدہ  
تعلیم ترک کر دی۔ اس کے بعد مولوی رحیم بخش مسرور ساکن علاقہ احمد پور شرقیہ کی  
علمی ادبی صحبتوں نے صالح کو شاعرانہ نزاکتوں سے روشناس کرایا۔ صالح بنیادی طور  
پر غزل کا شاعر ہے۔ سرائیکی زبان کے موجودہ شعراء میں صالح کا ہم پلہ کوئی غزل گو شاعر  
نہیں۔ اس کی زبان پاکیزہ و شیریں، اشعار پر لطف اور مستریم، استعارات و تشبیہات دلکش  
اور قریب الفہم ہوتے ہیں۔ غرض صالح غزل گو شاعر ہے اور شعر عوام کی زبان میں کہتا  
ہے۔ نمونہ کلام حسب ذیل ہے :

چارے کریندن سے تن مریندن	رٹھے یار ڈاڈھے اوکھے منیندن
پھالاں پویندین پوتھیاں ڈکھیندن	ملاں نے بھوپے جوسی پچھیندن
خواجے خضر دے ڈیوے بلیندن	حیلے حوالے صدقے کڈھیندن
بہہ مورتی کون ڈکھ سکھ سنیندن	ٹھا کر دوارے متھے ٹکیندن

## فقیر بخت علی

فقیر بخت علی بخت کے آبا و اجداد پنجاب کے نامور زمیندار خاندان ”نون“ سے تعلق  
نسبی رکھتے ہیں۔ یہ لوگ پنجاب سے نقل مکانی کر کے قدیم پرگنہ بھونگ بہارہ کی کارداری  
احمد پور لہہ، آ کر سکونت پذیر ہوئے۔ بخت ۱۹۱۴ء کے قریب ’رانا نبی بخش خاں

نون کے گھر متولد، ہوا۔ تعلیم سے بالکل عاری رہا۔ قلعی گری کا پیشہ اختیار کیا مگر حضرت خواجہ پیر سیرانی علیہ رحمۃ نے ایسا صیقل عشق سے چمکا دیا کہ اپنے علاقے میں ملک الشعراء مشہور ہوا۔ یہ اسی مگر قادر الکلام شاعر تمام اصناف سخن پر استادانہ قدرت اور کامل مہارت رکھتا ہے۔ کم و بیش ایک لاکھ اشعار پر مشتمل کئی سرائیکی مجموعے زیر ترتیب ہیں۔ بخت فقیر نے کافی، دوہڑہ، نعت، مرثیہ تمام اصناف میں طبع آزمائی کی ہے۔ مگر اس کی شہرت کا باعث اس کی عشق نبی سے معمور اور وجد آفرین نعتیں ہیں۔ بخت نرا شاعر ہی نہیں بلکہ سالکِ راہِ طریقت اور درویشِ کامل بھی ہے۔ بطور نمونہ ایک دوہڑہ ملاحظہ کیجئے:

باغ اندر مرغاں چمن بہہ مٹھڑی بولی بولن  
 کر اولے ہوں، ڈھولے کارن شجر ثمر کل پھولن  
 متاں لکھیا خط یار ہووے ہتھ مار جڈاں پن چولن  
 بخت علی بر کلی کلی توں جان شودے پئے گھولن

ادارہ

## سرائیکی نثر

سرائیکی نثر کا سرمایہ کیا بلحاظ مقدار اور کیا بلحاظ نوعیت بڑا کم ہے۔ اس زبان میں خالص ادبی نثر کا وجود نہ ہونے کے برابر ہے۔ مذہبی نثر کافی عرصہ سے موجود ہے۔ مثلاً حافظ برخوردار کا 'بوہل نامہ' اور 'پکی روٹی'، 'مٹھی روٹی' جیسے رسالے مدت کے لکھے ہوئے ہیں۔ ان رسائل کا انداز تحریر سوالاً جواباً ہے۔ مولوی عبدالکریم کی مشہور کتاب 'نجات المومنین' کی شرح بھی سرائیکی نثر میں لکھی گئی تھی اور بڑی مقبول ہوئی۔ ذاکر صاحبان کی نثر میں لکھی ہوئی تقریریں بھی کافی عرصہ سے چلی آتی ہیں۔ علاوہ بریں جیسا کہ اوپر اٹن نے لکھا ہے سرائیکی زبان میں قصہ کہانی، چیستانوں، بھارتوں، محاوروں اور ضرب الامثال کا بہت بڑا ذخیرہ ملتا ہے لیکن ابھی تک اسے مرتب نہیں کیا گیا اور نہ ہی سرائیکی نثر میں اس قسم کی تخلیقات اور تحریرات ملتی ہیں جن کا دوسری زبانوں میں آج کل بڑا

رواج ہے۔ تاہم اس طرف توجہ ہو رہی ہے اور امید پیدا ہو چکی ہے کہ جس طرح سرائیکی شاعری میں خاص قسم کا سوز اور دلآویزی ہے، سرائیکی نثر بھی اسی طرح مؤثر اور کارآمد بن جائے گی۔

فاضل امام بخش امام (م - ۱۹۱۷ء) نے سرائیکی زبان کی خدمت ادا کرنے میں نمایاں کردار انجام دیا۔ آپ نے 'امام اللغات' کے نام سے ایک فارسی لغت مرتب کی جس میں فارسی الفاظ کی تشریح سرائیکی زبان میں کی۔ اسی طرح آپ نے 'ملتان میزان طب' بھی سرائیکی نثر میں لکھی۔ مگر یہ دونوں کتابیں ۱۹۵۳ء میں دریائے سندھ کی طغیانی کی نذر ہو گئیں۔

مولوی گل محمد عاشق ملتانی (م - ۱۹۳۳ء) نے اہل بیت رسول کے مصائب مقفی نثر میں بیان کرنے شروع کیے۔ اس سے پہلے انداز بیان بالکل سیدھا سادا تھا۔ عاشق کی نثر میں الفاظ کی برجستگی اور جملوں کی بے ساختگی سننے والوں کو مسحور کر دیتی تھی۔ ایک اقتباس ملاحظہ ہو :

”مجان حسین! روز عاشور سادات کیتنے سخت ہا ڈوپہر دا وخت ہا  
میدان کربلا وچ مبتلائے نبی دا لخت ہا۔ توڑے جو ریت گرم ہئی  
حسین سمجھیا تخت ہا۔ نبی دا دلربا کجا، کربلا دی گرم ہوا کجا!“

سرائیکی نثر نگاری کے اعتبار سے عاشق ملتانی کے بعد ان کے شاگرد مولوی محمد رمضان بہار ملتانی (م - ۱۹۶۶ء) کا ذکر آتا ہے۔ تقاریر عزاداری کے علاوہ سوانح عمری 'دوازده معصومین' اور 'سفر نامہ عراق' سرائیکی نثر میں ان کی یادگار ہیں۔ آپ بھی اپنے استاد کے رنگ میں رنگے ہوئے تھے۔ بعض اوقات استاد اور شاگرد کی نثر میں امتیاز کرنا مشکل ہو جاتا ہے۔

حاجی نبی بخش شوق (ز - ۱۹۶۹ء) بھی سرائیکی نثر میں نام پیدا کر رہے ہیں۔ آپ نے سیرت رسول لکھنا شروع کی ہے اور سنہ پانچ ہجری تک کے واقعات پانسو صفحات میں قلمبند کیے ہیں۔ نمونہ نثر :

”دوستو! ہزار حمد ہے اول رب المنان دا۔ جین اسا کون زیب عطا فرمایا ہے  
انسان دا۔ کیا مقدور ہے این زبان دا، جو شکر کرے یزداں دا۔ ہر ادنیٰ تے  
اعلیٰ قائل ہے اوندے کرم اتے احسان دا۔ منگے بغیر رزق عطا فرماوے اے  
شیوہ ہے اون رحمان دا۔ حب دار بنایس اسا کون نبی آخر الزماں دا۔ کرم ہے  
اساں عاصیاں تے اون سبحان دا۔“



نثر کے اس نمونے پر غور فرمائیے۔ عاشق ملتانی کی طرح مقفی اور مسجع عبارت ہے۔ زبان تکلف سے لبریز ہے۔ ظاہر ہے سرائیکی میں سادہ اور رواں زبان کا اختیار کرنا ابھی شروع نہیں ہوا۔ علمی زبان بننے کے لیے اسے ڈاکر صاحبان کا خطیبانہ انداز ترک کر کے بے تکلف طرزِ تحریر اختیار کرنا ہوگا۔ افسانہ نگاری، ناول نویسی اور صحافت سے بھی اسالیبِ نگارش میں تغیرات رونما ہوتے ہیں۔ جب سرائیکی زبان کے ادیب ان اصناف کی طرف زیادہ توجہ دیں گے تو لازماً سرائیکی نثر بھی سندھی، پشتو اور پنجابی زبانوں کی طرح جدید قسم کا سادہ اور سبک رنگ اختیار کر لے گی۔

# بلوچی ادب

## جغرافیائی اور تاریخی پس منظر

مغربی پاکستان کا صوبہ ہے جو کوئٹہ ڈویژن اور قلات ڈویژن پر مشتمل ہے۔ انگریزوں کے عہد میں بھی اسے بلوچستان کہا جاتا تھا۔

## محل وقوع

بلوچ قبائل کا مرکزی وطن بلوچستان ہے۔ یہ براعظم ایشیا کے جنوب میں اور مغربی پاکستان کے انتہائی مغربی کونے میں واقع ہے۔ آج ہمیں دو بلوچستان ملتے ہیں۔ مغرب میں ایرانی بلوچستان اور مشرق میں پاکستانی بلوچستان۔ پاکستانی بلوچستان کے شمال میں یاغستان اور افغانستان اور شمال مشرق میں صوبہ سرحد، مغرب میں ایران، جنوب میں بحیرہ عرب اور مشرق میں صوبہ سندھ اور پنجاب ہے۔ بلوچستان کا کل رقبہ ۱۸۹۰۰۰ مربع میل ہے۔ ۱۹۵۱ء کی مردم شماری کے مطابق اس کی آبادی ۱۱۷۴۰۳۶ تھی۔ اب بھی اس کی آبادی ۱۵۴۰۰۰ نفوس سے زیادہ نہیں۔

## طبیعی حالات

یہ پہاڑی علاقہ ہے۔ مشرق میں کوہِ سلیمان اور کوہِ زرغون اس کو پنجاب سے، اور ہالار، کھیرتھر اور پب اس کو سندھ سے علیحدہ کرتے ہیں۔ شمال میں ٹوبہ کا کڑ اور درمیان میں بروہی پہاڑ ہے۔ مکران سے پہاڑوں کے سلسلے قطار در قطار جنوب تک جاتے ہیں۔ ساحلِ سمندر پر کوہ ”تالار“ کی شاخیں اور مغرب میں کوہ سیاہاں کی شاخیں ہیں۔ ان سلسلہ ہائے کوہ میں سب سے بلند چوٹی سطحِ سمندر سے تقریباً ۱۲۰۰ فٹ بلند ہے۔

بلوچستان مندرجہ ذیل اضلاع پر مشتمل ہے:

ژوب، لورالائی، کچھی، کوئٹہ، پشین، چاغی، خاران، سراوان (جس کو بلوچ خراسان بھی کہتے ہیں) جھالاواں، کیچ مکران اور لس بیلہ۔

نام

قدیم زمانہ میں اس علاقہ کا ایک نام نہیں تھا۔ سنسکرت کی کتابوں میں اس علاقہ

کے مختلف حصوں کے الگ الگ نام ملتے ہیں۔ یونانیوں نے اس کے بعض حصوں پر اپنے نام رکھے، عربوں نے انہی حصوں کو اپنا لب و لہجہ عطا کیا۔ مثلاً یونانی مؤرخ اس کے الگ حصوں کو اس طرح نام دیتے ہیں:

آرکوسیا (سراوان، کچھی اور قندھار)، ڈرٹنگیانا (سیستان)، گیوروشیا (جھالاوان، مکران) کیز (کیچ)، کلا (کلمت)، ڈگاسیرا (گوادر) گل سکرڈ (قصر قند) وغیرہ۔ انہوں نے مکران والے حصے کو (Ichthyophagoi) بھی کہا ہے، جس کے معنی ہیں: ”ماہی خوروں کا ملک“، ۲۔ سنسکرت کتابوں میں مکران کا نام ”موکارا“ یا ”مکارینا“ آیا ہے ۳۔ عرب اسے ”ماکران“ سے موسوم کرتے ہیں۔ ایرانی اسے ”ماہی خوراں“ کہتے ہیں ۴۔ حمزہ اصفہانی لکھتے ہیں کہ مکران پر یہ نام موکران بن فرخ بن سام بن نوح کی وجہ سے پڑا ۶۔ کچھ مؤرخین کا خیال ہے کہ مکران فارسی ”ماہی خوراں“ کی بگڑی ہوئی شکل ہے ۶۔

کیچ کو یونانی اور عرب دونوں ”کیز“ لکھتے ہیں۔ کچھی کو سنسکرت والے خواہ عرب دونوں ”بدھا“ لکھتے ہیں۔ ”گنداوہ“ کو قندابیل اور ”خضدار“ کو ”قصدار“ کہتے ہیں ۷۔ ”خاران“ کا اصل نام ”کاران“ ہے۔ ابوالفضل نے بلوچستان کے تذکرہ میں ایک سلسلہ کوہ کا ذکر کیا ہے جس کا ایک سرا علاقہ کیچ سے ملحق ہے اور اس کا نام اس نے ”کوہ کاران“ بیان کیا ہے۔

قدیم تاریخوں میں ”بلوچستان“ کا لفظ نہیں ملتا۔ زیر بحث علاقہ کا یہ نام جدید ہے اور گذشتہ دو صدیوں سے استعمال ہونے لگا ہے۔ جی ہسٹن نے لکھا ہے کہ یہ نام اٹھارویں صدی کی ایجاد ہے اور نادر شاہ نے ملکی انتظام کے لیے اسے تجویز کیا تھا۔ اس کے معنی ہیں: ”بلوچوں کا ملک“۔ سی۔ ای بڈلوف نے لکھا ہے کہ ”بلوچستان“ کا نام انگریزوں کی ایجاد ہے ۸۔

(1) "The Gates of India: "Sir T. H. Holdich, London 1910, P. 7, Introduction.

(2) Baluchistan District Gazetteer series : Vol : VII Makran ; R. Hughes Buller, Bombay 1906, p. 4.

3 (a) (Brihat Sanhita). (Vareha mihirira).

3 (b) Mohd Sardar Khan; "History of Baluch Race", p. : 23).

"Ancient India" میں اولڈ برگ نے "History of Ancient Sanskrit Literature.

(4) Makran Gazetteer : R. Hughes Buller, Bombay 1906, p. 4.

(۵) ایضاً ص ۴

(۶) ایضاً ص ۴

(7) R. Hughes Buller, Baluchistan District Gazetteer, Makran, Bombay 1966 p. 4.

(8) C. E. Bidluph : "Our Western Frontier" pp. 8-15, London, 1887.

## آثارِ قدیمہ

بلوچستان سے جو آثارِ قدیمہ ملے ہیں ان سے معلوم ہوتا ہے کہ بلوچستان میں بھی وہی تہذیب رائج تھی، جو وادی سندھ میں قائم تھی۔ بلکہ بلوچستان، سندھ کا ایک صوبہ تھا، جب برصغیر دو حصوں، سندھ اور ہند میں منقسم تھا۔ جس طرح قدیم زمانہ میں سندھ کی طبعی حالت بدلی ہوئی تھی، اس طرح بلوچستان کی حالت بھی مختلف تھی۔ قدیم زمانہ میں بلوچستان کی آب و ہوا موجودہ زمانے کی نسبت مرطوب تر تھی۔ بلوچستان کے آثارِ قدیمہ تین قسموں کے ہیں۔ قدیم مقبرے، غار، بند، قلعے، گودام، کاریزیں۔ (۲) مقبروں کے کتبے، جن کے رسم الخط کا پتہ لگ سکتا ہے۔ (۳) سکے، برتن وغیرہ۔ قدیم زمانہ میں فنیقی ایک تاجر قوم رہی ہے۔ جنہوں نے ایشیا، یورپ اور افریقہ میں تجارتی منڈیاں قائم کی تھیں۔ ”خاران“ میں ایسے مقبرے ہیں جن میں فنیقیوں کی قبریں ہیں۔ ان میں سے بعض میں قبروں کے اندر اور بعض میں قبروں کے بغیر لاشیں رکھی ہوئی ہیں۔ ہر لاش محفوظ ہے۔ بعض قبروں کے اندر شیر اور دوسرے جانوروں کی سورتیاں ہیں اور دیواروں پر انسانی اعضاء کی تصویریں ملتی ہیں۔ اس سے ظاہر ہوتا ہے کہ فنیقی اس علاقہ میں باقاعدہ رہے ہیں۔ پہاڑوں کی وادیوں میں برساتی پانی جمع کرنے کے لیے عظیم الشان پتھر کے بند موجود ہیں۔ جن کو بلوچ ”گبر بند“ کہتے ہیں۔ مٹی کے جو برتن دستیاب ہوئے ہیں، وہ سندھ کے ”سوہن جو دارو“ سے برآمد ہونے والے برتنوں سے مشابہت رکھتے ہیں۔ آثارِ قدیمہ کے ماہرین کا خیال ہے کہ مشہور پہاڑوں کھیر تھر اور پب کے سندھ اور بلوچستان والے حصوں میں بڑے وسیع شہر آباد تھے۔ ”تھل“ کے بلند ٹیلہ کے متعلق کہا گیا ہے کہ بدھ کے زمانے کا ہے۔ سب میں بدھ کا عظیم استوپ تھا، جس کی مشہور چینی سیاح ہیون تسانگ یا ترا کرنے آیا تھا۔ ماہرین کا خیال ہے کہ قدیم زمانہ میں جو تہذیب مغربی ایران، عراق اور سندھ میں رائج تھی اس کا اثر بلوچستان پر بھی پڑا تھا۔ سندھ کی ثقافت کا اثر نسبتاً زیادہ واضح ہے۔ دستیاب شدہ اشیاء اور دیگر شواہد سے ثابت ہوتا ہے کہ ”سوہن جو دارو“ کے تاجر جنوبی بلوچستان میں موجود تھے۔ خیال ہے کہ سندھ کے قدیم تمدن کے خاتمے کے ساتھ ہی بلوچستان کے تمدن کا بھی خاتمہ ہوا ہے۔

ایران کے مشہور بادشاہ سائرس اول کے زمانہ میں (۵۵۲-۵۲۸ ق۔ م) مکران اس کی

۱۔ فنیقی (Phoenicians) ملک شام کے مغربی ساحل کے قدیم باشندوں کو کہا جاتا ہے۔ یہ لوگ سیاح، تاجر اور فاتح بھی تھے اور ان لوگوں نے کارتھیج (ٹیونیسیا) میں ایک عظیم سلطنت قائم کر لی تھی۔ (ادارہ)



وسیع ترین مملکت کا ایک حصہ تھا۔ ۳۳۲ ق۔ م میں سکندر مقدونی دارا کو شکست دے کر سندھ اور ہند کی طرف بڑھا۔ واپسی پر وہ مکران سے گزرا۔ سکندر کے مرنے کے بعد یہ علاقہ سیلوکس کے ہاتھ آیا۔ اس کے بعد سات صدیوں تک اس علاقے کی تاریخ کا کچھ پتہ نہیں چلتا۔ عام اندازے کے مطابق دو صدیوں تک مکران ساسانیوں کے قبضے میں رہا۔ کیونکہ خسرو پرویز (۵۹۱-۶۲۸ء) کے عہد میں مکران میں بغاوت کا ذکر ملتا ہے۔

جب ساتویں صدی عیسوی میں سندھ میں برہمنوں کی حکومت قائم ہو گئی تو اس زمانہ میں موجودہ سندھ کے علاوہ بہاولپور اور ملتان بھی حاکم سندھ کے زیر نگیں تھے اور سندھ کی حدود میں شمار ہوتے تھے۔ ایرانی شہنشاہیت باہمی جنگ و جدال کی وجہ سے کمزور ہو چکی تھی، راجہ چچ بن سلاج اس وقت سندھ کا راجہ تھا۔ اس نے یہ موقع مناسب خیال کیا اور مکران اور کرمان کی سرحد کو مستحکم کرنے کے لیے آگے بڑھا۔ بس بیلہ وارد ہوا تو وہاں کے سرداروں نے اطاعت کی تجدید کی۔ صحرا عبور کر کے مکران پہنچا اور مکران سے گزرتا ہوا ایک پرانے قلعہ کن پور کے پاس پہنچا۔ راجہ چچ نے قلعہ ازسرنو تعمیر کرایا۔ اس کے بعد وہ آگے بڑھا اور اس دریا کے کنارے پہنچ گیا، جو مکران اور کرمان کے درمیان واقع ہے یہ ہی دریا تھا جو اس کی سلطنت کی مغربی سرحد قرار پایا۔ دریا کے کنارے اس نے کھجور کے درخت اور ایک کتبہ نصب کرایا۔ اس ندی کا نام دشت ندی تھا ۱۔

بلوچستان کے ساتھ عربوں کے تعلقات ظہور اسلام سے پہلے ہی استوار تھے۔ کیونکہ ان کے تجارتی قافلے اکثر بلوچستان ہی کے راستے گزرتے تھے۔ حضرت عمرؓ کے آخری دور (۶۴۲-۶۴۳ء) میں عبداللہ بن عامر نے مکران فتح کیا۔ مکران سندھ کا حصہ تھا۔ اس لیے سندھ کا راجہ اسلامی لشکر سے لڑنے کے لیے تیاری میں مصروف تھا۔ حضرت عمرؓ نے اسلامی لشکر کو مکران سے آگے بڑھنے کی ممانعت کر دی تھی۔ حضرت علی کے زمانہ میں حارث بن مرۃ العبیدی نے سندھ کی سرحد پر فوج کشی کی۔ جس میں فتح اسلام ہوئی۔ لیکن حارث بن مرۃ العبیدی شہید ہوئے۔ اسی مقام یعنی موجودہ نل پر عہد معاویہ میں صلیب بن ابی صفرہ کو جنگ لڑنی پڑی۔ اس کے بعد عبداللہ بن سوار العبیدی کو سرحد سندھ کی ذمہ داری سپرد کی گئی۔ انہوں نے فیقان پر (موجودہ نل) حملہ کیا۔ پہلے فتح ہوئی لیکن دوسری جنگ میں وہ شہید ہو گئے اور فیقان آزاد ہو گیا۔ اس کے بعد رشید نے فیقان پر حملہ کر کے فتح حاصل کی اور علاقہ کچھی تک جا پہنچا۔ یہاں وہ میدوں سے لڑتا ہوا مارا گیا۔ رشید کے بعد سنان بن مسلمہ مکران کا والی مقرر ہو کر یہاں آیا۔

۱۔ داؤد ہوتہ، علامتہ (مرتب) چچ نامہ (فارسی)، ص ۱۸، ۱۹، مجلس مخطوطات فارسیہ،

اس نے قصدار کا علاقہ فتح کیا۔ اس کے بعد ابوالاشعت والی مقرر ہوا۔ جس نے بوقان اور فیقان پر حملے کیے۔ قصدار (خضدار) والے باغی ہو گئے تھے اس لیے اس کو دوبارہ فتح کیا گیا۔ اس کے بعد ابن الحری الباہلی والی ہو کر آیا۔ اس نے بہت سی جنگیں کیں اور فاتح رہا۔ عراق کے گورنر حجاج بن یوسف کے زمانہ میں سعید بن اسلم ززعتہ الکلابی مکران کا والی ہوا۔ حارث علافی کے بیٹوں معاویہ اور محمد نے اپنے قبیلہ کو لے کر سعید پر خروج کیا۔ اور اس کو قتل کر کے سرحد پر قابض ہو گیا۔ حجاج نے مجاعہ بن سعرا التمیمی کو بھیجا جس نے قندابیل (گنداوہ) کے اطراف و جوانب فتح کیے۔ ایک روایت ہے کہ اس کو بھی علافیوں نے ہی قتل کیا۔ اس کے بعد محمد بن ہارون کو والی مقرر کیا گیا۔ جو مکران کا ہی باشندہ تھا۔ ایک روایت ہے کہ رندوں اور لشاریوں کا جد اعلیٰ میر جلال خان، محمد بن ہارون کی اولاد میں سے ہے۔ ان دنوں سندھ پر راجہ داہر کی حکومت تھی۔ اس کی حکومت میں دیبل کے قریب سندھ کے بحری قزاقوں نے مسلمانوں کے جہاز کو لوٹا، جو سرانڈیپ سے آ رہا تھا۔ علاوہ ازیں راجہ داہر نے عرب علافی فسادوں کو اپنے ملک میں پناہ دی۔ اسلامی حکومت کے توجہ دلانے پر بھی راجہ نے کوئی پروا نہ کی تو حجاج نے اپنے چچا زاد بھائی محمد بن قاسم کو سندھ پر حملہ کرنے کے لیے روانہ کیا۔ مکران کے گورنر محمد بن ہارون نے اس کی مدد کی۔ ۷۱۲ء میں محمد بن قاسم نے سندھ کو ملتان تک فتح کیا اور عرب گورنر خضدار میں رہنے لگا۔ عربوں کے زمانے کے کچھ کتبے بھی چٹانوں پر کندہ ملے ہیں۔

## عربوں کا عہد

بلوچستان کا سارا علاقہ بنی امیہ کی خلافت کا حصہ بن گیا اور ان کے بعد بنی عباس کے زیر نگیں آ گیا۔ نویں صدی کے آخر میں یعقوب بن لیث نے ایران کے مشرقی اضلاع سے خروج کیا اور رفتہ رفتہ وہ نصف ایران اور بلوچستان بلکہ سندھ پر بھی قابض ہو گیا۔ بلوچستان ان دنوں دو حصوں میں بٹا ہوا تھا۔ جنوب کے حصے کو مکران کہتے تھے اور شمالی حصہ کو سجستان۔ زمانہ قدیم میں بھی اس سارے علاقے کے کئی حصے تھے۔ مگر اس کی اور اس کے خاندان کی حکومت دیر پا نہ تھی۔ ۹۰۸ء کے قریب یہ سب علاقہ چھوٹی چھوٹی ریاستوں میں بٹ گیا۔ انہی دنوں قرامطہ نے یہاں پاؤں جانے شروع کر دیے۔ ملتان، بھکر اور سندھ میں بھی انہوں نے اپنے اڈے بنا لیے۔ ایک سو سال تک یہ علاقہ چھوٹی بڑی راجدھانیوں میں بٹا رہا، تا آنکہ سلطان محمود غزنوی نے ۱۰۲۵ء کے قریب سندھ کو فتح کر لیا۔

سلطان محمود سے پہلے سلطان سبکتگین نے جہالاوال کو فتح کر لیا ہوا تھا اور محمود کے بعد اس کے بیٹے سلطان مسعود بن محمود نے مکران تک کا علاقہ اپنی سلطنت میں شامل کر لیا۔ سلطان غیاث الدین غوری کے زمانہ میں ملک تاج الدین مکران پر حکمران تھا۔ ان ہی دنوں میں خوارزم کے حکمران نے کرمان پر حملہ کیا اور اسے فتح کرنے کے بعد مکران کو بھی فتح کیا۔ ۱۲۲۳ء میں چنگیز خاں کے لڑکے چغتائی نے بلوچستان پر قبضہ کیا اور مکران پر منگولوں کا ایک نمائندہ ”بوراک“ کچھ دنوں کے لیے مسلط رہا۔ ۱۳۳۶ء میں التمش نے بلوچستان کو فتح کیا۔ امیر تیمور کے زمانہ میں کرمان میں امیر اودھ گوئی برسر اقتدار آیا جس کی پشت پناہی امیر تیمور کر رہا تھا۔ اس نے حدود ملک کی توسیع کی اور کچیج پر قبضہ کیا۔

قلات پر جو ہندو سیوا خاندان کی حکومت تھی، وہ چنگیزیوں کے مسلسل حملوں کی وجہ سے کمزور ہو گئی۔ بروہیوں نے انہی چنگیزیوں کا ساتھ دیا اور موقع پا کر بروہیوں کے سردار میرو نے قلات پر قبضہ کر لیا۔ چودھویں صدی عیسوی کے آخر میں میر جلال خان کی اولاد میر مشہک کی سرکردگی میں مکران سے نکل کر کچھی میں آباد ہو گئی۔ اس کے بعد بلوچوں کے دو سردار بڑے طاقتور ہوئے۔ میر چاکر خان جس کا پایہ تخت ”سبی“ تھا اور میر گوہرام خان جس کا صدر مقام ”گنچ آباد“ تھا۔ ان دونوں سرداروں نے مل کر بروہیوں سے قلات بھی چھین لیا۔ میر عمر لڑائی میں مارا گیا اور میر مند و رند کو قلات کا حاکم مقرر کیا گیا۔ کچھ عرصہ بعد میر عمر کے لڑکے بچار نے خواجہ خیل قبیلہ اور بروہیوں کی مدد سے قلات پر قبضہ کر کے میر مند و کو قتل کر دیا۔ اس نے کئی لڑائیوں میں جدغالوں (جت گالوں) سندھیوں کو شکست دے کر جہالاواں تک کے علاقے پر قبضہ کر لیا۔ انہی دنوں میں چاکر خان رند اور میر گوہرام خان لاشاری کے درمیان اقتدار کی جنگ شروع ہوئی۔ جس کی لپیٹ میں تمام بلوچ قبائل آ گئے۔ بلکہ غیر بلوچوں نے بھی طرفین کی مدد کی۔ یہ جنگ ۱۴۰۹ء میں شروع ہوئی اور ۱۵۲۰ء میں ختم ہوئی۔ اس جنگ کی وجہ سے بلوچ قبائل پنجاب، سندھ اور گجرات تک میں پھیل گئے۔ ان ہی دنوں ازبکوں کے سردار محمد خان شیبانی نے تیموری شہزادوں کا خاتمہ کر دیا۔ اس میں سے صرف ہرات پر سلطان حسین بائقرا حاکم تھا۔ بابر بھی وسط ایشیا سے شکست کھا کر کابل پر قابض ہو گیا تھا۔ امیر ذوالنون شاہ بیگ ارغون قندھار کا حاکم تھا، جس سے بابر نے قندھار کا مطالبہ کیا۔ اس لیے شاہ بیگ ارغون سندھ اور بلوچستان کی طرف بڑھنے لگا۔ اس نے آسانی سے رندوں کو شکست دے کر سبی اور کچھی پر قبضہ کیا۔ ۱۵۵۶ء میں ایران کے صفوی بادشاہ بلوچستان پر قابض ہو گئے۔ یورپ کے صنعتی انقلاب کی بدولت یورپی ممالک دنیا میں پھیل



رہے تھے۔ ان اقوام میں پرتگالی بھی شامل تھے۔ جنہوں نے ہندوستان کے ساحل پر جگہ جگہ نو آبادیات قائم کیں۔ گوادری میں کوہ باطل پر پانی کے لیے انہوں نے بند بھی تعمیر کیا تھا، لیکن ہلاتی بلوچوں کی وجہ سے انہیں استحکام حاصل نہ ہو سکا۔ ۱۵۸۱ء میں جانے ہوئے پرتگالیوں نے گوادری کو نذرِ آتش کر دیا۔

۱۵۹۵ء میں اکبر نے کچھی اور بالائی بلوچستان پر قبضہ کر کے کچھی کو بکھر سرکار اور بالائی بلوچستان کو قندھار سرکار کے ساتھ شامل کر دیا۔ اس دور میں ابوسعید بلیدی نے سقط سے نکل کر مکران پر حملہ کیا اور اٹھارویں صدی میں گچکیوں نے بلسیریوں کو شکست دے کر مکران پر قبضہ کیا۔ نادر شاہ کے قتل ہونے کے بعد خان قلات نصیر خان اول ۱۷۵۰-۱۷۵۱ء میں سارے بلوچستان پر قابض ہو گیا۔

### خواینِ قلات کا عہد (۱۶۵۰-۱۸۹۰ء)

بروہیوں کی حکومت سے پہلے جیسا کہ اوپر بیان ہو چکا ہے، قلات پر سیوا خاندان کی حکومت تھی۔ بروہی ان کی فوج میں ملازم تھے۔ جب سیوا حکومت چنگیزیوں کے حملوں کی وجہ سے کمزور ہو گئی، تو بروہیوں کے سردار میرو نے قلات پر قبضہ کر لیا۔ اس کے بعد اس کے فرزند میر عمر تخت نشین ہوئے۔ اس کے زمانہ میں سولہویں صدی کے شروع میں لاشاریوں اور رندوں نے مل کر قلات پر حملہ کیا اور میر عمر لڑائی میں مارا گیا۔ اس وقت اس کا بیٹا میر بچار چھوٹا تھا، چنانچہ میر عمر کے قتل کے بعد اس کی بیوی بچے کو لے کر ایک بلوچ سردار کے ہاں پناہ گزیں ہو گئی۔ میر بچار جب بڑا ہوا تو اس نے قلات پر حملہ کیا اور لاشاریوں کے نائب میر مندو کو قتل کر کے قلات پر قبضہ کر لیا مگر کچھ ہی عرصہ بعد ہر علاقے کے سردار کو اس کے قبیلے کا مالک و مختار بنا کر خود تخت سے دست بردار ہو گیا۔ موقعہ غنیمت جان کر مغلوں نے قلات پر قبضہ کیا مگر کچھ عرصہ بعد بروہیوں نے بغاوت کی اور مغلوں پر حملہ کر کے ان کو بھگا دیا۔ میر حسن کو خان قلات مقرر کیا گیا۔ یہ شاہجہان کا زمانہ تھا۔ رندوں اور لاشاریوں کی طاقت ختم ہو چکی تھی اور سندھ میں کابھوڑے طاقت پکڑ رہے تھے۔ میر حسن ۱۶۶۶ء میں لا ولد مر گیا۔ اس کے بعد میر احمد خان اول خان قلات ہوا۔ اس نے بستی کے باروڑیوں (پٹھان قوم) سے اٹھارہ لڑائیاں لڑ کر ان کو کمزور کر دیا۔ ۱۶۹۵ء میں اس کی وفات ہوئی۔ اس کے بعد میر محراب خان اول قلات کے تخت پر بیٹھا۔ سندھ کے سردار نور محمد کابھوڑا سے اس کا مقابلہ ہوا۔ جس میں اس کو گولی لگی اور تین دن کے بعد وہ مر گیا اور اس کا بھتیجا میر مندر خان، خانِ قلات ہوا۔ اس کے زمانہ میں (۱۶۹۸ء)



ایرانیوں نے بلوچستان پر حملہ کیا - جس میں اس کو کامیابی نہ ہوئی - ۱۷۱۴ء میں اس کی وفات ہوئی - اس کے بعد میر احمد خان دوئم ۱۷۱۵ء میں ، عبداللہ خان ۱۷۳۰ء میں محبت خان ۱۷۵۰ء میں ، نصیر خان ۱۷۹۳ء میں ، محمد خان اول ۱۸۱۶ء میں اور محراب خان ثانی ۱۸۳۹ء میں ، شاہ نواز خان ۱۸۴۰ء میں ، میر نصیر خان ثانی ۱۸۸۳ء میں اور خداداد خان شیر دل خان ۱۸۹۳ء میں خوانینِ قلات ہوئے -

### انگریزی عہد کا تاریخی پس منظر (۱۸۴۱ء - ۱۹۴۷ء)

۱۸۳۹ء میں انگریزی فوج کچھی ، گنداواہ اور بولان کے راستہ کوئٹہ پہنچی - خان نے انگریزی وفد سے معاہدہ کیا ، جس کی رو سے خان نے شکار پور سے کوئٹہ تک کے راستہ کی حفاظت کی ذمہ داری اپنے اوپر لے لی - اس کے باوجود نومبر ۱۸۳۹ء میں انگریزوں نے قلات پر حملہ کیا ، خان شہید ہوئے - انگریزوں نے قلات کے قلعہ پر قبضہ کیا اور لوٹ مار کی - آخر انہوں نے محبت خان کے خاندان سے شاہ نواز خان کو تخت پر بٹھایا - ۱۸۴۰ء میں بلوچوں نے قلات پر قبضہ کیا - میر شاہ نواز خان بھاگ گیا اور قلات پر انگریزوں کا نمائندہ لیفٹیننٹ لوڈی قید ہوا - میر نصیر خان دوئم کو تخت پر بٹھایا گیا - دسمبر میں انگریزی فوج نے ڈھاڈھر میں خان کے کیمپ پر حملہ کیا - خان کوشکست ہوئی اور انگریزی فوج نے کوئٹہ سے نکل کر بغیر کسی لڑائی کے قلات پر قبضہ کر لیا - کرنل سیٹی قلات کا پولیٹیکل ایجنٹ مقرر ہوا ، اور ۱۸۴۱ء میں خان سے معاہدہ ہوا - ۱۸۴۳ء میں انگریزوں نے سندھ کو فتح کر لیا -

انگریزوں کی حکومت کے زمانہ میں بلوچستان تین حصوں میں تقسیم ہو گیا :

برٹش بلوچستان ، جس کا رقبہ ۹۴۷۶ مربع میل تھا - ۱۸۷۹ء کے معاہدہ کے مطابق خان قلات نے یہ حصہ برٹش حکومت کے حوالے کیا - دوسرا حصہ ایجنسی کے سپرد تھا اور اس کا انتظام انگریز عملداروں کے ہاتھ میں تھا - اس حصہ کا رقبہ ۴۴۳۴۵ مربع میل تھا - تیسرا حصہ ریاستوں پر مشتمل تھا - ایک ریاست قلات جو خان قلات کو ملی - دوسری ریاست لس بیلہ جو جاموں کو ملی - یہ سندھ کے حکمران خاندان سمہ کی نسل سے ہیں - خاران ایک الگ ریاست تھی - جس کا سربراہ میر حبیب اللہ تھا اور مکران کی ریاست لس بیلہ سے الگ تھی -

### بلوچی حسب نسب

بلوچستان میں افغان ، بلوچ اور بروہی تین بڑی اقوام رہتی ہیں - بلوچ نسل کے متعلق کچھ اہل قلم کی رائے یہ ہے کہ بلوچ قوم دو حصوں میں منقسم ہے ، بلوچ اور بروہی - اس لیے ان دونوں کو ایک ہی نام ”بلوچ“ سے پکارنا چاہیے - ان کا یہ بھی نظریہ ہے کہ

بلوچ قوم حسباً نسباً ساسی الاصل ہیں۔ یہ نظریہ میر رحیم داد خان مولائی شیدائی ۱، میر گل خان نصیر ۲، صالح محمد ہری ۳ اور پروفیسر انور رومان ۴ کا ہے۔ دوسرا نظریہ یہ ہے کہ بلوچ اور بروہی نسباً الگ ہیں اور بروہی داراؤز نسل سے ہیں۔ یورپین محققین کی اکثریت اور کچھ ملکی مؤرخین نے بروہیوں کو داراؤز نسل کی باقیات میں شمار کیا ہے جو کسی نہ کسی طرح تقریباً دو ہزار سال ق۔م میں آریوں کی دستبرد سے بچ کر بلوچستان کے پہاڑوں میں سے آ بسے تھے۔ لیکن جن تاریخ نویسوں نے اس نظریہ کو رد کیا ہے اور بروہیوں کو بلوچ کہا ہے ان کا کہنا ہے کہ بروہی بلوچوی کا طائفہ اول ہے۔ جو بلوچوں کی عام ہجرت سے کم و بیش سات آٹھ صدیاں پیشتر ایرانی حکومت کے تاخت و تاراج کی وجہ سے نقل مکانی کر کے یہاں وارد ہوئے۔ یہ کوہ البرز کے رہنے والے تھے اس لیے مقامی لوگ انہیں بوز کوہی پکارنے لگے۔ جو بعد میں بگڑ کر ”بروہی“ بن گیا۔

خاص بلوچوں کے حسب نسب پر بھی بہت بڑا اختلاف ہے۔ پوٹنگر کا خیال ہے کہ یہ نسلاً ترکمان ہیں ۵۔ خانیکوف اور سن لیسر لگس کا بھی یہی خیال ہے۔ برٹن ۶۔ سید جمال الدین افغانی ۷۔ یسین، اسینگل اور ڈیمز کا خیال ہے کہ یہ ایرانی نسل سے ہیں ۸۔ ٹی سولڈج کا خیال ہے کہ نسلاً عرب ہیں ۹۔ ڈاکٹر پیلو نے لکھا ہے کہ نسلاً راجپوت قبیلہ بالٹچا سے ہیں ۱۰۔ ڈاکٹر کروک اور چند دیگر صاحبان اس معامہ کا حل سنسکرت لفظ ”سلیچا“ میں تلاش کرتے ہیں، جس کے معنی بہادر کے ہیں۔ سلطان الملک عہاد الدین اساعیل بن افضل کرمان کا جغرافیہ بیان کرتے ہوئے لکھتے ہیں کہ قف پہاڑوں کے قریب

۱- مختصر تاریخ بلوچستان (سندھی) ص ۱۱-۱۹۴۱

۲- تاریخ بلوچستان (اردو) ج اول، ص ۱ سے ۱۵، ۱۹۵۲

۳- لیسٹری صالح محمد، بلوچستان، ۱۹۵۵

۴- نوکین دور مکران نمبر، ص ۴۰

(5) Pottinger's Travels in Baluchistan, pp. 268-269.

(6) Burton's Sind Revisited, 1877, Vol : II, p. 159.

۷- میجر جارج وائر گبرٹسن کے دیباچے کا اردو ترجمہ، بلوچی دنیا، جولائی ۱۹۶۳

ص ۱۷

۸- بحوالہ بلوچ قبائل ایل ڈیمز، اردو ترجمہ، ص ۲۰

(9) Mohd Sardar Khan :

“History of Baluch Race & Balochistan, P. 2; Journal of the Anthropological Institute, Vol : XXIX, P. 18.

(10) Ethnography of Afghanistan by H. W. Bellow c. s. i. 1891, pp. 171, 172 and 175-18.

بلوچوں کے پہاڑ ہیں ، جن کی زبانی ہندوستانی زبانوں کے خاندان میں سے ہے اور وہ نسلاً جتوں سے ملتے ہیں ۱ - پروفیسر کین کا کہنا ہے کہ ان کی نسل تاجک قوم سے ملتی ہے ۲ ما کر نے ثابت کیا ہے کہ بلوچ مکران کے قدیم باشندوں کے باقیات ہیں - اس کے ساتھ وہ یہ بھی لکھتا ہے کہ ”رند“ بلوچ نہیں ہیں - بلکہ نسلاً عرب ہیں اور الحارث علاقہ کی اولاد میں سے ہیں ۳ - سردار محمد خان نے یہ نظریہ پیش کیا ہے کہ بلوچ کلدانی اور بابلی ہیں اور مشہور حکمران نمرود کی نسل سے ہیں ۴ - یوں تو بلوچوں کا ذکر فردوسی کے ’شاہنامہ‘ میں بھی ملتا ہے اور یہ تاریخی بات ہے کہ نوشیروان نے یہ علاقہ اپنی وسیع سلطنت میں شامل کر لیا تھا -

نسل کے متعلق کتنا بھی اختلاف ہو ، لیکن یہ بات آثار قدیمہ سے ثابت ہوتی ہے کہ بلوچ اپنی انفرادی خصوصیتوں کے ساتھ اسی سرزمین میں قدیم زمانہ سے رہتے چلے آ رہے ہیں - خود ایک بلوچ اہل قلم میر خدا بخش مری نے لکھا ہے کہ ”اگر ہم بلوچوں کے متعلق فردوسی کے قول کو تاریخی اہمیت دیں جو ہر لحاظ سے اہمیت کے قابل ہے ، تو یہ ماننا پڑے گا کہ کچھ قبیلے شمالی ایران میں بحیرہ خضر کے ساحلوں مرو اور ہرات میں . . . ق-م میں آباد ہو چکے تھے ۵ - ظہور اسلام کے بعد جب مسلمان ایران سے آگے بڑھے تو انہوں نے مکران فتح کیا - یعنی اس زمانہ میں بھی بلوچ مکران میں رہتے تھے - یہ صحیح معلوم نہیں ہوتا کہ کسی زمانہ میں بھی لوگ یہاں اور کسی جگہ سے نقل مکانی کر کے اس سرزمین میں آباد ہوئے - اس علاقہ میں اس زمانہ میں بھی لوگ رہتے تھے جب ”سوسنجودارو“ کا قدیم شہر آباد تھا - اس کے بعد کے جو آثار اور تاریخی حقائق ملتے ہیں ، ان سے ثابت ہوتا ہے کہ بہت قدیم زمانہ سے یہ علاقہ مسلسل آباد چلا آ رہا ہے - یہ وہ ہی لوگ ہیں ، جو اب بھی آباد ہیں ، جن کو بلوچ کہا جاتا ہے - ان میں کچھ دوسری نسل کے لوگ بھی

- 
- ۱- سلطان الملک از عباد الدین ، تقویم البلدان بحوالہ تاریخ بلوچ قوم اور بلوچستان از سردار خان ، ص ۲
  - ۲- بحوالہ تاریخ بلوچستان از سردار خان ، ص ۲
  - ۳- بحوالہ تاریخ بلوچ قوم ، ص ۲ ، ۳
  - ۴- سردار محمد خان ، تاریخ بلوچ قوم اور بلوچستان ، ص ۱۶
  - ۵- از بلوچ ص ۵ - ایک روز بلوچ واحد بخش خان بلوچ نے لکھا ہے کہ بلوچوں نے آریاؤں کے دانت کھٹے کر دیئے تھے اور آریاؤں نے اس قوم کو اپنے سے زیادہ طاقتور پا کر ان کو ”ہل ساوچ“ کا خطاب دیا - جس کے معنی ہیں اوجیے بل والا یعنی زیادہ طاقتور (ماہنامہ بلوچی دنیا - فروری ۱۹۶۴ ، ص ۱۷) اس سے ظاہر ہوتا ہے کہ بلوچ اس سرزمین میں آریاؤں سے پہلے موجود تھے -

شامل ہو گئے ہیں۔ وہ ان لوگوں کے باقیات میں سے ہیں، جو یونان، ایران اور عرب حملوں کے بعد یہاں بس گئے تھے یا کسی بغاوت کے سلسلہ میں بھاگ کر یہاں پناہ گزیں ہو گئے تھے لیکن اب سب بلوچ ہیں۔ بلوچستان میں قدیم زمانہ سے بہت سے ”جت“ قوم کے خاندان بھی رہتے تھے۔ آج وہ بھی خود کو بلوچ کہلاتے ہیں۔

## بلوچستان کے قبائل کے تمدنی اور معاشرتی حالات

بلوچ قبائل کی معاشی و معاشرتی زندگی کا تجزیہ فردوسی نے ’شاہنامہ‘ میں کیا ہے اور عرب مؤرخوں اور سیاحوں کے ایسے بیانات بھی ملتے ہیں، جن سے بلوچ ثقافت کی انفرادیت واضح ہوتی ہے۔ اصطخری نے ’مسالک الممالک‘ میں صفحہ ۱۲ پر اس سلسلے میں کچھ وضاحت پیش کی ہے۔ بشاری مقدسی نے ’احسن التقاسیم فی معرفتہ الاقالیم‘ میں ان کے لباس اور طرزِ بود و باش پر چند سطور درج کی ہیں۔ شریف الادریسی (۱۰۹۹-۱۱۶۳ء) نے ’نزهت المشتاق فی افتراق الآفاق‘ میں ان کی عادات و خصائل پنج گور، کیچ کیزکان (قلات) وغیرہ کے جغرافیائی حالات اور لباس و رن سمن کے بارے میں بہت کچھ لکھا ہے۔ بیشتر بلوچ آبادی خانہ بدوش ہے۔ موسم گرما میں یہ پہاڑی علاقوں میں واپس چلے جاتے ہیں۔ جہاں میدانی علاقوں کی نسبت موسم سرد ہوتا ہے۔ اور گھاس بھی با افراط ہوتی ہے۔ جاڑوں کے موسم میں پہاڑی علاقوں سے ہجرت کر کے کچھی اور سندھ تک کے بعض علاقوں میں پھیل جاتے ہیں۔ چونکہ یہ لوگ پہاڑوں، صحراؤں اور دشت و دمن میں بسر اوقات کرتے رہتے ہیں، اس لیے ان کے مزاج میں صحرا نوردی کے نمایاں اثرات موجود ہیں اور ان کے معاشی و معاشرتی حالات بھی انفرادی خصوصیات کے حامل ہیں۔

## سرداری نظام

بلوچ قبائل مختلف قبائلی تنظیموں، فرقوں اور گروہوں میں بٹے ہوئے ہیں۔ ان میں سے ہر ایک گروہ یا فرقے کا اپنا علیحدہ سردار ہوتا ہے جن کے مرنے کے بعد اس کا لڑکا یا بھائی سردار بن جاتا ہے۔ جو گروہ دس ہزار پر مشتمل ہوتا ہے اس کے سردار کو تمندار کہتے ہیں۔ تمندار کا مرتبہ سردار سے زیادہ ہوتا ہے۔ کسی دوسرے تمن کا آہمی بھی اس تمن میں رہ سکتا ہے اور اس کی حفاظت تمن کا سردار اور پوری قوم کے ذمہ ہوتی ہے۔ تمن کا ہر فیصلہ تمندار ہی کرتا ہے۔ لیکن اگر کوئی بڑا فیصلہ



ہو تو جرگے کے ذریعہ کیا جاتا ہے ۱۔ ہر قبیلہ مستقل طور پر الگ ہونے کے باوجود اپنی روایت میں ایک دوسرے سے ملا ہوا ہے۔ قبائل کی رسومات میں تھوڑا سا فرق ہوتا ہے لیکن ثقافت کی بنیادی اقدار ایک ہیں۔ یہ قبائل اگرچہ باہم متصادم ہوتے رہتے ہیں، لیکن دوسروں کے مقابلے میں ہمیشہ متحد ہو جاتے ہیں۔

## حال

بلوچ قبائل کی سماجی زندگی میں ایک اہم ترین رسم یہ ہے کہ دورانِ سفر دو اشخاص آپس میں ملیں یا کوئی مہمان آئے تو ایک دوسرے کے حالات دریافت کرنا ان دونوں کے فرائض میں داخل ہے۔ بلوچی ثقافت کے اثر سے یہ رسم سندھ میں بھی رائج ہے۔ اس رسم کا اس قدر احترام کیا جاتا ہے کہ حال نہ معلوم کرنا یا اپنا حال نہ بتانا سماجی بد اخلاقی سمجھی جاتی ہے۔ سب سے پہلے حاضرینِ مجلس نووارد کی مزاج پرسی کریں گے۔ جس کو بلوچی میں ”دو بروراہی“ کہا جاتا ہے۔ میر مجلس پر ایک سے کہتا ہے ”حال پوچھو“ ان میں سے ہر ایک یہی کہے گا: ”آپ پوچھیے“ اس کے بعد میر مجلس حال پوچھتا ہے۔ جواب میں مہمان اپنے علاقے کے حالات سے لے کر منزل تک پہنچنے کے تمام واقعات بیان کرتا ہے۔ اپنا حال سنا کر وہ بھی جواباً حال معلوم کرتا ہے۔ اس رسم سے یہ فائدہ پہنچتا ہے کہ ایک علاقہ کی خبریں دوسرے کو ملتی ہیں۔ اس کے ساتھ ذاتی و انفرادی حالات سمجھنے کا موقع بھی ملتا ہے۔ سید جمال الدین افغانی نے لکھا ہے کہ بار بار مہمان سے حال پوچھنے کی خاص وجہ یہ ہے کہ مہمان کو کسی چیز کی ضرورت تو نہیں۔ اگر سواری کی ضرورت ہو تو میزبان اس کو اونٹ یا گھوڑا دیتے ہیں۔ اگر زادِ راہ کی ضرورت ہو تو چندہ جمع کر کے مالی امداد کرتے ہیں۔ اگر مہمان مجرم ہو تو اس کی حفاظت کرنا بھی وہ اپنا فرض سمجھتے ہیں۔

## مہمان نوازی

مہمان نوازی کو اہمیت دی جاتی ہے۔ ایک طرح سے اسے مذہبی فریضہ سمجھا جاتا ہے۔

۱۔ جرگے کے معنی ہیں: جماعت۔ یہ ترکی لفظ ہے اور ماوراء النہر کے خانہ بدوش ترکوں میں رائج تھا۔ مغربی پاکستان کے بلوچ قبائل اور افغان قبائل میں بھی یہی نظام رائج ہے۔ جرگوں میں فیصلہ کرنے کے لیے ہر قبیلہ کا سردار حصہ لیتا ہے، کیونکہ سردار قبائلی ملکیت اور حقوق کا محافظ ہوتا ہے۔

۲۔ سید جمال الدین افغانی، تاریخ افغانستان (اردو ترجمہ) ص ۱۳۳، ۱۹۲۳ء۔

بلوچ خود بھوکا سو کر اپنے مہمان کی خاطر کرتا ہے۔ مہمان دشمن بھی ہو تو خاطر و مدارات میں کوئی دقیقہ نہیں اٹھا رکھتا۔ اگر کسی مقام پر ایک سے زائد گھر آباد ہوں تو مہمان کے قیام و طعام کا بندوبست ایک جگہ ہوگا، لیکن خرچ مشترک ہوگا۔ اگر کوئی کسی بلوچ کے ہاں پناہ لے تو سر کی بازی لگا کر بھی اسے محفوظ رکھا جاتا ہے۔ پناہ لینے والے کو ”ہاہوٹ“ کہا جاتا ہے۔

## وعدہ کی پابندی

وعدہ کی پابندی بلوچیوں کا شعار رہا ہے۔ وعدہ کی تکمیل کے لیے یہ ہر قسم کی قربانی دینے کو تیار ہو جاتے ہیں۔ بلوچی روایات سے ایسی بہت سی مثالیں مل جاتی ہیں۔

## کچھری

ہر کوچہ اور گاؤں میں ایک خاص گدان (جھونپڑا) ہوتا ہے جو مہمان نوازی اور مجلس کے لیے مخصوص ہوتا ہے۔ شام کو جب لوگ کاروبار سے فارغ ہوتے ہیں تو آپس میں مل کر گدان میں مجلس منعقد کرتے ہیں۔ اس مجلس کو کچھری کہتے ہیں۔ بعض کچھریوں میں لوڑی اور ڈوم اپنے فن کا مظاہرہ کرتے ہیں۔ مجلسوں میں منشیات کا استعمال بھی ہوتا ہے۔

## ہمسایہ کے حقوق

قدیم تاریخ بتاتی ہے کہ ہمسایہ کے جان و مال کے تحفظ کے مسئلے نے بلوچ قوم کی تاریخ کا رخ ہی موڑ دیا۔ ان واقعات میں سمی اور گوہر کے واقعات قابل ذکر ہیں جس کی وجہ گرگچکیوں اور بلسیریوں میں جنگ چھڑ گئی۔ رندوں اور لاشاریوں میں بھی ہمسایہ کے تحفظ کی وجہ سے جنگ چھڑی تھی۔ جو تیس سال تک جاری رہی۔

## بجار پھوڑی

اگر کوئی غریب آدمی شادی کرنا چاہے لیکن اس کے پاس پیسے نہ ہوں یا مقدمہ کے لیے رقم نہ ہو تو وہ خود یا اس کے عزیز و اقارب قبیلہ کے لوگوں سے امداد طلب کرتے ہیں۔ جسے ”پھوڑی یا بجار“ کہتے ہیں۔ بجار اور پھوڑی میں فرق یہ ہے کہ پھوڑی حاصل کرنے کے لیے لوگوں کے ہاں جانا پڑتا ہے لیکن بجار قبیلہ کے لوگ

خود بخود اپنے عزیز و اقارب کو دیتے ہیں۔ امداد باہمی کا یہ ایک کامیاب طریقہ ہے۔  
کہیں کہیں یہ بھی رواج ہے کہ شادی کے موقع پر دولہا کا کوئی رشتہ دار میٹھی  
چیز لے کر اقربا اور احباب کے گھر جاتا ہے اور تنبول وصول کر لاتا ہے۔

## انتقامی جذبہ

مسلسل جنگ و جدل کے باعث انتقام لینا ان کے مزاج کا جزو بن گیا ہے۔ وہ  
خون کا بدلہ کسی صورت میں بھی نہیں چھوڑ سکتے۔ ان کے ہاں انتقام نہ لینا طعنہ و  
تشنیع کا موجب بن جاتا ہے۔ خون کا بدلہ لینے کے لیے کوئی مدت یا میعاد مقرر  
نہیں۔ اتنا انتقامی جذبہ رکھنے کے باوجود بھی مندرجہ ذیل صورتوں میں انتقامی آگ  
کو بروئے کار نہیں لایا جاتا۔

۱۔ وہ قصور وار کو معاف بھی کر دیتے ہیں اگر قصور وار خاندان کی کوئی عورت  
معافی کی خواستگار بن کر آجائے۔

۲۔ جنگ کے دوران میں اگر کوئی عورت یا سید مرد اپنے سر پر قرآن شریف اٹھا  
کر آجائے۔

دورانِ جنگ وہ عورت، ہندو، لوڑی اور نابالغ لڑکے کو قتل کرنے سے احتراز  
کرتے ہیں۔ جس شخص نے دورانِ جنگ مسجد میں پناہ لی ہو یا اشارہ طلب کی ہو  
اسے مارنے یا گزند پہنچانے سے گریز کرتے ہیں۔ انتقامی جذبہ کو ختم کرنے کے لیے  
قاتل کے خاندان کی ایک دو لڑکیاں مقتول کے خاندان کے لڑکوں سے خون بہا کے  
عوض بیاہ دی جاتی ہیں۔

## سیاہ کاری

اس کے معنی ہیں ”زنا کاری“ بلوچوں میں بدکار مرد اور عورت کی سزا لازمی طور  
پر قتل ہے۔ اگر کوئی مرد اپنی بیوی کو غیر مرد کے ساتھ بر موقع پکڑ لیتا ہے  
تو فوراً قتل کر دے گا۔ یہ خون معاف ہے۔ بلکہ اس پر فخر کیا جاتا ہے۔ کچھ بلوچ  
قبائل کی روایت کے مطابق مجرم مرد اگر بھاگ جائے تو عورت کو سردار کے حوالے  
کر دیتے ہیں اور مجرم کو تین سے چار ہزار روپیہ تک جرمانہ دینا پڑتا ہے۔ یہ رقم  
بھی سردار کو پیش کی جاتی ہے۔ وہ کچھ حصہ اس مرد کو بھی دے دیتا ہے جس  
کی عورت نے سیاہ کاری تھی تاکہ وہ شادی کر سکے کہیں یہ رواج ہے کہ عورت کو  
باپ یا بھائی کے سپرد کیا جاتا ہے جو اس کو اپنے ہاتھ سے سزا دیتا ہے۔

## لباس

بلوچ مرد اور عورت اپنی ستر پوشی کا بڑا خیال کرتے ہیں — مردوں کا لباس لمبا کرتا ہے جو چوڑے لمبائے کی شکل کا ہوتا ہے جس کو ”پشک“ کہتے ہیں۔ شلوار بڑی گھیر دار ہوتی ہے۔ سر پر دس پندرہ گز لمبی پگڑی باندھتے ہیں عام طور سے سفید لباس پہنتے ہیں۔ رنگین لباس کو برا سمجھتے ہیں۔ لیکن اب یہ بات کم ہوتی جا رہی ہے اور شلوار و قمیض دونوں ایک ہی رنگ کی پہننے کا رواج ہوتا جا رہا ہے ہتھیاروں کے بغیر ان کا لباس نامکمل ہے۔ پگڑی کے علاوہ نوجوان اور بچے ایک مخصوص قسم کی ٹوپی بھی پہنتے ہیں۔ کچھ بلوچ مخصوص قسم کی صدری بھی پہنتے ہیں اس صدری کی تراش خراش دوسروں سے جداگانہ ہوتی ہے اور اس پر تلے یا کڑھائی کا کام بھی ہوتا ہے۔ اس کے علاوہ عموماً سردیوں میں گرم چادر اوڑھنا بھی ان کے لباس میں شامل ہے اس کو بلوچی میں ”پشتی“ کہتے ہیں۔ وہ سر کے بال نسبتاً بڑے رکھتے ہیں۔ اور ان کو پگڑی کے اندر بند کرتے ہیں۔ ان کی ڈاڑھی بھی بڑی ہوتی ہے۔ کچھ ڈاڑھی کے بالوں کو گھنڈیدار بنا دیتے ہیں۔

## عورتوں کا لباس اور کام

بلوچ عورتوں کا ایک مخصوص کرتا ہوتا ہے جس کو ”گھگھا“ گھگھو کہا جاتا ہے یہ زیادہ تر سرخ رنگ کا ہوتا ہے۔ ”گھگھو“ میں ایک لمبی جیب ہوتی ہے جو سامنے کی طرف سے پیٹ سے لے کر دامن تک ہوتی ہے۔ اس کو بلوچی میں ”پست“ کہتے ہیں۔ گھگھو کی اس لمبی جیب، اس کی آستین اور اس کے سینے پر ریشمی یا سوئی کڑھائی کا کام ہوتا ہے۔ بلوچ خواتین سیاہ کپڑے کو ماتم کی نشانی تصور کرتی ہیں، لیکن خاران اور مکران کی بعض عورتیں کالے گھگھے پہنتی ہیں اسیر طبقہ کی عورتیں اطلس اور کمخواب کے گھگھے زیب بدن کرتی ہیں۔ جس پر اعلیٰ زردوزی اور کلابتوں کا کام ہوتا ہے۔ عورتیں بھی مردوں کی طرح بڑے بڑے گھیر کی شلواریں پہنتی ہیں۔ دوپٹہ اوڑھتی ہیں، جو موٹے کپڑے اور گھیرے رنگ کا ہوتا ہے۔ بال لمبے رکھتی ہیں اور چوٹی باندھتی ہیں اونٹ کی کھال یا گھاس یا کھجور کے پتوں کے پیش (جوئے) پہنتی ہیں۔ صرف امراء کا طبقہ پردہ کرتا ہے۔ ان میں حد درجہ خود اعتادی ہے۔ وہ اپنے شوہر کی موجودگی یا غیر حاضری میں سہان کی خاطر و مدارات کرتی ہیں۔ بڑی محنتی ہوتی ہیں۔ گھریلو کام کاج کے علاوہ جانوروں کو چراگاہوں میں لے جانا، پانی



بھر کر لانا، فرصت کے اوقات میں کڑھائی اور بنائی کرنا، بھیڑ بکریوں کی اُون سے نمونے، رسیاں، اناج کے بورے اور اونٹوں کی پالان اور گھوڑوں کی زین بناتی ہیں۔ بین الاقوامی نمائش جو امریکہ میں منعقد ہوئی تھی، اس میں بلوچی کشیدہ کاری کو اولین درجہ دیا گیا۔

## شادی بیاہ کی رسومات

شادی کے سلسلہ میں ان میں بدل کا رواج ہے یعنی لڑکی کے عوض میں اپنی یا کسی قریبی عزیز کی لڑکی دوسرے فریق کے لڑکے کو دی جاتی ہے۔ اگر کسی کے ہاں لڑکی نہ ہو تو جب بھی لڑکی پیدا ہوگی دینی ہوگی۔ جب رشتہ طے ہو جاتا ہے تو کسی بھی صورت میں لڑائی نہیں کرتے۔ اگر فریقین میں لڑائی ہو بھی جائے تو رشتہ نہیں توڑا جاتا۔ کہیں یہ رواج ہے کہ لڑکی کا والد لازمی طور پر کچھ رقم لیتا ہے اس کو ”لب“ یا ”لابھ“ کہا جاتا ہے۔ بعض جگہ لڑکی کی ماں بھی کچھ لیتی ہے اس کو شاناک، کہا جاتا ہے۔ شادی کے بعد دولہا سات دن تک دلہن والوں کے ہاں رہتا ہے۔ تاریخ مقرر ہونے کے بعد لوگ رواج کے مطابق نقد، جنس یا مال کی صورت میں بچار پیش کرتے ہیں۔

## کھیل اور تاریخ

ان کی تفریحات میں شمشیر زنی، شہ سواری اور شکار کے علاوہ کھیل بھی ہیں۔ کھیلوں کے سلسلہ میں انہوں نے سندھی اثر قبول کیا ہے۔ کشتی لڑنے کا مخصوص رواج سندھ میں ہے جس کا اثر بلوچیوں نے بھی لیا ہے۔ جس کو ”ملھ“ کہا جاتا ہے دوسرا مخصوص نمونہ کشتی کا ”بلھاڑو“ ہے، جس کو بلوچی ”جو“ کہتے ہیں۔ بلوچ موسیقی کے بھی دلدادہ ہیں۔ ان کے اپنے مخصوص ساز ہوتے ہیں۔ جن کے نام یہ ہیں۔

(۱) رباب - (۲) دنبورا - (۳) سندا - (۴) تاری - (۵) چنگ - (۶) نر - (۷) چار تارہ - ان کا رقص بھی خاص نوعیت کا ہوتا ہے اور دیہی علاقوں کی طرح اور دیہی تہذیب کے مطابق لوگ مختلف موسموں اور تقاریب پر اپنی خوشی کا اظہار ناچ اور گانے سے کرتے ہیں۔ چنانچہ موسم کے مطابق اور موقع کی مناسبت سے ناچ کی نوعیت بھی بدل جاتی ہے اور اس کے ساتھ جو گانا منسلک ہوتا ہے اس میں بھی مناسب طریقہ یا حزنیا عنصر شامل ہو جاتا ہے۔ عام طور پر طبلہ یا ڈھول اور نئے قسم کا کوئی اور

آلہ موسیقی ضرور استعمال ہوتا ہے۔ یک تارہ یا دو تارہ بھی اکثر ساتھ دیتا ہے۔ جہاں معاشرے میں ٹھہراؤ، سنجیدگی اور وقار زیادہ ہو تو سارنگی کی قسم کا آلہ بھی موسیقاروں نے اپنا لیا ہوا ہے۔

## توہمات

بلوچ سیدوں اور پیروں کے بڑے معتقد ہوتے ہیں۔ اس کے علاوہ ان میں قدیم زمانہ کے مختلف قسم کے توہمات بھی موجود ہیں۔ امتدادِ زمانہ کے ساتھ یہ توہمات ان کی سماجی زندگی کا حصہ بن چکے ہیں۔ ان میں علاجِ معالجہ کے بھی دلچسپ طریقے مروج ہیں۔ وہ جھاڑ پھونک کے قائل ہیں اور بیماری میں پیروں اور ملاؤں سے دم کراتے ہیں۔ بلوچ ماہرین بھیڑ بکریوں کے شانے کی ہڈیوں کی لکیروں سے پیشینگوٹیاں کرتے ہیں۔ حلف اٹھانے کے عجیب و غریب طریقے ہیں۔ مثلاً آگ میں سے گزرنا، آگ یا گرم لوہا ہاتھ میں اٹھانا وغیرہ۔ یہ رسومات قدیم زمانہ میں سندھ میں بھی رائج تھیں۔

## فصل دوم

### (الف) بلوچی زبان

چونکہ بلوچی زبان ، فارسی زبان سے اثر پذیر ہوتی رہی ہے اس لیے بعض لوگوں کو یہ مغالطہ ہوا ہے کہ بلوچی فارسی کی مسخ شدہ صورت ہے۔ ایران کی سرحدوں کے قریب رہنے والے بلوچوں کی زبان پر فارسی زبان اور لب و لہجہ کا اثر ضرور ہے۔ لیکن اس کے باوجود قدیم زمانہ سے ہی بلوچی زبان کی اپنی انفرادیت رہی ہے۔ ہیروڈوٹس نے بلوچی زبان کو مکوٹی (Mykot) اور مکرانی کو میکنس (Mykans) کہا ہے ۱۔ یہاں بلوچی سے مراد مشرقی بلوچی اور مکرانی سے مراد مغربی بلوچی ہے۔ اس زمانہ میں بھی بلوچی کا الگ وجود تھا۔ عرب سیاحوں کے بیانات موجود ہیں ، جو مکرانی (بلوچی) کو فارسی سے الگ زبان سمجھتے تھے۔ اصطخری لکھتا ہے ”مکران والوں کی زبان فارسی اور مکرانی ہے ۲“۔ فارسی تاجر لوگ بولتے ہوں گے جن کے ایران کے ساتھ تعلقات تھے۔ شریف الادریسی (۱۰۹۹-۱۱۶۳ء) نے بھی لکھا ہے کہ مکران کی زبان فارسی اور مکرانی ہے ۳۔ ابن حوقل کا بھی یہی بیان ہے ۴۔ اس بیان کی تصدیق مارکو پولو بھی کرتا ہے۔ سیاح مارکو پولو چین جاتے ہوئے یہاں سے گزرا تھا۔ اس کا بیان ہے کہ مکران میں ایک خاص قسم کی زبان بولی جاتی ہے چنانچہ بلوچ ماہرین علم تحقیق کا خیال ہے کہ ”بلوچی قدیم زبانوں میں سے ایک ہے۔ کئی کتبائے بیستوں بلوچی زبان میں لکھے ہوئے ہیں ۵۔“

بلوچستان سے جو قدیم کتبائے ملتے ہیں۔ ان میں چند ایسے الفاظ موجود ہیں جو بلوچی میں ملتے ہیں۔ لیکن تحریر کے متعلق کوئی قطعی فیصلہ نہیں ہو سکا۔ البتہ یہ بات قیاس سے بعید نہیں کہ بلوچی اور پہلوی زبان کا ماخذ ایک ہی زبان ہے ۶۔ جس طرح اکثر ہند

(1) Cambridge History of India, Vol : 1, p. 339

۲۔ المسالک الممالک ، ص ۱۲

۳۔ تزیہ المشتاق فی افتراق الافاق -

۴۔ سفر نامہ ابن حوقل -

۵۔ میر عبدالصمد لیری کا مقالہ ، ماہنامہ بلوچی کراچی ، میر شیر محمد مری کا جو اس نے اپریل ۱۹۶۱ء میں لاہور میں منعقد علاقائی زبانوں کی کانفرس میں پڑھا اور ”بلوچی زبان و ادب و تاریخ“ کے عنوان سے کاردار بلوچی اکیڈمی کراچی سے شائع ہوا۔

۶۔ جرمن کی کیل (Kiel) یونیورسٹی کے پروفیسر انڈرز کی رائے ہے کہ بلوچی پہلوی

کی شاخ ہے -

R. Hughes, Buffer, Makran p. 80).

(Kiel) Dr. Andrees

آریائی زبانوں کا ہے۔ بلوچی مشرقی ایران کی ایک زبان ہے، جس کا سرچشمہ مشرقی ایرانی شاخ ہے اور بعض چیزوں میں آوستا سے کہیں زیادہ قدیم فارسی سے مماثلت رکھتی ہے۔ گریٹرسن کے بھی چند بیانات سے یہی بات اخذ کی جا سکتی ہے کہ بلوچی بہ نسبت دوسری زبانوں کے فارسی سے قریب تر ہے۔ وہ لکھتا ہے ”دوسرے لفظوں میں یہ کہنا چاہیے کہ یہ ایک قبیلے کی طرزِ گفتگو ہے جو اپنے طور پر ہی پنی ہے اور دورِ قدیم سے موجود ہے۔ لیکن اس کے ساتھ ہی ادبی فارسی سے اثر انداز بھی ہوتی رہی ہے۔ اسی مناسبت سے اکثر بلوچوں میں یہ خیال مشہور ہے کہ یہ (بلوچی) بگڑی ہوئی فارسی ہے۔ لیکن یہ وہ اشخاص ہیں جنہیں اپنی زبان کی اہمیت کا علم نہیں ہے اور یوں وہ اپنی زبان کی تحقیر کرتے ہیں ۱۔“

کیونکہ بلوچی کے صوتیات اور صرف و نحو میں انفرادی خصوصیات ہیں، اس لیے بلوچی قدیم اور انفرادی زبان مانی جا سکتی ہے۔ گریٹرسن اس سلسلے میں بھی ہماری راہنمائی کرتا ہے۔ ”اگرچہ یہ (بلوچی) فارسی سے قرابت رکھتی ہے لیکن اس کو پرکھنے کا یہ طریقہ غلط ہوگا۔ کیونکہ بلوچی زبان ایرانی زبانوں میں سے ایک قابل فہم اور انفرادی حیثیت کی مالک ہے۔ اس معاملے کی صحیح حالت پر اچھی طرح سے روشنی ڈالنے کے لیے پروفیسر گائیگر (Geiger) کا حوالہ دیا جاتا ہے۔ تمام مقامی بولیوں میں سے وہ بلوچی کو سب سے زیادہ اہمیت دیتا ہے اور اس بنا پر کہ اس کی اصوات نمایاں طور سے عہدِ قدیم کی ہیں اس زبان نے اپنی تمام حالتوں میں اپنے پرانے طور طریقے محفوظ رکھے ہیں۔ حتیٰ کہ اس کے کچھ حروف علت اپنی جداگانہ حیثیت رکھتے ہیں اور کچھ حروف صحیح بھی اس کے اپنے ہیں۔ اس لحاظ سے یہ فارسی کی قدیم شکل پہلوی کی طرح ہے۔ فارسی زبان میں حروف علت اور صاف اور روان حروف کے بعد بے صوت وقفوں کا صحیح حرفوں کی صورت اختیار کرنا تیسری اور چھٹی صدی عیسوی میں ہوا۔ قصہ مختصر صحیح حروف کے نظام کے اعتبار سے بلوچی زبان بلحاظ لسانی ارتقاء ایک ایسے مرحلے کی نشان دہی کرتی ہے، جہاں فارسی زبان نے اسے کوئی پندرہ سو سال گزرے چھوڑ دیا تھا“ ۲۔ زبانوں پر پڑوسی زبان کا اثر لازمی امر ہے۔ اس لیے مکران میں بولی جانے والی زبان (بلوچی) پر قدیم زمانہ سے فارسی کا اثر رہا ہے۔ لیکن مشرقی علاقوں کی زبان پر فارسی کی بجائے ہمسایہ زبانوں، سندھی اور سرائیکی کا اثر ہے۔ خاص طور پر سندھی کا تو بہت بڑا اثر ہے۔ مشرقی بلوچی میں سندھی زبان کے بہت سے الفاظ

۱- گریٹرسن، لینگوائسٹک سروے آف انڈیا ج ۱۰ ص ۳۳۳

۲- گریٹرسن، لینگوائسٹک سروے آف انڈیا۔ ج ۱۰۔ ۳۳۳ بحوالہ۔



ملتے ہیں۔ لسانیاتی نقطہ نگاہ سے ہجوں کو آسانی کے لیے مری بلوچی، رخشانی بلوچی، مکرانی بلوچی اور خاوری بلوچی کہہ سکتے ہیں۔ لیکن دراصل اس کے دو بڑے گروہ ہیں۔ مشرقی بلوچی اور مغربی بلوچی۔

## ۱۔ مشرقی بلوچی

یہ مشرقی بلوچستان کی زبان ہے۔ یہ زبان کوئٹہ ڈویژن ضلع ڈیرہ غازی خان، ڈیرہ اسماعیل خان اور کہیں کہیں سندھ میں بولی جاتی ہے۔ اس میں جگہ جگہ الفاظ کی ادائیگی میں کچھ فرق ہے۔ مری بگٹی قبائل کی زبان اور دوسری مشرقی بلوچی میں بھی بہت فرق ہے۔

گریٹرسن نے اس سلسلے میں ڈیمز کا ایک بیان بطور حوالہ دیا ہے۔ وہ لکھتا ہے ”دونوں میں (مغربی بلوچی و مشرقی بلوچی) بڑا واضح فرق موجود ہے۔ لیکن موازنہ کرنا چاہیں تو دونوں میں ایک قسم کا ربط بھی نظر آئے گا۔“ مشرقی بلوچی میں سندھی اور ”لہندا“ کے الفاظ شامل ہیں۔ اور مغربی بلوچی میں فارسی کے الفاظ کی شمولیت نظر آتی ہے۔

## ۲۔ مغربی بلوچی

یہ مغربی بلوچستان کی زبان ہے اور مکران، قلات، جھالاواں، خاران، لسبیلہ اور کوئٹہ ڈویژن کے ضلع چاغی میں بولی جاتی ہے۔ اس کے علاوہ یہی زبان افغانستان، ایران اور روس کے بلوچی علاقوں میں بھی بولی جاتی ہے۔ اس زبان پر فارسی کے علاوہ پشتو کا بھی اثر ہے۔ گریٹرسن کا بیان ہے کہ بلوچی بروہی سے متاثر نہیں ہے۔ لیکن بروہی مروجہ بلوچی سے متاثر ضرور ہے۔

مشرق اور مغربی بلوچی میں جو لسانی فرق ہے۔ اس کو ذیل میں واضح کیا جاتا ہے۔

۱۔ مشرقی بلوچی میں ”غ“ استعمال ہوتا ہے اور مغربی میں اس کی جگہ ”گ“

استعمال ہوتا ہے۔ مثلاً ”داغ“ (کھانا) اور داگ۔

۲۔ مشرقی بلوچی میں سندھی کے زیر اثر ”ڈہ“ آتا ہے اور مغربی میں ”ڈ“ استعمال

ہوتا ہے۔

۳۔ مشرقی میں ”ف“ اور مغربی میں اس کی جگہ ”پ“ استعمال ہوتا ہے۔ مثلاً آف

(پانی) - آپ - شف (رات) - شپ

۴- مشرقی میں ”ث“ اور مغربی میں ”س“ استعمال ہوتا ہے مثلاً ماٹ (مان) - ماس  
براٹ (بھائی) - براس

۵- مشرقی میں بعض موقعوں پر ”خ“ کی جگہ ”ح“ استعمال ہوتا ہے۔ لیکن ہمیشہ  
ایسا نہیں ہوتا۔

۶- مشرقی بلوچی میں زیادہ اختصار پایا جاتا ہے جیسا کہ ان الفاظ سے ظاہر ہے۔  
شی (کہتا ہے) - گشی اور رو (جاتا ہے) جبکہ مغربی میں روت کہتے ہیں۔

۷- مشرقی بلوچی میں کہیں ”گ“ کی جگہ خالص سندھی اور سرائیکی صوتیہ  
”گ“ استعمال ہوتا ہے۔ اس کے علاوہ مشرقی بلوچی میں ”ن ط“ کا صوتیہ بھی مستعمل ہے  
جو سندھی زبان کے زیر اثر آتا ہے۔ سندھی ہی کے زیر اثر مشرقی بلوچی میں ”ک“ اور  
”ب“ کی جگہ ”کھ“ اور ”بھ“ بھی مستعمل ہے۔

انگریزی نظام حکومت میں برٹش عملدار دیسی زبانوں میں دلچسپی لینے لگے۔ بعض  
عملداروں نے بلوچی زبان پر تحقیقی کام بھی کیا۔ ارنیسٹ ٹرمپ سندھی، بلوچی اور پشتو کا  
بڑا ماہر تھا۔ اس نے شاہ لطیف کا رسالہ جرمنی سے شائع کیا اور بلوچی زبان کی گرائمر بھی  
مرتب کر کے شائع کی۔ میجر ماکر بڑے عرصے تک گوادر کا پولیٹیکل ایجنٹ رہا۔ اس نے  
مغربی بلوچی کا گرائمر تیار کر کے اسے ۱۹۱۲ء میں لاہور سے شائع کیا۔ آر۔ پیوز۔ بلر نے  
سکراں گزٹیئر تیار کیا جس میں بلوچی زبان پر تحقیقی مواد پیش کیا۔ اس نے اس میں  
لکھا ہے کہ بلوچی زبان پہلوی زبان کی بہن ہے ۱۔ لیکن کیل (Kiel) کے پروفیسر ڈاکٹر  
اینڈریز (Dr. Andreas) کا خیال ہے کہ بلوچی پہلوی کی شاخ ہے ۱۔

ڈیمز نے بلوچی زبان و ادب پر بڑا کام کیا ہے۔ اس کا خیال ہے۔ ”بلوچی مشرقی ایران  
کی ایک زبان ہے جس کا سرچشمہ مشرقی ایرانی شاخ ہے۔ ہر چند بعض چیزوں میں آوستا سے  
کہیں زیادہ قدیم فارسی سے مماثلت رکھتی ہے۔“ ۲۔ ۱۹۱۰ء میں انگریزی بلوچی لغات  
کلکتہ سے شائع ہوئیں۔

(1) Hughes. Buller. R : Makran Language, P. 80.

۱- بحوالہ ہیوز Hughes ch : IV, P. 11 The country Baluchistan,

۲- انسائیکلو پیڈیا آف اسلام، باب، بلوچستان۔

## (ب) بلوچی شاعری کی خصوصیات

بلوچی شاعری کو قلمبند کرنے کے سلسلہ میں بھی سب سے پہلے مستشرقین ہی نے تحقیقی کام کیا۔ انہوں نے بڑی محنت اور توجہ سے بلوچی اشعار کے مختلف متن اور تلفظ کا تقابلی مطالعہ، محاکمہ اور تبصرہ کیا ہے۔ یہ ایک تحقیقی سرمایہ کی حیثیت رکھتا ہے اس طرح کی بے شمار چیزیں رائل ایشیائٹک سوسائٹی کے جرنل میں شائع ہوئیں اور ان پر بحث بھی ہوئی۔ فوک لور سوسائٹی کے رسالہ ”فوک لور“ لندن میں بھی کچھ چیزیں شائع ہوئیں۔ کپتان لیچ نے بلوچی اشعار ”Sketch of Baluchi Language“ کے عنوان سے ۱۸۴۰ء میں جنرل آف ایشیائٹک سوسائٹی بنگال کے جرنل میں شائع کروائے۔ یہ اشعار بلوچوں کے حسب و نسب کے متعلق ہیں۔ ۱۸۷۷ء میں برٹن کی کتاب Sindh شائع ہوئی، اس میں تین بلوچی نظموں کا ترجمہ ہے۔ ۱۸۸۰ء میں ایل۔ ڈیمز نے ایشیائٹک سوسائٹی بنگال کے جرنل میں ”Sketch of the Northern Baluchi Language“ کے عنوان سے کچھ بلوچی اشعار مع ترجمہ شائع کروائے۔ ۱۸۹۱ء میں ایل۔ ڈیمز کی کتاب ”بلوچی ٹیکسٹ بک“ شائع ہوئی۔ اس میں بھی کچھ بلوچی اشعار ہیں۔ کچھ بلوچی اشعار سر۔ رچرڈ۔ ٹیمپل کی کتاب ”Legends of the Punjab“ میں بھی آ گئے ہیں۔ ٹی۔ ایم۔ میٹر نے بھی ”Baluchi Classics“ شائع کی جس میں انہوں نے کئی بلوچی اشعار مع ترجمہ دیئے۔ ۱۹۰۷ء میں لاہور سے اردو میں ہیتو رام کا بلوچی نامہ شائع ہوا۔ اس میں بھی کچھ بلوچی اشعار تھے۔ اسی سال ڈیمز کی مشہور کتاب ”Popular Poetry of the Baluchees“ رائل ایشیائٹک سوسائٹی کی طرف سے شائع ہوئی۔ ”جنگ نفسک“ پر گیدو ڈوم نے ایک ہزار ایبات پر مشتمل رزمیہ نظم لکھی تھی۔ میر مراد بخش خان غزنی نے ان میں سے سو اشعار اس کے پوتے ”عطو“ کی زبانی قلمبند کر کے مع ترجمہ رائل ایشیائٹک سوسائٹی آف بنگال کے جرنل میں شائع کروائے۔ ان سب میں ایل۔ ڈیمز کی کتاب زیادہ محققانہ ہے۔ اس نے اپنی کتاب میں بلوچی شاعری کی خصوصیات کے بارے میں بھی لکھا ہے۔ وہ لکھتا ہے ”بلوچی شاعری میں نہ تو ایرانی نمونے کی غزلیں ہیں نہ دیوانوں کی ترتیب ملتی ہے۔ بلوچی شاعری مضمون اور اظہار بیان کے اعتبار سے سادہ اور سلیس ہے اور ان کی زندگی کی و سلکی ماحول کی سچی عکاسی کرتی ہے۔ یہ عین قدرتی عمل ہے کہ بے آب و گیاہ چٹیل پہاڑوں اور ریگستانوں میں زندگی گزارنے والا شاعر ہمیشہ بارش اور باد و باران کے طوفان کی تمنا کرتا ہے اور سرسبزی و شادابی کا آرزومند رہتا ہے۔۔۔۔۔ اپنی خواہش کے مطابق خشک دریاؤں کو پانی سے لبریز

دکھاتا ہے اور چٹیل میدانوں اور پہاڑوں کے بے آب و گیاہ دامنوں کو سبزہ کے قالینوں میں منتقل کر دیتا ہے۔“

اجتماعیت کے ساتھ ساتھ اس میں انفرادیت بھی ہے۔ البتہ خارجی عنصر زیادہ ہے۔ اس میں ماحول کی حقیقت پسندانہ نوع میں عکاسی بھی ہے اور جنگ و جدل کے مناظر کی تصویر کشی بھی عام ہے، جنگی سورماؤں کے کردار ان کے افعال اور بیانات سے پوری طرح واضح کیے جاتے ہیں۔ بلوچ شاعری میں خود داری، انازیت، قوم پرستی اور عسکریت کا سبق ملتا ہے اور قوم لفظ قبیلہ کے معنی میں ملتا ہے۔ بلوچی شعراء قبائلی نظام حیات کے مختلف اخلاق اور تہذیبی مسائل کو بیان کرتے ہیں اور جنگ کے محرکات اور عوامل پر بحث کرتے ہیں۔ قدیم بلوچی شاعری زیادہ تر خارجی ہے۔ لیکن اس میں فطری جذبات اور احساسات کی ترجمانی سادہ اور حقیقت پسندانہ نوع کی ہے اس میں تلواروں کی جھنکار بھی ہے اور محنت کش دلوں کی پکار بھی۔ یہ کامیابی و فتح، ناکامی اور مایوسی، بہار اور خزاں، غرض زندگی کے ہر اچھے برے پہلو کی عکاسی کرتی ہے۔ بلوچی شاعری کی ایک خصوصیت یہ بھی ہے کہ اس میں قصیدہ گوئی نہیں ملتی اور اس کے علاوہ بلوچ شاعر کسی مادی شے کی پرستش نہیں کرتا۔ وہ گھوڑے، کبوتر شہداء کی تعریف کرے گا۔ لیکن کسی سردار یا حاکم کی تعریف کرنا وہ عار سمجھتا ہے۔ وہ بہادر دشمن کی تعریف کرنا پسند کرتا ہے لیکن محض کسی سردار یا حاکم کی تعریف نہیں کریگا۔ بلوچی کی رزمیہ نظموں میں جن سورماؤں کا ذکر آتا ہے اس خوبی سے آتا ہے کہ اس کی ایک ایک حرکت کا خیالی نقش ہمارے ذہنوں میں اجاگر ہو جاتا ہے۔ عشقیہ شاعری کے ضمن میں یہ بات قابل توجہ ہے کہ بلوچی شاعری کا محبوب مافوق الفطرت نہیں ثابت ہوتا بلکہ اسی زمین کی مخلوق نظر آتا ہے، لیکن اس کے باوجود کچھ اشعار میں مخصوص طبقے کی ثقافت کی ترجمانی بھی ملتی ہے۔ جام و رک کی شاعری میں جس تہذیب کی جھلک پائی جاتی ہے، وہ اونچے طبقے کی ہے۔ اس نے حسیناؤں کا سراپا بیان کیا ہے اور ”ڈھاڈھر کا بازار“ میں امراء کی زندگی، طور طریقہ، رہن سہن، لباس اور زیورات کو پیش کیا ہے۔ یہ ہندی ”نثر نگار رس“ اور سندھی ”سینگار“ کا اثر ہے معلوم ہوتا ہے کہ وہ ”سندھی سینگار“ کے ابیات سے متاثر ہوا ہے۔

بلوچی شاعری مندرجہ ذیل چھ حصوں میں تقسیم کی جا سکتی ہے:

(1) M. L. Dames : "Popular Poetry of the Baluchees," Vol : I, 1907, Introduction, pp. XVII, XVIII.



## ۱۔ قدیم رزمیہ نظمیں

بلوچی شاعری میں رزمیہ شاعری کا بہت بڑا ذخیرہ موجود ہے۔ یہ نظمیں بلوچی شاعری کا قدیم ترین اور اہم سرمایہ ہیں۔ اگر یہ مکمل طور پر جمع کر کے قلمبند کی جائیں تو یونانی اور ہندی رزمیہ داستانوں کی طرح عالمی ادب میں وہ ہی درجہ حاصل کر لیں جو انہیں حاصل تھا۔ ایل۔ ڈیمز نے کچھ نظمیں جمع کر کے اپنی کتاب میں درج کی ہیں۔ جن کا تعلق بلوچوں کی ابتدائی تاریخ کے جنگی واقعات، ان کی ہجرت اور آباد کاری سے ہے۔ ان میں بلوچوں کے شجرہ نسب کے متعلق بھی معلومات ملتی ہیں۔ حسب نسب پر زیادہ تر فرضی قصے ہیں۔ بیشتر حصہ ان نظموں کا ہے جو زندوں، لاشایوں اور دوسرے قبائل کی باہمی جنگوں کے متعلق ہے۔

## ۲۔ رزمیہ نظمیں جو قدیم رزمیہ نظموں کے بعد کے زمانہ سے تعلق رکھتی ہے

یہ رزمیہ نظمیں بلوچوں کی قبائلی جھڑپوں اور منظم جنگوں کی داستانیں ہیں۔ جو اٹھارویں اور انیسویں صدی میں کم و بیش ڈیڑھ سو سال تک جاری رہیں۔ یہ نظمیں اپنی وضع، انداز بیان، زبان و مکان کے اعتبار سے متذکرہ بالا نظموں سے مختلف ہیں۔ ان میں سے بعض رجزیہ نظمیں ہیں۔ جو جوش اور ولولے سے بھرپور ہیں اور بعض سورماؤں کی فہرستوں سے زیادہ حیثیت نہیں رکھتیں۔ گو ان کی زبان قدیم نظموں کی زبان سے مختلف ہے لیکن پھر بھی انداز بیان قدیم ہے۔ ان میں سندھی اور سرائیکی الفاظ کی آمیزش بھی ہے۔ ان سے معلوم ہوتا ہے کہ اٹھارویں اور انیسویں صدی میں بلوچوں میں آپس میں بہت سی لڑائیاں ہوئیں۔ جس کی وجہ سے ان کی طاقت ختم ہوتی گئی۔

## ۳۔ عشقیہ داستانیں

یہ نظمیں فنی لحاظ سے منفرد ہیں مگر بلحاظ زبان صاف اور سادہ ہیں۔ ”لیللی مجنوں“ کی کہانی بلوچ شاعروں نے عربی سے لی ہے۔ لیکن اسے خالص بلوچی رنگ دے دیا ہے اور جو ماحول پیش کیا ہے وہ بلوچی ہے۔ اس میں منظر نگاری کے بڑے اچھے نمونے ملتے ہیں۔ اسی طرح دوسری رومانوی داستانوں ”دوستین اور شیریں“ میں بھی منظر نگاری سے لطف اندوز ہوسکتے ہیں۔ ”پرات اور شیریں“ کے متعلق بھی مختلف

۱۔ مجھے (مقالہ نگار) کو خود لوڑیوں کی زبانی ایسی بہت سی نظمیں ملی ہیں۔ جن سے معلوم ہوتا ہے کہ ان رومانوی داستانوں پر بہت سے شاعروں نے طبع آزمائی کی ہے۔

منظوم داستانیں ہیں۔ یہ ایرانی رومانی داستان ہے لیکن بلوچ شاعروں نے اس کو بھی بلوچی رنگ دے دیا ہے۔ ان کے علاوہ بھی بہت سی نظمیں ہیں جو رومانی داستانوں پر مبنی ہیں۔

## ۲۔ عشقیہ گیت

یہ گیت بیانیہ نہیں ہیں۔ بلکہ تغزل سے بھرپور ہیں۔ فنی لحاظ سے اس قسم کے گیتوں کا انداز مختلف ہے۔ پھر بھی کہیں کہیں رومانی داستانوں اور عشقیہ گیتوں میں فرق کرنا مشکل ہو جاتا ہے۔ رومانی داستانوں کے جن حصوں میں نغمگی اور ترنم اور حسن و عشق کا بیان آ جاتا ہے، وہ حصے عشقیہ گیت ہو جاتے ہیں۔ اس قسم کے بعض گیتوں میں خالص عشقیہ مضامین ہیں اور بعض میں تصوف کی جھلک بھی ملتی ہے اور اس طرح مجاز کے پردے میں حقیقت بیان کی گئی ہے۔ یعنی بلا واسطہ طور پر مذہبی رجحانات اور انداز فکر کا بیان ہو جاتا ہے۔ عشقیہ نظمیں لکھنے والوں میں ”جام ورک“ کا نام سر فہرست ہے۔ شاعر ”ست توکلی“ کا نام بھی قابل ذکر ہے۔

## ۵۔ مذہبی اور اخلاقی نظمیں

اس قسم کی نظموں کو دو حصوں میں تقسیم کیا جا سکتا ہے۔ پہلے حصے میں اسلامی عقائد کا بیان ہے۔ دوسرے حصے میں حضور سرور کائنات، حضرت علی اور درویشوں کے متعلق قصے ہیں۔ مذہبی شاعری میں اخلاقی اقدار کا ذکر بھی ملتا ہے۔ ڈیمز نے اسی سلسلہ میں مناظرے کی صنف کی نظمیں بھی دی ہیں۔

## ۶۔ مختصر نظمیں

جن میں لوریاں، دستک ۱، منظوم پہیلیاں اور لطیفے شامل ہیں۔ لوریوں میں ماں بلوچی معاشرے کے مطابق اپنے بیٹے کو بہادروں اور جنگجوؤں کا سردار دیکھنا چاہتی ہے۔ دستک اکثر بلوچوں کے مخصوص ساز نژی سنگت میں گائے جاتے ہیں۔ یہ مختصر ہوتے ہیں لیکن محبت سے بھرپور ہوتے ہیں۔ منظوم پہیلیاں اور لطیفے بلوچی زبان کا خاص حصہ ہیں اور بلوچ ان سے بہت لطف اندوز ہوتے ہیں۔

۱۔ اس صنف شاعری کو ”دوستائے“ بھی کہا جاتا ہے۔ جو مختلف لہجے کی وجہ سے ہے

## (ج) بلوچی عروض

قدیم بلوچی شاعری قطعاً علم عروض پر مبنی نہیں ہے۔ نظموں میں بندوں کی کوئی پابندی نہیں اور نہ ہی مصرعوں کا کوئی تعین۔ مصرعوں میں ایک قسم کا وزن ضرور ہوتا ہے لیکن اس میں بھی ارکان یا ماتراؤں کی پابندی نہیں کی جاتی۔ ایک ہی بند کے کسی ایک مصرع میں کم اور کسی میں زیادہ ماترائیں معیوب نہیں سمجھی جاتیں۔ اکثریت سے مصرعے لمبے ہوتے ہیں۔ کیونکہ بلوچی شعر گانے کے لیے ہے اس لیے فقط ”لے“ یا الحان کا خیال رکھا جاتا جاتا ہے۔ بعض نظموں میں ردیف اور قافیے کی پابندی بھی کی جاتی ہے۔ بلوچی عروض پارسیوں کی دینی کتاب ”اوستا“ کے منظوم ”گاتھاؤں“ اور سنسکرت ”چھندویا“ سے ملتا جلتا ہے۔ جو ’رگ وید‘ میں مستعمل ہے۔ سب سے قدیم شعر صرف الحان پر ہی مبنی ہے۔ لیکن بعد میں مخصوص اصنافِ سخن کے لیے مخصوص بحرین مقرر کر دی گئیں۔ ان کا بھی اگر فنی تجزیہ کیا جائے تو ماتراؤں کے گھٹانے بڑھانے کا رجحان عام ملے گا۔ اس کے بعد عربی عروض کا دور آتا ہے جب سلاؤں نے بلوچی میں شعر کہے۔ موجودہ دور میں کسی کسی شاعر کے ہاں علم عروض کی پابندی نظر آتی ہے اور کئی ایک بلند پایہ شاعر اب بھی قدیم نوع کی شاعری پر ہی طبع آزمائی کرتے ہیں، گو اٹھارویں اور انیسویں صدی میں قافیہ کی پابندی کی جانے لگی تھی۔

## (د) بلوچی لوک گیت

بلوچی لوک گیت عوامی زندگی کے ترچان ہوتے ہیں۔ وہ عام لوگوں کے احساسات و رجحانات کا مرکز ہوتے ہیں۔ لوک گیت بلوچی قوم کے معاشی و معاشرتی حالات کے آئینہ دار ہیں۔ انہی گیتوں سے ان کے صحیح مذہبی رجحانات و عقائد، ذہنی معیار اور قومی مزاج کا اندازہ ہوتا ہے۔ بلوچ سیاست و ثقافت کا بھی ان گیتوں میں نمایاں عنصر ہوتا ہے۔ جس طرح ہر زبان کے عوامی گیت قدیم زمانے سے سینہ بہ سینہ محفوظ چلے آئے ہیں۔ اسی طرح بلوچی لوک گیت بھی قدیم زمانہ سے صدی خزانوں میں محفوظ ہم تک پہنچے ہیں۔ قدیم لوک گیتوں میں گیت بنانے والے کا نام نہیں معلوم ہو سکتا۔ حالات اور وقت کے ساتھ ساتھ گانے والے ایک آدھ مصرعہ بڑھاتے چلے جاتے ہیں۔ اور کچھ کم بھی کرتے جاتے ہیں۔ اسی لیے ان کو عوامی گیت کہا جاتا ہے۔ یعنی یہ عام لوگوں کے بنائے ہوئے، عام لوگوں کو محفوظ کرنے کے لیے اور عام لوگوں کی

زندگی کے ترجان ہیں۔ بلوچی لوک گیت، بلوچوں کی زندگی کے پوری طرح مظہر ہیں۔ ان میں واقعات نگاری، کردار نگاری اور بلوچی ماحول کے دلنشین نمونے ملتے ہیں۔ ہر طبقے کے دل کی دھڑکنیں یعنی داخلی جذبات و احساسات، خارجی حالات و کیفیات کی صحیح تصویریں ہیں۔ ان کا مطالعہ پڑھنے والے کو بلوچوں سے قریب تر لے جاتا ہے۔ بلوچستان خشک بلند پہاڑوں اور چٹیل وسیع میدانوں کی سرزمین ہے، نہ صرف یہ کہ اس کی آب و ہوا مختلف جگہوں پر مختلف ہے۔ کوئی حصہ سرد ہے، تو کوئی بہت ہی گرم کہیں گھاٹیاں ہیں تو کہیں سپاٹ میدان اور یہ سرزمین خانہ بدوشوں، شتر بانوں دہقانوں اور چرواہوں کی ہے۔ جن کو نغموں سے فطری لگاؤ ہے۔ گھر میں ہوں، کھیتوں میں کام کر رہے ہوں یا راتوں کو اونٹوں پر سوار ریگستانوں کا سفر کر رہے ہوں ہر وقت کوئی نہ کوئی گیت الپتے رہتے ہیں۔ یہ خطہ جغرافیائی حالت، نسلی اور معاشی وجوہات کی بنا پر منفرد مزاج کا حامل ہے اور بلوچی لوک گیت اس ثقافت کے حقیقی نقش ہیں۔ جیسا کہ بیان ہو چکا ہے بلوچی کے مختلف لہجے ہیں۔ اس لیے ایک ہی لوک گیت مختلف لہجوں میں علیحدہ تلفظ کا حامل ہوتا ہے۔ ان کی اہم خصوصیات ان کی دھن یا گت ہے۔ کوئی ایک گیت جو معنوی لحاظ سے کسی ایک صنف سے متعلق ہے لیکن گت یا مخصوص طرز آہنگ اسے کسی دوسری صنف میں مقبول بنا دیتا ہے۔ بلوچی لوک گیتوں کی بہت سی اقسام ہیں۔ ذیل میں ان کا تعارف اور تجزیہ پیش کیا جاتا ہے۔

## ۱- لوی

یہ لوری کی ہی ایک قسم ہے اور بچوں کو سلاتے وقت لحن سے گائی جاتی ہے۔ مکرانی بلوچ اس کو ”لیلو“ کہتے ہیں۔ لوی مغربی پاکستان کی اور زبانوں میں بھی ملتی ہے۔ لیکن بلوچی لوی میں عموماً بہادرانہ اور شجاعانہ جذبات کا اظہار ہوتا ہے۔ ایک لوی میں ماں اپنے بچے سے مخاطب ہے:

تو جلدی بڑا ہو کر تلوار اٹھالے،

دل کو سنبھالے، میں اس دن کی منتظر ہوں،

(جب تو) باپ کے خون کا بدلہ حریفوں سے لے گا!

اس سے بلوچ ماں کی تربیت کا اندازہ ہو جاتا ہے۔ کہ تلوار کا دھنی بنے اور خون کا بدلہ خون سے لے۔ اور بلوچوں کی فطرت اور مزاج کا بھی اندازہ ہو جاتا ہے۔ اسی



طرح بلوچ ماں اپنے بیٹے کی بہادری پر ہی خوش ہوتی ہے خواہ وہ جنگ میں لڑتا ہوا مر جائے۔ اس کے نمونے بھی لولی میں ملتے ہیں۔

## ۲۔ نازنگ

یہ گیت شادی یا منگنی کے موقعہ پر بہن گاتی ہے۔ اس میں وہ اپنے بھائی کے حسن و جمال کی تعریف بھی کرتی ہے، تو بہادری کے گن بھی گاتی ہے۔ دلہن کی سہیلیاں نازنگ میں دولہا کی فرضی کمزوریوں کا ذکر کر کے اس کی خوب گت بناتی ہیں یہ گیت صرف عورتوں کے لیے مخصوص ہیں اور دوسرے خوشی کے مواقع پر بھی گائے جاتے ہیں۔

## ۳۔ لاڈو یا لاڈوک

ان گیتوں میں لڑے، لاڑے، لاڑ، لڑو، لاڈو وغیرہ الفاظ کی برابر تکرار رہتی ہے اس لیے اس صنف کا، لاڈو یا لاڈوک، کا نام پڑا ہے۔ اس میں وصال کے لیے فریاد ہوتی ہے۔ یہ مغربی اور وسطی بلوچستان میں بہت مقبول ہے۔

## ۴۔ زہیروگ

اس کو زہیرگ، زہیریگ یا زٹروک بھی کہا جاتا ہے۔ زہیر کے معنی ہیں یاد۔ اس صنف میں عام طور پر دکھ، درد، انتظار، ہجر و وصال وغیرہ کا بیان ہوتا ہے۔ اس میں سوز اور محرومی ہے اور یہ غمناک ترنم کے ساتھ گائی جاتی ہے۔ عورتیں عام طور سے چکی پیستے ہوئے اور مرد مکران کے علاقے میں شتر بانی کرتے ہوئے اسے گاتے ہیں۔ زہیروگ بلوچی کی ایک خاص طرز موسیقی کو بھی کہا جاتا ہے، جو المناک بھی ہوتا ہے۔

## ۵۔ لیکو

اس کو لیکو، لٹیکو یا ڈٹیکو بھی کہا جاتا ہے۔ یہ گیت بھی طویل مسافت میں بلوچ ساریاں گاتے ہیں۔ خاص طور پر خاران کے علاقے میں مقبول ہے اور اکثر موسم بہار میں گایا جاتا ہے۔ یہ گیت نہ صرف مرد گاتے ہیں بلکہ عورتیں بھی اسے اظہار محبت کا ذریعہ بناتی ہیں۔ مضمون کے لحاظ سے یہ زہیروگ سے کچھ مماثلت رکھتا ہے، لیکو اس کی مخصوص دھن سے لیکو سے ممیز کرتی ہے۔

## ۶۔ ہالو

اس میں ”ہالو ہلو“ کی سسلسل تکرار ہوتی ہے۔ اسی لیے اس کا یہ نام پڑا ہے۔ یہ شادی بیاہ کے موقع پر گایا جاتا ہے۔ اس کا رواج مغربی اور وسطی بلوچستان میں عام ہے۔

## ۷۔ مورو

اس میں عورت کے عشقیہ اور فراقیہ جذبات کا اظہار ہوتا ہے۔ ہر بند کے بعد مندرجہ ذیل فقروں میں سے ایک کی تکرار ہوتی ہے۔

”مورو گا رہی ہوں“ یا ”مورو دے رہی ہوں“۔ یہ خالص سندھی لوک گیت ہیں جو سندھی سے بلوچی میں مروج ہوئے ہیں۔

## ۸۔ سوت

بلوچی لوک گیتوں میں مقبول ترین صنف ہے اور تمام علاقوں میں مستعمل ہے۔ یہ گیت شادی بیاہ اور دوسری تقریبات کے علاوہ فصل کاٹنے کے موقعہ پر بھی گائے جاتے ہیں۔ بنیادی طور پر لاڈو اور سوت میں کوئی خاص فرق نہیں ہے۔ ان میں مسرت کے جذبات کے علاوہ محبوب کے دیدار، وصل، درد، فراق اور اس کے حسن کا بیان بھی ہوتا ہے۔ مشترکہ متضاد احساسات اور جذبات کا پر خلوص اظہار اس کی مقبولیت کی بڑی وجہ ہے۔

## ۹۔ سپت

”صفت“ کی بدلی ہوئی صورت ”سپت“ ہے۔ اس میں عام طور حمد، نعمت اور مناقب سے متعلق مضامین ہوتے ہیں۔ بچے کی پیدائش کے موقعہ پر عورتیں زچہ کے لیے گاتی ہیں۔ اس میں ساز و غیرہ کی ضرورت نہیں۔ یہ مکران کا مقبول لوک گیت ہے اس کا مضمون سندھی مداح اور بنگالی مرشدی سے ملتا جلتا ہے۔ یہ ایک دو شعروں پر مشتمل ہوتا ہے۔

## ۱۰۔ لیلڑی

اس میں لفظ لیلڑی کی تکرار ہوتی ہے، اس لیے اس پر یہ نام پڑا ہے۔ گیت کے الگ الگ مصرعوں کا مطلب تو واضح ہوتا ہے، لیکن پورا گیت اکثر غیر مربوط ہو جاتا ہے۔ سندھی میں بھی اس کا رواج ہے۔ فنی لحاظ سے ہر بند مثنوی کے نمونہ پر دو مصرعوں کا ہوتا ہے۔ ایک بند ملاحظہ ہو:

’سیوی ہے سلطان ، لیٹریاں لا ، اور تو ہے ملتان ، لیٹریاں لا‘

## ۱۱- لیلی مور

یہ بلوچی کے علاوہ بروہی میں بھی پایا جاتا ہے ، وسطی بلوچستان کا یہ ایک مقبول گیت ہے اور اس میں ہر قسم کے جذبات کا اظہار ہوتا ہے۔ اس کو اس کی مخصوص دہن سے پہچانا جاتا ہے۔

## ۱۲- ڈیہی

یہ مشرقی بلوچستان کا مقبول لوک گیت ہے۔ ’ڈیہ‘ کے معنی ہیں ’وطن‘۔ یہ سندھی لفظ ہے لیکن یہ گیت صرف وطن کے تذکرے تک محدود نہیں ہے۔ مضمون کے لحاظ سے یہ ’سوت‘ اور ’لاڈوک‘ سے مشابہ ہے۔ اس میں ڈیہی لفظ کی تکرار بھی ہوتی ہے اور اس کی اپنی مخصوص دہن بھی ہے۔ اس میں ہجرو وصال کا ذکر بھی خاص طور پر کیا جاتا ہے۔

## ۱۳- موتک

اس کو بلوچستان کے مختلف علاقوں میں مختلف ناموں سے پکارا جاتا ہے ، مثلاً موتیک موتک اور مورگ۔ ان میں مرنے والے کے لیے رنج و غم کا اظہار کیا جاتا ہے۔ اس کی ہیئت زیروگ سے مماثلت رکھتی ہے۔

## ۱۴- دستانہ

اس کو دستنگ بھی کہا جاتا ہے۔ اس کا ذکر پہلے بھی آچکا ہے۔ یہ بلوچی ساز ’نٹرا‘ پر گایا جاتا ہے اور مختصر ہوتا ہے۔ اس کی ساخت ہندوی ’دوہو‘ اور سندھی ’ڈوہیڑہ‘ سے مشابہ ہے ۲۔ یعنی اکثر دستانہ دو مصرعوں پر مشتمل ہوتا ہے اور قافیہ پر مصرعہ کے آخر میں آتا ہے ، کچھ دستانے تین سے لیکر چودہ مصرعوں تک بھی ہوتے ہیں۔

۱- نٹرا کو ’نل‘ یا ’گدلو‘ بھی کہتے ہیں۔

۲- ڈیمز (ص ۱۸۳) نے لکھا ہے کہ ان کی ساخت مغربی پنجابی کے ڈوہیڑوں جیسی ہے جن کے نمونے O'Brien کی کتاب میں ملتے ہیں۔ ہرٹن (Sindh, 1851, P. 79) کے حوالہ سے لکھا  
Glossary of the Multani language Lahore, 1903, Introduction, p. X)

۳- کہ مضمون کے لحاظ سے سندھی شاعری کی صنف ’سنیٹرو‘ کے مشابہ ہے۔ ڈیمز نے یہ بھی لکھا ہے کہ اطالوی صنف Stornelli سے بھی اس کی ساخت ملتی ہے۔

یہ محبت کے مختصر گیت ہیں ، جو سُسراس میں دیئے جاتے ہیں ۔ ان کی تعداد ۲۔۳ کے درمیان ہوگی ۔ یہ کئی سو سالوں کے بنائے ہوئے ہیں اور بلوچوں کے سب قبیلوں میں مروج ہیں ۔ مضمون کے لحاظ سے اس میں محبوب کی تعریف ہوتی ہے ، اس کے علاوہ کسی بہادر کی بہادری کی تعریف بھی ہوتی ہے ، قبیلے کے سردار کی موت پر بھی داستانہ کہے جاتے ہیں ۔

## ۱۵۔ مناظرے

یہ سندھی اور بلوچی دونوں زبانوں کی لوک شاعریء میں موجود ہیں ۔ اس میں دو اشیاء کے مناظرے ہوتے ہیں ، ہر چیز اپنی زبانی اپنی تعریف کرتی ہے ۔ اپنی خصوصیات بیان کرتی ہے ، دوسری چیز کے حملہ کا جواب دیتی ہے ۔ جیسے ٹوپ اور پگڑی کی لڑائی ۔ جانوروں کے بھی مناظرے ہوتے ہیں ۔ اس میں مقالے ہوتے ہیں ۔

## ۱۶۔ ہجرو

یہ طنزیہ گیت ہوتا ہے ، بلوچی شعراء جب کسی سردار سے ناراض ہوتے تو ہجرو کہتے ہیں ۔ یہ ہجوبہ گیت جلد زبان زدِ خاص و عام ہو جاتے ہیں ۔

## ۱۷۔ بتل

یہ بلوچی ضرب الامثال ہیں ۔ اکثر ایک مصرع کی شکل میں ہوتے ہیں ۔ لیکن بعض ایک سے زیادہ مصرعوں پر مشتمل شعر کی صورت میں بھی ہوتے ہیں ۔ ان میں بلوچوں کے تجربات ، معاشی و معاشرتی کا عکس اور دانائی کے نکات ہوتے ہیں ۔

## (۵) بلوچی لوک کہانیاں

ہر زبان کا قدیم ترین ادب لوک گیت اور لوک کہانیاں ہوتی ہیں ۔ لوک کہانی ہر عہد میں موجود رہی ہے ۔ اس لیے اس میں ہر دور کا تھوڑا سا رنگ مل جاتا ہے ۔ اس میں فطرت کا حسن بھی ہے اور انسان کی بے لوث سادگی ، پُر خلوص محنت اور زندہ رہنے کے لیے جدوجہد بھی ہے ۔ لوک کہانی کی خصوصیات یہ ہیں کہ اس میں مقامی رنگ ملتا ہے ۔ ہر سرزمین کی لوک کہانی کا اپنا مزاج اپنا رنگ اور اپنا تاثر ہوتا ہے ۔ اس لیے کسی ملک ، کسی قوم ، کسی قبیلے کی صحیح تصویر اس کی لوک کہانی میں ملتی ہے ۔ بلوچی لوک کہانیوں میں بھی اپنی انفرادیت ہے ۔ ان میں بلوچی معاشرت اور مجلس زندگی کا عکس بھی مل جاتا ہے



اور بلوچی اخلاقی اقدار بھی سامنے آ جاتی ہیں۔ بلوچی لوک کہانیوں میں بعض وہ ہیں، جو ویدک ادب سے متاثر معلوم ہوتی ہیں۔ اس سلسلہ میں ایک کہانی ”پرو“ کو مثلاً پیش کیا جاسکتا ہے ۱۔ اس میں دکھایا گیا ہے کہ جب دیس پر بیرونی حملہ ہوتا ہے تو اسی سرزمین کے ایک خطہ کا بادشاہ ہمت ہار کر دشمن سے صلح کر لیتا ہے۔ اسی طرح ایک ویدک کہانی میں دکھایا گیا ہے کہ راجہ پرو اپنے دیس کے اتحادیوں اور اپنے ہی عوام کے منشاء کے خلاف حملہ آور سے مل جاتا ہے ۲۔ کچھ لوک کہانیوں میں تو ویدک دور سے قبل کے تصورات بھی موجود ہیں ۳۔ کیونکہ ان میں مافوق الفطرت کردار ملتے ہیں۔ ان کہانیوں کے کردار ایسے کارنامے انجام دیتے ہیں، جن کا کرنا انسانی قوت اور طاقت سے باہر ہوتا ہے۔ اس دور کی کہانیوں میں حسن اور صنف نازک بنیادی حیثیت رکھتے ہیں۔ مگر ساز اور موسیقی کا تذکرہ مقابلتاً کم ملتا ہے ۴۔ ان لوک کہانیوں میں انسان موت سے برسریکار نظر آتا ہے اور آخر کار اس کشمکش میں کامیاب ہو جاتا ہے۔

کچھ لوک کہانیوں میں بدھ کے فلسفے کا رنگ نظر آتا ہے اور کچھ زرتشت اور آگ سے متاثر معلوم ہوتی ہیں، اس سے یہ بات ثابت ہوتی ہے کہ یہ سرزمین قدیم زمانہ سے آباد چلی آ رہی ہے اور یہاں کی زبان، ادب اور ثقافت پر آریہ، بدھ اور زرتشت کے مذہبوں اور ثقافتوں کا اثر پڑا ہے۔ بعد میں یہ سرزمین اسلام کے نور سے سنور ہو گئی۔ کچھ لوک کہانیوں میں اسلامی تصورات کی جھلک بھی ہے۔ ہر کہانی اس طرح شروع ہوتی ہے۔ ”ایک تھا بادشاہ، بادشاہوں کا بادشاہ اللہ، لیکن یہ بھی ایک بادشاہ تھا۔“

خشک بلند پہاڑوں کی اس سرزمین میں زندگی بڑی سختی سے گزرتی ہے۔ بھوک اور افلاس کے بارے میں چند لوک کہانیاں ہیں۔ یہاں ایک پہاڑ کا نام ”چلتن“ ہے۔ اس کے متعلق ایک لوک کہانی ہے کہ ایک شخص کے چالیس لڑکے پیدا ہوئے۔ جن میں سے اثنالیس بچے اس نے دل پر پتھر رکھ کر قریب کے پہاڑ کے دامن میں پھینک دیے۔ ان چالیس بچوں کی وجہ سے اس پہاڑ کا نام ”چہل تن“ پڑ گیا جو بگڑ کر ”چلتن ہو گیا ہے۔ ایک کہانی سے یہ بھی معلوم ہوتا ہے کہ بڑے گھرانوں کی لڑکیاں اپنا شوہر خود منتخب کرتی تھیں۔ تمام امیدوار محل کے سامنے جمع ہوتے تھے، لیکن یہاں کی لڑکی ہار پہنانے کی جگہ پانی چھڑک دیا کرتی تھی۔ اس سے یہ بھی ظاہر ہوتا ہے کہ یہ لوک کہانیاں ممکن ہے آریہ دور سے چلی آ رہی ہوں۔

## فصل سوم

# بلوچی ادب کے مختلف ادوار

## ۱- عرب دور (۶۲۲-۱۰۲۵ء)

اس دور کا کوئی بلوچی شعر اب تک دستیاب نہیں ہوا۔ بلوچی ایک قدیم زبان ہے اور پندرھویں صدی کے منظوم شدہ پاروں کو دیکھ کر قیاس کیا جا سکتا ہے کہ بلوچی زبان میں شعرو سخن کی گرم بازاری قدیم زمانہ میں بھی رہی ہوگی۔ لیکن امتداد زمانہ سے اس کے آثار باقی نہیں رہے۔ البتہ اس دور کے ان شاعروں اور عالموں کے نام ملتے ہیں، جو عربی اور فارسی میں اپنے خیالات کا اظہار کرتے تھے۔ تیسری صدی ہجری (نویں صدی عیسوی) میں بلوچ شاعر بسام کرد کا نام ملتا ہے۔ جس نے خراسان کے حاکم یعقوب بن لیث صفر کے دربار میں فارسی میں قصیدہ پڑھا تھا ۱۔ سامانیہ دور کی ایک شاعرہ ”رابعہ“ کا نام بھی ملتا ہے، جس کو مولانا شبلی نے رودکی سے بھی پہلے کی شاعرہ کہا ہے اور اس کو فرداری لکھا ہے ۲۔ دراصل فرداری نہیں قزدار ہے۔ یہ اعلیٰ درجہ کی شاعرہ تھی اور رودکی کی ہمعصر تھی۔ اس کے باپ کا نام کعب تھا۔ یہ ان عربوں میں تھا، جنہوں نے قزدار (خضدار) میں رہائش اختیار کر لی تھی ۳۔ رابعہ فارسی کے علاوہ عربی میں بھی شعر کہتی تھی۔ اس کا شمار صوفیہ میں کیا جاتا ہے۔ فارسی شاعر فرخی سیستانی بھی ایرانی بلوچستان کا باشندہ تھا فرخی (م - ۱۰۳۷ء) اپنے دور کا باکمال اور صاحب دیوان شاعر تھا۔ پہلے بلخ کے حکمران ابوالمظفر چغتائی کے دربار سے متعلق تھا۔ پھر وہاں سے سلطان محمود غزنوی کے دربار میں پہنچا اور سلطان کے شعرائے خاص میں شامل ہو گیا۔ سلطان محمود کا محبوب سردار ایاز بھی فرخی کا نہایت قدر دان تھا۔ ”ترجمان البلاغہ“ کے نام سے صنائع بدائع میں بھی اس نے ایک گرانقدر تصنیف یادگار کے طور پر چھوڑی ہے۔

۱ - Dr: U.M. Dawdpota: "The Influence of Arabic Poetry on the Development of Persian Poetry" - p. 9.

۲ - شبلی نعمانی، شعر العجم ص ۲۰۔

۳ - بلوچستان کے شہر خضدار کو عربوں نے قزدار اور ”قزدار“ لکھا ہے۔ اس میں ایک

صحابی بنام صیفان بن سلمہ الحدالی کا مزار ہے جو امیر معاویہ کے زمانہ میں مید قوم سے لڑتے ہوئے شہید ہوئے تھے۔ معجم البلدان (ج ۴، ص ۸۶) میں قزدار آیا ہے۔

## ۲۔ عہد وسطیٰ (۱۱۰۰ء۔۱۲۷۰ء)

یہ زمانہ امیر جلال کے عہد سے شروع ہو کر امیر چاکر خان کے عہد تک ختم ہوتا ہے۔ روایتی بلوچی ادب امیر چاکر خان کے زمانے یعنی پندرھویں صدی سے شروع ہوتا ہے۔ اس دور کا ادب رزمیہ اور عشقیہ داستانوں پر مشتمل ہے۔ پندرھویں صدی سے پہلے کا کوئی بھی شعر بلوچی میں نہیں ملتا۔ بلکہ میر مشہک تک بلوچی شعر کا سراغ نہیں ہے۔ لیکن پندرھویں صدی کا جو شعر ملا ہے، اس کے لسانی تجزیے سے پتہ چلتا ہے کہ قدیم زمانہ میں بھی بلوچی زبان میں شعر کہا جاتا ہوگا۔

## ۳۔ رند خاندان کا عہد (۱۲۸۸ء۔۱۵۵۵ء)

اس دور کا سیاسی و تاریخی پس منظر باب اول میں بیان کیا جا چکا ہے۔ ادبی لحاظ سے یہ دور اس لیے بھی اہم قرار دیا جا سکتا ہے کہ اس زمانہ میں کئی رومان ظہور پذیر ہوئے۔ حانی اور شہ مرید، بیبرگ و گرانا کی عشقیہ داستانیں اسی عہد میں وجود میں آئیں۔ شہداد اور ماہ ناز کی درد انگیز جدائی بھی اسی دور میں جنم لیتی ہے۔ ان رومانوی داستانوں کا ہی اثر ہے کہ بلوچی شاعری کے مزاج میں رزمیت کے ساتھ رومانیت کا عنصر بھی داخل ہو گیا، جو بعد میں اس شاعری کا حصہ بن گئی۔ یعنی اسی دور میں رزمیہ شاعری اور عشقیہ شاعری کی بنیاد پڑی۔ رزمیہ نظموں سے بلوچی فطرت اور مزاج، معاشی و معاشرتی حالات اور تہذیب و ثقافت کا رنگ نمایاں نظر آتا ہے۔ وہ جب اپنے دشمن سے انتقام لیتے ہیں، تو مبارزت طلب کرتے ہیں۔ لاشاریوں کا سردار گوہرام خان جب میرمان کو موت کے گھاٹ اتارتا ہے تو اس بات کو پوشیدہ نہیں رکھتا، بلکہ چاکر سے سر بازار کہتا ہے کہ:

**ترجمہ:** اے چاکر! میرمان کو،

(جسے تم سیلاب اور طوفان سے کم نہیں سمجھتے تھے)

میں نے قتل کیا ہے، اور

اس کا جسم ایسا ریزہ ریزہ ہو گیا ہے، کہ

زمین و آسمان میں کہیں بھی تم کو

اس کے جسم کا کوئی حصہ نہیں مل سکے گا!

اگر تم آسمان پر سیڑھیاں لگا سکتے ہو

**ترجمہ :** اگر تم ڈھاڈھر کے پہاڑوں کو ہلا سکتے ہو  
تو میدانوں میں آؤ، اور  
میر مان کا بدلہ مجھ سے لو!

اس نظم میں بلوچوں کی فطرت کی عکاسی بھی ہے تو جنگ کے مناظر بھی۔ بہادروں کی بہادری کی تعریف اور گھوڑوں کی تعریف — ممل رند اپنے گھوڑے کی تعریف یوں کرتا ہے:

”میرا گھوڑا جب پہنہانے لگتا ہے، تو بزدل اسے نعرہ سمجھ کر اپنی ہمت ہار دیتے ہیں اور ان کا دل ٹکڑے ٹکڑے ہو جاتا ہے۔“

خوف اور دہشت کے لیے ایسے استعارے اور تشبیہیں بلوچی شاعری کی انفرادیت کو اجاگر کرتی ہیں۔ یہ رزمیہ نظمیں مکالموں کی صورت میں ہیں۔ یعنی واقعات کو کردار اپنی زبانی بیان کرتے ہیں۔ اس سے مغالطہ ہوا ہے کہ یہ اشعار ہی ان کے ہیں اور بعض محققین نے میر چاکر خان، میر گوہرام خان وغیرہ کو شاعر قرار دے دیا ہے، حالانکہ یہ دوسرے شاعروں کی نظمیں ہیں اور انہوں نے یہ مکالماتی انداز میں لکھی ہیں۔

عشقیہ داستانوں میں سے مشہور داستانیں مندرجہ ذیل ہیں:

- (۱) شہ مرید کمہری وحانی (۱۳۹۳ء) (۲) بیبرگ و گراناز (۱۳۹۵ء)  
(۳) میر شہداد ماہ ناز (۱۵۰۰ء) (۴) دوستین شیریں۔

## ۱۔ شہداد ماہ ناز

یہ نظم بلوچی مزاج، ثقافت و تہذیب کی آئینہ دار ہے۔ ہر موقع تشبیہات و استعارات کے لحاظ سے ایک عمدہ شعری تصنیف ہے۔ شہداد نے ماہ ناز کو غلط فہمی کا شکار ہو کر میکے بھیج دیا۔ ماہ ناز نے غلط فہمی دور کرنا چاہی۔ لیکن شہداد نے اس کی بات نہ سنی اور اسے طلاق دے دی۔ جب شہداد نے ماہ ناز کو طلاق دے دی، تو اس نے انتقام کے طور پر عمر لنگڑہ سے شادی کر لی۔ کیونکہ اس پر عمر لنگڑہ سے ناجائز تعلقات کا الزام ہی لگایا گیا تھا۔ بعد میں شہداد نے کہنا شروع کیا کہ ماہ ناز پر جو الزام لگایا گیا تھا وہ صحیح ہے۔ ماہ ناز اس بات پر طنز کرتے ہوئے کہتی ہے:

**ترجمہ :** اگر تمہیں افلاس نے گھیر لیا ہے،  
تو رند اپنی روایات کے مطابق



تمہیں چندے کی صورت میں مال و زر دیں گے -  
 میں عمر کی اجازت سے ،  
 اپنا دبلا پتلا بیٹا ”نونک“ یا  
 گھمبیر زلفوں والی بیٹی بانٹری دوں گی -  
 تمہاری عقل اس مشکیزے کی مانند ہے ،  
 جو گدڑیوں کے کندے پر لٹکا رہتا ہے ،  
 اور ، جس کا ایک سرا  
 ہر وقت خشک رہتا ہے

اسی لیے تو مرگو تمہیں فریب دینے میں کامیاب ہو گئی !

یہ نظم طنز اور بلوچی بہادرانہ مزاج کی عکاسی کرتی ہوئی تشبیہات سے بھری ہوئی ہے -

## ۲- بیبرگ و گراناز

چاکر خان اور گوہرام خان کی لڑائی کے دوران میں جب نالی کے مقام پر چاکر خان کو شکست ہوئی تو وہ انتقام لینے کی تدبیریں سوچنے لگا ، چنانچہ فوجی کمک لینے کے لیے وہ قندھار روانہ ہوا - وہاں اس کا ساتھی بیبرگ حاکم قندھار کی بیٹی گراناز پر عاشق ہو گیا - حاکم قندھار نے اسے ایک کوٹھڑی میں بند کر دیا - وہ وہاں گراناز کے حسن و جمال کی تعریف میں اپنی بھدی آواز سے گاتا رہتا - گراناز کو پریشانی ہوئی - اس نے باپ سے کہہ کر اسے رہا کروا دیا - رہا ہونے کے بعد وہ گراناز سے ملا اور اسے اپنی محبت کا یقین دلانے میں کامیاب ہو گیا اور گراناز کو لے بھاگا - رند اور لاشاری آپس میں مل گئے اور بلوچوں کو پیغام بھیجا کہ کہ اگر بیبرگ اور گراناز کو ان کے حوالے نہ کیا تو خیر نہیں - بیبرگ خود ہی موقع پا کر حاکم قندھار کے خیمے میں داخل ہو گیا اور اپنی خطا معاف کروا لی اور گراناز سے شادی کی اجازت حاصل کر لی -

بیبرگ کو جب گراناز کہتی ہے کہ — یہ خیال ترک کر دو چشم زدن میں ترک کر دو چشم زدن میں ترک سپاہی تمہارا سر تن سے جدا کر دیں گے — تو بے پرواہ بلوچ کی طبیعت پر ذرہ برابر خوف نہیں ہوتا - وہ ماہ ناز سے کہتا ہے :

”اے حسن کی ملکہ — آج تک کسی ماں نے اس شہسوار کو جنم ہی نہیں دیا جو

۱- ڈیمز کے خیال میں حاکم قندھار شاہ بیگ ارغون ہوگا ، جس نے پہلے سبی فتح کیا

اس کے بعد سندھ فتح کیا -

میرا سر کاٹ کر ہرات کے دروازے پر لٹکا دے!“

قدیم بلوچی شاعری میں اس نظم کو بلند ادبی مقام حاصل ہے۔ حسن بیان اور روانی کا یہ اعلیٰ نمونہ ہے۔

### ۳۔ شہ مرید حانی

شہ مرید رند سردار مبارک کا بیٹا تھا، شہ مرید بہادر اور نڈر سپاہی تھا۔ بچپن سے اپنے چچا کی بیٹی حانی سے منسوب تھا۔ حانی بے حد حسین تھی۔ میر چاکر خان اس پر فریفتہ تھا۔ وہ چاہتا تھا کہ کسی طرح سے اس کی نسبت ٹوٹ جائے چنانچہ جب سب رند سرداروں سے اس نے قول لیے تو شہ مرید سے بھی لیا۔ شہ مرید نے کہا کہ صبح سویرے دستِ سوال دراز کرنے والے کو وہ خالی نہیں لوٹائے گا۔ کچھ ہی دنوں بعد چاکر خان نے ایک شخص کو فقیر بنا کر شہ مرید کے ہاں بھیجا، اور اس طرح شہ مرید حانی کو ہار گیا۔ چاکر خان نے حانی سے نکاح کر لیا۔ لیکن اس کا دل نہ جیت سکا۔ مرید نیم پاگل ہو گیا اور فقیر بن کر حرمین شریف چلا گیا۔ طویل عرصے کے بعد واپس آیا۔ خبر مشہور ہو گئی۔ حانی کی زندگی میں بہار آ گئی۔ بلوچ سرداروں نے میر چاکر خان سے درخواست کی کہ وہ حانی کو طلاق دے دے چنانچہ وہ مان گیا، اور مرید ایک برق رفتار سانڈنی پر حانی کو لے کر کہیں اور چلا گیا۔ اس نظم کا مصنف بھی شہ مرید اور حانی کو سمجھ لیا گیا ہے ۱۔ اس داستان میں ڈرامائی رنگ ہے، پیر کے قصے میں بھی اس طرح پیر کی طرف سے جوابات موجود ہیں۔ جس سے یہ ہرگز ثابت نہیں ہوتا کہ پیر شاعرہ تھی۔ دوسری بلوچی عشقیہ داستانوں کی طرح اس داستان میں بھی بزم و رزم کے منظر، مکالمات کا سادہ اور پر لطف سلسلہ اور شاعرانہ خصوصیات کی حامل زبان و بیان موجود ہے اور اس کا ہیرو دوسری بلوچی داستانوں کی طرح بہادر اور نڈر ہونے کے علاوہ سچا عاشق بھی ہے۔ جو قول کا پکا مرد جوان ہے۔ بلوچی کی ہر داستان میں فنی خلوص نمایاں ہے۔

### ۴۔ دوستین اور شہرین

جب شاہ بیگ ارغون کے ترک لشکر نے رندوں پر حملہ کیا، تو دوستین لڑتا

۱۔ سید کامل قادری نے بھی لکھا ہے کہ ”قطعیت سے یہ نہیں کہا جا سکتا کہ وہ مکالمے

واقعی ان کے (شہ مرید اور حانی) ہیں، یا سوہا ڈوم کی داستان طرازی ہے“۔ حانی و شہ مرید کے

اجزائے پریشان تحقیق طلب مسئلہ ہے۔ (بلوچی دنیا ج نمبر ۵، ۶، جام ورک نمبر ص ۵۵)۔

ہوا قید ہو گیا۔ اور ہرند یا اژند کے قلعے میں قید کر دیا گیا۔ اس کی سنگنی لال خان رند کی لڑکی شیریں سے طے ہوئی تھی، جس سے اس کو محبت تھی۔ قید خانے میں اسے کئی برس بیت گئے۔ جب شیریں کے والدین کو دوستین کے زندہ بچنے کی امید نہ رہی تو انہوں نے شیریں کی نسبت ایک اور جگہ ٹھہرا دی۔ اتفاق سے اس کا نام بھی دوستین ہی تھا۔ عین شادی والے دن دوستین بھاگ کر اپنے گاؤں واپس آ گیا۔ تو دیکھا کہ شیریں کی شادی ہو رہی ہے۔ وہ موقع پر پہنچا اور خود کو ڈوم ظاہر کر کے گانا شروع کیا۔ شیریں نے دوستین کی آواز پہچان لی اور یہ بات جب زندوں کو معلوم ہوئی تو سب اس سے گلے ملے اور خود دولہا نے مبارکباد دیتے ہوئے کہا: ”اب جب کہ تم واپس آ گئے ہو میں تمہاری امانت تمہارے سپرد کرتا ہوں۔“

یہ کہانی نثر میں ہے اور درمیان میں اشعار بھی ہیں یہ معلوم نہیں ہوتا کہ شاعر کا کیا نام ہے۔ اس داستان میں بھی جو خاص عنصر ہے وہ یہ کہ اپنا ہی ماحول پیش کرتی ہے۔ تشبیہیں اور استعارے بھی اپنے ہی ماحول سے لیے گئے ہیں۔ جس کی وجہ سے فن میں بے پناہ خلوص نظر آتا ہے۔ یہاں کے شاعر حقیقت پسندانہ طریقے سے اپنے معاشرے اور ماحول کی ترجمانی کرتے ہیں۔

## اس دور کے بلوچی شعراء

کیونکہ بلوچ شاعر، محفل میں شعر سنانا یا گانا عیب سمجھتا تھا، اس لیے عام طور سے وہ کسی ڈوم کو شعر یاد کرایا کرتا تھا۔ اور وہ ڈوم شاعر کے شعر محفل میں سناتا تھا۔ بلوچوں کی خدمتگار قوموں میں لوڑی بھی ہیں، جو کثیر التعداد ہیں۔ ان کے دو طبقے ہیں۔

(۱) سرمستاڑی، جو زرگر، آہن گر، دار تراش اور بڑھئی کا کام کرتے ہیں۔ ان کے جد اعلیٰ کا نام سرمست تھا۔ (۲) دوسرا طبقہ ڈھول بجاتا ہے اور شعر سناتا ہے۔ ایک روایت کے مطابق وہ بلوچی نسل سے نہیں، بلکہ ہندی نسل ہے۔ ڈوم گو خود شاعر نہیں ہوتے اور دوسروں کے شعر یاد کر کے سناتے ہیں، لیکن لوڑی خود بھی شاعر ہوتے ہیں۔ وہ بلوچوں کو بھڑکانے کے لیے محفل میں شعر سناتے ہیں اور غلو سے کام لیتے ہیں۔ وہ تاریخی واقعات اور رومانی داستان منظوم کرتے ہیں۔ مرکزی کرداروں کے مکالمے ان کی زبان سے ادا کراتے ہیں۔ جن سے ان کا مزاج، فطرت اور کردار واضح ہوتا ہے اور کہانی کا سلسلہ بھی قائم رہتا ہے۔ رزمیہ نظمیں اور رومانوی داستانیں جو مہیا ہوئی ہیں

وہ اکثر لوڑیوں کی ہیں۔ ہو سکتا ہے ان میں سے کچھ بلوچ شعراء کی بھی ہیں۔ لیکن اکثریت سے ان نظموں کے شعراء کے نام نہیں ملتے۔

چونکہ یہ نظمیں مکالماتی انداز میں ہیں۔ اس لیے ان داستانوں اور نظموں کے مرکزی کرداروں کو شاعر سمجھ لیا گیا ہے۔ چنانچہ اس ضمن میں چاکر خان، گوہرام خان، شہ مرید، حانی، نور بندغ وغیرہ کو شاعر قرار دیا گیا ہے۔ ان میں نہ صرف مرکزی کرداروں کی طرف سے مکالمے ملتے ہیں بلکہ دوسرے کرداروں کے مکالمے بھی موجود ہیں۔ اگر مرکزی کرداروں کو شاعر سمجھا جاتا ہے تو دوسرے کرداروں کو بھی اپنے مکالمات کا شاعر کیوں نہیں سمجھا جاتا ہے۔ دوسری بات یہ ہے کہ اگر ہر نظم میں مختلف شاعروں کے اشعار ہیں، تو ان کو یکجا مرتب کرنے والے کون ہیں؟ رزمیہ نظمیں اور منظوم رومانی داستانوں کے شعراء کی نشان دہی اسی صورت میں ہو سکتی ہے کہ ان کے کلام کا کچھ اور حصہ بھی مل جائے۔ اس لیے یہ اپنی داستان کا شاعر خیال کیا جاسکتا ہے۔ اس دور کے کچھ شعراء کے نام معلوم ہوئے ہیں۔ ان کا تذکرہ ذیل میں دیا جاتا ہے۔

### (۱) ڈومبکی شاعر

بلوچی حسب نسب سے متعلق مشہور نظم جس کو ”دیتر شیئر“ کہا جاتا ہے، ایک ڈومبکی شاعر کی ہے۔ لیکن اس کا نام نہیں معلوم ہو سکا۔ ڈیمز کے خیال میں یہ نظم سولہویں صدی کے شروع کی ہے۔

### (۲) رند شاعر

رند اور لاشار کی مشہور تیس سالہ جنگ کے متعلق دو نظمیں ہیں۔ یہ کسی رند قبیلے کے شاعر کی ہیں۔ لیکن شاعر کا نام معلوم نہیں ہوتا۔ اس جنگ کے متعلق ایک اور طویل نظم ملتی ہے جو پانچ چھوٹی نظموں پر مشتمل ہے۔ پہلی اور تیسری نظم گوہرام خان کی زبانی ہے۔ جن میں چاکر خان سے خطاب ہے۔ اسی بات سے یہ مغالطہ ہوا ہے کہ یہ نظمیں چاکر خان اور گوہرام خان کی ہیں۔

### (۳) قلاتی بن حبیب

ایک طویل نظم جس کے شروع میں بلوچی حسب نسب ہے اور اس کا اختتام رند اور



لاشار کی جنگ پر ہوتا ہے۔ نظم سے قیاس کیا جاتا ہے کہ وہ قلاتی بن حبیب کی ہے۔

## (۲) نودہ بن بہرام

ایک نظم جس میں ”گوہر جتنی“ کا ذکر ہے، نودہ بن بہرام کی ہے۔ گوہر جتنی پر رند اور لشار کی جنگ چھڑی تھی۔

## (۵) بیبرگ

اس کے متعلق یہ معلوم ہوا ہے کہ وہ چاکر خان کے ساتھیوں میں سے تھا اور اس کا بھانجا تھا، جو کہ سولہویں صدی میں گزرا ہے۔ گراناز سے اس کے رومان کا ذکر آچکا ہے۔ اس رومانی داستان کے علاوہ بھی اس کے کچھ اشعار ملتے ہیں۔ نمونے کے طور پر کچھ اشعار کا ترجمہ پیش کیا جاتا ہے:

**ترجمہ:** نوجوانو! میرا مشورہ قبول کر لو، اور

افسردگی اور یاسیت کے تاریک سایوں

سے بچنے کی کوشش کرو۔

میں خود غم اور ناامیدی کی سرحدوں

سے بہت دور رہتا ہوں، اور

گھوڑوں کی زین پر بیٹھنا

حسین دوشیزاؤں کے نازک ہونٹوں

سے پیار کرنا!

شرفا کی مجلس میں شریک ہونا، اور

پھاڑی بکرے کا گوشت کھانا پسند کرتا ہوں!

## (۶) میر شہداد خان

شاہ بیگ ارغون ۱۵۱۱ء میں قندھار سے روانہ ہوئے اور سب کو فتح کر کے واپس چلے گئے۔ اس طرح سب پر سے رندوں کا قبضہ ختم ہو گیا۔ رندوں کی طاقت ختم ہونے کی وجہ سے میر چاکر خان رندوں کے ساتھ پنجاب کی طرف بڑھا۔ بلوچ روایات کے مطابق رندوں نے بہایوں کی مدد کی اور بہایوں کو ۱۵۵۵ء میں فتح ہوئی۔ پنج ند کے علاقے میں بہایوں نے رندوں کو جاگیریں دیں اور وہ اپنے آدمیوں کے ساتھ وہاں بس گئے۔ لیکن بہایوں کی فتح

سے پہلے میر چاکر خان فوت ہو چکا تھا۔ میر چاکر خان کے بیٹے میر شہداد خان کی ایک نظم ملی ہے۔ جس میں یہ پیش کیا گیا ہے کہ رندوں کا لشکر ہی ہایوں کی واپسی پر ہایوں کی امداد میں سوریوں سے لڑا تھا اور انہیں کی وجہ سے ہایوں کو فتح ہوئی تھی۔ اس کے یہ معنی ہیں کہ یہ نظم سولہویں صدی کے آخری نصف کی ہے۔ اس سے یہ بھی معلوم ہوتا ہے کہ میر شہداد خان شاعر تھا۔ اس کے شاعر ہونے کا ایک اور ثبوت بھی ملتا ہے۔ اس کی ایک اور نظم ملتان کی تاریخ کے متعلق بھی ہے۔ اس میں ہندو دیومالا کے مطابق ملتان کی قدامت کا ذکر ہے۔ ایسا معلوم ہوتا ہے کہ اس نے ملتان میں ربائش کے دوران ملتان کی تاریخ کے متعلق کہانی سن کر اسے منظوم کیا ہے۔

## (۷) ریحان رند

ریحان، چاکر خان کا چچا زاد بھائی تھا اور سالو اس کی محبوبہ تھی اس نے ایک نظم لکھی ہے، جس میں وہ اپنی محبوبہ کی موت پر غم کا اظہار کرتا ہے۔ اس کے آخر میں کہتا ہے:

**ترجمہ:** میں بھی رونے لگا، جس طرح

برسات میں بادلوں سے میہنہ برستا ہے۔

نوجوانو، اس چیز کو سمجھو

کہ یہ جسم خالی ہے۔

اس لیے مت روؤ!

یہ دنیا گزر جانے والی چیز ہے!

اس کے علاوہ ریحان کی ایک اور نظم ”رحان لاشاری اور ریحان رند کی گھوڑ دوڑ“ کے متعلق بھی ہے۔ ڈیمز کے خیال میں یہ بلوچی کی قدیم ترین نظم ہے۔ لیکن اس نظم سے معلوم ہوتا ہے کہ جس واقعہ کا اس میں بیان ہے یہ اس وقت کا ہے جس وقت چاکر خان رند نے سبھی کو فتح کیا تھا۔ یعنی یہ نظم پندرہویں صدی کے آخر کی ہے۔ ایک اور نظم بھی اسی گھوڑ دوڑ کے متعلق ہے جس میں ریحان اپنے جذبات اور احساسات بیان کرتا ہے۔

## (۸) میران رند

میران چاکر خان کا ساتھی تھا۔ اس کی ایک نظم ملی ہے جس میں وہ کبوتر کو

محبوب کے لیے پیغام دیتا ہے۔ یہ نظم پہلے میٹر نے ”بلوچی کلاسکس“ میں دی ہے۔ اس کے بعد ڈیمز نے نقل کی ہے۔

اس دور کی ایسی نظمیں بھی ملتی ہیں جن کے شعراء کے نام باوجود تحقیق کے نہیں ملتے۔ ہو سکتا ہے یہ لوڑیوں کی بنائی ہوئی ہوں۔

### (۱) چاکر خان اور ہیبت خان کے متعلق نظم

### (۲) چاکر خان اور جاڑو کے متعلق نظم

ان نظموں میں ایفائے عہد کے متعلق کہانیاں ملتی ہیں۔

### (۳) نور بندغ کے متعلق نظم

جس نے چاکر خان کی زندگی بچائی تھی۔ وہ لاشاری تھا اور سخی مرد تھا۔

### (۴) دل ماسخ کے متعلق نظم

ایک رند شخص ”دل ماسخ“ کا ذکر ہے۔ جس نے اپنی تمام دولت جوئے میں ہار دی تھی۔ اندازاً یہ سولہویں صدی کی نظم ہے۔

### (۵) رندوں اور دو دائیوں کی جنگ کے متعلق نظم

میر چاکر خان کے بعد رند، قلات و ڈیرہ جات اور سندھ و ملتان میں پھیل گئے اور ان کی آپس میں لڑائیاں ہونے لگیں۔ ان میں میر بچار خان رند (جو پنجاب نہیں گیا تھا) اور سہراب دودائی کے درمیان جنگ سب سے بڑی جنگ ہے۔ یہ اس قبائلی، بلوچی شاعری سے ملتا ہے۔ اس لڑائی سے متعلق ایک نظم ڈرامائی انداز میں ہے۔ یہ نظم بھی سولہویں صدی کے نصف آخر کی ہے۔

### (۶) شہداد کی ولادت کے متعلق نظم

شہداد میر چاکر خان کا بیٹا تھا۔ اس نظم میں دکھایا گیا ہے کہ شہداد کی ولادت اس وقت ہوئی جب میر چاکر خان دہلی گیا ہوا تھا۔ دہلی جانا صحیح نہیں معلوم ہوتا۔ اس مبالغہ کی وجہ سے معلوم ہوتا ہے کہ نظم کسی لوڑی کی بنائی ہوئی ہے۔

## خوانینِ قلات کا عہد (۱۶۵۰ء - ۱۸۹۰ء)

اس عہد کا تاریخی پس منظر فصل اول میں دیا جا چکا ہے۔ یہاں اس عہد کے ادب کا جائزہ لیا جاتا ہے۔ خوانینِ قلات کے عہد میں درباری زبان فارسی تھی۔ اس وجہ سے فارسی میں شعر کہنے کا رواج ہوا، فارسی کے ساتھ خوانینِ قلات نے بلوچی کی بھی سرپرستی کی۔ اس دور کی بلوچی شاعری نے ایک نیا رخ اختیار کیا۔ رزمیہ شاعری کے ساتھ ساتھ عشقیہ شاعری بھی کہی جانے لگی۔ بلکہ عشقیہ شاعری زیادہ ترقی کرنے لگی اور اس شاعری میں نہ صرف عوام کی زندگی کی ترجمانی کی گئی بلکہ امیر طبقہ کی زندگی کی عکاسی بھی کی گئی ہے۔ اس دور میں مذہبی شاعری کی بنیاد بھی پڑی۔ آگے چل کر اس کا زیادہ رواج ہو گیا۔ زبان کے لحاظ سے فارسی، سندھی اور سرائیکی زبانوں کا اثر بلوچی زبان پر پڑا۔ اس دور کی نظمیں تو ملتی ہیں لیکن شعراء کا اکثر پتہ نہیں چلتا۔ سترھویں صدی کی نظمیں سولہویں صدی سے کم ملتی ہیں۔ سترھویں صدی کے شعر کے محفوظ نہ ہونے کی ایک وجہ یہ بھی ہو سکتی ہے کہ اس زمانہ میں بلوچوں کی طاقت کمزور ہو گئی تھی اور ان میں کوئی مرکزیت نہ تھی۔ بہر حال اس دور کے جتنے شعراء کے نام ملے ہیں ان کا تعارف ذیل میں دیا جاتا ہے اور ان نظموں کا ذکر بھی کیا جاتا ہے جنکو منظوم کرنے والے شعراء کا علم نہیں ہو سکا۔

### (۱) کلمتوں اور برکتوں کی جنگ کے متعلق نظم

کلمتی ۱ بلوچ تھے اور برقتی سندھی تھے جو لس بیلہ میں رہتے تھے۔ کلمتی جہاز ران تھے۔ اکبر نے انہیں چاچکان کا علاقہ جاگیر میں دیا تھا۔ ۱۶۵۲ء میں اورنگ زیب سندھ اور ملتان کا نائب تھا۔ اسی کے زمانہ میں یہ جنگ ہوئی۔

ایک اور رزمیہ نظم مرزائیوں اور جہالیوں کی جنگ کے متعلق ہے۔ یہ لڑائی اٹھارویں صدی میں ہوئی۔ ایسا معلوم ہوتا ہے کہ یہ کسی مزرائی لوڑی کی لکھی ہوئی ہے۔ یہ نظم پہلے لیچ نے قلات سے قلمبند کر کے اپنی کتاب میں دی، بعد میں ڈیمز نے اسے نقل کیا۔

۳۔ بلوچ ہمسایہ کے حقوق کا بڑا خیال رکھتے ہیں۔ اس سلسلہ میں بہت سے واقعات

۱۔ اصل لفظ ”قرمطی“ ہے جو ایک انتہا پسند شعیہ مذہبی فرقہ تھا اور اسماعیلوں کی ایک شاخ تھا۔ جو بلوچ قرمطی ہو گئے تھے وہ قرمطی کہلانے لگے بعد میں یہ لفظ کلمتی بن گیا۔ قرمطی مذہب والے دسویں صدی عیسوی میں مکران میں وارد ہوئے۔ انہوں نے مکران کے علاوہ منصورہ اور ملتان پر بھی قبضہ کیا۔ محمود غزنوی نے ان کا خاتمہ کیا۔

۲۔ “Dames, Popular of Poetry of the Baluchees” p. 60.



ملتے ہیں۔ ”گوہر جتنی“ کی ہمسائیگی پر رند اور لاشار کی جنگ چھڑی جو تیس سال تک رہی۔ اسی قسم کا اور واقعہ بھی ملتا ہے جو ایک عورت سمی کے متعلق ہے۔ یہ واقعہ اٹھارویں صدی کا ہے۔ اس سلسلہ کی کچھ نظمیں دورہ خان کی والدہ اور دورہ خان کے بھائی کی زبانی آئی ہیں۔ لیکن وہ ان کا کلام نہیں ہے۔ شاعروں نے منظوم کرتے ہوئے البتہ مکالمے ان کی زبانی کہلوائے ہیں۔ سمی ایک مالدار عورت تھی۔ شوہر کے مرنے کے بعد اس کی وصیت کے مطابق وہ بلیدی قبیلہ کو چھوڑ کر گوز گیچ قبیلہ کے سردار دورہ خان کی ہمسائیگی میں جا کر پناہ گزیں ہو گئی۔ ایک دن خبر آئی کہ راہزن سمی کی گائیں ہانک کر لے گئے ہیں۔ یہ خبر جب دورہ خان کی والدہ کو پہنچی وہ فوراً اپنے بیٹے کے پاس گئی۔ اسے نیند سے جگایا اور بولی :

**ترجمہ :** جو بہادر اوگوں کو پناہ میں لیتے ہیں ،  
وہ دوپہر کو یوں غافل نہیں سوتے !  
میں نے نو ماہ تجھے پیٹ میں رکھا ہے  
اور تین سال تک تجھے دودھ پلایا ہے !  
اس کے عوض میں تیرے ذمہ  
یہ فرض عائد کرتی ہوں ، کہ  
یا تو سمی کی گائیں صحیح سلامت لے آ،  
یا اپنی جان عزیز قربان کر دے !

دورہ خان گائیں تو واپس نہ لا سکا لیکن اس نے اس جستجو میں اپنی جان قربان کر دی۔ بالاج گو ایک کم سن بچہ تھا ، لیکن اس نے عہد کیا کہ وہ بڑا ہو کر اپنے بھائی کے خون کا بدلہ لے گا۔ اس جذبہ میں خلوص ، انتقام جوئی اور ہمسایہ کے حقوق کی حفاظت کے احساسات کارفرما ہیں۔ انتقام جوئی کے متعلق بلوچ قوم میں کوئی مدت یا میعاد مقرر نہیں۔ چنانچہ بالاج کہتا ہے :

**ترجمہ :** بلوچ خون کا بدلہ  
اس لیے نہیں چھوڑ سکتا ، کہ  
واقعہ گزرے ہوئے مدت ہو گئی ہے !  
یا ،  
بدلہ لینے والا کمسن و کمزور ہے !

۴۔ ایک نظم میں اس حملے کی تفصیل ملتی ہے جو لغاریوں اور گوریانیوں نے مل کر

لنڈوں پر کیا۔ اس میں کثرت سے سندھی ترکیبیں ملتی ہیں۔ یہ نظم اٹھارہویں صدی کے آخر کی ہے اور کسی لوڑی کی لکھی ہوئی ہے۔

۵۔ ایک نظم میں جتوئیوں اور مزارائیوں کی جنگ کا ذکر ہے۔ اس نظم میں پہلے حمد ہے اس کے بعد شاعر نے اپنے مرشدوں عالم شاہ اور والی حسین شاہ کا نام لیا ہے بعد میں واقع بیان کیا ہے۔

۶۔ ایک نظم میں میر حمل خان کا ذکر ہے جو مزارائیوں کا سردار تھا۔ اس کے زمانہ میں ایک خاص قسم کے جوئے میں پانچ آدمی مر گئے تھے، چنانچہ حمل خان نے جوئے پر پابندی لگا دی تھی، لیکن ایک دن اس کا اپنا بیٹا مٹھا جوا کھیلتے ہوئے پکڑا گیا۔ میر حمل خان نے فوراً دروازہ بند کر دیا اور اسے پکڑنے کا حکم دے دیا۔ لیکن مٹھا دیوار بھلانگ کر بھاگنے لگا کہ باپ کے تیر سے ایک ٹانگ کھو بیٹھا۔ اس کے بعد مزارائیوں میں جوا بالکل بند ہو گیا۔

۷۔ ایک نظم مریوں اور موسیٰ خیلی پٹھانوں کی لڑائی کے متعلق ہے۔ یہ نظم انیسویں صدی کی ہے۔ اس میں مریوں کی تعریف کی ہے۔ شاعر کا نام معلوم نہیں ہوتا۔

۸۔ ایک نظم میں کھوسوں اور لغاریوں کی لڑائی کا ذکر ہے۔ اس کے چار حصے ہیں۔ اس نظم میں انداز ڈرامائی ہے۔ یہ نظم بھی انیسویں صدی کی معلوم ہوتی ہے۔

## عشقیہ نظمیں

- ۱۔ بیبرگ و گراناز کے واقعہ پر ہر دور میں شعراء طبع آزمائی کرتے رہے، چنانچہ اس دور میں بھی اس داستان پر نظمیں کہی گئیں۔
- ۲۔ شیریں فرہاد کی نظم اس دور میں منظوم ہوئی۔
- ۳۔ بلوچی رومانی داستان ”دوستیں شیریں“ کے متعلق کچھ نظمیں اس دور کی بھی ملتی ہیں۔

## ۲۔ لئہ و گراناز

یہ اس دور کی خاص کہانی ہے۔ میر باران کلمت کا مشہور شخص تھا۔ گراناز اس کی بیٹی تھی جس کی شادی لئہ سے ہوئی۔ شادی کے کچھ عرصہ بعد ہی میر باران کو دشمن سے لڑنے جانا پڑا۔ لئہ کی غیرت نے گوارا نہ کیا کہ وہ گھر پر پڑا رہے، چنانچہ وہ

بھی ان کے ساتھ روانہ ہوا۔ میر باران اور اس کے دوسرے لڑکے جنگ میں کام آئے۔ لہٰذا زخمی ہو گیا۔ گھوڑا اسے اس کے والدین کے گاؤں لے گیا۔ گراناز کو خبر ملی تو وہ غلط فہمی کا شکار ہوئی، وہ سمجھی کہ لہٰذا میدان جنگ سے بھاگ نکلا۔ چنانچہ اس نے لہٰذا کو پیغام بھیجا۔

### ترجمہ :

جب جنگ شروع ہوئی، تو میں  
اپنی سہیلیوں سے تمہاری بہادری کا تذکرہ کر کے  
فخر محسوس کرتی رہی۔  
مگر تمہیں لڑائی کے وقت حسیناؤں کی مجلسیں  
اور آرام دہ گھر یاد آتے رہے۔  
تم میرے لیے شوہر کی بجائے بیٹے کی مانند ہو،  
جسے میں نے دودھ پلا کر پالا ہو!  
لہٰذا کو گراناز کا یہ توہین آمیز پیغام پہنچا تو اس نے جواب دیا۔

### ترجمہ :

اگر اس کے زخم بھر گئے  
تو وہ گراناز کے والد اور بھائیوں کے  
قاتلوں کے لیے آبِ سرد بن کر نہیں رہے گا۔  
صحتیاب ہونے کے بعد لہٰذا نے دشمنوں سے بدلہ لیا۔ اس کے بعد گراناز کو احساس ہوا  
کہ لہٰذا بہادر اور غیور ہے۔ وہ لہٰذا کے لیے بیتاب تھی، لیکن کیا کرتی؟ اس نے قسم  
کھا لی تھی۔ آخر اس نے مٹلا سے رائے لی۔ مٹلا نے رائے دی کہ اگر گراناز زندگی بھر  
زیور پہننا ترک کر دے اور لہٰذا بھنگ پینے سے عمر بھر گریز کرے تو یہ دونوں پہلے کی طرح  
میاں بیوی کے طور پر رہ سکیں گے۔ چنانچہ پابندی سے دونوں نے یہ شرطیں قائم رکھیں اور  
مل کر رہنے لگے۔ اس داستان میں نو نظمیں ہیں، جن میں لہٰذا اور گراناز ایک دوسرے سے  
مخاطب ہوتے ہیں۔ یہ قصہ سترھویں صدی کا ہے۔ یعنی یہ نظمیں سترھویں صدی کی ہیں۔

### شعراء

اس دور کے شعراء کا تذکرہ ذیل میں پیش کیا جاتا ہے۔

## ۱- عثمان کلمتی

مکران کا بلند پایہ شاعر گزرا ہے۔ اس کا رزمیہ کلام کلمتی بلوچوں اور پرتگیزوں کی بحری جنگوں کے متعلق ہے۔ پرتگیزوں نے مکران کی بندرگاہوں پر حملہ کیا تھا۔ بلوچوں نے ان کا مقابلہ کیا اور ان کی توپوں پر قبضہ کیا۔ اس لڑائی میں ”حمل جئند کلمتی“ ان سے لڑتا ہوا شہید ہوا۔ عثمان کلمتی نے اس کے سرفروشانہ کارناموں کو منظوم کیا ہے۔ بعد میں یہ کلام حمل کلمتی کی طرف منسوب کر دیا گیا۔

## ۲- عسیف

یہ بھی اسی دور کا شاعر ہے لیکن اس کی ولادت اور وفات کی تاریخیں معلوم نہیں۔ ان کی شاعری کا اسلوب بیان قدیم اور سادہ طریق بیان کے مقابلے میں دشوار اور مشکل ہے۔ فارسی ترکیبیں اور الفاظ زیادہ استعمال کیے ہیں۔ تشبیہیں بھی کثرت سے استعمال کرتے ہیں۔ وہ زہرہ کی طرح اعلیٰ ترین ہے، جو حسینوں کی ملکہ اور حاصلِ زندگی ہے، جو لعل بدخشاں کی طرح گراں بہا ہے۔“ ۲

## ۳- حمل رند

حمل کلمتی کے علاوہ رند کو بھی شاعر سمجھا گیا ہے۔ اس کے متعلق مشہور ہے کہ وہ بہادر تھا اور شیر سے بھی اس کا مقابلہ ہوا تھا۔ اس کو ماہِ ناز نامی ایک خاتون سے محبت تھی۔ اس کے متعلق بھی اشعار ملے ہیں چنانچہ اس کو بھی شاعر سمجھا گیا ہے، حالانکہ یہ صحیح معلوم نہیں ہوتا اس سے منسوب جو نظم میر خدا بخش مری نے دی ہے ۳ اس کے متعلق خود لکھا ہے:

”مکالمے کی صورت میں ہے جس میں حمل، شیر، ماہِ ناز اور اس کی چھوٹی بہن حصہ لیتی ہیں۔“

قیاس سے کہا جاتا ہے کہ، یہ نظم خود حمل کی نہیں ہو سکتی۔ یہ نظم مناظرہ کی صنف میں ہے اور شاعرانہ خوبیوں کی وجہ سے اعلیٰ پایہ کی ہے۔

۱- میر سٹھا خان مری، (مقالہ) ثقافت اور ادب وادی بولان میں، ص ۱۳۶

بزم ثقافت کوئٹہ، ۱۹۶۶ء

۲- ایضاً، ص ۱۳۷

۳- میر خدا بخش بھارانی مری، ”قدیم بلوچی شاعری“ بزم ثقافت کوئٹہ، ۱۹۶۶ء، ص ۱۳۹ تا ۱۴۵



## ۲۔ بانک سیمک

اس بلند پایہ بلوچی شاعرہ نے صرف موتکاکہ کہے ہیں بلکہ اس نے اپنے بہادر شوہر کی یاد میں ایسے المیہ گیت بھی کہے ہیں جو غیر فانی حیثیت حاصل کر چکے ہیں۔ وہ ہر چیز میں نتا سے متعلق کسی نہ کسی چیز کا رنگ دیکھ لیتی ہے۔ اس کے سوز و گداز سے بھرپور گیتوں میں نغمگی بھی ہے تو تخیل کی بلند پروازی بھی، فنی پختگی بھی ہے تو موزوں تشبیہیں اور استعارے بھی ہیں۔ ان خصوصیات نے اس کو منفرد مقام دیا ہے۔ چند اشعار کا ترجمہ دیا جاتا ہے:

### ترجمہ:

بادلو! برسو، بزرگوں کے مزارات پر برسو!  
برسو اور پھر تھم جاؤ!  
کہ حسین نتا کے درشن ہو جاٹیں گے۔

اس عظیم شاعرہ کے زمانہ کا تعین نہیں ہوتا۔ لیکن اس شاعرہ کے اسلوب بیان اور مضمون کو دیکھ کر اندازہ ہوتا ہے کہ یہ سترھویں صدی کی آخر یا اٹھارھویں صدی کی شروع کی شاعرہ ہے۔

## ۵۔ شہ عیسیٰ

بلوچی کا باکمال شاعر گزرا ہے۔ اس کے شعر کی زبان صاف اور شستہ ہے اور اس نے اپنے جذبات اور احساسات مؤثر نوع میں بیان کیے ہیں۔ احساسات کی اس گہری عکسی سے اندازہ ہوتا ہے کہ یہ شاعر اٹھارھویں صدی کے آخر اور انیسویں صدی کے شروع کا ہے۔

## ۶۔ شہ یار

یہ گوجانی قبیلہ سے تھا۔ اس نے اس لڑائی کے واقعات منظوم کیے ہیں جو گورجانیوں اور مزاریوں کے درمیان ہوئی۔ قیاس سے کہا جاتا ہے کہ یہ اٹھارھویں صدی میں گزرا ہے کیونکہ یہ جنگ ۱۷۰۰ء میں ہوئی۔ اس لڑائی کے متعلق ایک اور نظم بھی ہے جس میں مزاری سردار حمل خان کو اپیل کی گئی ہے کہ جو کامیابیاں انہیں ہوئی تھیں ان پر مطمئن

ہو جائیں اور لڑائی کو طول نہ دیں۔ شاعر کا نام معلوم نہیں ہوتا۔ لیکن ڈیمز کا خیال ہے کہ یہ اشعار بعد کے ہیں کیونکہ ان میں خیالات کو لطیف انداز میں بیان کیا گیا ہے۔

## ۷۔ جام درک

بلوچی زبان کے اس شاعر کو ملک الشعراء کہا جاتا ہے۔ یہ ڈومبکی قبیلہ سے تھا اور خان کے قلعے کی کسی عورت سے اسے عشق تھا۔ اس کی ولادت اور وفات کی تاریخیں معلوم نہیں ہو سکیں۔ ایک روایت کے مطابق اس کے والد کا نام کرمو تھا۔ وہ شیر خان نوری کے دربار سے وابستہ ضرور تھا لیکن اس کا کوئی بھی شعر ایسا نہیں ملتا، جس میں خان کی تعریف ہو۔ جام درک کی شاعری تمام بلوچی شعراء سے زیادہ فصیح اور بلیغ ہے۔ اس کے کلام کی زبان صاف اور شستہ ہے، تشبیہیں اور استعارے بکثرت استعمال کرتا ہے جو کہ وہ اپنے ماحول سے اخذ کرتا ہے۔ اس سے پہلے بلوچی شاعری کا انداز بیان بالکل سادہ تھا۔ لیکن جام نے بلوچی شاعری کو ایک نئے انداز سے پیش کیا ہے جس میں ایمائیت بھی ہے اور اشاریت بھی۔ وہ تغزل کا شاعر ہے۔ اس نے حسن و جمال کی تصویر بڑے پیارے انداز میں پیش کی ہے۔ آرائش و زیبائش اور گفتار اور رفتار کی عکاسی منفرد اور حقیقت پسندانہ نوعیت کی حامل ہے۔ ہجرو فراق کی باتیں دل گداز انداز میں پیش کرتا ہے۔ اس نے بلوچی شاعری کو ایک نیا رخ دیا۔ مست تو کلمی نے بھی اس سے ہی اکتساب کیا ہے۔ اس کے کلام کی ایک خصوصیت یہ بھی ہے کہ اس نے امیر طبقہ کو خاص طور سے پیش کیا ہے۔ اس کی نظم ”ڈھاڈھر کا بازار“ اس بات کی آئینہ دار ہے۔

## ۸۔ حانی اور رانی

یہ دونوں شاعرہ تھیں۔ ان کی نظمیں مٹھا خان سوئم اور ولد حمل خان دوئم کی شادی کے متعلق ہیں۔ مٹھا خان اٹھارہویں صدی کے آخر میں ہوئے۔ حانی، میر دوسا کی دختر اور رانی، سالار کی دختر تھی اور دونوں بالاجانی قبیلہ سے تھیں۔

## ۹۔ بچار

یہ مریوں کا شاعر تھا اور اٹھارہویں صدی کے آخر میں گزرا ہے۔ اس نے مری بہادروں کی شجاعت اور دلیری کے گیت گائے ہیں۔ اس کے کلام میں بڑا اثر اور رنگینی ہے۔

## ۱۰۔ میر اشرف

مکران کا بلند پایہ پہلوان شاعر گزرا ہے۔ پہلوان شاعر ایسے شخص کو کہتے ہیں جو موسیقار بھی ہوتا ہے اور خود شاعر بھی ہوتا ہے۔ اسے دوسروں کا کلام بھی یاد ہوتا ہے۔ بعض پہلوان خود شاعر نہیں ہوتے۔ میر اشرف بیک وقت بلند پایہ شاعر بھی تھا اور عظیم موسیقار بھی۔ ۱۷۶۶ء میں تمپ میں پیدا ہوا اور ۱۸۸۳ء میں وفات پائی۔ اس کے والد کا نام سردار میر دراہ تھا، گچکی قبیلہ کی وزرئی شاخ سے تھا۔ وہ ہمیشہ سردار میر سہراب خان کے ہمراہ رہتا تھا۔

## ۱۱۔ سوہنا سورہیانی

سوہنہ بن بشکلی (بخش علی) سورہیانی کی ایک نظم میں عربی فارسی الفاظ اور فارسی تراکیب کثرت سے ملتی ہیں۔ معنوی لحاظ سے اس میں صوفیانہ خیالات ہیں۔ بلوچی شاعری میں یہ رنگ انیسویں صدی کے شروع میں آیا۔

## ۱۲۔ کوبل جت

اس کے کلام کے مضامین سے اندازہ ہوتا ہے کہ یہ بھی انیسویں صدی کے شروع کا شاعر ہے۔

## ۱۳۔ ملا ابراہیم

علاقہ پنجگور کے گاؤں تمپ کا رہنے والا تھا اور کاشانی قبیلہ سے تھا۔ عالم اور فاضل تھا اور پنجگور میں قاضی کے عہدے پر متمکن تھا۔ بعد میں ذکری عقیدہ اختیار کر کے کبیج کے گاؤں تربت میں سکونت پذیر ہوا اور وہیں وفات پائی۔ نصیر خان نوری کا ہم عصر تھا اور اٹھارہویں صدی میں گزرا ہے۔ بلوچی کے علاوہ فارسی میں بھی شعر کہتا تھا اس کے کلام میں ذکری عقائد کا ذکر جا بجا ملتا ہے۔ حمد، نعت اور قصیدوں کے علاوہ غزلیں بھی کہی ہیں۔

## فارسی شعراء

خوانینِ قلات کی درباری زبان فارسی تھی۔ اس وجہ سے فارسی شاعری کا رواج بھی ہوا اور اس دور میں بہت سے فارسی شعراء ملتے ہیں۔ خصوصاً مکران کے ذکری فرقہ میں بہت سے فارسی شعراء ملتے ہیں۔ قلات کے اکثر شاعر غزل گو تھے اور چند کا رجحان تصوف کی طرف تھا اور مکران کے ذکری شعراء کے کلام میں اکثر نعتیں اور قصیدے ملتے ہیں اور ذکری عقائد کا ذکر بھی ملتا ہے۔

ان فارسی شعراء میں قاضی نور محمد ، گل محمد ناطق ، مرزا احمد علی ، سید محمد تقی شاہ گل محمد زیب ، ملا محمد حسن بروہی ، مولا داد ، علیم اللہ علیم ، ابوبکر رسول بخش رہی ، غوث بخش خاکی ، فیض محمد قلاتی ، شے محمد درخشاں ، میر عبداللہ ، شے سلیمان ، شے جلال ، شے نصیر الدین ، میر علی شیر جنگی ، خوش قدم جنگی ، شے گل محمد ، نور محمد ، ملا ابوبکر ، ملا شہد دست ، شے امانی ، ملا مددی خان ، ملا نعمت اللہ ، عزیز لاری وغیرہ ہیں۔ ان شعراء کے حالاتِ زندگی و کلام پر تبصرہ و تنقید فارسی کی جلد میں دیا جائے گا۔

## انگریزی عہد (۱۸۲۱ء - ۱۹۲۷ء)

۱۸۴۳ء میں انگریزوں نے سندھ پر قبضہ کیا۔ ۱۸۵۴ء میں انگلستان اور روس کی جنگ کی وجہ سے انگریزوں نے خان قلات سے نیا معاہدہ کیا۔ اس بعد بلوچستان کی آزادی ختم کر دی گئی۔ انگریزوں کی سازش کی وجہ سے سرداروں اور خان قلات کا آپس میں مقابلہ ہونے لگا۔ جس کی وجہ سے بلوچ طاقت کمزور ہو گئی۔ یہ دور ایک طرح سے جابریت کا تھا۔ انگریز بلوچوں کی طاقت کمزور کرنے کی ہر ممکن کوشش کرنے پر تلے ہوئے تھے۔ اس کا نتیجہ یہ نکلا کہ بلوچی شعراء کا میلان تصوف اور اخلاقیات کی طرف بڑھ گیا۔ وہ روحانیت اور تصوف میں قابی سکون حاصل کرنے لگے اور اخلاقیات کے سبق سکھانے لگے۔ اسی وجہ سے اس دور کی شاعری زیادہ تر مذہبی ہے۔ نعتوں ، معجزوں اور مداحوں کا منظوم ذخیرہ ملتا ہے۔ اس سے پہلے مکالموں کے انداز میں رزمیہ داستانیں لکھتے تھے ، اب اخلاقی اقدار پیش کرنے کے لیے فرضی مناظرے پیش کرنے لگے۔ ایسی نظموں کا بھی ذخیرہ ملتا ہے۔ اس دور میں بلوچی شاعری پر سندھی اور سرائیکی شاعری کا اثر پڑا ، جس کی وجہ سے دلکشی میں اضافہ ہوا۔ مکرانی بلوچی پر فارسی کا اثر پڑا ، یعنی اس دور میں نئے مضامین ، نئے خیالات اور نئے اسلوب بیان نے جنم لیا۔ شاعری کے لیے نئی راہیں تراشی گئیں۔ شعری نظریات کے پیش نظر بلوچی شاعری کے دو مکاتیب فکر عمل میں آئے ”مشرقی مکتب فکر“ اور ”مغربی مکتب فکر“۔

### ۱- مشرقی مکتب فکر

اس مکتبہ فکر پر سندھی اور سرائیکی شاعری کا اثر ہے ، جس کی وجہ سے مشرقی بلوچستان کی شاعری میں رنگینی اور روانی آ گئی اور اعلیٰ فکر بھی نظر آنے لگا۔ اس شاعری میں فطری جذبات اور احساسات کی عکاسی کے نمونے ملتے ہیں۔ یعنی داخلیت کا عنصر زیادہ ہے۔ اس



کے علاوہ نئی نئی تشبیہات و استعارات کا استعمال بکثرت ہوا۔ اس دور کے بہت سے شعراء کے حالات نہیں ملتے۔ مشہور شعراء پر تبصرہ ذیل میں دیا جاتا ہے۔

### ۱۔ ابراہیم شعبانی

وہ آسنى میں رہتا تھا۔ ۱۸۷۶ء میں اس نے ایک نظم ڈیمز کو سنائی جس کو ڈیمز نے قلمبند کیا ۲۔ اس نظم میں وہ مذہبی رہنماؤں کی تعریف اور توصیف کرتا ہے اور دعا مانگتا ہے کہ خدا تعالیٰ اسے صراطِ مستقیم پر چلنے کی توفیق عطا فرمائے۔

### ۲۔ لشکر خان جسکانی

اس کے والد کا نام سلیمان تھا۔ ڈیمز نے اس کی دو نظمیں اپنی کتاب ۱ میں دی ہیں جو اس نے ۱۸۷۶ء میں اس کی زبان سے سن کر قلمبند کیں۔ وہ حمد اور نعت کے بعد حضرت علیؓ کی تعریف و توصیف اور خلفائے راشدین کی تعریف کرتا ہے۔ اس کے بعد اسلامی عقائد بیان کرتا ہے۔

### ۳۔ مست توکلی

بلوچی کا بلند پایہ شاعر ہے۔ ۱۸۳۰ء اور ۱۸۴۰ء کے درمیان ایک غریب گھرانے میں کوہلو کے مقام پر اس کی ولادت ہوئی۔ مری قبیلہ کی شیرانی شاخ سے اس کا تعلق تھا۔ عین عالمِ شباب میں اسے ایک شادی شدہ مری عورت ”سمو“ سے محبت ہو گئی جس نے اسے دیوانہ بنا دیا۔ وطن چھوڑ کر چل پڑا اور ڈیرہ غازی خان جا نکلا۔ راستہ میں لوگ اسے پاگل سمجھنے لگے۔ مستی کے عالم میں گھومتا پھرتا واپس مری میں آ گیا۔ اس کی وفات قریباً ۱۸۸۵ء میں ہوئی۔ شاہ بیگ رند نے اپنے مضمون میں تاریخ وفات ۱۸۹۶ء لکھی ہے ۲۔ مست حسن و عشق کا شاعر ہے لیکن پھر بھی ان کے اشعار میں اس دور کے حالات کا عکس ملتا ہے۔ وہ کہتا ہے:

#### ترجمہ:

میں اپنی محبوبہ سمو کے قریب آیا ،  
لیکن وہ گلابی سرزمین اجاڑ اور اداس تھی۔  
میرے ذہن میں شکوک پیدا ہوئے ، اور  
غم کی زنجیروں نے مجھے جکڑ لیا۔

میری محبوبہ سمو - کہاں ؟

میرے خیال میں وہ نہ تو کسی زندان میں محبوس ہے ،

اور نہ انگریزوں کی قید میں ہے -

اس سے یہ ظاہر ہوتا ہے کہ اس زمانہ میں انگریز بلوچوں کو قید کیا کرتے تھے - مست توکلی کے ہاں سندھ کے عظیم شاعر شاہ لطیف کا رنگ ملتا ہے - معلوم ہوتا ہے کہ اس نے شاہ لطیف کا کلام سنا تھا اور اس سے متاثر ہوا تھا - سندھ کی طرف آنے کا ثبوت تو خود اس کے کلام سے ملتا ہے - وہ کہتا ہے :

**ترجمہ :**

عہد شباب ہے اور

میرے سبزہ خط کا آغاز ہے !

میرے دل میں میر و شکار کی ہوس ہے ،

سبزہ زاروں کی سیر کرتا ہوا میں سندھ کے ریگزاروں تک جا پہنچا -

پھرتے پھرتے میں سخی سرور کے محلات تک گیا -

اونٹ قطار اندر قطار جا رہے ہیں -

ان پر کجاوے لدے ہیں -

کجاووں میں ناز پروردہ عورتیں جھول رہی ہیں -

کیا ان میں سے کسی کی صورت سمو سے ملتی ہے -

سمو کا بدل تو کہیں بھی ڈھونڈے سے نہیں مل سکتا !

توکل کا اندازِ بیان شگفتہ اور دل آویز ہے -

**جیسوا کرد**

اس کی ایک نظم ۱۸۸۵ء میں ڈیمز نے قلمبند کی - وہ مزاری نوجوان تھا اور ان دنوں

پولیس تھانہ کا انچارج تھا - شاعر کی حیثیت سے اس علاقہ میں اس کی شہرت تھی - اس نظم

میں حمد کے بعد جوانی میں انسان کے مزاج کا بیان ہے -

**حیدر بالا چانی**

یہ بھی مزاری تھا اور انیسویں صدی میں گزرا ہے - میٹر نے "بلوچ کلاسک" میں

اس کی ایک نظم دی ہے - اس میں جوانی اور بڑھاپے کا ذکر ہے -

## رحم علی مری

مری قبیلہ کے شاعر بچار مری کا فرزند تھا۔ باپ کے بعد مری قبیلہ کا ”ریزوار“ شاعر بنا۔ ”ریزوار“ کو قبائلی زندگی میں بلند مقام حاصل ہے۔ لوگ اس کے طریقہ اشعار کی وجہ سے اس سے ڈرتے تھے۔ رحم علی عوامی اور قومی شاعر تھا۔ جب اس نے بلوچ سرداروں کو انگریزوں کے سامنے سر تسلیم خم کرتے دیکھا تو طنزیہ انداز میں کہنے لگا:

### ترجمہ :

غیرت بھاگ کھڑی ہوئی ، اور

پلٹ کر حیا سے کہنے لگی ،

میں تو جا رہی ہوں ،

تو بھی میرے نقشِ قدم پر خاموشی سے چلی آ !

ان کی نظموں میں انگریزوں کے خلاف نفرت کا اظہار ہے ، وہ مری بہادروں کو اپنے وطن کی حفاظت کے لیے خون کا آخری قطرہ تک بہا دینے پر ابھارتا ہے۔ ۱۰ مارچ ۱۹۱۷ء کو حکومت ہند نے میجر جنرل ہارڈی کو مری قبیلہ کی سرگرمیوں کو کچلنے کے لیے مری بھیجا۔ مریوں نے اس کا بے جگری سے مقابلہ کیا۔ اگرچہ مریوں کو جانی اور مالی نقصان کا مقابلہ کرنا پڑا مگر انہوں نے اطاعت قبول کرنے سے انکار کر دیا۔ اس لڑائی کے دوران رحم علی ، مریوں کو اپنے اشعار کے ذریعہ ابھارتا ہے۔ اس کے بعد وہ جنگ میں حصہ لینے والوں کی تعریف کرتا ہے۔ روائی ، زور بیان اور واقع نگاری کے لحاظ سے اس کو بلوچی رزمیہ شاعری کا فردوسی کہا گیا ہے۔ افسوس اس کی ولادت اور وفات کی تاریخیں نہیں ملتیں۔

## ملا عمر مری

اس کا کلام بلوچی کے علاوہ فارسی اور اردو میں بھی موجود ہے۔ اس کے کلام میں بھی قومی جذبات ہیں ، حب الوطنی ہے اور انگریزوں کے خلاف نفرت ہے۔ اس نے حمد ، مدح اور مولود بھی کہے ہیں۔ سندھی شاعری میں مولود ایک صنف ہے جس میں حضور صلعم کی ثنا اور صفت ہوتی ہے۔ یہ صنف سندھی سے بلوچی میں آئی ہے۔

## پنجو بنگلانی

اس نے نواب جمال خان پر بہترین مرثیہ کہا تھا اور سرداروں کے اعلان کے

مطابق ا اونٹ انعام میں حاصل کیا تھا۔ یعنی اس کا مرثیہ مقابلے میں سب سے بہتر قرار پایا تھا۔

## پہلوان فقیر

جیکب آباد ضلع کے ایک گاؤں میں اس کی رہائش تھی۔ بلند پایہ صوفی شاعر تھا۔ اس کے کلام پر سندھی صوفی شعراء شاہ لطیف، سچل سرمست اور بیدل روپڑائی کا اثر تھا۔ ماضی قریب میں فوت ہوا ہے۔

## احمد

احمد ولد شوران کی ایک نظم ملتی ہے جس میں حضرت صلعم کا ایک معجزہ بیان کیا ہوا ہے۔ قیاس سے کہا جاتا ہے کہ یہ انیسویں صدی کا شاعر تھا۔

## غلام محمد بالاچانی

یہ خود بھی شاعر تھا اور اس کو دوسروں کا بھی بہت سا کلام یاد تھا۔ اس کی کچھ نظموں کے علاوہ کچھ پہیلیاں بھی ملتی ہیں۔

## چکھا بزدار

علی محمد ولد لعل بزدار موضع درگ پٹر (ڈیرہ عازی خان) میں پیدا ہوا۔ روایات سے معلوم ہوتا ہے کہ انیسویں صدی کے نصف اول میں پیدا ہوا اور بیسویں صدی کے بالکل اوائل میں فوت ہوا۔ صوفی منش تھا، غریب تھا، لیکن سرداروں سے سچی بات کہہ کر اسے دلی راحت ملتی تھی۔ چنانچہ اس وجہ سے سردار اس سے ناخوش رہتے تھے۔ وہ بلا خوف کہتا تھا:

### ترجمہ:

اے قوم کے سردارو!  
خدا کے قہر و غضب سے ڈرو!  
اور اپنی شان و شوکت پر تکبر مت کرو!

۱۔ نواب جلال بڑا ذہین اور معاملہ فہم شخص تھا۔ وہ کئی مہموں میں سنڈین کے ساتھ رہا تھا۔ اسی وجہ سے اس کو نواب کا خطاب ملا تھا۔ ۱۸۸۱ء میں اس کا انتقال ہوا۔



کیونکہ تمہارا یہ زعم دائمی نہیں  
بلکہ تم سے پہلے لاکھوں حکمران ہو گزرے ہیں !

اس سے اس کی حق گوئی کا اندازہ ہوتا ہے - اس کا ایک ہم عصر محمود لعل خان نامی شاعر ہمیشہ سرداروں کی تعریفیں کرتا رہتا ہے۔ چنانچہ اس سے چکھا بزدار کا ہمیشہ مقابلہ رہتا تھا - وہ کہتا ہے :

### ترجمہ :

محمود ولد لعل خان میں اب پھر گفتار (شعر) کہہ رہا ہوں ،  
تو تو ہمیشہ یہی کہتا ہے کہ  
فضول دفتر نہ بنا اور  
تیرے شعر فضول ہیں ، کیونکہ  
تو تو سرداروں کو ہمیشہ سچی بات کہتا ہے  
جس سے میں اور سردار ناراض ہیں -

چکھا ڈیرہ جات میں بڑا مشہور شاعر ہے - اس کی زبان شستہ اور شعروں میں روانی و برجستگی ہے - تشبیہیں اور استعارے بکثرت استعمال کرتا ہے - فنی لحاظ سے اس کے اشعار کی ساخت ”دوہوں“ جیسی ہے - جس کو وہ ”گال“ کہتے ہیں -

### سنگت

ایک بلوچی لوڑی تھا - خانپور تعلقہ شکار پور کا رہنے والا تھا - ۱۹۵۲ء میں ۸۰ سال کی عمر میں فوت ہوا - اس نے نعتیں اور مناقب بھی لکھے ہیں اور بہادروں اور دلیر ڈاکوؤں پر بھی نظمیں کہیں ہیں - اس سلسلہ میں اس کی ڈاکو ”عیدالرحمان بروہی“ پر لکھی ہوئی نظم قابل ذکر ہے -

### منلو کہپری

باٹھاری ، علاقہ بھاگ ناڑی کا رہنے والا تھا - قریباً ۱۹۵۸ء میں ۶۵ سال کی عمر میں انتقال ہوا - اس نے حمد ، نعت ، مدح ، مناقب اور قصیدے کہے ہیں - اس کے کلام کا بڑا ذخیرہ ملتا ہے -

## جو اناں

بلوچی کا بلند شاعر ہے۔ جس کے کلام میں مضمون کی بلندی بھی ہے اور زبان کی رنگینی بھی۔ ۱۹۶۷ء میں ایک سو پانچ سال کی عمر میں وفات پائی۔ ضلع جیکب آباد کے ایک گاؤں میں رہتا تھا۔ بگٹی قبیلہ کے پاڑہ (شاخ) ہیوانی سے تھا۔ غریب اور ان پڑھ تھا، لیکن دل و دماغ روشن تھا۔ وہ ایک عوامی شاعر تھا۔ دکھی عوام کے بارے میں اس کے اشعار سے نمونہ دیا جاتا ہے:

### ترجمہ :

وہ دکھی لوگ  
دکھ کی پر درد کھنکتی ہوئی  
زنجیروں میں جکڑے ہوئے ہیں۔

## مغربی مکتبِ فکر

اس مکتبِ فکر کے شعراء میں مکران کے شاعر آتے ہیں۔ انیسویں صدی کے ان شعراء میں زیادہ تر عالم تھے اور ان کو ملا کہا جاتا تھا۔ اس لیے اس کو ملاؤں کا مکتبِ فکر بھی کہا جاتا ہے۔ انہوں نے روایتی اندازِ بیان کو ترک کر دیا اور فارسی شاعری کی تقلید کی۔ فارسی عربی الفاظ بکثرت استعمال کیے۔ وہ نظم کے شروع میں حمد اور نعت لاتے ہیں اور اس کے بعد اصل مقصد بیان کرتے ہیں۔ کبھی وہ عقاب یا کبوتر سے خطاب کر کے سبھی نظم کا آغاز کرتے ہیں۔ اس مکتبِ فکر کے قابلِ ذکر شاعروں کا ذیل میں جائزہ لیا جاتا ہے۔

### ملا فاضل

اس کا نسبی تعلق رندوں کی شیخوزئی شاخ سے تھا۔ اس کے والد کا نام ”چاؤش“ تھا اور وہ مکران کی وادی مند کے ”شاہ بیگ قلات“ نامی گاؤں کا رہنے والا تھا، اس کی وفات ۱۸۸۵ء میں ہوئی۔ بڑا ذہین اور خوش خلق تھا۔ اس کی شاعری نے اپنے عہد میں بڑا نام پایا۔ فاضل اس مکتبہٴ فکر کا بڑا شاعر ہے اور اس کے اشعار میں رنگینی اور دلکشی ہے۔

## ملا قاسم

ملا فاضل کا بھائی تھا۔ وہ بھی اچھا شاعر تھا۔ فی البدیہہ شعر کہنے میں دونوں قدرت رکھتے تھے۔

## ملا نور محمد چشتی

مکرانی شاعر تھا! طویل نظمیں کہی ہیں۔ ہر مصرع کے آخر میں قافیہ دیتا ہے۔ انیسویں صدی کے آخر میں اس کی وفات ہوئی۔

## عزت بیگ پنجگوری

پنجگور کا رہنے والا تھا۔ ملا فاضل کا ہم عصر اور دوست تھا۔ اسلامی علوم اور عربی و فارسی میں دسترس رکھتا تھا۔ قدیم بلوچی شاعری میں غزل کا رواج نہیں تھا، لیکن عزت نے بلوچی میں غزلیں کہیں، جن میں جدت اور انفرادیت ہے، پھر بھی غزل میں ایرانی رنگ قائم ہے۔ ایک شعر ملاحظہ ہو :

### ترجمہ :

بلبلوں کی طرح فغاں نہ کر عزت !  
اس سے پھولوں کو رحم آتا ہے۔

## ملا اسماعیل

تمپ کے قریب پھل آباد نامی گاؤں میں پیدا ہوا۔ ملا فاضل کا ہم عصر تھا۔ ۱۸۷۸ء میں وفات پائی۔ اس کا کلام صوفیانہ اور نہایت پاکیزہ ہے۔ طنز و مزاح میں بھی مشہور تھا، بلوچی کے علاوہ فارسی کا بھی اچھا شاعر تھا۔

## سید نور شاہ

بلوچی اور فارسی کا صوفی شاعر گزرا ہے۔ تونسہ کے مشہور صوفی خواجہ اللہ بخش اور خواجہ شاہ سلیمان کے خاندان سے تھا۔ ۱۹۳۴ء میں وفات پائی۔ نگور میں مدفون ہے۔ صوفی منش اور قادری نقش بندی سلسلہ سے تھا۔ اس کے کلام میں تصوف کے رموز اور نکات ملتے ہیں۔ ہر جگہ حضرت سید عبدالقادر جیلانی، حضرت خواجہ بہاء الدین نقشبندی اور اولیاء اللہ کی توصیف کرتا ہے۔

## دورِ جدید (۱۹۲۷ء-۱۹۷۰ء)

آزادی کے بعد بلوچی شعراء میں ایک نیا شعور اور ایک جذبہ پیدا ہوا۔ تعلیمی ترقی کے ساتھ ان میں ذہنی پختگی پیدا ہونی شروع ہوئی۔ قیامِ پاکستان کے بعد پہلی بار بلوچی زبان کو سرکاری سرپرستی حاصل ہوئی۔ رسائل نکلنے لگے اور ریڈیو سے بھی پروگرام نشر ہونے لگے۔ ۱۹۴۷ء میں ریڈیو پاکستان کراچی نے بلوچی نشریات کا مخصوص پروگرام نشر کرنا شروع کیا۔ اس کا یہ نتیجہ بھی ہوا کہ بلوچی ادب تحریر کی شکل میں ظاہر ہونے لگا۔

جدید بلوچی شاعری تمام فرسودہ روایات سے آہستہ آہستہ قطع تعلق کرتی جا رہی ہے اور ادب برائے زندگی کے نظریے سے قریب ہوتی جا رہی ہے۔ بلوچی شاعری میں مقصدیت پر زور دیا جاتا ہے۔ اگر رجائیت کے ساتھ ساتھ قنوطیت اور یاسیت بھی داخل ہو گئی ہے لیکن بلوچی شاعر دیر تک خود کو قنوطیت کا شکار نہیں ہونے دیتا۔ موجودہ دور کا بلوچی شاعر اردو، سندھی، سرائیکی، پنجابی اور پشتو کے علاوہ مغربی ادب سے بھی متاثر ہے۔ بلوچی شاعروں نے اردو غزل اور سندھی کافی کے انداز کو اپنا لیا ہے اور اسے بلوچی رنگ دے دیا ہے۔ اس کے ساتھ انہوں نے اپنے قدیم فنی انداز ”الحان“ میں ”شیئر“، ”گال“، ”داستانہ“ وغیرہ لکھنے شروع کیے۔ آزاد نظم بھی ایک حد تک کامیابی سے لکھی جا رہی ہے۔ موجودہ دور کے مشہور شعراء مندرجہ ذیل ہیں:

### ۱- گل خان نصیر

اس دور کے شاعروں میں گل خان نصیر کا نام سرِ فہرست ہے۔ وہ بلوچی میں بھی لکھتا ہے اور اردو میں بھی۔ یہ پہلا بلوچی شاعر ہے جس نے ہیئت کے نئے نئے تجربے کیے ہیں۔ اس کا مشاہدہ گہرا اور وسیع معلوم ہوتا ہے۔ اس کی شاعری قومی شاعری سے شروع ہو کر بین الاقوامی شاعری بن جاتی ہے۔ اس کی نظموں میں ”خواب میں جامِ درک سے ایک ملاقات“، ”کوہ چہلتن سے خطاب“، ”شیطان“ اور ”ہمارا تمہارا سمجھوتا کیسے ہو سکتا ہے“ اچھی نظمیں ہیں۔ اس کے کلام کے تین مجموعے شائع ہو چکے ہیں۔

### ۲- آزاد جمال

اس کا کلام سادہ ہے۔ ادب میں ترقی پسند نظریہ کا قائل ہے۔ سرمایہ داری



کے خلاف لکھتا ہے۔ بلوچوں کی پس ماندگی، جہالت، اقتصادی بد حالی اور اخلاقی انحطاط پر آنسو بہاتا ہے۔ اس نے پابند شاعری بھی کی ہے اور آزاد بھی۔ اس کی بیشتر نظمیں کلاسیکل آہنگ و الحان کی ہیں۔ اس کے کلام کا ایک مجموعہ ”مست، توار“ کے نام سے اردو ترجمہ کے ساتھ انجم قزلباش نے شائع کیا ہے۔ آزادی کے بعد اس نے کراچی سے رسالہ ”بلوچی“ بھی نکالا جو چار سال تک جاری رہا۔

### ۳۔ عطا شاد غزل

بلوچی کا بلند پایہ شاعر ہے۔ اس کی شاعری نئے رجحانات کی حامل ہے۔ پابند نظم سے زیادہ آزاد نظمیں لکھتا ہے۔ لیکن وزن کا خیال رکھتا ہے اور غزل کے لیے تغزل ضروری سمجھتا ہے۔ اس کی نظموں میں ”روح کجا درفشکالنت“، ”زہرائی رازہ“ اور ”تو میں چھانی وانگیں شاعری“ اچھی نظمی ہیں۔

### ۴۔ میر عیسیٰ قومی

مکران کا پرانا شاعر ہے۔ ۱۹۰۹ء میں پیدا ہوا۔ اس نے قومی تحریک میں بھی کام کیا۔ قلات اسٹیٹ نیشنل پارٹی کا سیکرٹری بھی رہا۔ اس کے کلام میں ہر جگہ وطن سے والہانہ محبت کا جذبہ ملتا ہے۔

### ۵۔ مراد ساحر

مکران کے اچھے شاعروں میں اس کا شمار ہوتا ہے۔ قومیت کا جذبہ رکھتا ہے۔ اس کی شاعری میں خارجیت زیادہ ہے۔ کچھ عرصہ تو اس پر قنوطیت و یاس کی کیفیت طاری رہی، لیکن اس نے جلد ہی ان سے چھٹکارا حاصل کر لیا اور وہ درخشاں مستقبل کے نغمے لکھنے لگا۔ ”میائٹی جنگ“ اس کی اچھی نظم ہے۔

### ۶۔ صدیق آزاد

شاعر اور نثر نویس ہے۔ آزاد و پابند دونوں قسم کی شاعری کرتا ہے۔ ”مژدہ“ اور ”مرگ جاوداں“ اس کی اچھی نظمیں ہیں۔

### ۷۔ اسحاق شمیم

نظم کا شاعر ہے۔ فارسی الفاظ اور ترکیبیں زیادہ استعمال کرتا ہے۔ عروض کی پابندی ضروری خیال کرتا ہے۔ ”بزرگان“ اور ”دلہن“ اس کی اچھی نظمیں ہیں۔

## ۸۔ ملک محمد رمضان

شاعر اور نثر نگار ہے۔ اس کے علاوہ صحافی بھی ہے۔ بلوچی میں ”مستونگ“ سے بہت روزہ ”ساریبان“ نکالتا ہے۔ علم عروض پر بھی شعر کہے ہیں اور قدیم رنگ میں بھی شعر کہتے ہیں۔ ”تھرا شاعر پیارا“ اس کی اچھی نظم ہے۔

## ۹۔ قاضی عبدالرحیم صابر

مکرانی ہے لیکن آج کل کراچی میں سکونت پذیر ہے۔ نظم اور نثر دونوں لکھتا ہے۔ زیادہ تر غزل لکھتا ہے اور عروض کی پابندی کرتا ہے۔ اس کے کلام کا ڈھنگ پرانا ہے، لیکن انفرادیت پھر بھی قائم رہتی ہے۔

## ۱۰۔ ظہور ہاشمی

۱۹۳۶ء میں پیدا ہوا۔ مکران کا رہنے والا ہے۔ ریڈیو پاکستان میں ملازم ہے۔ اس کی غزلوں میں جاہلیاتی عنصر زیادہ ہے۔ غزلوں کے تین مجموعے شائع ہو چکے ہیں، نظموں میں ”جادو“ اور ”وژدلیانی بات“ اس کی اچھی نظمیں ہیں۔

## ۱۱۔ احمد جگر

اصل میں مکران سے تعلق رکھتا ہے۔ اب کراچی میں رہتا ہے۔ اچھا غزل گو ہے۔ اس کی غزل میں قدیم رنگ زیادہ ہے۔ محبوب کے ظلم و ستم کا ذکر درد انگیز انداز میں بیان کرتا ہے۔

## ۱۲۔ احمد زہیر

گوادری میں ۱۹۲۵ء میں پیدا ہوا۔ ۱۹۴۴ء میں کراچی آیا۔ غزل کا شاعر ہے۔ اس کی غزلوں میں ہجر و فراق کا زیادہ ذکر ہے۔

## ۱۳۔ شیر احمد بیدار

پابند اور آزاد دونوں قسم کی شاعری کرتا ہے۔ ”عیالے“ اس کی اچھی نظم ہے۔

## ۱۴۔ آدم حقانی

مکران کا باشندہ ہے لیکن اب کراچی میں رہتا ہے۔ عربی، فارسی اور اردو پر دسترس رکھتا ہے۔ کلام کا انداز پرانا ہے اور قومی رنگ زیادہ ہے۔

## ۱۵- دوست محمد بیکس

بلوچی اور اردو میں شعر کہتا ہے۔ اس کی اکثر نظموں میں اقبال کا رنگ ملتا ہے۔

### بلوچی زبان کا نثری ادب

(۱) آزادی سے پہلے بلوچی نثر کی ابتدا ہو چکی تھی۔ درخوانی علماء نے اشاعت دین کے جذبے کے تحت بہت سی کتب لکھیں۔ مثلاً حضور بخش نے قرآن شریف کا بلوچی میں ترجمہ شائع کیا۔ عیسائیوں نے انجیل مقدس کے ایک حصہ کا بلوچی میں ترجمہ کیا۔ قیام پاکستان کے بعد سے بلوچی نثر تیزی سے ترقی کر رہی ہے۔ تحقیقی اور تنقیدی مضامین کے علاوہ افسانوی ادب میں بھی اضافہ ہو رہا ہے۔ میر گل خان نصیر، محمد حسین عنقا، قاضی عبدالرحیم صابر، مولانا خیر محمد ندوی اور ظہور شاہ سید نے بلوچی نثر کی داغ بیل ڈالی۔ موجودہ دور میں بلوچی نثر نگار خاصی تعداد میں نظر آتے ہیں۔ ان میں سے مندرجہ ذیل کا نام قابل ذکر ہے:

عبدالرحمان غور، میر مٹھا خان، ملک محمد رمضان، عبدالغفار ندیم گچکی، عبداللہ جہالدینی، میر شیر محمد مری، غلام محمد شہسوانی (مرحوم) امان اللہ، م۔ طاہر، ایم بیگ بلوچ، ایم۔ کے بلوچ، عبدالحکیم، شاہ بیگ رند، مہر علی، میر عبدالمالک، احمد علی، غوث بخش صابر، محمد بخش لہڑی۔

ذیل میں افسانہ نگاروں اور ڈرامہ نگاروں کے نام بھی دیے جاتے ہیں:

نعمت اللہ گچکی، قرۃ العین طاہر، صورت خان مری، نسیم دشتی، مومن بزدار، رحیم صادق، عطا شاد، غوث بخش صابر اور عصمت جہالدینی۔

کچھ کتابیں بھی شائع ہو چکی ہیں۔ کاردار بلوچی اکیڈمی کراچی کی طرف سے ذیل کی چار علمی ادبی کتابیں بھی شائع ہوئی ہیں۔

(۱) بلوچی زہگ بلا - (۲) مستاک - (۳) بلوچی زبان و ادب کی تاریخ - (۴) بلوچی گرامر از کرنیل ما کایور، مترجم ایم بیگ بلوچ۔

بلوچی اکیڈمی کوئٹہ کی طرف سے ۱۹۶۶ء میں بشیر احمد کی مرتب کی ہوئی کتاب ”جام درک“ شائع ہوئی ہے۔ یہ بلوچی زبان کے عظیم شاعر جام درک کے کلام کا مجموعہ ہے جس میں بلوچی اور انگریزی میں مفصل مقدمہ بھی ہے۔ ”مست توکلی“ پر بھی بلوچی اکیڈمی کی طرف سے ایک تحقیقی کتاب شائع ہوئی ہے۔

بلوچ طلبہ کی جماعت ”ورنا وانده گل“ نے ۱۹۶۶ء میں ”بوا انا نامہ“ شائع کیا جس میں معیاری مقالے ہیں۔ بلوچ طلبائے کراچی کی طرف سے ہر سال ”پنجار“ کے نام سے ایک کتابچہ شائع ہوتا ہے، جس میں بلوچی اور اردو میں مضامین ہوتے ہیں۔ ان کے علاوہ کراچی سے ایک خالصتاً ادبی کتاب ”سیتگین دستونک“ بھی شائع ہوئی ہے۔ ”بلوچی سیاہگ“ اور ”بلوچی بنگیجی“ نامی کتابیں بھی کراچی سے شائع ہوئی ہیں۔ ”نو کین دور“ کے خاص نمبر اور ”اولس“ کے خاص نمبر اور سالنامے بھی معیاری بلوچی مضامین پر مشتمل ہیں۔

## دوسری کتب

انگریز حکمرانوں نے یہ ضروری سمجھا تھا کہ جو سرکاری افسر بلوچی علاقوں میں ہوں۔ وہ بلوچی جانتے ہوں۔ اس وجہ سے بلوچی سیکھنے کے لیے انگریزی میں کتابیں لکھی گئیں جو مندرجہ ذیل ہیں :

- ۱۔ ارنیسٹ ٹرمپ نے بلوچی گرامر شائع کی۔
- ۲۔ میجر ما کار نے ۱۸۷۷ء میں مکرانی بلوچی گرامر مرتب کر کے شائع کی اب اس کا بلوچی ترجمہ بلوچی اکیڈمی کراچی سے شائع ہوا جو ایم بیگ بلوچ نے کیا ہے۔
- ۳۔ مشرق بلوچی کی گرامر ایچ نکل (H. Nicol) نے ۱۹۱۲ء میں لاہور سے شائع کی۔
- ۴۔ بلوچی ٹیکسٹ بک، ایل۔ ڈیمز نے لکھی اور ۱۸۹۱ء میں شائع ہوئی۔ قیام پاکستان کے بعد اردو میں بلوچی سکھانے کے لیے جو کتابیں شائع ہوئیں وہ یہ ہیں:
  - (۱) گال گپ۔ مولانا محمد قاسم عینی۔
  - (۲) بلوچی بوسیا۔ عبدالقیوم بلوچ، بولانا اکیڈمی کوئٹہ۔
  - (۳) ماہنامہ ”بلوچی دنیا“ جگد والہ ضلع ملتان میں ”بلوچی دنیا“ کے عنوان سے اسباق شائع ہوئے تھے جن میں بلوچی سکھائی جاتی تھی۔
  - (۴) بلوچی اکیڈمی کراچی کی طرف سے بلوچی بچوں کے لیے ابتدائی درسی کتاب ”بلوچی زہگ بلد“ ۱۹۶۳ء میں شائع ہوئی۔



## فصل اول

### براہوئی زبان

#### علاقائی تعارف

براہوئی زبان مغربی پاکستان کے قلات ڈویژن میں بولی جاتی ہے۔ یہ ایک بے قاعدہ مستطیل ہے جو شمال میں قدرے لمبی اور جنوب میں قدرے چھوٹی ہے اور شرقاً غرباً برابر ہے۔ اصل میں یہ ڈویژن سطح مرتفع بلوچستان کا ایک حصہ ہے جو ۸۰۰۰ فٹ سے لے کر ۸۰۰۰ فٹ سے بھی زیادہ تک بلند ہے۔ یہ سطح مرتفع کوہ سلیمان اور کوہ کیرتھر کے مغرب میں واقع ہے۔ توبہ کاکڑ اور چاغی کے سلسلے اسے افغانستان سے علیحدہ کرتے ہیں۔ کوہ براہوئی وسطی اور کوہ وسطی مکران اس کے وسط میں افتان و خیزاں ہیں اور کوہ ساحلی مکران اس کی جنوبی حد بندی کرتا ہے ۱۔

ازمنہ قدیم سے اس ڈویژن کے تعلقات مغربی اور وسطی ایشیا سے استوار رہے ہیں۔ ان تعلقات کا ذریعہ مندرجہ ذیل چار راستے تھے:

- ۱۔ اہم ترین راستہ درہ بولان ہے جو کولپور سے رندلی تک جاتا ہے اور ۵ میل لمبا ہے ۲۔
  - ۲۔ دوسرا راستہ درہ مولا تھا جو دریائے مولا کے دہانے سے انجیرا کے قریب شروع ہوتا ہے ۳۔
  - ۳۔ تیسرا راستہ لس بیلہ اور مکران کا بڑی، ایکن ساحلی سمندر کے ساتھ ساتھ کا ہے ۴۔
  - ۴۔ چوتھا راستہ بحری راستہ ہے جو ساحل سمندر کے ساتھ ساتھ چلتا تھا ۵۔
- یہ ڈویژن بعض خصوصیات کی بنا پر مغربی پاکستان کا منفرد ڈویژن ہے۔ مثلاً اس کے

---

۱۔ ایس، احمد قاضی، ڈاکٹر، اے جیا گرافی آف پاکستان، ص ۲۵۔  
 ۲۔ لہڑی، ملک صالح محمد خان، بلوچستان ص ۳ تا ۴ اور رشید اختر ندوی، مغربی پاکستان کی تاریخ، جلد اول ص ۳۲ پاورقی۔  
 ۳۔ لہڑی، ملک صالح محمد خان، بلوچستان، ص ۵۔  
 ۴۔ انشینیٹ انڈیا، اٹس ائز ڈویژن ہائی ایگزٹرز دی گریٹ از جے۔ ڈبلیو میکرنڈل

جنوب میں بحیرہ عرب ، مغرب میں ایران اور شمال میں افغانستان واقع ہیں ۔ اس وجہ سے یہ دفاعی تجارتی سیاسی اور تمدنی اہمیت کا مالک ہے ۔

رقبے کے اعتبار سے بھی یہ ڈویژن مغربی پاکستان کا عظیم ترین ڈویژن ہے ۔ اس کا رقبہ ۷۱۸۰۸ مربع میل ہے ، جو مغربی پاکستان کے کل رقبے (۳۰۶۹۷۷ مربع میل) کا قریباً ۲۳٪ فیصدی ہے ۔ اس کا اکثر و بیشتر حصہ پہاڑوں اور صحراؤں ، جنہیں براہوئی زبان میں دشت یا بنجر چٹیل میدان اور ضلع کچھی کی زبان جٹکی میں بٹ یا پمٹو کہتے ہیں ، پر مشتمل ہے ۔

مندرجہ بالا خصوصیتوں کے علاوہ قلات ڈویژن مغربی پاکستان کی متعدد نسلوں کا گہوارہ رہا ہے ۔ براہوئیوں اور بلوچوں کے موجودہ سیاسی تسلط سے قبل قلات کے جنوبی حصوں میں جاٹ یا جدگال بہت طاقتور تھے ، جب یہ لوگ براہوئیوں کی یلغار کا سامنا نہ کر سکے ، تو اکثریتی طور پر سندھ اور پنجاب میں منتقل ہو گئے ، لیکن ضلع کچھی میں ایک اچھی خاصی تعداد برقرار رہی اور ان کی زبان جٹکی یا جدگالی آج بھی موجود ہے ۔

براہوئی ضلع قلات کے قدیم ترین باشندے ہیں ۔ ضلع مکران بلوچوں کا مسکن ہے ۔ ایران سے ہجرت کے بعد یہ لوگ یہیں آ کر بسے ، پھر رند اور لاشار کے تحت منظم ہو کر مزید توسیع پذیر ہوئے ۔ انہوں نے قدیم اوستائی زبان کو برقرار رکھا اور ثقافت و سیاست پر دائمی نقوش ثبت کیے ۔ براہوئیوں نے بھی مختلف اقوام اور نسلوں کے ساتھ خلط ملط ہونے کے باوجود اپنی اس زبان کو جسے دراوڑ ، جو وادی سندھ کی تہذیب کے آفرید کار تھے بولتے تھے ، برقرار رکھا ۔ ضلع قلات میں انہوں نے اپنی قبائلی زندگی کو منظم کیا اور یہی ضلع بعد میں ریاست قلات کا مرکز بن گیا ۔ اس ضلع کو انتظامی لحاظ سے دو حصوں میں تقسیم کیا گیا : ۱۔ سرداراں (جس کے معنی ہیں سرا یا شالی) ۲۔ جھلاواں (بلوچی لفظ جھل بمنی نیچے یا عقب یا جنوبی) ۔ مرکزی علاقے خانی شہر قلات کے علاقے سرداراں میں شامل تھے اور قلات کے جنوب کے علاقے جھلاواں میں ۔ جوں جوں ریاست قلات وسعت پذیر ہوتی گئی ، توں توں قلات کے شمال مشرقی اور شمال مغرب کے تمام علاقے سرداراں میں شامل ہوتے گئے ، لیکن انیسویں بیسویں صدی میں جب انگریزوں کے حملوں کی صورت میں بہت سے علاقے ریاست قلات کی گرفت سے نکل گئے تو یہ ریاست اپنے قدرتی اور جغرافیائی خول میں واپس لوٹ آئی ۔ اس طرح سرداراں اور جھلاواں اپنی اصل اور بنیادی حد بندیوں میں محصور ہو گئے ۔ سرداراں کا رقبہ ۸۶۷۴ مربع میل اور جھلاواں کا رقبہ

۲۱۱۲۸ مربع میل ہے ۱ براہوئیوں کا اصل مسکن جھلاواں کا علاقہ ہے۔ یہیں سے یہ لوگ سرداراں میں پھیلے۔ یہ علاقہ رقبے کے اعتبار سے قلات ڈویژن کا قریباً ایک تہائی ہے۔ ۱۹۰۱ء میں ضلع قلات کی آبادی میں براہوئی ۸۹ فیصدی تھے اور ان کی غالب آبادی جھلاواں میں ہی تھی۔

## سرداراں

یہ علاقہ شمالی عرض بلد میں ۲۸°۵۷ اور ۳۰°۰۸ اور مشرقی عرض بلد کے ۶۶°۱۵ اور ۶۷°۳۱ درجات کے درمیان واقع ہے۔ شمالاً جنوباً اس کی لمبائی ۶۰ میل ہے۔ شرقاً غرباً اس کی چوڑائی زیادہ سے زیادہ ۸۰ میل ہے۔ سرداراں کا علاقہ بالعموم پہاڑی ہے جو شرقاً غرباً متوازی سلسلہ ہائے کوہ پر مشتمل ہے۔ ان سلسلہ ہائے کوہ میں سطح سمندر سے پانچ ہزار فٹ سے لے کر ساڑھے چھ ہزار فٹ تک بلند وادیاں پائی جاتی ہیں۔ وسطی کاریزیں زیادہ چوڑی ہیں اور مشرقی پہاڑیوں میں محصور ہیں، جن کی بدولت ان وادیوں میں ہرے بھرے کھیت نظر آتے ہیں۔ مشرقی وادیوں میں بہت گہرے نشیب ہیں جس کی وجہ سے یہاں کے باشندوں کا تعلق باہر کے لوگوں کے منقطع ہو گیا ہے، مثلاً کوآک اور مرو کی وادیاں۔

## جھلاواں

یہ علاقہ عرض بلد پر ۲۵°۲۸ اور ۲۹°۲۱ اور طول بلد کے ۶۵°۱۱ اور ۶۷°۲۷ درجات کے درمیان واقع ہے۔ شمالاً جنوباً اس کی زیادہ سے زیادہ لمبائی ۲۵ میل اور شرقاً غرباً چوڑائی زیادہ سے زیادہ ۱۰۰ میل ہے۔ جھلاواں کا طویل و عریض علاقہ شمال کی طرف بلند ہے اور جنوب کی طرف بتدریج ڈھلوان ہوتا چلا جاتا ہے، جو زیادہ تر خشک پہاڑوں پر مشتمل ہے۔ ان خشک پہاڑی سلسلوں سے نکلنے والے دریا بھی برائے نام ہیں اور سارا سال خشک رہتے ہیں۔ صرف موسم برسات میں ان میں پانی آتا ہے۔ لیکن جتنا تیزی سے آتا ہے اسی تیزی سے بہ بھی جاتا ہے۔

دونوں حصوں کی آب و ہوا خضدار (جھلاواں ۳۸۰۰) تک ایک ہی جیسی سرد خشک ہے۔ لیکن خضدار کے جنوب میں زیادہ گرم ہو جاتی ہے۔ جھلاواں کے لوگوں کی اکثریت کاشتکار اور گلہ بان ہے۔ اس میں سے ۵۷ فیصد آبادی خانہ بدوش اور ”مالدار“ ہے جو سال بھر اس وسیع و عریض علاقے میں پانی اور چراگاہ کی تلاش میں ادھر ادھر

گھومتی بھرتی رہتی ہے۔ ڈبلیو۔ ایس۔ ہاس کے الفاظ میں جھلاواں کی آبادی کلاسیکی طرز زندگی افقی یا خالص خانہ بدوش کا نمونہ پیش کرتی ہے۔ یہ لوگ خانہ بدوشانہ زندگی سے تنگ آ کر سازگار اور مساعد حالات پاتے ہی سندھ میں مستقل آباد ہونے کے موقع کو بمشکل ہی چھوڑ سکتے ہیں۔ جھلاواں کے مقابلے میں سرداراں کے لوگ عام طور پر اپریل سے ستمبر تک اپنے پہاڑی علاقوں میں ہی کھیتی باڑی یا مویشی چرانے میں مصروف رہتے ہیں، لیکن کرو اور کوریج کی تباہ خیزیوں اور سرمائی شدت کی وجہ سے اکتوبر سے مارچ تک بہت بڑی تعداد میں خاندان سمیت گلوں اور سازو سامان لیے کچھی چلے جاتے ہیں۔ بعض کی یہاں زمینیں ہیں، جن میں وہ کھیتی باڑی کرتے ہیں اور دوسرے لوگ ربوڑ چراتے ہیں۔ گویا ڈبلیو۔ ایس۔ ہاس کے الفاظ میں سرادانی آبادی پہاڑی یا عمودی یا سقوطی خانہ بدوشی کا نمونہ پیش کرتی ہے اور اس پر نقل وطن کی کشش کا غلبہ نسبتاً بہت کم ہوتا ہے۔ بہر حال پہاڑوں کی خشکی، دریاؤں کی پایابی، کرو اور کوریج ہواؤں کی تباہ کاری، سردی کی شدت اور ناگزیر خانہ بدوشی کی وجہ سے ان کے لیے آسان انسانی زندگی کا تصور نہیں کیا جا سکتا۔

اس مخصوص جغرافیائی ماحول میں بسنے والے لوگوں کے عادات و خصائل، گفتار و کردار اور رسم و رواج بھی قدرتی طور پر مختلف ہیں۔

اولاً یہاں مرکزی نظام کا قیام ناممکن نہیں تو محال ضرور تھا۔ مواصلات کی دشواری اور عدم موجودگی کی بنا پر جو آبادی باہم مربوط اور مرکوز نہ ہو، اسے ایک ہی نظام میں منسلک کرنا بہت مشکل ہے۔ لہذا یہاں قبائلی نظام رائج ہو گیا۔

ثانیاً یہ لوگ لازماً جفاکش اور محنتی تھے۔ روزی کمانے کے لیے جس مسلسل اور کٹھن جد و جہد کی یہاں ضرورت تھی وہ صرف بقائے قوی کی ہی طلبگار اور ضامن تھی۔

ثالثاً یہ لوگ جنگجو تھے اس لیے کہ کاریز، چشمے، چراگاہیں، جنگل کے استعمال مذہبی عقیدے، روایتی دستور کی کسی شق کی خلاف ورزی، یا پھر کسی منچلے خطر پسند سردار کے ذوق بیکار کی وجہ سے کسی وقت بھی جھگڑا ہو سکتا تھا اس لیے ان لوگوں کو آمادہ بیکار رہنا پڑتا تھا۔

رابعاً یہ لوگ آزاد اور آزادی پسند تھے۔ کیونکہ جغرافیائی حالات کی بنا پر نہ تو ان کی نقل و حرکت پر کوئی پابندی لگائی جاسکتی تھی اور نہ ہی انتشار آبادی کی وجہ سے ان کی گفتار و کردار پر کوئی قدغن عائد ہو سکتی تھی۔



خامساً - انہیں آبائی اعتقادات سے عشق تھا اور ان میں جہالت و توہمات کا دور دورہ تھا -

سادساً - ایک محدود تعداد چشموں یا کاریزوں سے فائدہ اٹھا کر عیش و تمول کی زندگی ضرور بسر کرتی تھی لیکن یہاں کی اکثریت خانہ بدوشی اور زمین کی ذاتی ملکیت نہ ہونے کی وجہ سے انتہائی عسرت کی زندگی گزارتی تھی - متوسط طبقے کا وجود نہ تھا -

سابعاً - فلاکت اور غربت کی وجہ سے لوٹ مار کا رجحان عام تھا اس لیے گرد و پیش میں قائم ہونے والی (ایران پاکستان و ہند اور افغانستان) سلطنتوں نے انہیں حتی الوسع ان کے علاقائی حصار سے نکلنے نہ دیا اور نہ ہی ان سے کسی قسم کی عداوت مول لی ، بلکہ ان کے سرداروں کو نوازا اور انہیں داخل آزادی دے رکھی تھی -

ثامناً - بیرونی حملہ آوروں اور جنگ آزمائوں سے بچنے کے لیے انہوں نے آزادہ روی اور مرکز گریزی کے باوجود ایک مخصوص ہیئت اجتماعیہ قائم کی ، جس کی بنیاد خاندان ، برادری ، طائفہ اور قبیلہ پر رکھی گئی اور پھر آہستہ آہستہ ایک ایسے ماورائے قبیلہ نظام کی تشکیل عمل میں آئی جو بوقت امن انہیں اپنے اپنے حلقوں میں آزاد چھوڑ دیتا تھا ، لیکن بوقت جنگ ان کی متحدہ طاقت کو دشمن کے خلاف منظم کر سکتا تھا -

تابعاً - مندرجہ بالا عوامل کے تحت تشکیل پانے والے معاشرہ پر قدامت پرستی اور روایت پرستی کا غلبہ تھا - یہ ایک متحرک معاشرہ نہ تھا بلکہ جامد معاشرہ تھا جس میں مخصوص صفات و عادات کو خواہ وہ منفی ہوں یا مثبت ، یہاں دوام حاصل تھا - دوسرے قبائل اور افراد کو جذب کرنے کے باوجود ہیئت اجتماعیہ اور ذہنی ساخت وہی رہی - غرضیکہ قلات کے جغرافیائی ماحول میں ایک قبائلی معاشرے کی تمام خصوصیات ماقبل تاریخی دور سے ہی جاری و ساری رہیں -

## براہویوں کا حسب و نسب

براہویوں کے حسب و نسب کے متعلق مندرجہ ذیل نظریات پیش کیے جاتے ہیں :

- ۱- براہویوں کا حکمران و مقتدر خاندان یا قبیلہ احمد زئی ہے جو امیر احمد خان اول (۶۶-۶۹۵ء) کو اپنا مورث اعلیٰ سمجھتا ہے - اصل میں یہ براہوی قبیلہ قبراڈی کی شاخ ہے جس کے ہاتھ میں پندرھویں صدی عیسوی سے براہوی زمام اقتدار رہی اور جس کا قانون ہی براہوی قبائل کا قانون سمجھا جاتا تھا - یہ اپنی روایات میں اپنے آپ کو عربی کہتا ہے -

احمد زئی قبیلے کے اس دعوے کے علاوہ براہوئی قبائلی تنظیم ان کے عادات و خصائل از قسم مہمان نوازی ، بہادری و جانبازی ، جذبہ انتقام وغیرہ اور ان کی زبان میں خالص عربی حروف مثلاً خ اور غ وغیرہ کا وجود ان کے دعوے کو تقویت دیتا ہے ۱ -

۲- براہوئی ٹرکو منگول تھے جو کوہ کیر قمر میں آباد تھے - انہوں نے دراوڑوں کو مغلوب کیا لیکن مفتوح کی تہذیب و زبان اپنا لی ۲ -

اس نظریے کی تائید ایک بلوچ میر محمد حسین عنقا نے کی ہے جو 'شاہنامہ فردوسی' کی ترکیب "کوچ و بلوچ" کے سہارے پر براہویوں کو کشان (کوشانی) ثابت کرنے کی کوشش کر رہے ہیں ۳ -

۳- پروفیسر رابسن کے خیال میں براہوئی ایرانی النسل ہیں ، جنہوں نے دراوڑوں کی زبان ضرور اپنا لی ہے لیکن ان میں سے کوئی دراوڑ نہیں ۴ -

۴- براہوئی کردوں کے قبیلہ براہوئی سے ماخوذ ہیں اور ان کی آبادی میں کردوں کا عنصر اس پر دال ہے - بہت سے بلوچ اب بھی انہیں کرد کالی کہتے اور لس بیلہ میں براہوئی کو کردی کہا جاتا ہے ۵ -

۵- بعض علماء کے نزدیک براہوئی گوجر (گوجر) قبیلہ بروہ یا براہ سے تعلق رکھتے ہیں ۶-  
۶- میر گل خان نصیر اور سلک صالح محمد کے نظریہ کے مطابق براہوئی بلوچوں کا طائفہ اول ہیں اور چونکہ وہ کوہ البرز سے یہاں وارد ہوئے تھے ، اس لیے پہلے برز کو ہی کہلائے اور پھر براہوئی بن گئے ۷ -

اصل میں براہوئی ایک نسلی ملغوبہ ہیں - ان میں جتئی ، کرد ، ایرانی ، منگول ، پٹھان ، بلوچ اور جاٹ وغیرہ شامل ہیں جو تاریخ کے مختلف ادوار میں یہاں وارد ہوئے اور مرور زمانہ کے ساتھ ساتھ اصل براہوئی کے ساتھ جذب ہو کر انہی کی زبان و معاشرت اختیار کر گئے - برائیوں کا ایک قبیلہ بھی ایسا نہیں، جو براہوئی کے ذاتی نام سے پکارا جاتا ہو - جن ناموں سے

۱- برے ، سرڈینس ، دی براہوئی لینگویج ، ج ۲ ب ۲ ، ص ۴۰

۲- ہولڈ سرنلس بحوالہ رشید اختر ندوی ، مغربی پاکستان کی تاریخ ج ۱ ، ص ۸۸

۹۸ تا ۹۹

۳- ہفت روزہ اقلیم ، مستونگ - کیا براہوئی کوشانی مستونگ ہیں اگست ۱۹۶۵

۴- ندوی ، رشید اختر ، مغربی پاکستان کی تاریخ ج ۱ ، ص ۵۹

۵- بلوچ ، ایم ایس خان ، ہسٹری آف ریس اینڈ بلوچستان ، ص ۲۶۶

۶- حسن ، رانا علی ، تاریخ گوجر خان ، ج ۵ ، ص ۴۰۳ ، ۴۰۴ تا ۴۰۲ اینڈ کے ایم

متشن دی کلوری ڈیٹ واز گوجر دیشیا ص ۳۶۹

۷- برے ، سر ڈینس ، دی براہوئی لینگویج جلد دوم ، پارٹ دوم ، ص ۳۴ تا ۵۵

یہ قبائل پکارے جاتے ہیں وہ زیادہ تر قرون وسطیٰ کے فاتحین جیسے عرب ، ایرانی ، کرد منگول پٹھان اور بلوچ ہیں اور جو قبائل مقامی کہلاتے ہیں ان کے نام بھی انہیں فاتحین جیسے ہو گئے ہیں ، جیسے سہالاڑی ، قلندر لاڑی ، (غالباً ترک عنصر کا مظہر ہے گرگینڈ ندی اور گرگناڑی شاید گورکان سے مربوط ہوں ، مزید برآں وادی مرو بھی صریحاً ترک اثر کی حامل ہے) ہارونی ، ساتکزئی اور رستم زئی وغیرہ حتیٰ کہ محمد شاہی بھی ۔ البتہ قلات کے جنوب میں نیچارہ ، جس سے نیچاری قبیلہ منسوب ہے ، ضرور کسی گہری قدامت کا حامل معلوم ہوتا ہے ۔ قرون وسطیٰ کے تمام اہم فاتحین کا انتہائی خود نگر ہونے اور اپنے اپنے مخصوص تہذیب و تمدن کے حامل ہونے کے باوجود ، براہوئی زبان و تمدن کو اپنا لینے کا مطلب تو یہی ہے کہ اس میں متاثر کرنے کی قوت موجود ہے ۔ گو آج اگر اصل بروہی تمدن وقت کی تہوں میں چھپ گیا ہے تاہم اس کا ہیولا آج بھی موجود ہے ۔

## فصل دوم

### براہوئی قبائلی و سیاسی تنظیم

وادی سندھ کی تہذیب کے حاملین کا کافی حصہ تو آریوں کے قتل و غارت اور داروگیر کی نذر ہو گیا ۔ باقی ماندہ افراد تین حصوں میں بٹ گئے ۔ ایک وہ حصہ جو مزید مدافعت کا یارا نہ پا کر جنوبی بھارت میں منتقل ہو گیا اور آج تک وہاں اپنی مخصوص زبانوں ، تمدن اور انداز فکر و نظر کا مالک ہے اور سہ ہزار سالہ ہندو ابتلا و استعمار کے باوجود شمالی بھارت کی اکثر و بیشتر آریا ہندو آبادی سے بنیادی طور پر مختلف ہے ۔ دوسرا وہ حصہ جس نے آریہ ظلم و ستم کو نقل وطن پر ترجیح دی اور وادی سندھ میں ہی رہنا گوارا کر لیا اور آہستہ آہستہ اپنی افضل تہذیب سے آریوں کو متاثر کرتا رہا ۔ تیسرا وہ حصہ جو قلات کے خشک ، اور غیر دلکش اور دور افتادہ پہاڑوں اور صحراؤں میں مقیم رہا ۔ چونکہ ان کے مغرب ، شمال اور مشرق میں آریوں کا قبضہ ہو چکا تھا لہذا یہ لوگ نہ تو اپنے مخزن ، یعنی ہلال زرخیز سے مربوط رہ سکے اور نہ ہی جنوبی بھارت میں منتقل ہونے والے قبائل سے اور نہ ہی وادی سندھ میں اپنے پسماندگان سے !

یہ بھی یاد رکھنا چاہیے کہ آریوں کی یلغار ہی واحد یلغار نہ تھی جس کا سامنا ان لوگوں کو کرنا پڑا ، بلکہ مغربی اور وسطی ایشیا کے قسمت آزما اور جنگ جو قبائل اپنی

اقتصادی اور سیاسی مجبوریوں کی وجہ سے یکے بعد دیگرے اس علاقے اور اس کے لوگوں کو تختہ مشق بناتے رہے۔ ان نوواردوں کا بیشتر حصہ تو آگے گزرتا گیا، لیکن ان کے کچھ حصے یہاں بھی اقامت پذیر ہوتے گئے۔ خصوصاً ایرانی، کرد، عرب اور بلوچ تو ما بعد اسلام زمانے میں اچھی خاصی تعداد میں براہوئی علاقے میں سکونت پذیر ہوئے۔ انتشار و خلفشار کا یہ عالم پندرھویں صدی عیسوی تک قائم رہا حتیٰ کہ اس مسلسل تذبذب سے بچنے کے لیے ذخائر آب اور کاریزوں اور چراگاہوں کی اشد ضرورت تھی اور ان کی اٹل حفاظت، باہمی لوٹ کھسوٹ اور کشت و خون سے بچاؤ، بیرونی حملہ آوروں کی روک تھام اور اپنے آپ کو زندہ رکھنے کی ضرورت نے ان بکھرے ہوئے پراگندہ قبائل میں مرکزیت کی ایک زبردست خواہش پیدا کر دی اور انہوں نے قہراڑی قبیلے سے قیادت کی درخواست کی۔ قہراڑیوں نے اس بار قیادت کو سنبھال لیا اور اس طرح خانی قلات وجود میں آئی اور یہ اسی قبیلہ کی شاخ احمد زئی میں جاری و ساری ہے۔

لیکن اس کا یہ مطلب نہیں کہ براہوئیوں میں ظہورِ خانی سے پیشتر کوئی معاشرتی یا قبائلی تنظیم نہ تھی، بلکہ دقیق مطالعہ سے یہ بات واشگاف ہوتی ہے کہ یہ معاشری یا قبائلی تنظیم نہ صرف قائم و دائم رہی، بلکہ مزید طور پر راسخ ہو گئی اور اسی کے بنیادی اصول خانی کی تشکیل و تعمیر میں استعمال ہوتے رہے اور اسی کے قوانین و ضوابط کا بیشتر حصہ خانی کا وظیفہ حیات اور اساس نظم و نسق بنا۔ بہر حال براہوئیوں کی معاشری یا قبائلی تنظیم کا مطالعہ ہم دو حصوں میں کر سکتے ہیں، یعنی ظہورِ خانی سے پہلے کی قبائلی تنظیم اور ظہورِ خانی کے بعد کی تنظیم۔

## ما قبل خانی دور کی قبائلی تنظیم

اس تنظیم کی بنیادی اکائی خاندان ہے، جسے براہوئی اصطلاح میں ”پرا“ کہا جاتا ہے۔ خاندان کا رکنِ اعلیٰ جو دراصل خاندان کا سردار ہوتا ہے، ”پیرنگا“ کہلاتا ہے۔ کئی خاندان مل کر برادری یعنی شلووار بناتے ہیں۔ اسی سے شلواری تنظیم وجود میں آئی۔ شلووار کے سربراہ کو ”کاشا“ کہتے ہیں۔ مختلف شلوواروں کے اشتراک سے ٹھکر بنتا ہے جس کا قائد ٹھکری کہلاتا ہے۔ چند ٹھکریوں سے مل کر خوم یعنی قبیلہ بنتا ہے۔ اس کے منظم اعلیٰ کو سردار کہا جاتا ہے۔ ”پیرنگا“ کے علاوہ باقی تمام عہدے موروثی ہوتے ہیں۔

یہ چند بندھے ٹکے، سینہ بہ سینہ چلنے والے اصول تھے جو میر و فقیر اور سردار و قبائلی



کے لیے یکساں طور پر لازمی تھے اور ہر کہہ و مہمہ کا وظیفہ حیات سمجھے جاتے تھے۔ یہی اصول جو براہوئیوں کے ہمساز تھے ان کے دستور تھے اور اس کی کسی شق کی خلاف ورزی جہاں ایک عام قبائلی کوسزا کا مستوجب ٹھہراتی تھی وہاں خود کماش یا ٹھکری یا سردار کو بھی معزولی کا سزاوار بنا دیتی تھی۔ انہیں ہم معیار کہیں یا ضابطہ ناموس یا نظام اخلاق و اقدار، بہر حال یہ اصول براہوئی قبیلے اور اس کے ہر فرد کے لیے نص قرآنی کا حکم رکھتے تھے۔ یہ اصول مندرجہ ذیل تھے ۱ :

۱۔ خون کا بدلہ لینا، خواہ اس کے لیے عمر بھر تاک میں رہنا پڑے۔ اسے براہوئی اصطلاح میں "بیتر" اور قدیم عربی اصطلاح میں ثار کہتے ہیں۔

۲۔ پناہ گزیں کی مرتے دم تک حفاظت کرنا۔ اسے براہوئی اصطلاح میں باہوٹ کہتے ہیں، جو غالباً قدیم فنیقی لفظ بیت بمعنی گھر سے بگڑا ہوا ہے۔

۳۔ سپرد شدہ یا امانتی جائداد و مویشی کے لیے دم آخر تک لڑنا۔ اسے اصطلاحاً امانت کہتے ہیں جو عربی لفظ امانت کا براہوئی مترادف ہے۔

۴۔ مہمان کی تواضع میں پوری تگ و دو سے کام لینا، خواہ اس کے لیے بارِ قرض ہی اٹھانا پڑے۔ اس لیے ہر بستی میں ہر وقت مہمانوں کے لیے ایک گدان (خیمہ) مستقل لگا رہتا تھا اور مہمان کی خدمت امیر و غریب پر فرض تھی۔

۵۔ عورت، کمسن بچے، کمین اور ہندو کو مارنے سے اجتناب کرنا۔

۶۔ مجرم یا قاتل قبیلے کی کسی خاتون کی مداخلت پر جرم معاف کر دینا یا کم از کم صلح جو عورت کو پوشاک بطور عزت دے کر لوٹا دینا اور جرم معاف نہ کرنا، لیکن سیاہ کاروں کے قتل اس سے ہمیشہ مستثنیٰ تھے۔

۷۔ زیارت یعنی کسی بزرگ کے مزار کے اندر کسی آدمی کو نہ مارنا، خواہ وہ سخت جانی دشمن ہی کیوں نہ ہو۔

۸۔ جنگ کے دوران اگر کوئی سید یا عالم یا عورت قرآن حکیم سر پر رکھ کر آ جائے یا ہاتھ میں ننگی تلوار لیے ہوئے بیچ بچاؤ کے لیے آ جائے تو لڑائی فوراً بند کر دینا۔

۹۔ سیاہ کار (زناکار) اور سیاہ کارہ کو قتل کر دینا۔

ان کے علاوہ بھی کچھ اصول ہیں جن کو براہوئی صدیوں سے عزیز از جان سمجھتے آئے ہیں۔ مثلاً بصورت جنگ پامردی و جانبازی، اپنے سرداروں کی اندھا دھند تقلید، بشرطیکہ وہ نہ تو دستور قدیم کی خلاف ورزی کریں اور نہ ہی قبائل کی روزمرہ آزادانہ روشن حیات

میں مداخلت کریں ، کیونکہ ایسی صورت میں قبائلیوں کو بغاوت کا حق مل جاتا تھا ۔ وہ وہ ہمسایہ شخص جو کسی دوسرے قبیلے کا ہو اور عارضی طور پر کسی اور قبیلے کے پاس مقیم ہو) کی جان و مال اور عزت و آبرو کا تحفظ کرنا اور بصورت جنگ اسے اپنے اصلی قبیلے میں واپس جانے اور اس کی طرف سے لڑنے کا حق دینا اور اپنے طرزِ حیات کے ساتھ بے پناہ دل بستگی اور پیوستگی ۔ بارش نہیں تو نہ سہی ، پہاڑ خشک ہیں تو خشک ہی سہی ، بدویت پر مجبور ہیں تو کوئی پرواہ نہیں ۔ ان تمام محرومیوں اور مشکلات کے مقابلے پر اپنا مخصوص صدیوں پرانا نظامِ حیات گویا کہ ان کی زندگی کا لب لباب اور منتہائے مقصود ہے ۔ اگر ان اصولوں کا مقابلہ قدیم عربوں کے ضابطہٴ مروت سے کیا جائے تو ان میں ایک حیرت انگیز مشابہت بلکہ یگانگت ملتی ہے ۔ بہر حال یہ ضابطہ براہوئی سرداروں کے بظاہر غیر محدود اختیارات کی تجدید کر دیتا تھا ۔

## ظہور خانی کے بعد

مرکزیت کی تلاش براہوئیوں کو پلو شریک کے درجے تک تو پہنچا ہی چکی تھی کہ پندرہویں صدی کے نصف آخر میں مکران میں بلوچ میر چاکر خان رند اور میر گوہرام خان لاشاری کے تحت مکران کے شمال مشرق کی طرف پیش قدمی کے لیے پر تولنے لگے ۔ عین اسی وقت براہوئیوں کی جستجوئے مرکزیت بھی غیر معمولی رفتار اختیار کر گئی اور انہوں نے قبائل کے سردار خیل سے متفقہ درخواست کی کہ وہ بین القبائلی قیادت کی باگ ڈور سنبھال لے ۔ چنانچہ میر قبراڑی براہوئیوں کا پہلا خان بنا ۔ خانی کا انتخاب بھی کاشا ، ٹھکری اور سردار کی طرح بالواسطہ اصول انتخاب پر کیا گیا تھا ۔ اس کا صدر مقام قلات قرار پایا جو خطہٴ قلات کے سلسلہ ہائے گوہ کے قریباً وسط میں واقع ہونے کی وجہ سے محفوظ ترین مقام سمجھا گیا اور جہاں سے خان کے لیے اپنی ریاست کے چاروں طرف نگرانی بھی آسان تھی ۔ خانی بھی دیگر درجہ وار قیادتوں کی طرح موروثی تھی اور آج تک قبراڑی قبیلے میں ہی مرکز ہے ۔

خانی قلات اپنے قیام سے لے کر قیام پاکستان تک تین ادوار سے گزری ۔ یعنی ابتدا سے ۱۶۶۶ء تک کا دور جسے تشکیلی دور کہا جا سکتا ہے ۔ ۱۶۶۶ء سے ۱۸۳۹ء تک جسے خانی کے عروج ، داخلی استحکام اور خارجی توسیع کا دور کہا جا سکتا ہے اور ۱۸۳۹ء سے ۱۹۴۷ء تک جسے انگریزی اقتدار کا نام دینا مناسب ہے مگر یہ اس کے خلاف ردِ عمل ، باہمی خلفشار اور تحریکات آزادی کا دور بھی کہا جا سکتا ہے ۔

مجموعی طور پر دیکھا جائے تو ریاست قلات اصل میں آزاد قبائل کی ایک وفاقہ تھی۔ قبائلی زندگی کا محور قبیلہ اور اس کا سردار تھے لیکن ماورائے قبیلہ مسائل خان کے سپرد تھے۔ خوانین قلات نے اکثر و بیشتر اختیار نمائی سے گریز کیا اور سرداروں کے اختیارات کو بخوشی تسلیم کر لیا۔ اسی طرح سرداروں نے ٹھہکریوں پر اور ٹھہکریوں نے کھاشائیوں پر اور کھاشائیوں نے پیرنگوں پر تسلط اور دباؤ نہیں جھایا اور پوری تنظیم ایک وحدت کی طرح کام کرتی رہی۔ ثانیاً ریاست قلات کو عموماً اپنی ہمسایہ اور زیادہ طاقت ور سلطنتوں کے ساتھ وفادارانہ تعلقات قائم رکھنے پڑے اور اکثر خوانین نے ان تعلقات کو اپنے قبائلیوں کی اقتصادی بہبودی کے لیے ہی استعمال کیا۔ براہوئی روایتی دستور کا یہ کمال تھا کہ قبائلی ان کے مقامی قائد، سرداران قبائل اور خوانین خانی، قلات کے زیادہ حصہ میں یک جہت و یک سو ہو کر چلے اور گو میر نصیر خان نے مقامی قائدین کو عسکری اختیارات دے کر اور انگریزوں نے سرداروں کے ساتھ براہ راست تعلقات قائم کر کے اور انہیں وظائف دے کر زیادہ با اختیار بنا دیا، پھر بھی وہ مجموعی طور پر اسی روایتی دستور کے پابند رہے، جو براہوئیوں کا ہمزاد معلوم ہوتا ہے۔

## فصل سوم

### (الف) مذہب

براہوئی معاشرے میں پتھر کو ایک بنیادی حیثیت حاصل ہے۔ براہوئی اپنے تمام جذبات کا اظہار پتھروں کی ڈھیریاں بنا کر کرتے ہیں۔

سر ڈینس برے کے خیال میں ان کے عقب میں کوئی عقیدہ ہے۔ براہوئی زبان میں پتھر کو "خل" کہتے ہیں جس کے دراوڑی مرادفات مندرجہ ذیل ہیں۔ کل (تامل۔ ملیالم۔ کناری) کلو (تلیگو۔ تولو) ۱ عربی میں ایک لفظ خوالد ہے جس کا معنی پہاڑ یا پتھر ہے ۲ ایک اور عربی لفظ کل بمعنی ایسا شخص جس کا والد اور اولاد نہ ہو "یتیم" بے خبر، کمزور، چھری تا تلوار کا پہلا حصہ، وکیل، محتاج، عیال، بھاری، بوجھ اور بت مستعمل ہے ۳ براہوئی لفظ خل دراوڑی کل اور کلو اور عربی الفاظ خوالد اور کل سب

۱- برے، سر ڈینس دی براہوئی لینگوئج جلد دوم، پارٹ سوم، ص ۱۷۸ -

۲- منجد، مطبوعہ دارالاشاعت کراچی، ص ۳۳۲ -

۳- ایضاً ص ۱۱۰۹ -

ہم معنی و ہم اصل معلوم ہوتے ہیں۔ دراوڑی اور براہوئی لوگ ما قبل تاریخ دور میں یقیناً بت پرست تھے۔ نہ صرف یہ بلکہ وہ کوہ پرست بھی تھے۔

سر جان مارشل کے خیال میں وادی سندھ کے لوگ غالباً پانی کی بھی پرستش کرتے تھے اور انہی سے آریوں یا ہندوؤں نے گنگا دیوی اور جمنا دیوی اور گنگا اشنان کے اعتقادات اپنائے۔<sup>۲</sup> اپنے منبع اور ہم مخرج قبائل سے کٹ جانے اور پہاڑی چار دیواری میں محصور ہونے اور اس کے نتیجہ کے طور پر خانہ بدوشی اختیار کرنے کی وجہ سے براہوئیوں پر توہمات کی ایک طویل رات مسلط ہوتی گئی۔ ان توہمات میں سے بعض اب بھی ان کے رگ و پے میں پیوست ہیں۔ اور ان کے مافوق الفطری عقائد کا حصہ ہیں۔

توہمات کا یہ طلسم نہ جانے کتنا گہرا اور غیر مختتم ہوتا اگر اسلام کی روشنی ان براہوئیوں کو نصیب نہ ہوتی۔ ۶۶۴ء میں اگرچہ خضدار پر عربوں کے قبضہ سے<sup>۳</sup> اسلام کے اثرات پھیلنے لگے لیکن جب آخر اٹھارہویں صدی کے وسط میں اسلام کو یہاں کے ایک حاکم میر نصیر خاں کا تحفظ حاصل ہوا تو اسلام کے احکام سرکاری طور پر نافذ کیے گئے۔ اس کی اپنی زندگی شریعت کے مطابق تھی اور اس کے اندر بے پناہ مذہبی ولولہ موجود تھا۔ اس کے عہد میں افغانی عالم ملا ملک داد ابن آدین غرشین قندھاری شم قلاتی نے جو عربی، فارسی، پشتو اور براہوئی کا بہت جید عالم تھا، پہلی دفعہ نور اسلام کو براہوئی قبائلیوں تک پہنچانے کا عزم کیا۔ قدرتی طور پر اس مقصد کے لیے بہترین ذریعہ اظہار و تبلیغ براہوئی زبان ہی ہو سکتی تھی۔ چنانچہ ۱۷۵۹ء میں انہوں نے 'تحفۃ العجائب' لکھی جس میں شریعت اسلامیہ کے روزمرہ کے اصول شعری پیرائے میں بیان کیے اور یہی موجودہ براہوئی زبان کی اواین و قدیم ترین کتاب ہے۔ یہ ملا ملک داد کی شخصیت ہے، براہوئی علماء فضلاء کی قائد ہے اور ان کی اسلام گستری اب بھی جاری و ساری ہے۔ اس کے علاوہ میر نصیر خان اعظم نے خود بھی تبلیغ حق کے لیے بہت جدوجہد کی۔ چونکہ براہوئیوں کے منبع جھلاواں میں توہمات کا دور دورہ تھا اور شریعت پر عمل نہ ہوتا تھا لہذا اس نے ۱۶۶۷ء میں ایک خاص وفد وہاں بھیجا جس نے میر موصوف کے فرمودہ مندرجہ ذیل احکامات وہاں نافذ کیے:

۱۔ شریعت کے اوامر و نواہی پر سختی سے عمل کیا جائے۔

۱۔ ندوی، رشید اختر، مغربی پاکستان کی تاریخ، جلد اول، ص ۱۷۲ تا ۱۷۳۔

۲۔ ایضاً۔

۳۔ مولوی دین محمد، یادگار تاجپوشی قلات، ص ۱۴۔

۴۔ بلوچستان ڈسٹرکٹ گزیٹر سیریز جلد ششم ب، ص ۳۹ تا ۴۱۔



۲۔ شادی ، ختنہ اور دیگر تقریبات پر سرود ، تمبور ، نے ، چنگ ، دف وغیرہ مطلقاً استعمال نہ کیے جائیں۔

۳۔ شادیوں اور دیگر طریقہ مواقع پر مرد اور عورتیں اکٹھے چاپ (رقص) میں ہرگز حصہ نہ لیں۔

۴۔ بھنگ ، چرس اور شراب ممنوع ہیں اور کوئی عورت بے پردہ بازار نہ جائے۔

۵۔ غلاموں کی تجارت ممنوع ہے۔

۶۔ اموات پر مرد اور عورتیں زیادہ ماتم نہ کریں ، یعنی سر ننگے نہ کریں ، بال نہ بکھرائیں ، چہرے مسخ نہ کریں اور اپنے آپ کو زخمی نہ کریں۔

۷۔ مسلمان فقیروں کے پاس ارادت مندی سے نہ بیٹھیں اور وہ لمبے بال نہ رکھیں۔

۸۔ قصابات میں جمعہ کی نماز لازمی قرار دی گئی اور محلے کے لوگ محلے کی مسجد کے امام کے نان و نفقہ کے ذمہ دار ٹھہرائے گئے۔

۹۔ سیاہ کاری کے غلط الزام پر بہتان تراش کو اسی درے کی سزا ملے گی اور بعد میں وہ ساقط الاعتبار سمجھا جائے گا۔ بیٹوں اور بیٹیوں کے ساتھ بلا جرم سختی اور بد سلوکی بھی ممنوع قرار دی گئی۔

۱۰۔ ہندو اپنے مندروں میں مسلمان نوکر نہ رکھیں۔ مسلمان ان کی پوجا میں شریک نہ ہوں۔ ہندوؤں کے مکان مسلمان باشندوں کے مکانوں سے اونچے نہ ہوں اور وہ شناخت کے لیے ماتھوں پر تلک یا ٹیکہ لگائیں۔ مندروں میں عبادات پر موسیقی ممنوع قرار دی گئی اور ماتھوں پر بھی۔ سیر و تفریح میں ہندو مسلمانوں سے آگے نہ نکلیں اور ایسے ہی بازار گلی وغیرہ میں بھی ہندو زین والے گھوڑے پر نہ بیٹھیں۔

۱۱۔ مزاروں کے آس پاس بھیڑیں قربان نہ کی جائیں اور ان کا خون بیٹوں ، دلہنوں ، دولہوں یا گھوڑوں کو نہ لگایا جائے۔ لمبے لمبے بال رکھنے والے شجنوں کے سر تراش اور بال کاٹ دیے جائیں اور انہیں مریضوں کے پاس نہ آنے دیا جائے اور ان پر مطلق اعتبار نہ کیا جائے۔

۱۲۔ زکوٰۃ اور عشر واجب قرار دئیے گئے۔

۱۳۔ سود ممنوع کر دیا گیا۔

## (ب) ثقافت

۱۹۲۱ء کی مردم شماری کے مطابق براہوئیوں کی ۳۸ فیصدی آبادی مستقل خانہ

بدووش تھی اور جیسا کہ پہلے جغرافیائی پس منظر میں اشارہ کیا جا چکا ہے براہوئی خانہ بدوشی صرف عمودی ہی نہیں جس کا منظر سرادان پیش کرتا ہے بلکہ کلاسیکی یا خالص یا افقی خانہ بدوشی بھی ہے جو جھلاوان پر محیط ہے اور جو اپنے حاملین کو مسلسل مصروف سفر رکھتی ہے ظاہر ہے کہ ان حالات میں براہوئی ثقافت زیادہ تر خانہ بدوشوں کی ثقافت ہے۔ اس نہج حیات میں چونکہ انہیں مختلف النوع خطرات در پیش رہتے ہیں لہذا انہیں ہر وقت تیار، چوکس اور کمر بستہ رہنا پڑتا ہے۔ اس لیے شمشیر آزمائی، نیزہ بازی، تیر اندازی، شہسواری، بندوق بازی اور اسی قبیل کے دیگر مشاغل ان میں بہت مقبول ہیں۔

لیکن ظاہر ہے کہ یہ مشاغل ان کے جذباتی نکاس اور بحالی کے لیے کافی نہیں ہیں۔ اس کے لیے گیت اور لوک ناچ نے وجود پایا! ان کا مشہور ترین لوک ناچ چاپ کہلاتا ہے۔ ڈھول بجانے والا کسی کھلے اور صاف میدان میں ڈھول لے کر کھڑا ہو جاتا ہے اور ڈھول بجانا شروع کرتا ہے۔ رقص و چاپ کے ماہرین اور شوقین اس گرد حلقہ بنا کر ڈھول کی تال پر برابر برابر قدم اٹھاتے ہوئے اور اسی مناسبت سے اپنے قدم آگے پیچھے کرتے ہوئے گھومتے رہتے ہیں۔

براہوئی موسیقی عموماً ساز اور آواز کی ہم آہنگی کا نام ہے۔ پہاڑی علاقوں میں ایک چھوٹا سا گول گیند نما لیکن قطر میں قدرے کم ساز ہوتا ہے جسے آگ میں پکا کر سرخ اور سخت کیا جاتا ہے اور ”شول“ کہلاتا ہے۔ آواز میں قربت کی بنا پر اسے اگر بانسری کہا جائے تو شاید مناسب ہو ورنہ شول مٹی کا بنا ہوا ہوتا ہے اور بانسری لکڑی کی اور ساخت اور ہئیت میں جو فرق ہے وہی آواز میں بھی ہے۔ اس کے علاوہ گرو یا نے، سرنہ یا سرو نزیلا سروز، چنگ اور دف وغیرہ بھی استعمال ہوتے ہیں۔

براہوئی معاشرے میں بچے کی پیدائش خوشی کا ایک بہت بڑا موقعہ فراہم کرتی ہے۔ اس کی آمد قبیلے کی حربی قوت میں ایک اور جوان کی آمد متصور ہوتی ہے اور بسا اوقات بندوق چلا کر اس کا اعلان کیا جاتا ہے ۲۔

شادی بیاہ کے موقعوں پر براہوئی خواتین عموماً موزوں لوک گیت ”ہالو، ہلو“ گاتی ہیں جن کے لیے دف استعمال ہوتی ہے ۳۔

۱- برے، سر ڈینس، دی براہوئی لینگویج، جلد دوم، ص ۱۰۔

۲- ایضاً ص ۲۷۰۔

۳- ایضاً ص ۲۷۱ تا ۲۷۲۔

موت کی رسموں میں تجہیز و تکفین تو اسلامی دستور کے مطابق انجام پاتی ہیں لیکن بعض رسمیں بہت قدیم ہیں اور میر نصیر خان اعظم کی ۱۷۷۶ء کی اصلاحات کے باوجود اب بھی جاری ہیں۔ ماتم سرائی، گریہ وزاری، چارپائی پر ایک مدت معینہ تک نہ سونا، دودھ نہ پینا وغیرہ ایسی ہی رسمیں ہیں۔ ان مواقع پر موزوں لوک گیت مودہ (نوحہ) بھی پڑھا اور گایا جاتا ہے۔ قبائلیوں میں یہ تصور بھی پایا جاتا ہے کہ مردہ کی روح واپس لوٹی ہے جو نقصان کا باعث ہوتی ہے۔ چنانچہ اس کے دفعیہ کے لیے راستے میں رائی کے دانے پھینک دیئے جاتے ہیں اور اندھیرے میں مرحوم کا نام نہیں لیا جاتا، یا بہت ہی آہستہ لیا جاتا ہے۔ مرحوم کے عزیز و اقارب دعائے مغفرت و خیر کے لیے آتے ہیں اور دعا کے بعد وارث کو ایک، پانچ، گیارہ، یا اکیس روپے حسب توفیق یا حسب تعلق دیتے ہیں۔ جفت روپے معیوب تصور ہوتے ہیں یہ مالی امداد ”پٹرس“ کہلاتی ہے ۱۔

اجتماعی امداد کا یہ طریقہ براہٹوں میں بہت قدیم معلوم ہوتا ہے۔ شادی بیاہ کے اخراجات نمٹانے کے لیے بھی عزیز و اقارب سے مدد لے لی جاتی ہے جسے ”بجار“ کہتے ہیں ۲۔ براہوٹی مستورات اپنے اوقاتِ فرصت میں کشیدہ کاری کرتی ہیں۔ ”کوٹروچکن“ (گاؤں کوٹرو کے نام کی مناسبت سے) اچھی خاصی مشہور ہے ۳۔ یہ کشیدہ کاری کرتوں، چادروں، دوپٹوں وغیرہ پر کی جاتی ہے اور ان پر نہایت دیدہ زیب طریقے سے شیشے ڈکا دیئے جاتے ہیں۔ واسکٹ، زوڑ (نمدے کا بنا ہوا کوٹ) اور چپلیوں پر بھی کشیدہ اور شیشہ کا کام کیا جاتا ہے ۴۔

براہوٹی بچوں کے مخصوص کھیل جن سے بڑی عمر کے افراد محظوظ ہی نہیں ہوتے بلکہ بعض اوقات اپنی عملی شرکت بھی احيائے طفلی سمجھتے ہیں، گو، ہو، کھڈک اور میلش بھٹکو کہلاتے ہیں ۵۔ گو تو عام دوڑ کے مترادف ہے۔ ہو کو جو یا یا جھو یا واری واری بھی کہتے ہیں اور اس کے کھیلنے والے عموماً دو گروہوں میں بٹ کر کھیلتے ہیں اور اس میں بچوں کے علاوہ نوجوان بلکہ ادھیڑ عمر کے لوگ بھی حصہ لے لیتے ہیں اور سردار، ٹھکری یا مقدم بھی بطور تماشبین اور منصف حصہ گیر ہوتے ہیں۔

۱- پروانہ، نور محمد، ثقافت و ادب وادی بولان میں - ”مضمون براہوٹی ثقافت“ ص ۲۸۵ -

۲- ایضاً ص ۲۷۱ -

۳- برے، سر ڈینس، دی براہوٹی لینگویج جلد دوم، پارٹ سوم، ص ۱۷۱ -

۴- پروانہ، نور محمد، ثقافت و ادب وادی بولان میں، مضمون ”براہوٹی ثقافت“ ص ۲۸۷ -

۵- ایضاً ص ۲۸۸ تا ۲۹۶ -

علاج معالجہ کے لیے دور افتادہ اور شاہراہوں سے ہٹے ہوئے دیہات اور خیموں میں عموماً جڑی بوٹیاں استعمال ہوتی ہیں۔

لوڑی یا پیشہ ور گوئے بلوچوں کی طرح براہوئی معاشرہ کا بھی ایک لازمی جزو ہیں لیکن یہاں وہ محض معاشرے کے خدمت گاروں کی حیثیت رکھتے ہیں۔ وہ شجراتِ نسب، لوک ادب اور لوک گیتوں کے محافظ ہونے اور تقریبات پر نغمہ گو و موسیقی نواز ہونے کے بلوچوں کی طرح شاعروں اور شاعر گروں کا درجہ حاصل نہیں کر سکتے اور نہ ہی انہیں براہوئی ثقافت کا نشان یا علامت سمجھا گیا ہے۔

## فصل چہارم

### براہوئی زبان

براہوئی زبان آریائی یا ہندو اروپائی قدیم و جدید السنہ از قسم سنسکرت، قدیم فارسی، یونانی، لاطینی، انگریزی، فرانسیسی، جرمن، اطالوی، روسی، فارسی اور ہندی کی طرح تعریفی زبان نہیں، جو اپنے قواعدی رشتوں کو ممیز کرنے کے لیے لاحقوں، سابقوں یا میانوں کے ذریعے الفاظ کی انتہا یا ان کی صورت تک کو بدل ڈالتی ہیں اور یہ لاحقے، سابقے اور میانے اسماء کے ساتھ مل کر اپنے معنی اور اپنی انفرادیت ہی کھو بیٹھتے ہیں، تاکہ ایک نیا معنی یا ایک نیا لفظ پیدا ہو سکے، اور نہ ہی براہوئی زبان چینی یا تبتی کی طرح یک لفظی یا یک رکنی زبان ہے کہ ہر لفظ بغیر کسی اضافہ کے ایک بنیادی خیال کا مظہر ہو، بلکہ یہ التعاتی یا امتزاجی یا غیر تعریفی زمرہ کی زبان ہے۔ اس زمرے میں قدیم و جدید سامی زبانیں از قسم بابلی، فنیقی یا کنعانی یا آرامی، عبرانی، آشوری، کلدانی، مصری، قبطی اور عربی اور یورال الطائی زبانیں از قسم سمیری، ترکی، منگولی، ہنگروی وغیرہ شامل ہیں۔ ۳۔ دراوڑی السنہ، از قسم تامل، تلیگو، ملیالم، تولو، کداگو اور براہوئی وغیرہ کہ تراشیدہ و متمدن بولیاں ہیں اور گوند، اکھونڈ، کوٹا، ٹوڈا، اور اون اور راج محل کہ غیر متمدن و نا تراشیدہ ہیں، بھی اسی زمرے میں شامل کی جاتی ہیں۔ ان تمام السنہ کا اصول مشترک یہ ہے کہ دو یا دو سے زیادہ الفاظ کو لاحقوں، سابقوں اور میانوں کے ذریعے ایسے جوڑ دیتی ہیں کہ وہ تعریفی السنہ کے لاحقوں کی طرح اصل لفظ میں کاملاً جذب تو



نہیں ہوتے لیکن اپنے معانی قائم رکھنے کے باوجود امتزاج یا التعاق سے ایک نیا معنی ضرور پیدا کر دیتے ہیں اور اس طرح تعریفی السنہ کے مقصد کو پا لیتے ہیں ۱۔ گویا براہوئی اور دیگر دراوڑ السنہ کا سامی و حامی السنہ سے رشتہ نہ صرف قریبی بلکہ قدیم ہے اور اغلب ہے کہ مزید تحقیقات کی روشنی میں یہ تسلیم کرنا ہی پڑے کہ دراوڑ نسل کا شرارہ بنو سام و بنو حام کے شعلہ سے بھی ٹوٹا تھا !

براہوئی زبان چونکہ قلات کے جغرافیائی ماحول میں گھٹی رہی، جہاں صرف خانہ بدوشانہ، شبانی اور قبائلی طرزِ حیات ہی ممکن تھا اس لیے یہ جنوبی بھارت کے مختلف ماحول میں پروان چڑھنے والی دیگر دراوڑ السنہ سے مختلف ہوتی گئی اور اپنی وہ ماہیت من و عن برقرار نہ رکھ سکی جو وادیِ سندھ کے تمدن میں اس کے لیے مخصوص تھی۔ زبان لازماً ایک جغرافیائی اور سماجی پرتو ہے اور براہوئی اس سے مستثنیٰ قرار نہیں دی جا سکتی۔ ثانیاً ہند و پاکستان اور ایران میں قائم ہونے والی طاقتور سلطنتوں کے زیر اثر، خصوصاً ما بعد اسلام دور میں، جب کہ ان باہم متخالف و متضاد سلطنتوں میں ایک ناگزیر لسانی و تمدنی یگانگت پائی جاتی تھی، براہوئی میں عربی، فارسی، بلوچی، پشتو اور سندھی وغیرہ کے بے شمار الفاظ داخل ہو گئے، لیکن جنوبی بھارت کی دراوڑ السنہ اس یورش سے بچی رہیں۔ ثالثاً ریاست قلات کی سرکاری، درباری اور دفتری زبان فارسی تھی، لہذا براہوئی صرف بول چال کی زبان رہ گئی اور تامل وغیرہ کی طرح کوئی ادب پیدا نہ کر سکی !

لیکن ان دخیل الفاظ کی ان دبیز تہ کے باوجود براہوئی کی اساسی لغت بھی دراوڑی ہے۔ گرامر زیادہ تر وہی ہے جو دراوڑ السنہ کی ہے۔ پہلے تین اعداد است (ایک)، ارٹ (دو) مسٹ (تین) دراوڑی ہیں۔ ضائر جیسے در (کون ؟) دنا (کس کا) دڑے (کس کو)، انت (کیا)، ارا (کس کا) وغیرہ بھی دراوڑی ہیں۔ دراوڑ الفاظ کم ہونے کے باوجود بہت مضبوط اور زندگی کے اساسی ترین اور ابتدائی ترین تصورات کے مظہر ہیں۔ مثلاً منہ، کان، آنکھ، دماغ، خون، نیند، چوٹی، تہ وغیرہ جیسے اسمائے ذات، بڑا، چھوٹا، نیا، پرانا، میٹھا، تلخ، گرم، سرخ وغیرہ، صفات، افعال جیسے ہونا، ہو جانا، آنا، دینا، کھانا، بولنا، سننا، دیکھنا، سمجھنا، لینا، مارنا، ڈرنا، مرنا وغیرہ۔ متعلق افعال جیسے پہلے یا پیشتر، بعد، سابقہ، ابھی تک یا ہنوز، اور آج وغیرہ میں براہوئی لازماً ایک دراوڑی زبان ہے ۲۔ نہ صرف یہ بلکہ روزمرہ کی لغت میں بھی براہوئی اور دراوڑی السنہ بین طور پر

۱۔ دی امریکن ہیپلز انسائیکلو پیڈیا، جلد ہفتم، مطبوعہ سینٹر پریس شکاگو، کالم نمبر ۳۰۸

۲۔ برے، سر ڈینس، دی براہوئی لینگویج، جلد دوم، پارٹ دوم، ص ۱۵ تا ۱۶

مشابہ ہیں۔ یہ بات مندرجہ ذیل نقشے سے بخوبی واضح ہو سکتی ہے ۱ :

اردو	براہوئی	دراوڑی السنہ
پانی	دیر	نیر
پتھر	خل	کل
آئینہ	آدینک	کناہدی

یہ تقابلی مطالعہ اچھا خاصا طویل و بسیط ہو سکتا ہے اور سر ڈینس برے نے اپنی ڈکشنری میں قریباً ساڑھے تین سو الفاظ دیے ہیں جو براہوئی زبان اور دیگر دراوڑ السنہ میں مشترک ہیں۔

لیکن اس موازنے کو ذرا آگے بڑھایا جائے اور التعاقب زمرہ کی ہی قدیم و جدید سامی السنہ سے اس کا تقابل کیا جائے تو نہایت معنی خیز اور پر امکان مشابہت بلکہ یگانگت ملتی ہے۔ مثلاً نقشہ ذیل میں براہوئی اور قدیم سامی السنہ کا ایک مختصر سا تقابلی منظر دیکھیے ۲ :

اردو	براہوئی	فنیقی ، عبرانی وغیرہ
ابا	باوا ، ابا	اب ، ابو ، ابا ، ابون
ماں	ماں	ایم ، امو ، ایما ، ام
کان	خف	قاف (براہوئی میں ق نہیں ہے)
آنکھ	خن	عین (براہوئی میں ع نہیں ہے)

یہ مشابہت و یگانگت براہوئی ، دیگر دراوڑی السنہ اور عربی کے تقابلی مطالعہ سے اور بھی واضح ہو سکتی ہے جیسا کہ نقشہ ذیل سے ظاہر ہو جائے گا ۳ :

اردو	براہوئی	دیگر دراوڑی السنہ	عربی
سنہ	با	یای ، بائی ، وائی ، وایی	فو ، فوہ
کان	خف	کیوی ، کوی ، کیپی ، گوی	قوف (کان کا بالائی حصہ)

۱- برے ، سر ڈینس ، دی براہوئی لینگویج ، جلد دوم پارٹ سوم و ہفت روزہ ایلم مستونگ بابت ۱۷ نومبر ، ۲۶ نومبر و ۳ دسمبر ۱۹۶۴ء مضمون ، وادی سندھ میں دراوڑی زبان کی باقیات ، از عین الحق فرید کوٹی۔

۲- اے فرسٹ پیپر یو ریڈر ، مصنفہ ڈاکٹر ڈنکن کیمپروں ص ص ۱۱ ، ۱۷ ، ۳۶ ، ۳۷ و کیسلز چالڈرنز بک آف نالج جلد پنجم - کیسل اینڈ کمپنی لمیٹڈ لندن ص ص ۲۶۵ ، ۲۷۵ ، ۲۹۹ ، ۳۰۰  
۳- براہوئی الفاظ بمعہ معانی و دراوڑی مرادفات ، دی براہوئی لینگویج ، مصنفہ سر ڈینس برے جلد دوم پارٹ سوم سے ماخوذ ہیں اور عربی الفاظ منجد ، عیث اللغات مطبوعہ رزاق پریس کالج اور فیروز اللغات فارسی مؤلفہ و مصنفہ مولوی فیروز الدین سے۔



صاحب مقالہ نے ابتدائی پیرے میں لکھا ہے یہ زبان پوری خانی قلات میں بولی جاتی ہے جس کی حد بندی کا خط پڑند، شال، کوکک، کیچ اور ضلعے یا علاقہ موسومہ بہ گرم سیل کے بیچ میں کھینچا جا سکتا ہے۔ رسم الخط فارسی ہے اور حروف تہجی بھی ماسوائے ایک مخصوص ”ث“ جو دیوناگری..... کے قریب ہے اور ایک ”ٹ“ کے جو تالو سے ایک زور دار سانس نکال کر بولی جاتی ہے! براہوئی لوگ کہتے ہیں کہ ان کا زاد بوم حلب ہے اور یہ کہ ان کی کافی تعداد کوئی بیس قرون پیشتر وہاں سے ایک سردار موسومہ بہ قمبر کی سرکردگی میں بلوچستان میں ہجرت کر آئی، جس سے قمبرانی قبیلہ وجود میں آیا، جو اب اہمیت میں مقدم سمجھا جاتا ہے اور جس میں خانی موروثی طور پر جلتی ہے ۱۔

اس کے بعد مصنف براہوئی گرامر کی طرف متوجہ ہوتا ہے جو براہوئی گرامر کو سمجھنے اور متعین کرنے کی اولین کوشش ہے۔ وہ مختلف عنوانوں کے تحت اس کا ترتیب وار مطالعہ کرتا ہے۔ جیسے تذکیر و تانیث، اسماء کی مختلف حالتوں کو ظاہر کرنے کے لیے سابقوں، لاحقوں اور میانوں کا استعمال واحد جمع، صفات مقابلہ، ضائر ذات، ضائر تفاعلی، ضائر استفہامیہ، ضائر موصولہ، ضائر متلازم، ایام ہفتہ، اعداد، توصیفی و ترتیبی اعداد، کسور، فعل اثباتی اور مصدر ”ہر فنگ“ (پوچھنا) کی گردانیں، متعلق افعال، حروف عطف اور حروف ندایا فجائیہ! اس کے بعد مصنف نے ۴۔۲ الفاظ کی فرہنگ دی ہے جو اعضائے جسمانی، رنگوں، ذائقوں، پھلوں، رشتہ داروں، اشیائے خوردنی، گھریلو ساز و سامان زیورات، آلات و معدنیات، اشجار اور متفرق موضوعات پر محیط ہے۔ اس کے بعد صاحب مقالہ نے ۶ لازم مصادر اور ۱۰۵ متعدی مصادر دیے ہیں اور پھر ۱۱ فقرات و تراکیب درج کیے ہیں جو حال احوال اور روز مرہ کے کاروبار اور گفتگو سے متعلق ہیں ۲۔

لیچ کے بعد چارلس میسن نے اپنے سیاحت نامے لکھے۔ ۱۸۴۲ء میں ’بلوچستان، افغانستان اور پنجاب کی سیاحتیں‘ کتاب شائع ہوئی اور اس سے اگلے ہی سال ۱۸۴۳ء میں ’قلات کے ایک سفر کی روداد‘ منظر عام پر آئی۔ مؤخر الذکر میں فاضل میاح نے براہوئی زبان کی مختصر سی فرہنگ بھی دی ۳۔

میسن کے بعد ایک جرمن عالم لیسن نے براہوئی زبان کی طرف توجہ دی۔ ان کی کتاب مطبوعہ ۱۸۴۴ء کی پانچویں جلد میں اس نے ’براہوئی اور اس کی بول چال‘

۱۔ لیفٹننٹ آر لیچ، ایپی ٹوم آف دی گرامرز آف براہوئیکی، بلوچکی اینڈ پنجابی، ص ۱

۲۔ ایضاً ص ۱ تا ۱۲

۳۔ سالنامہ ماہ نوکراچی مارچ ۱۹۶۶ء ”براہوئی زبان و ادب“ مضمون از عبدالرحمان براہوئی



پر تفصیلی نظر ڈالی ہے۔ لیسن پہلا یورپی عالم ہے جس نے براہوئی زبان کا تقابلی مطالعہ کیا اور لکھا: ”مجموعی طور پر براہوئی زبان اسی قبیلے سے نکلی ہوئی معلوم ہوتی ہے جس سے پنجابی اور سندھی نکلی ہیں، لیکن اس میں صریحاً دراوڑی عنصر شامل ہے“۔ گو بعد کی تحقیقات نے یہ ثابت کر دیا کہ براہوئی اور دراوڑی کا منبع ایک ہی ہے اور اس میں پنجابی سندھی وغیرہ الفاظ بعد میں شامل ہو گئے ہیں۔ تاہم لیسن کے فرمودہ پر ہی براہوئی کے لسانیاتی مطالعہ کی عمارت کھڑی ہوئی۔

لیسن کے بعد ریورینڈ رابرٹ کالڈ ویل کی کتاب ’دراوڑی یا جنوبی ہند کی السنہ کی تقابلی گرامر‘ ۱۸۵۶ء میں شائع ہوئی، جس نے براہوئی اور دیگر دراوڑ السنہ کے تعلقات کو لیسن کی نسبت نہ صرف زیادہ واضح کر دیا بلکہ انہیں زیادہ قریبی بتا دیا۔ ۲۔

کالڈ ویل کے بعد ایک اطالوی عالم فنزی فیلس نے براہوئی زبان کی طرف توجہ دی لیکن ان کے کام کی بنیاد لیج کی تحریرات ہی تھیں۔ لہذا ان کی کتاب کو لیج کا ہی دوسرا ایڈیشن قرار دیا جا سکتا ہے ۳۔

۱۸۷۳ء میں ڈاکٹر ییلو کی کتاب ’دریائے سندھ سے دجلہ تک‘ لندن سے شائع ہوئی جس کے ایک ضمیمے میں براہوئی گرامر اور فرہنگ بھی درج تھی ۴۔ اسی سال ایک اور کتاب ’ہندوستان کی زبانوں کے نمونے‘ مؤلفہ سرجارج کیمبل کلکتہ سے شائع ہوئی جس میں براہوئی زبان کا بھی ذکر تھا ۵۔

۱۸۷۵ء میں کالڈ ویل کی کتاب کا دوسرا ایڈیشن شائع ہوا، جس میں دیگر السنہ کے علاوہ براہوئی زبان کے متعلق بھی معلومات درج تھیں۔

اب تک جتنا کام براہوئی زبان و ادب خصوصاً اول الذکر پر ہوا تھا، وہ ضخامت یا مقدار میں زیادہ تو نہ تھا لیکن قابل قدر ضرور تھا۔ اس کا عظیم ترین فائدہ یہ ہوا کہ براہوئی کے لسانی مقام کا تعین ہو سکا۔ بیرونی علماء فضلاء کی مساعیٰ جمیلہ کو دیکھ کر بالآخر ایک براہوئی عالم بھی میدان میں اترے۔ یہ مولوی اللہ بخش زہری تھے جو ہائی سکول کراچی میں فارسی کے معلم تھے۔ گوان کا بنیادی مقصد اہل یورپ کو براہوئی سے آشنا کرنا تھا تاہم ان کی کتاب ’ہینڈ بک آف دی براہوئی لینگویج‘ مطبوعہ کراچی

۱۔ برے، سرڈینس، دی براہوئی لینگویج جلد دوم، پارٹ دوم، ص ۱۵  
 ۲۔ سالنامہ ماہ نوکراچی مارچ ۱۹۶۶ء مضمون ”براہوئی زبان اور ادب“ از عبدالرحمان براہوئی  
 ۳، ۴، ۵۔ سالنامہ ماہ نوکراچی مارچ ۱۹۶۶ء مضمون ”براہوئی زبان اور ادب“ از عبدالرحمان براہوئی۔

۱۸۷۷ء براہوئی زبان قواعد اور ادب میں ایک گراں بہا اضافہ تھا۔ مولوی صاحب نے شروع میں براہوئی حروف تہجی دئیے ہیں جو سراسر اردو حروف ہیں۔ ان کے علاوہ دوہرے حروف (اوار حروف) بھ، پھ، تھ، ٹھ، چھ، کہ اور گھ بھی دیے ہیں جو اردو میں ہو بہو مستعمل ہیں۔ اس کے بعد براہوئی فرہنگ بمعہ انگریزی معانی دی ہے۔ ان کے بعد تذکیر و تانیث واحد جمع، اسمائے صفات، اعداد، توصیفی و ترتیبی اعداد، اسم کی مختلف حالتوں، گردان غیر معین اعداد، ضائر، متعلق افعال، حروف عطف اور حروف ربط پر بحث کرنے کے بعد ۱۳۷ براہوئی مصادر دیے ہیں۔ یہاں تک کتاب مذکور نے ۹۴ صفحات گھیرے ہیں۔ صفحہ پچاس سے لے کر صفحہ ایک سو چونتیس تک مولوی صاحب نے براہوئی نثر لکھی ہے جو صفحہ ۱۱۳ تک صفاتی، استفہامیہ، امر و نہی، ہدایاتی، تعارفی، عدالت و قانونی فقرات پر مشتمل ہے اور صفحہ ۱۱۴ سے فاربس مینوئل کے ۱۹ پیروں کا براہوئی ترجمہ تحریر کیا ہے۔ ان پیروں میں پوری پوری لیکن چھوٹی کہانیاں بھی شامل ہیں۔

۱۸۸۰ء میں جرمن یونیورسٹی میونخ کے ایک مشہور مستشرق ڈاکٹر ارنسٹ ٹرمپ نے 'براہوئی گرامر' تالیف کی اور اسے سائنس اکادمی کو پیش کیا۔ ڈاکٹر ٹرمپ براہوئی زبان سے ذاتی طور پر واقف نہ تھے لیکن لیج، ڈاکٹر بیلو اور کپتان نکلسن وغیرہ کی تحریرات سے ہی مستفید ہو کر انہوں نے اپنی گرامر لکھی تھی، جس کا ترجمہ ڈاکٹر تھیوڈور ڈوکا نے ۱۸۸۷ء میں کیا۔ ڈاکٹر ٹرمپ نے براہوئی کی دراوڑی اصلیت پر مزید استدلال سے کام کیا۔

## براہوئی علم و ادب

براہوئی ادب کو غیر تحریری اور تحریری کے لحاظ سے دو حصوں میں تقسیم کیا جا سکتا ہے۔ غیر تحریری ادب میں لوک ادب کا حصہ ہے۔ جس کی ابتدا اتنی ہی قدیم ہو سکتی ہے جتنی کہ براہوئی زبان کی ابتدا۔ لیکن افسوس ہے کہ براہوئی زبان و ادب کو ابوتمام (م۔ ۸۵۰) یا فردوسی جیسا کوئی نغمہ پرداز نہ مل سکا۔ جو زمانہ قدیم کے گیتوں اور نغموں کو اکٹھا کر لیتا یا قدیم قصوں اور کہانیوں کو شعر کے قالب میں ڈھال دیتا۔ اس کی ایک وجہ یہ بھی ہو سکتی ہے کہ "فن یا علم شاعری کے متعلق براہوئی قبائل میں ایک واہمہ یہ بھی ہے کہ جو آدمی شاعر ہوگا وہ مفلس ہوگا، بے اولاد

۱۔ سالنامہ ماہ نو کراچی مارچ ۱۹۶۶ء مضمون "براہوئی زبان اور ادب" از عبدالرحمان براہوئی اورینٹل کالج سیگزیں نومبر ۱۹۶۲ء مضمون "براہوئی اور اردو" از سید کامل قادری۔

ہوگا، کنگال ہوگا اور بسا اوقات نعمتِ بصارت سے بھی بے بہرہ ہوگا۔ البتہ اس کی شاعری کی آواز میں تیر کا سا اثر ضرور ہوگا۔ جس کو شاعر نے بد دعا دی اس کا خاتمہ اور جس کی تعریف کی اس کے لیے عزت و آرام لازمی ہے وغیرہ وغیرہ۔ اسی باعث بسا اوقات آج بھی دیکھنے میں آئے گا کہ اگر کسی براہوئی کو اپنے مد مقابل کی باتیں بے اثر و بے وقعت ظاہر کرنی مقصود ہوں تو وہ یہی کہے گا کہ اجی صاحب! یہ یونہی غزل کہتا ہے۔ 'شعر خلیک' بہر حال انفرادی طور پر چند اصحاب نے نغمہ اندوزی کے سلسلے میں کام کیا ہے اور وہ اتنا گراں قدر اور اور پر امکان ہے کہ اس کی بنیاد پر براہوئی غیر تحریری ادب کی وسعت و گیرائی کا ہلکا سا اندازہ لگایا جا سکتا ہے۔ ظاہر ہے کہ باقاعدہ اجتماعی کوشش کے بغیر اس خزانہ عامرہ کی دریافت اور رطب و یابس سے اس کی صفائی ناممکن ہے۔

## لوک گیت

ذیل میں کچھ لوگ گیت اور کہانیاں مع اردو ترجمے کے دی جاتی ہیں جن سے ان کے مزاج اور معاشرت کی جھلکیاں مل سکیں گی۔ ایک دو مثالیں ملاحظہ ہوں:

### (۱) ترجمہ:

(مرد) میرے چھوٹے سے قیمتی نگینے! میں تیرے گرد عود ران کی طرح پھروں گا۔  
 (عورت) میں تیرے ساتھ آؤں گی اے میرے اچھے محبوب۔  
 (مرد) میرے قیمتی نگینے! تم ہاں کہتی ہو لیکن شاید تم آؤگی نہیں۔  
 اب تم (خیرات حسن) دوگی، اب نہیں دوگی اے خوبصورت جوان دوشیزہ!  
 اے گل لالہ! چہت پر کھڑی نہ ہو۔  
 رنڈی تمہیں دیکھ لے گی اے خوبصورت دوشیزہ!  
 اے گل سوسن! وہ تمہیں اپنا بنا لے گی۔

دوسری مثال:

### (۲) ترجمہ:

اے حسینہ! ہمیں پانی دے دو۔  
 تیرے ہاتھوں کا پانی شیریں ہے، ہمیں پانی دے دو۔  
 اے خیمے کی ملکہ! ہمیں پانی دے دو۔  
 تیرے ہاتھوں کا پانی خنک ہے، ہمیں پانی دے دو۔

پہلا گیت شہری زندگی کا عکس ہے تو دوسرا خانہ بدوشانی زندگی کا نقش - پہلے گیت میں تشبیہات سب فارسی کی ہیں گو نفسِ مضمون براہوئی میں ہے - دوسرا گیت مختصر لیکن خالص براہوئی گیت ہے اور یہ جہاں براہوئیوں کی خانہ بدوشی کا مظہر ہے وہاں ان کے عشقیہ جذبات کا با سلیقہ اور مہذبانہ اظہار بھی ہے ، جو یقیناً کئی ابتدائی و ارتقائی مراحل پر دال ہے - اس گیت کی معنویت اس میں پوشیدہ ہے کہ براہوئی زبان الہڑ اور آوارہ زبان نہیں بلکہ قلبِ انسان کے لطیف ترین احساسات کی عکاسی پر قادر ہے - براہوئیوں کو اگر پانی با افراط اور بروقت میسر آ جائے تو ان کی سرزمین گل و گلزار اور باغ و بہار بن جائے اور ان کے صدیوں پرانے آلام و مصائب ختم ہو جائیں - پانی کی کمیابی بلکہ نایابی کا دکھ ان کے یہاں اتنا گہرا اور گہمبیر ہے کہ یہ اتنے مختصر ، لطیف اور دلنواز گیت میں بھی ”نئے دیر ایتے“ کی التجائیہ لیکن تاریخی ترکیب میں ابھر آیا ہے - ۲ -

## لوک کہانیاں

ان دو گیتوں کے علاوہ آر - لیج نے اپنے مقالہ کے آخر میں دو کہانیاں بھی قلم بند کی ہیں - جو اب تک کی تحقیقات کے مطابق ہمارے پاس بلاشبہ براہوئی نثر کے قدیم ترین نمونے ہیں - پہلی کہانی میں چار مسافر یعنی زرگر ، ترکھان ، درزی اور فقیر سفر کے دوران رات کے وقت ایک خوفناک جگہ پر پڑاؤ ڈالتے ہیں اور باری باری پہرہ دیتے ہیں - ترکھان ایک لکڑی سے ایک عورت کا جسم تراشتا ہے ، زرگر اسے زیورات پہناتا ہے ، درزی اسے ملبوس کرتا ہے اور فقیر اپنی باری میں دعا مانگ کر اسے ایک زندہ و تابندہ عورت بنا دیتا ہے - پھر وہ چاروں اس کے لیے جھگڑتے ہیں - بالآخر وہ ایک مسلمان راہگیر سے انصاف کی التجا کرتے ہیں لیکن وہ اس عورت کو دیکھ کر منصف بننے کی بجائے پانچواں شریک بن جاتا ہے - وہ کوتوال کے پاس انصاف کے لیے آتے ہیں لیکن وہ اسے خود قبضانا چاہتا ہے - بالآخر وہ بادشاہ کے رو برو حاضر ہوتے ہیں لیکن وہ عورت کو ہتھیا لیتا ہے اور ان سب کے پیٹ چاک کروا دیتا ہے - ۳ - دوسری کہانی سلا منصور کے متعلق ہے جسے یتیمی کی وجہ سے قاضی شہر کی ملازمت کرنا پڑی لیکن قاضی جی کی سختی سے تنگ آ کر اس نے صحرا کا راستہ لیا اور ایک بوڑھے

۱ - اورینٹل کالج سیکرٹری لاپور نومبر ۱۹۶۲ء مضمون ”براہوئی زبان و ادب“ از سید کامل القادری -

۲ - رومان ، ایم انور، دی براہوئیز آف کوئٹہ قلات ریجن ، ص ۲۵ تا ۲۶ و ۵۱

۳ - لیفٹننٹ آر - لیج ایچی ٹوم آف دی گرامرز آف براہوئیکی ، بلوچکی اینڈ پنجابی ص ۱۳ تا ۱۵ -



چرواہے کے پاس قیام کیا۔ بعد میں اسی چرواہے کی لڑکی سے اس کی شادی ہو گئی۔ وہ اپنی بیوی کو لے کر شہر واپس آیا تو اس صحرا زادی کے حسن کا شہرہ سن کر بادشاہ، وزیر، وکیل اور قاضی نے اپنی اپنی خادماؤں کے ذریعے اسے دعوتِ معاشقہ دی صحرا زادی نے ان سب کو شام گھر پر بلا لیا۔ اس نے اپنے شوہر کو چھت پر لٹا دیا اور خود منتظر رہی۔ سب سے پہلے قاضی جی آئے اور سو روپیہ اس کی نذر کیا لیکن وہ ابھی بیٹھے بھی نہ تھے کہ بادشاہ سلامت آپہنچے۔ اس نے قاضی جی کو نوکرانی کا لباس پہنا کر چکی پیسنے پر بٹھا دیا اور بادشاہ کو اندر لے آئی۔ بادشاہ نے دو ہزار روپیہ نذر کیا ہی تھا کہ وزیر آ گیا۔ اس نے باہر آ کر بادشاہ کی آمد کی اطلاع دی اور پھر اس کی رضا و رغبت سے اسے ایک بوری میں بند کر کے اندر لے گئی۔ اتنے میں وکیل پہنچا تو اس نے اسے بھی مایوس نہیں ہونے دیا بلکہ ایک ڈوٹی کی دم بنا کر جانوروں کے باڑے میں چوپایوں کی طرح چلنے پر آمادہ کر لیا۔ اس کے بعد وہ دروازے کو مقفل کر کے چھت پر اپنے شوہر کے پاس چلی گئی۔ بادشاہ سلامت انتظار کرتے کرتے تھک گئے تو پنسہاری سے پانی مانگا لیکن وہ قاضی صاحب نکلے۔ دونو ابھی شرمسار ہی ہو رہے تھے کہ صحرا زادی اور منلا منصور نیچے اترے اور بوری کا منہ کھول کر وزیر کو باہر نکالا۔ اس کے بعد دروازہ کھول کر وکیل کی ہشیت دکھائی۔ وہ چاروں شرم کے مارے زمین میں گڑ گئے اور بادشاہ کی معیت میں اسے ”ماں بہن“ کہہ کر رخصت ہوئے۔ دونو میاں بیوی بہت عزت و مسرت سے رہتے رہے اور ان کے ہاں لڑکا تولد ہوا جب لڑکا سات سال کا ہوا تو قاضی جی کے سکول میں بھیج دیا۔ ایک دن صحرا زادی نے قاضی جی کو بلایا اور اپنے شوہر سے کہا کہ وہ گھنٹیاں لے کر چھت پر بیٹھ جائے اور جب قاضی جی براجمان ہو جائیں تو انہیں بجانا شروع کر دے۔ قاضی جی شام کو پہنچ گئے۔ سو روپیہ اس کی نذر کیا لیکن گھنٹیاں بجنے لگیں۔ صحرا زادی نے کہا ”میرا شوہر آ گیا ہے اور میرا منہ کالا ہو گیا ہے“ قاضی جی بہت گھبرائے تو اس نے انہیں صندوق میں بند کر کے قفل لگا دیا اور صبح سویرے رونا شروع کر دیا کہ میرا شوہر میری ماں کی لاش کو لایا ہے۔ لوگ باگ اکٹھے ہو گئے۔ بادشاہ بھی موقعہ پر پہنچ گیا۔ قفل کھولا تو اس میں سے قاضی جی نکلے۔ اس پر سب نے انہیں لعنت ملامت کی۔ زد و کوب کیا اور بادشاہ نے اسے ملک بدر کر دیا۔ پہلی کہانی جہاں نہ صرف عورت بلکہ پوری کی پوری مجہور و مقہور

انسانیت کے لیے ایک ہمدردی پیدا کرتی ہے اور آمریت کے خلاف نفرت ابھارتی ہے وہاں دوسری کہانی بے کردار اہل دولت و اقتدار کے مقابلے پر با کردار اور خود دار غریبوں اور بدویوں کو ابھارتی ہے۔

لیبیج کے بعد براہوئی غیر تحریری ادب کے نمونے ہمیں میٹر کی کتاب 'اے براہوئی ریڈنگ بک' مطبوعہ لدھیانہ ۶-۱۹۰۷ء میں بھی ملتے ہیں اور ان کی بنا پر یہ کہا جا سکتا ہے کہ براہوئی غیر تحریری ادب مندرجہ ذیل اجزاء و اصناف پر مشتمل ہے۔

۴

### ضرب الامثال

یہ عموماً دو قسم کی ہوتی ہیں۔ ایک تو عام، سادہ مثل جس کے ساتھ کسی واقعہ کا التزام یا رابطہ ضروری نہیں بلکہ وہ براہ راست کسی مخصوص صورت حال پر جچے تلے اور برجستہ فقرے کی صورت میں چسپاں ہو جاتی ہے اور دوسری وسائت، جس کا عربی لفظ بسط کے ساتھ گہرا تعلق معلوم ہوتا ہے اور جس کے ساتھ کسی آپ بیتی یا جگ بیتی کا تذکرہ بطور شرح و بسط ضروری ہوتا ہے۔ ۱۔ ذیل میں کچھ ضرب الامثال کو ملاحظہ کیجیے:

(۱) "کوٹھے ہمیڑے ایتہ - ہراڑے کہ پران ام تولنگ کیس ٹی ات" ۲ یعنی اونی دری اس جگہ دو جہاں بعد میں تم خود بھی اس پر بیٹھ سکو۔ یاد رہے کہ اونی دری یعنی کونٹ کو براہوئی خواتین خود بنتی ہیں اس لیے یہ لفظ خواتین کا مظہر ہے۔ مطلب یہ ہے کہ اپنی بیٹی کا رشتہ ایسی جگہ دو جو تم سے نچلے درجہ یا برابر کی ہو جہاں تم آسانی سے آ جا سکو اور دکھ سکھ میں شریک ہو سکو۔ یہ مثل افریشیائی مزاج اور رواج کے عین مطابق ہے۔ لیکن یورپی ذہن ان باریکیوں کو کہاں پا سکتا ہے۔ افسوس کہ سر ڈینس برے نے اس مثل کا معنی یہ لیا کہ براہوئی لڑکی اگر کسی سندھی کے یہاں بھاری قیمت پر بیاہ دی جائے تو اس کے عزیز و اقارب اسی پر اکتفا نہیں کرتے بلکہ اس کے قریبی تو قریبی، دور کے رشتہ دار بھی اپنی آمد و رفت اور آئے دن کی سہانی اور آؤ بھگت سے اس سندھی دولہا کا ناطقہ بند کر دیتے ہیں۔ ۳

(۲) "ہیٹے کہ کھٹی ہلیگ، شعران نا ارغے کسیک" ۴ یعنی جب بکری کی شامت

۱- ہفت روزہ "ایلم مستونگ" ۱۰ جنوری ۱۹۶۶ء مضمون "براہوئی مثل" از جورک جھلاوانی۔

۲- ایضاً ایضاً

۳- برے، سر ڈینس، دی براہوئی لینگوئج، جلد دوم، پارٹ دوم، ص ۱۲ تا ۱۳۔

۴- ایضاً جلد دوم، پارٹ سوم، ص ۱۷۶۔

آتی ہے تو چرواہے کی روٹی کھا جاتی ہے۔ مفہوم یہ ہے کہ اپنے محافظ کا احترام نہ کرنا یقیناً کسی شامت اور بدبختی کا پیش خیمہ ہے۔

(۳) ”زمانہ آخرے شفقو، خل بڑزا مسونے، بھلا شف مسونے“، یعنی زمانہ ختم ہونے کو آ گیا۔ چھوٹے پتھر اوپر ہو گئے اور بڑے پتھر پست ہو گئے۔ مفہوم یہ ہے کہ ایک زبردست انقلاب کی نشانیاں ہیں یا قیامت کے آثار ہیں۔

(۴) ”بادشاہ تہ خن آف، خف ارے“، یعنی بادشاہ کی آنکھیں تو نہیں ہیں البتہ کان ہیں۔ مفہوم یہ ہے کہ وہ اپنی رعایا کی نگہبانی تو نہیں کر سکتا لیکن اس کے حالات سے باخبر رہتا ہے۔ یہ مفہوم بھی ہے کہ بادشاہ کا ذاتی مشاہدہ تو ہے نہیں صرف سنی سنائی پر چلتا ہے۔

(۵) ”خشکارہ گورنا شکار“، یعنی بارانی زمین میں کاشتکاری اتنی ہی مشکل ہے جتنا گورخر کا شکار۔

(۶) ”تی انت گناہ، دیر چشمہ غان لڑد“، یعنی تیرا کیا گناہ ہے؟ پانی تو اپنے منبع سے ہی گدلا ہے۔ مفہوم یعنی کہ ابتدا ہی غلط ہے تو انتہا معلوم!

(۷) ”لشکر ناخلوک آباد مریک، پڑنا خلوک آباد مفک“، یعنی فوج کے مارے پیٹے ہوئے تو آباد ہو جاتے ہیں لیکن پیٹ کے مارے پیٹے آباد نہیں ہو سکتے گویا دلدادگان اکل و شرب اور عیش و عشرت کا سنبھلنا بہت مشکل ہے۔

(۸) ”خدا نیتی اے بوچ و خلا ہم تپ“، یعنی خدا غریبی اور ناداری تو جڑی بوٹیوں اور پتھروں کو بھی نہ دے۔

(۹) ”ککڑ خایہ اس ایتک جہانے خبر کیک او صدف مرواری خنیک توار، کپک“، یعنی مرغی انڈا دیتی ہے تو دنیا کو سناتی ہے لیکن صدف موتی پیدا کرتی ہے تو بھی کسی کو کانوں کان خبر نہیں ہوتی گویا ”خور کنگا رزان توار بھاز کیک“، یعنی خالی برتن شور

۱- برے، سر ڈینس، دی براہوئی لینگوئج، جلد دوم پارٹ دوم، ص ۱۷۸۔

۲- لیفٹننٹ آر لیج، ایپی ٹوم آف دی گرامرز آف براہوئی، بلوچکی اینڈ پنجابی، ص ۱۸۔

۳- برے، سر ڈینس، دی براہوئی لینگوئج، جلد دوم، پارٹ سوم، ص ۱۸۷۔

۴- ایضاً ص ۱۹۶۔

۵- سالنامہ ماہ نو کراچی، مارچ ۱۹۶۶ء، مضمون ”براہوئی زبان اور ادب“ از

عبدالرحمان براہوئی، ص ۱۲۶۔

۶- ایضاً

۷- برے، سر ڈینس، دی براہوئی لینگوئج، جلد دوم، پارٹ سوم، ص ۱۸۰۔

۸- ایضاً ص ۱۸۵۔

زیادہ کرتا ہے :

(۱۰) ”ٹھکریء سردارئے کسپس بخش کنے . او کھل ناٹےء کھل کنء“۱ یعنی ٹھکری اور سردار کو کسی نے تقسیم نہیں کیا یعنی اپنے لیے مخصوص نہیں کیا بلکہ وہ سب کا ہے اور سب کے لیے ہے ۔

(۱۱) ”ہچ نادزی گھو کلائی اٹ مفک“۲ یعنی اونٹ کی چوری گھٹنوں کے بل چلنے سے نہیں ہوتی گویا عظیم مقاصد رینگ کر چلنے سے حاصل نہیں ہوتے ۔

وسائت کی ایک مثال بھی درج ذیل ہے ۔ ایک غریب براہوئی خان سے ہم کلام ہوا تو شام کو گھر میں کسی سے بھی نہ بولا ۔ گھر والوں نے اسے بلانے کی بہت جد و جہد کی تو کہنے لگا

اے با کہ بیت کر پنے خان تو داسا امر بیت کے شعران تو ؟

یعنی جس منہ نے خان جیسے عظیم المرتبت انسان سے گفتگو کی ہو وہ اب چرواہے سے گفتگو کے لیے کیسے تیار ہو؟ ۳

غرضیکہ براہوئی ضرب الامثال ان کے معاشرے ، ان کی روزمرہ کی زندگی اور حیات کے بہت قیمتی تجربات کی آئینہ دار ہیں اور گوسر ڈینس برے نے اپنی ڈکشنری میں سینکڑوں ضرب الامثال دی ہیں لیکن معمر براہوئیوں سے رابطہ اس خزانہٴ عقل و دانش میں مزید اضافے کا موجب ہو سکتا ہے ۔

## لوک گیت (الف)

(۱) مودہ یعنی نوحہ یا بن یا مرثیہ ۔ یہ بھی خالص عورتوں کا گیت ہے جو وہ اپنے کسی عزیز کی موت پر گاتی ہیں ۔ مثلاً ایک بہن بھائی کی وفات پر کہتی ہے :

کنا ایلم کنے اتدس آرانگی آنہاس نی ہمیرے دیر کنے آن دوست خناس نی

یعنی اے میرے بھائی ! مجھے یوں چھوڑ کر تم کہاں چلے گئے ہو اور وہاں وہ کون ہے جسے تم نے مجھ سے بھی زیادہ عزیز سمجھ لیا ہے ؟

۱- ثقافت اور ادب وادی بولان میں مضمون ”براہوئی ادب“ از عبدالرحمان کرد ، ص ۲۰۷ تا ۲۰۸ ۔

۲- ہفت روزہ ایلم ۲۶ اکتوبر ۱۹۶۶ء ، ”براہوئی متل“ از جورک جھلاوانی ۔

۳- ایضاً ۱۰ نومبر ۱۹۶۶ء ایضاً

۳- ہفت روزہ ایلم مستونگ ، ۱۷ نومبر ۱۹۶۶ء ”براہوئی متل“ از جورک جھلاوانی ۔



(۲) شند ہینگ - لفظی معنی پہلاوہ اور پہلانا ہے - نفسِ مضمون کے اعتبار سے اسے لولی (لوری) بھی کہتے ہیں - مثلاً ماں بچے سے کہتی ہے :

نی اس پہل استنا، پہلان گچینا      کنے دوست اس کنا جید اس ہنینا  
یعنی تم میرے دل کے پھول ہو - تمام پھولوں سے منتخب - تم مجھے پیارے ہو - اے  
میرے شیریں لخت جگر !

نا پیری ام کنے دوست بنک نی      ولے دشمن نا موئاں ام سلک نی ۲  
یعنی تمہارا بڑھاپا بھی میں چاہتی ہوں (عمر دراز بھی چاہتی ہوں) لیکن کان کھول کر  
سن لے ، تاہم یہ بھی ضروری ہے کہ تم دشمنوں کے مقابلے پر کھڑے ہو جاؤ -  
بجانی تھو فکس زیت تفوک مئے      ناد و آن زغمے ناژ انبا رہ دوئے ۳

یعنی تمہاری کمر پر بندوق خوبصورتی سے بندھی ہوئی ہو اور تلوار کو تمہارے  
ہاتھ سے طوفانی جھنکار ہو !

اس کی ایک قسم جلوٹ کہلاتی ہے یعنی جھولے کا گیت - ننھے بچے کو جھولے میں  
لٹا کر براہوئی مائیں یہ گیت گاتی اور بچے کو سلاتی ہیں -

## لوک گیت (ب)

(۳) متفرق لوک گیتوں کی کئی قسمیں اور سرین مشہور ہیں - ذیل میں چند مثالیں  
ملاحظہ ہوں :

(الف) لیلی مور

ترجمہ : جو استدعا کرتا ہوں

اسے آپ برا مناتی ہیں

بتائیے اس (بھیانک) سردی میں

آپ مجھے کس کے پاس بھگانا چاہتی ہیں ؟

یہ ایک پرزور استدعا ہے محبت تصور کی جا سکتی ہے !

۱ - ہفت روزہ ایلم مستونگ ، ۱۷ نومبر ۱۹۶۶ء "براہوئی متل" از جورک جھلاوانی -

۲ - ایضاً

۳ - ایضاً ۲۶ اکتوبر ۱۹۶۶ء ایضاً

۴ - ہفت روزہ ایلم مستونگ ۲۶ نومبر ۱۹۶۶ء "براہوئی متل" از جورک جھلاوانی -

(ب) برنازنا کی ایک مثال ملاحظہ ہو :

**ترجمہ :** (اے میری محبوب !) تو اب ناز و ادا کے ساتھ آ جا ، تو

اب ناز و ادا کے ساتھ آ جا

تو نے بہت سوں کا دل موہ لیا ہے ،

لے اب میرے ساتھ راز و نیاز کی باتیں کر ،

تو اب ناز و ادا کے ساتھ آ جا ، تو اب ناز و ادا کے ساتھ آ جا !

میں جانتا ہوں کہ تو حسین و جمیل بلکہ لاثانی ہے ،

اور تیرا حلق ایک ساز کی مانند ہے

اب اپنے ناز و ادا کے ساتھ آ جا ، آ جا اے میری محبوب آ جا !

ایک اور برنازنا کا بول ہے :

”شوخ ، شرابی ، مستس ، دلبر ، پیہ ، شکر بار ، دانگی“۔ یعنی اے میرے شوخ ، شرابی

مخمور دلبر ! نہ جاؤ ! اے شکر بار ! یہاں آؤ ! ۲ ایک اور مثال ملاحظہ ہو !

**ترجمہ :** اے میرے کھیلو جان ؟

آؤ کہ تمہارے انداز ہی مجھے کچھ کہہ سکتے ہیں اور

تمہاری بر محل باتیں ہی مجھے گرفتار دام کر سکتی ہیں

گویا محبوب کو اپنے پاس بلانے کی ترکیب

اسی کے انداز و گفتار کی محبوبیت کی بنا پر کی جا رہی ہے ؟ ۳

آخر میں برا ہوئی کی ایک پرانی غزل ریورنیڈ میٹر کی کتاب ’اے براہوئی ریڈنگ بک‘

کی جلد اول سے درج کی جاتی ہے ۴

**ترجمہ :** اپنے خالق خدا کا شکر ادا کرو کہ ہم اپنے محبوب کے روبرو ہوئے

بہاری آنکھیں روشن ہو گئیں ، چاند کو شرمانے والی کے دیدار سے

اوسومری ! باغ میں ایک دفعہ سیر کے لیے تو آؤ۔

تو اپنے رخساروں سے باغ کے پھولوں کو شرمندہ کر دے گی۔

۱- ثقافت و ادب و ادبی بولان میں ، مضمون ”براہوئی ادب“ از عبدالرحمان کرد ص ۲۱۶ -

۲- ریورنیڈ ٹی جے ایل میٹر ، اے براہوئی ریڈنگ بک ، جلد اول ، ص ۱۱ -

۳- ہفت روزہ ایلم مستونگ ۲۶ نومبر ۱۹۶۶ء ”براہوئی ادب“ از جورک جھلاوانی -

۴- ریورنیڈ ٹی جے ایل میٹر ، اے براہوئی ریڈنگ بک ، جلد اول ، ص ۱۲ -

ماہ جیبیں سومری کو سنگار کی کیا ضرورت ہے ؟  
تو ہمیں عزیز ہے - اپنی دنیا سے ایک دفعہ آ جاؤ۔

تو نے بہارا دل لے لیا ہے اور خود مہتاب کو پسند کر لیا ہے !

غرضیکہ براہوئیوں کا غیر تحریری ادب ان کی جذباتی زندگی کے اتار چڑھاؤ کو مختلف اصنافِ سخن کے ذریعے بیان کرتا ہے اور اس کی یہ روایت جاری و ساری ہے - چنانچہ ایک نوشکوی انیسویں صدی کے آخر اور بیسویں صدی کے شروع میں نغمہ پرداز رہا - اس کے کلام کا بہت تھوڑا حصہ ہی ابھی تک تحریر میں لایا جا سکا ہے اور بقیہ لوڑیوں کے ذہنوں میں ہی محفوظ ہے - اس نے غیر تحریری ادب کی قدیم روایت کو بھی برقرار رکھا لیکن اس میں بلوچستان پر انگریزوں کی آہنی گرفت اور اس کے نتیجہ کے طور پر براہوئیوں اور بلوچوں پر مسلط عذاب کا احساس بھی پایا جاتا ہے اور وہ مایوسی کی برف میں بھی بہارِ فتح کا گیت گاتا ہے - اس کے یہ شعر تو بلوچستان کے کونے کونے میں زبان زد خاص و عام ہیں :

**ترجمہ :** اے نصیر خان ولی !

گھوڑا بے قابو ہو گیا ہے

آج ہمارے لیے شام ہے

کل بہاری بھی باری آئے گی !

ضرورت اس بات کی ہے کہ لوڑیوں اور معمر براہوئیوں سے براہ راست رابطہ قائم کر کے ان کے قلوب و صدور کے اندوختہ کو جلد از جلد سلکِ تحریر میں پرو لیا جائے ورنہ مرورِ زمان کے ساتھ ساتھ اس عظیم الشان غیر تحریری لوک ادب کے ضیاع کا احتمال اور اندیشہ ہے اور ہم براہوئی ادب کے نادر نمونوں ، ان کے عظیم خیالات اور شاہکاروں سے محروم ہو سکتے ہیں !

## تحریری ادب

براہوئی تحریری ادب کی عمر قریباً سوا دو سو سال ہے اور اس کا نقطہ آغاز میر نصیر خان کی تخت نشینی (۱۷۴۹-۱۷۵۰ء) قرار دیا جا سکتا ہے - میر موصوف کا دور ریاست قلات کا زریں دور تھا - اس نے نہ صرف ریاست کی داخلی تنظیم میں انقلابی اصلاحات کیں اور براہیوں

۱- اوریئنٹل کالج میگزین لاہور ، نومبر ۱۹۶۲ء - ”براہوئی زبان و ادب“ از سید

اور بلوچوں کے قوام سے اسے وسعتِ نظر بخشی بلکہ قبائلی نظام کو ایسے منظم کیا کہ وہ کم سے کم وقت میں زیادہ سے زیادہ مؤثر ہوسکے اور براہوئی معاشرت و ثقافت کو شریعت اسلامیہ کے مطابق ڈھالنے کی کوشش کی۔ میر موصوف علمی و ادبی ذوق کا مالک تھا اور علم و ادب کا مرآی بھی تھا۔ چنانچہ ہم دیکھتے ہیں کہ جہاں بلوچی زبان کا عظیم ترین شاعر جام درک اس کا ملک الشعراء تھا وہاں براہوئی زبان کا اولین عالم و مصنف مٹلا ملک داد بھی اس کے دربار کی زینت تھا!

براہوئی تحریری ادب کا جائزہ لینے کے لیے اسے مندرجہ ذیل چار ادوار میں تقسیم کیا جاسکتا ہے۔

۱۔ پہلا دور جو میر نصیر خاں اعظم (۱۷۹۰-۱۸۵۰-۱۸۸۳) کے ساتھ شروع ہوا اور اس کے ساتھ ختم ہو گیا۔

۲۔ دوسرا دور ۱۸۱۶ سے ۱۸۸۰ تک۔

۳۔ تیسرا دور ۱۸۸۰ سے ۱۹۶۰ تک۔

۴۔ جدید دور ۱۹۶۰ سے ...

## پہلا دور

اس دور کی صرف ایک ہی تصنیف ابھی تک منظر عام پر آسکی ہے اور وہ بھی مولانا نبو جان کی مساعی جمیلہ کا نتیجہ ہے۔ ہوسکتا ہے کہ اس دور میں اور براہوئی کتب بھی لکھی گئی ہوں جو مسودات کی صورت میں موجود ہوں۔ بہر حال 'تحفۃ العجائب' مٹلا ملک داد کی ایک چھوٹی سی کتاب ہونے کے باوجود براہوئی کی اولین کتاب ہونے کی وجہ سے ایک بے نظیر اہمیت کی مالک ہے!

مٹلا ملک داد کے متعلق بہاری معلومات بہت محدود ہیں۔ ان کی کتاب زیر بحث سے پتہ چلتا ہے کہ ان کے والد کا نام آدیں تھا اور وہ غرشین قبیلہ کے پٹھان تھے۔ وہ اصل میں قندھار کے باشندے تھے لیکن قلات میں سکونت پذیر ہو گئے تھے۔ وہ عربی، فارسی، پشتو، بلوچی اور براہوئی کے عالم اور شاعر تھے۔ انہوں نے اپنی شہرہ آفاق کتاب میر نصیر خان اعظم کے دور میں لکھی جب مؤخر الذکر کو سریر آرائے سلطنت ہونے قریباً دس سال ہو گئے تھے۔ سال تصنیف ۱۱۷۳/۱۷۵۹ء ہے۔ یہ تصنیف ایک قلمی نسخے کی صورت میں مٹلا موصوف کے پسماندگان کے پاس محفوظ رہی حتیٰ کہ انیسویں صدی کے آخر اور بیسویں صدی عیسوی

۱۔ ماہنامہ الس، کوئٹہ، اپریل ۱۹۶۶ء "براہوئی زبان نا اولیکو کتاب"۔ از عبدالرحمان محمد شہی۔



کے اوائل کے ایک براہوئی عالم مولانا نبو جان کو ان کے وارثوں سے دستیاب ہو گئی۔ مولانا موصوف نے اصل نسخے میں اصلاح کی اور ۱۹۰۵ء/۱۳۲۳ھ میں لاہور سے چھپوا دی۔ کچھ نہیں کہا جا سکتا کہ اصل نسخہ کون سے رسم الخط میں تھا۔ خود مولانا نبو جان کا صحیح شدہ نسخہ بھی اصل نسخے کی طرح ناپید ہے۔ اغلب خیال یہی ہے کہ اصل و صحیح شدہ مسودات دونوں کا رسم الخط فارسی تھا اور املا کی طرز پشتو تھی۔ براہوئی رسم الخط کی اب تک قدیم ترین شہادت ہمیں لیفٹیننٹ آر۔ لیج کے مقالہ مطبوعہ جرنل آف دی رائل ایشیاٹک سوسائٹی کے شمارہ جون ۱۸۳۸ء میں ملتی ہے، جس کا تفصیلی حوالہ غیر تحریری ادب میں دیا جا چکا ہے اور جس کے مطابق اس کا رسم الخط فارسی تھا۔ ۱۷۵۹ء اور ۱۸۳۸ء میں کچھ اتنا زیادہ بعد زمانی نہیں۔ اس عرصے میں ریاست قلات پر ایک ہی خاندان کی حکومت رہی اور کوئی ایسی بنیادی، ہمہ گیر تبدیلی نہیں آئی جو براہوئی تمدن کو یکسر ہی بدل ڈالتی اور نصیر خاں اعظم کی روایات آج کی طرح بلکہ آج سے بھی زیادہ ۱۸۳۸ء میں براہوئی رگ و پے میں پیوست تھی لہذا یہ یقین کے ساتھ کہا جا سکتا ہے کہ 'تحفۃ العجائب' کا اصل نسخہ اور قریباً ڈیڑھ سو سال بعد کا مولانا نبو جان کا نسخہ دونوں فارسی رسم الخط میں تھے۔ ۱۹۰۵ء میں چھپنے والے نسخے بھی اب قریب قریب ناپید ہیں۔ گو انڈیا آفس لائبریری لندن میں ضرور موجود ہیں لیکن ان نسخوں کی بنا پر بعد میں چھپنے والے نسخے دستیاب ہوئے ہیں۔ ہمارے زیر مطالعہ نسخہ مولانا عبدالباقی درخانی صاحب کا مکتوبہ ہے جو ۱۳ اگست ۱۹۵۸ء کو یوم آزادی پر تکمیل پذیر ہوا۔ یہ نسخہ اسلامیہ پریس کوئٹہ کا مطبوعہ ہے اور اس میں ۲۷۵ اشعار ہیں!

افسوس ہے کہ مٹلا ملک داد صاحب کا فارسی، پشتو، بلوچی اور دیگر براہوئی کلام ضائع ہو گیا اور ان کی واحد یادگار یہی براہوئی منظوم کتاب 'تحفۃ العجائب' رہ گئی۔ لیکن اس سے ہم مٹلا موصوف کے ذہن و قلب اور ایمان و اعتقاد اور میلانات و رجحانات کا بخوبی اندازہ لگا سکتے ہیں اور سمجھ سکتے ہیں کہ مٹلا مذکور ایک راسخ العقیدہ سنی مسلمان تھے اور انہوں نے اپنی علمیت اور جولانئے طبع کو زیادہ تر دینی افہام و تفہیم اور درس و تدریس کے لیے وقف کیا ہوا تھا۔ یہ اندازہ لگانا بھی چنداں مشکل نہیں کہ مولانا ملک داد کے اپنا و اخلاف میں سے کوئی بھی علمی مذاق کا مالک نہ تھا۔

کتاب بیالس ابواب پر مشتمل ہے جو مندرجہ ذیل ہیں۔

حمد، نعت، صفت چہار بار کبار، صفت بہشت، بیان دوزخ، بیان تصنیف کتاب، بیان خواندن علم شرعی، مذمت تارک نماز، نماز با جماعت، صفت ایمان، صفت ایمان مفصل،

صفحت ایمان مجمل ، فرضہائے طہارت ، سنتہائے وضو ، مستحبات وضو ، مکروہات وضو ، شکنندہ ہائے وضو ، غسل جنابت ، فرضہائے غسل ، سنتہائے غسل ، وزن آب وضو ، فرضہائے تیمم ، مقدار میل ، فرضہائے نماز ، واجب ہائے نماز ، سجدہ سہو نماز ، سنت ہائے نماز ، سنت ہائے نفلی نماز ، مستحب ہائے نماز ، رکعات فرض پنج وقت ، سنت سوکدہ و نفل روزہ ہائے رمضان المبارک ، چیز ہائے منع و غیر منع در روزہ ، سنت ہائے تراویح ، صدقہ عید الفطر ، روزہ ہائے نفلی ، زکوٰۃ مال دادن ، عشر زراعت ، مانع زکوٰۃ و عشر ، فضیلت زکوٰۃ ، گزاردن حج بیت اللہ اور باب در بیان خاتمہ کتاب و التجا ۔

حمد میں کہتے ہیں :

**ترجمہ :** ساری حمد و ثنا خدا کے لیے ہے کہ وہی شاہ و گدا کا روزی رساں ۔

وہ عجب رحمان و رحیم پالنہار ہے کہ بنجر ، بارانی زمینوں کو سرسبز کر دیتا ہے ۔

اس نے پہاڑ سے چشمے اور کاریز پیدا کیے تاکہ بوستان و کشت آزار آباد ہوں ۔  
اس نے بہت سے رنگا رنگ عجائب پیدا کیے اور درودیو پری پیدا کیے ۔  
اس نے فرشتے اور جن و انس پیدا کیے لیکن ہر جنس کو اپنا اپنا رنگ دیا ۔  
آدم کی سرشت کے چار عناصر ہیں اور خاک و آتش اور باد و آب ان کی تعداد ہے ۔

عجیب رنگ ، عجیب صورت اور عجیب چہرہ بنی آدم پر اس نے بہت سی مہربانی کی ہے ۔

عاجز ، مسکین اور فقیر ملک داد کے لیے کہو (دعا مانگو) کہ خدا اسے بخشے !

حمد براہ راست دل سے نکلنے کی وجہ سے انتہائی اثر انگیز ہے اور ملا موصوف کی شاعرانہ قدرت کی دلیل !

نعت کے شعر بھی اثر و خلوص میں ڈوبے ہوئے ہیں ۔ مثلاً :

محمدؐ افضل کل انبیاتا محمدؐ خاتم پیغمبراتا ۲

اردو معنی : محمدؐ افضل الدنیا ہیں اور محمدؐ خاتم النبیین ہیں

منقبت بھی اسی خلوص قلبی کی مظہر ہے ۔ اس کے بعد بہشت ، دوزخ ، تصنیف کتاب اور

۱۔ ماہنامہ بلوچی دنیا ملتان ، اپریل ۱۹۶۶ء ”تحفۃ العجائب“ مضمون از عبدالرحمان براہوئی

۲۔ ”تحفۃ العجائب“ مکتوبہ مولانا عبدالباقی درخانی مصنفہ ملا ملک داد قلاتی ، ص ۳۹ ۔

فوائد حصول علم دین کا بیان ہے۔ پھر پانچ ابواب میں تارک نماز، نماز باجماعت، صفت ایمان، ایمان مفصل اور ایمان مجمل کو بیان کیا گیا ہے۔ بارہویں باب سے لیکر اکتالیسویں باب تک یعنی تیس ابواب میں فقہ حنفی کے مسائل بیان کیے گئے ہیں جو قدوری کی منیۃ المصلیٰ، اور ہدایا سے ماخوذ ہیں اور متفق علیہ ہیں۔ آخری باب میں دعا ہے۔

**ترجمہ:** اسلام کے ارکان پانچ ہیں۔ اے خدا! ان پانچوں کو ہمارے نصیب فرما!

اے خداوند! مجھے توفیق کا رفیق ایمان بنا!

اے غفار و رحمان! مسلمانوں کو ایمان عطا فرما!

زبان قدیم براہوئی زبان ہے جس کے بعض الفاظ آج کل متروک ہیں لیکن سوا دوسو برس پرانی براہوئی زبان کا نمونہ ہمیں اس کتاب میں ملتا ہے اور یہ بھی پتہ چلتا ہے کہ قدیم براہوئی زبان میں اظہار خیالات کے لیے الفاظ کا فراوان ذخیرہ موجود تھا۔ کتاب کی زبان پر عربی فارسی الفاظ کا بھی اچھا خاصا اثر ہے اور یہ موضوع کی مناسبت اور مصنف کے رجحان طبع کی بنا پر قدرتی اور لازمی امر تھا۔ بہر حال مٹلا موصوف نے حتی الوسع مانوس عربی فارسی الفاظ ہی استعمال کیے ہیں۔ آج سے دو سو سال پہلے کے براہوئی ذہنی و علمی طور پر کیسے تھے اور مصنف کا ان کے متعلق کیا نظریہ تھا؟ یہ ہمیں چھٹے باب در بیان تصنیف کتاب کے تین اشعار سے ظاہر ہوتا ہے:

**ترجمہ:** تحفہ عجائب نامی کتاب میں نے محض ثواب کے لیے براہوئی زبان میں لکھی۔

براہوئی بہت جاہل ہیں اور دین کو سمجھنے کے قابل نہیں ہیں۔

میں نے اللہ تعالیٰ کی رضا سے یہ تصنیف کی ہے کہ شاید حق تعالیٰ انہیں

ہدایت بخشے!

اپنے اور تصنیف کتاب کے سن کے متعلق لکھا ہے:

ارے دابندہ ساکن فی القلائے کہ این آدین نا غرشین ذائے

ہزار و یک صد و ہفتاد و سہ سال رسول تا ہجر تان اے نیکو اعمال!

غرضیکہ یہ کتاب اور اس کا مصنف دونوں براہوئی تحریری ادب میں ایک منفرد اور غیر فانی اہمیت کے مالک ہیں۔ مٹلا ملک داد نے پہلی دفعہ براہوئی زبان کو علم و ادب اور شریعت اسلام کے اظہار کا ذریعہ بنایا اور اس طرح نہ صرف اس کی قوت اظہار کو وسعت دی بلکہ اس کی امکانی صلاحیتوں کو بھی اجاگر کیا۔ ان سے پہلے براہوئی صرف خانہ بدوشوں کی بول چال کی عامی زبان تھی لیکن انہوں نے اسے مسلمانوں کی دیگر علمی و ادبی زبانوں

کی صف میں لا کھڑا کیا۔ ثانیاً علم و ادب جہاں انسانی معاشرت و سیاست کی پیداوار ہوئے ہیں۔ وہاں اس معاشرت و سیاست کے رہنا اور مشعل بردار بھی ہیں۔ مٹلا ملک داد نے براہوئی معاشرے کو اپنے تخیلات و اعتقادات کی روشنی میں دیکھا اور نتیجہ نکالا کہ اس معاشرے پر جاہلیت کے غیر اسلامی اثرات نقوش کے سائے بہت گہرے ہیں اور انہوں نے ان ظلمتوں کو دور کرنے کے لیے براہوئی زبان کے ذریعے نور اسلام پھیلانے کی جدوجہد کی۔ ان کا یہ تجزیہ اتنا صحیح تھا کہ ان کی کتاب کی تصنیف کے سترہ سال کے اندر ۱۷۷۶ء میں میر نصیر خان اعظم نے براہوئیوں کی جہالت اور غیر اسلامی طرزِ حیات کو دور کرنے کے لیے جھلاواں میں ایک وفد بھیجا جس نے وہاں ایسے قوانین نافذ کیے جو شریعت اسلامیہ اور وقار انسانیہ کے لیے مفید تھے۔ گویا مٹلا ملک داد میر نصیر خان کو اصلاحات کے ذہنی محرک تھے۔ ثالثاً مٹلا ملک داد کا اثر اتنا جاوداں اور ہمہ گیر تھا کہ وہ انہی کے دور تک محدود نہ رہا۔ انیسویں صدی کے ربع آخر میں درخان (ڈھاڈر) سے جو تحریک نشاۃ الاسلامیہ جناب شیخ البلوچستان مولانا محمد فاضلؒ کے زیر قیادت چلی نہ صرف لسانی بلکہ موضوعاتی اور ذہنی لحاظ سے بھی مٹلا ملک داد کی روایت کی حامل تھی اور چونکہ درخانی مدرسئہ فکر اور اس کی نگارشات عالیہ اب بھی مصروف تخلیق و تطہیر ہیں اس لیے یہ بجا طور پر کہا جاسکتا ہے کہ مٹلا ملک داد کی روایت اب بھی براہوئی علم و ادب اور ذہن و قلب میں جاری و ساری ہے۔ رابعاً براہوئی زبان کا موجودہ فارسی رسم الخط بھی غالباً مٹلا ملک داد کا اختیار کردہ ہی ہے۔

براہوئی ادب کے دوسرے دور کو بجا طور پر زبان و گرامر اور غیر ملکی مستشرقین کا دور کہا جاتا ہے۔ اس لیے کہ اس دور میں آر۔ لیج سے لے کر ڈاکٹر ارنسٹ ٹرمپ تک مولوی اللہ بخش زہری کے سوا سب ہی غیر ملکی تھے اور سب نے ماسوائے سر چارلس نیپئر کی کتاب 'فتح سندھ' اور گرانٹ ڈف کی 'مرہٹہ تاریخ' کے براہوئی زبان میں تراجم کیے، براہوئی زبان و گرامر پر کتابیں لکھیں۔ ان کتابوں کا ذکر چونکہ براہوئی و زبان و گرامر کی کتب کے ضمن میں ہو چکا ہے۔ یہاں اس کے اعادے کی ضرورت نہیں۔ میں نے اس دور کو ۱۸۸۰ء پر صرف اس لیے ختم کیا ہے کہ اس کے فوراً ہی بعد براہوئی تحریری ادب میں تحریکِ درخان اٹھی جس نے نہ صرف تحریری ادب کو مالا مال کر دیا بلکہ مقامِ مسرت ہے کہ یہ تمام مصنفین براہوئی تھے اور ان کی نگارشات مذہبی و اخلاقی ہونے کے باوجود علمی و تخلیقی بھی تھیں!



لیکن اس کا یہ مطلب نہیں ہے کہ اس دور میں براہوئی زبان و ادب تخلیقی کام سے عاری رہے۔ براہوئی زبان کا مشہور شاعر تاج محمد بنگل زئی المعروف بہ تاجل اسی دور میں ۱۸۳۴ء / ۱۲۵۰ھ مستونگ میں پیدا ہوا اور غیر معمولی طویل عمر پا کر ۱۹۴۵ء فوت میں ہوا۔ گویا وہ ہمارے دوسرے اور تیسرے ادوار کا شاعر تھا ۱۔ تاجل کی تعلیم صرف کلام پاک کی کچھ آیات حفظ کرنے تک محدود تھی لیکن شاعری کا ملکہ خدا داد تھا۔ لہذا ان میں آمد فراواں فراواں تھی۔ فکر و تخیل اور شعر و سخن میں وہ ہر قسم کی قید سے آزاد تھے۔ گرد و پیش کی زندگی سے پیدا ہونے والے تاثرات اور اپنے داخلی واردات کو نہایت بے تکلفی سے بیان کر دیتے تھے۔ زمیندار ہونے کی وجہ سے انہوں نے کاشتکاروں کی حالت زار کو دیکھا تھا اور وہ ان کی تحریروں میں منعکس ہوئے ہیں۔ ابتدا میں طبیعت مزاح کی طرف زیادہ مائل تھی لیکن تصوف کا رنگ بھی ظہور پذیر تھا ۲۔ انگریزوں کے تسلط کے بعد براہوئی شیرازے کے انتشار نے مایوسی و قنوطیت کی ایک زبردست فضا پیدا کر دی تھی۔ تاجل اور درخانی تحریک اسی فضا میں پروان چڑھے لیکن درخانی تحریک کے علمبردار اور حاملین تسبیح کے دانوں کی مانند تھے جو اکیلے ہونے کے باوجود یک رخ اور یک مقصد ہوتے ہیں۔ وہ ان تغیرات اور ظلمتوں کے سامنے سینہ سپر ہوئے، لہذا انگریزی تسلط ان کے جوہر تخلیق و تحقیق، توانائی اور رجائیت پر ہلکا سا اثر بھی نہ کر سکا، لیکن تاجل ایک فردِ واحد کی حیثیت سے مایوسی کے اس گھٹا ٹوپ اندھیرے میں تصوف کے سوا اور کوئی پناہ نہ پا سکے۔ آخری عمر میں ان کی بینائی بھی جاتی رہی جس سے یہ دنیائے رنگ و نور ان کے لیے واہمہ ہی بن گئی۔ چنانچہ ان پر بتدریج تصوف کی گرفت مضبوط سے مضبوط تر ہوتی گئی۔ ان کی بیوی کا نام لعلمین تھا جس کو وہ اپنی شاعری میں صرف لعل کہتے تھے ۳۔ مشہور ہے کہ جب ان کا بیٹا صادق آٹھ سال کی عمر میں سخت بیمار ہوا تو اس کی صحت اپنی کور چشمی کے بدلے خدائے قدوس سے مانگی اور یہی ہوا۔ قدرت نے انہیں شاعری کا ملکہ اور لحن داودی عطا فرمائے تھے۔ ایک دفعہ لعلمین نے ان سے کہا کہ میں نماز پڑھتی ہوں، ذرا بانڈی کا خیال رکھنا۔ یہ کہہ کر وہ چلی گئی۔ تاجل نے اس موقع پر یہ اشعار کہے ۴:

- ۱۔ ماہنامہ الس کوئٹہ، ستمبر ۱۹۶۵ء، مضمون ”تاجل“ از عزیز احمد و ماہنامہ بلوچی دنیا ملتان، نومبر دسمبر ۱۹۶۶ء مضمون ”تاج محمد تاجل“ از عبدالرحمان براہوئی۔
- ۲۔ ماہنامہ بلوچی دنیا، ملتان نومبر، دسمبر ۱۹۶۶ء مضمون ”تاج محمد تاجل“ عبدالرحمان براہوئی۔
- ۳۔ ماہنامہ الس کوئٹہ، ستمبر ۱۹۶۵ء مضمون ”تاجل“ از عزیز احمد۔
- ۴۔ ماہنامہ بلوچی دنیا، ملتان۔ نومبر دسمبر ۱۹۶۶ء ”تاج محمد تاجل“ از عبدالرحمان براہوئی۔

**ترجمہ :** اے کتے ! دور ہو جاؤ ! اے بلی ! تو بھی دور ہو جا

(تمہیں معلوم نہیں کہ) لعل اپنی نماز پڑھتی ہے  
اس کے بعد آ کر وہ (اپنی ہانڈی کا خیال کرے گی  
اگرچہ میں نابینا ہوں ، کچھ دیکھ نہیں سکتا  
(ناہم) لعل کے سامنے مجبور ہوں ۔

پیر و فقیر کی صحبت کی وہ اکثر تلقین کرتے تھے چنانچہ کہتے ہیں :

تاجل یارے توبہ و زاری کرنی پیر بخیر تن یاری

**ترجمہ :** یعنی اے تاجل ! گڑ گڑا کر توبہ کر لے اور پھر فقیر کی صحبت میں رہا کر  
کہ دل کی کدورت دور ہو سکے !

افسوس ہے کہ ان کا بہت تھوڑا کلام بھی ابھی تک تحریر میں آسکا ہے اور زیادہ تر  
لوگوں کے سینوں میں ہی محفوظ ہے !

تاجل کے علاوہ اسی دور میں مثنوی 'ماہ گل' کا پتہ بھی چلا ہے اور اس کی نشان دہی  
ایک نوجوان براہوئی محقق عبدالرحمان نے کی ہے ۔ انہوں نے لکھا ہے کہ قریباً تین سو ایات  
کی یہ مثنوی براہوئی کے کسی قدیم شاعر ، نے منظوم کی ہے اور یہ ایک حقیقی براہوئی رومان  
پر مبنی ہے ۲ ۔ انیسویں صدی عیسوی کے ربع ثالث کے آخری سالوں میں ، ضلع چاغی میں  
'ماہ گل' پیدا ہوئی جو پیکر حسن و جمال تھی ۔ اس کی شادی علاقے کے ایک متمول آدمی  
نبی بخش تراسی زئی سے کر دی گئی ۔ میان بیوی خوشی خوشی زندگی بسر کرتے رہے اور ان کے  
یہاں دو بچے اور ایک بچی پیدا ہوئی ۔ سوء اتفاق سے شوہر کی معمولی سرزنش پر ماہ گل نے  
سادگی سے پڑوسن سے یہ بات کہہ دی ۔ وہ بہت کائیاں عورت تھی ۔ اس نے ماہ گل کو  
اس کے شوہر سے بدظن کر دیا اور پھر دلالہ بن کر بہادر ، قومی اور جری شیر جان رخشانی  
سے ، کہ مردانہ حسن و شباب کا مرقع تھا ، اس کے حقیقہ تعلقات قائم کروا دیے ۔ نبی بخش  
کو چوپان کے ذریعے پتہ چل گیا اور اس نے پہلے شیر جان کو اپنی بندوق کا نشانہ  
بنایا جب وہ اسی کے گھر آیا ہوا تھا اور پھر ماہ گل کو بھی تلوار سے ٹکڑے ٹکڑے کر دیا ۔  
گویا نفسِ مضمون کے اعتبار سے یہ کہانی بلوچی رومان "شہدا دو منہاز" سے کافی حد تک  
مشابہ ہے ۔ یہ مثنوی ، جو غالباً ۱۸۸۰ء کے بعد ہی کہیں لکھی گئی ہوگی ، محفلوں ،  
ساریبانوں اور کسانوں میں بہت مقبول ہوئی اور بہت سوں نے اسے حفظ کر لیا اور پھر

۱- ماہنامہ بلوچی دنیا ، ملتان ستمبر ۱۹۶۷ء مضمون "مثنوی ماہ گل" از عبدالرحمان براہوئی ۔

آہستہ آہستہ یہ لوگوں کے حافظے سے اتر تو گئی، حتیٰ کہ ایک براہوئی ادب دوست سے یہ داستان صاحب مقالہ کو حاصل ہو گئی۔ بہتر ہوتا کہ عبدالرحمان صاحب مولانا نبو جان کے قائم کردہ معیار کے مطابق اس ادب دوست براہوئی کا نام نامی بھی دے دیتے! بہر حال ان کے مطابق یہ مثنوی براہوئی زبان کی اولین مثنوی ہے اور پہلی دفعہ ایک حقیقی براہوئی رومان کو منظر عام پر لے آئی ہے!

مثنوی مفصل ہونے کی وجہ سے براہوئی معاشرے کے خد و خال کو واضح کرتی ہے کہ براہوئی خواتین کی کشیدہ کاری کی کئی اقسام ہیں جیسے گل کپ، اشنال، سورانی، لاڑو، چوٹی، کون لوپو جو فضول سمجھی جاتی ہے اور ذرتو جو بہت عمدہ قسم ہے اور جس کے ٹانگے بالکل نہیں ہوتے ہیں ۱۔ براہوئی جوانمرد کی یوں تصویر کھینچی ہے:

**ترجمہ:** اسلحہ رکھنا مرد کے لیے سنت ہے۔ بائیں طرف تاوار لٹکنی چائیے۔

دائیں کندھے پر بندوق ہونی چائیے۔ اور ایک مضبوط لاٹھی ہاتھ میں ہونی چائیے۔ بہر حال مجموعی طور پر اگر پہلے اور دوسرے دور کا جائزہ لیا جائے تو یہ کہا جا سکتا ہے کہ پہلے دور کا تخلیقی کارنامہ 'تحفة العجائب' تک محدود تھا۔ دوسرے دور میں براہوئی بین الاقوامی لسانی مطالعات میں شامل ہو گئی۔ تخلیقی میدان میں تاجل کی شاعری اور مثنوی 'ماہ گل' اس زبان کی قوتِ اظہار کا ثبوت بن گئیں، لیکن ایک سو بیس سال کے طویل عرصے میں علم و ادب کا اتنا قلیل سرمایہ کی وجہ شاید یہ ہے کہ اس دور میں کوئی ایسی تحریک نہ تھی جو اس کو آگے بڑھاتی۔

### تیسرا دور (۱۸۸۰ء سے ۱۹۶۰ء)

یوں تو ریاست قلات میں انگریزوں کا عمل دخل ۱۸۳۹ء میں میر محراب خاں کی شہادت سے ہی شروع ہو گیا تھا لیکن ۱۸۷۶ء میں کوئٹہ پر ان کے تصرف کے بعد بلوچستان کے اطراف و اکناف میں کاملاً برطانوی حکومت قائم ہو گئی۔ بیرونی مسلمانوں کی سلطنت ہو یا براہوئی خواتین کی عملداری، انہوں نے نہ صرف براہوئیوں کی داخلی آزادی کو تسلیم کیا تھا بلکہ وہ ان کے مذاق و مزاج کے مطابق ہی ان پر حکومت کرتے رہے تھے۔ ان کے ادوار میں بغاوتیں ہوئیں اور فرو بھی کی گئیں۔ کبھی کبھی زیادتیاں بھی کی گئیں لیکن بحیثیت مجموعی ان کی حکومتیں براہوئیوں کے لیے قابل قبول

۱۔ ماہنامہ بلوچی دنیا ملتان، نومبر دسمبر ۱۹۶۶ء "مثنوی ماہ گل" از عبدالرحمان براہوئی۔

ضرور تھیں لیکن اب زمام اقتدار ایک ایسی قوم کے ہاتھ میں چلی گئی تھی جو نہ صرف تہذیب و تمدن بلکہ عقیدے کے اعتبار سے بالکل مختلف تھی اور ہر شعبہ حیات کو اپنے ہی مخصوص نظریات اور مفادات کے مطابق ڈھالنا چاہتی تھی۔

اس انگریزی تسلط اور نفوذ کے خلاف براہوئیوں، بلوچوں اور دیگر قبائلیوں کا اولین قدرتی رد عمل مدافعت و مقاومت کا تھا۔ چنانچہ ان میں ایک طبقہ ایسا وجود میں آ گیا جو اس ہمہ جہتی سامراج کے خلاف مستقلاً صف آرا تھا۔ اسی میں ڈھاڈر کے قریب ایک چھوٹے سے گاؤں درخان کے رہنے والے نوجوان محمد فاضل رُسیانی بھی شامل تھے۔ وہ اپنے ساتھیوں بینگل اور جونگل کے ساتھ انگریزی چوکیوں پر چھاپے مارتے رہے۔ مگر محمد فاضل کی طبیعت بہت جلد اس طریقہ کار سے سیر ہو گئی اور ان کی فطری صلاحیتیں علم و فضل کے حصول کی طرف منطف ہو گئیں۔ ایسا معلوم ہوتا ہے کہ قدرت انہیں انگریزی فکری و اعتقادی یلغار کے خلاف مسلح کرنا چاہتی تھی! ان کی صحیح تاریخ پیدائش تو معلوم نہیں ہو سکی۔ البتہ ان کے نواسے مولانا عبدالباقی صاحب درخانی کے مطابق ان کی عمر ساٹھ سال سے زیادہ تھی۔ مولانا عبداللہ نے اپنے رسالہ 'قبلہ مجددی نقشبندی' میں ان کی تاریخ وفات ۱۹ شوال ۱۳۱۴ھ دی ہے جو سن عیسوی ۱۸۹۶ء نکلتی ہے گویا مولانا محمد فاضل ۱۸۳۰ء کے قریب قریب پیدا ہوئے تھے۔

مولانا محمد فاضل ۱) درس و تدریس، مناظرہ و مجادلہ، تبلیغ و تلقین اور طریقت و روحانیت میں مصروف ہونے کی وجہ سے تصنیف و تالیف کا کام نہ کر سکے، لیکن ان کی ذات بابرکات اور اس کے ملکہ آدم گری کا نتیجہ تلامذہ راشدہ کے ایک حلقہ کی صورت میں ظاہر ہوا۔ ان کے نامور تلامذہ میں مولانا محمد عبداللہ درخانی ۱)، مولانا نبو جان ۱)، مولانا عبدالجی درخانی ۱) اور مولانا عبدالمجید ۱) تھے۔ مولانا محمد عبداللہ ۱) مولانا محمد فاضل ۱) کی صحبت و تربیت سے کنڈن بن چکے تھے۔ شیخ البلوچستان کی چونکہ کوئی نرینہ اولاد نہ تھی، بلکہ صرف ایک ہی صاحبزادی تھی جس کی شادی مولانا محمد عبداللہ درخانی ۱) سے کر دی گئی تھی، اس لیے مولانا محمد فاضل ۱) کی وفات پر وہی ان کے جانشین ہوئے اور اور ادارہ مطبوعات، مسجد اور لنگر وغیرہ کا انتظام سنبھالا۔ وہ ایک زبردست فقیہی اور خوشگوار شاعر تھے ۳۔ اپنے علمی تبحر کی وجہ سے ۱۹۳۵ء سے ۱۹۳۷ء تک ریاست قلات

۱۔ ماہنامہ بلوچی دنیا ملتان، مارچ ۱۹۵۹ء، مضمون علامہ محمد فاضل درخانی، عبدالرحمان غور۔

۲۔ درخانی، مولانا محمد عبداللہ، شائل شریف، ص ۱۲۰۔

۳۔ اورینٹل کالج میگزین نومبر ۱۹۶۲ء "براہوئی زبان و ادب" از سید کامل قادری



کے قاضی القضاة بھی رہے۔ وہ متعدد کتب کے مصنف تھے۔ جن میں اکثر زیور طباعت سے آراستہ ہو چکی ہیں۔ مشہور اور اہم کتب مندرجہ ذیل ہیں ۱ :

- ۱۔ افازہ المصلیٰ - جو نماز حنفی کے جامع مسائل صحیحہ پر بحث کرتی ہے۔ یہ عربی میں لکھی گئی ہے اور ساتھ ساتھ فارسی ترجمہ بھی ہے۔
- ۲۔ شہائل شریف میں حضور اکرم صلی اللہ علیہ و سلم کے شہائل و خصائل کا بیان ہے۔
- ۳۔ معجزات شریفہ میں آنحضرتؐ کے معجزات کا ذکر ہے۔
- ۴۔ سفر حجاز درخانی فارسی میں ہے اور حج بیت اللہ کے متعلق ہے۔
- ۵۔ تحفۃ العوام۔
- ۶۔ راہ نامہ۔

۷۔ ایک قلمی نسخہ، کنز الاخبار، جو ہنوز ان کے صاحبزادہ مولانا عبدالباقی درخانی کے پاس محفوظ ہے۔ مولانا محمد عبداللہ ابن عالم متقی حاجی محمد عظیم رؤسیانی درخانی ۱۸۱۸ء میں پیدا ہوئے تھے اور ان کی وفات ۱۹۴۳ء - ۱۹۴۴ء میں ہوئی ۲۔

## مولانا نبو جان

یہ مستونگ کے قریب ایک چوتو کے رہنے والے تھے اور قمبرنی قبیلے سے تعلق رکھتے تھے۔ ان کا عظیم ترین کارنامہ مٹلا ملک داد کی تصنیف 'تحفۃ العجائب' کی طباعت تھی جس کا ذکر پہلے دور میں ہو چکا ہے۔ مولانا نبو جان خود ایک جید عالم اور جلیل القدر مصنف تھے۔ ان کی مشہور ترین تصانیف 'ناصح البلوچ' اور 'تحفۃ الغرائب' ہیں۔ 'تحفۃ الغرائب' مٹلا ملک داد کے موضوعات پسندیدہ پر ہی لکھی گئی ہے۔ 'ناصح البلوچ' اس کی نسبت زیادہ مشہور و معروف ہے اور چھوٹی بحر کے استعمال، بعض مصرعوں کے تکرار اور بر محل الفاظ کی وجہ سے براہوئی شاعری کا بہت اچھا نمونہ بھی ہے۔ جیسے :

اول صفت خدا نا	بے چوں و پادشاہ نا
خلاق و رہ نما نا	کر بندگی خدا کن ۳
یا منہ بیت جوڑ کیوا	براہوئی ایت پنت تیوا
اف زندگی کہیوا	معاف کر کنے خدا یا ۴

- ۱۔ سالنامہ ماہ نومبر کراچی مارچ ۱۹۶۶ء "براہوئی زبان و ادب" از عبدالرحمان براہوئی۔
- ۲۔ ہفت روزہ ایلم استقلال نمبر ۱۹۶۶ء مضمون از ملک ممتاز علی براہوئی۔
- ۳۔ مولانا نبو جان، ناصح البلوچ - مکتوبہ مولانا عبدالباقی درخانی ص ۲۔
- ۴۔ ایضاً ص ۶۔

یعنی میں نے کچھ باتیں یا پسند و نصائح کہی ہیں۔ براہوئی میں وعظ و نصیحت کی ہے۔ اف زندگی ختم ہے۔ اے خدا! مجھے معاف فرما!

ان کی تاریخ پیدائش کا علم نہیں۔ البتہ تاریخ وفات ۱۹۰۷ بتائی جاتی ہے ۱۔

## مولانا عبدالمجید چوتوئی

مولانا نبو جان رح کے فرزند ارجمند تھے۔ وہ بیک وقت مولانا محمد فاضل درخانی رح اور مولانا نبو جان رح سے مستفید ہوئے۔ ان کی دو کتابیں بہت مشہور اور یادگار ہیں۔

۱۔ 'مفرح القلوب' یہ کتاب براہوئی غزلیات کی اولین کتاب ہے اور فارسی طرز حروف تہجی کی رعایت سے مرتب کی گئی ہے۔ کل اشعار ۵۸۰ ہیں۔ کہیں کہیں مناجات اور مولود شریف بھی درج ہیں ۲۔

۲۔ 'گلشن راغبین و غزلیات' جس کے آخر میں مولانا بنو جان رح کی فارسی زبان میں مناجات بھی مندرج ہے۔ مولانا نے دینی مسائل کو سلیس، عام فہم اور پر خلوص لب و لہجے میں تحریر فرمایا ہے۔ مولانا کے کلام میں شرعی رنگ کے علاوہ خالص ادبی تخلیق کے جواہر بھی ملتے ہیں۔

## مولانا عبدالحی

مولانا محمد فاضل رح درخانی کے چوتھے شاگرد مایہ ناز مولانا عبدالحی رح تھے۔ انہوں نے تبلیغ و تلقین کے علاوہ سلسلہ مطبوعات بھی جاری رکھا۔ یوں تو ان کی ذات سے بہت سوں کو فائدہ ہوا لیکن ان کے عظیم ترین شاگرد مولانا محمد عمر دین پوری رح تھے ۳۔ وہ شہر مستونگ کے قبیلہ پندرانی میں پیدا ہوئے تھے اور مدرسہ درخان سے فیض یاب ہوئے۔ موصوف بیک وقت مصنف، مبلغ، مترجم، مفسر، مؤلف اور فنکار ہونے کے علاوہ ایک عملی سیاسی کارکن بھی تھے، اور نظم و نثر دونوں پر یکساں طور پر حاوی تھے۔ موصوف نے اڑتالیس کتب براہوئی زبان میں تصنیف و تالیف کیں اور اس لحاظ سے وہ براہوئی کے سب سے بڑے مصنف ہیں۔ بہت سے مسودات و مخطوطات بھی محفوظ و موجود ہیں اور ہنوز منتظر طباعت ہیں۔ آپ کا عظیم ترین کارنامہ قرآن حکیم کا براہوئی زبان میں ترجمہ ہے۔ اس

۱۔ اورینٹل کالج میگزین نومبر ۱۹۶۲ "براہوئی زبان و ادب" از سید کامل القادری - ص ۱۳

۲۔ اورینٹل کالج میگزین نومبر ۱۹۶۲ "براہوئی زبان و ادب" سید کامل القادری ص ۱۵ اور ماہنامہ بلوچی دنیا سلطان اکتوبر ۱۹۶۶ "حضرت علامہ محمد عمر دین پوری - عبدالرحمان براہوئی - ثقافت اور ادب وادی بولان میں - "براہوئی ادب" عبدالرحمان کرد ص ۲۲۲ تا ۲۲۵

وقت تک یورپی مشنری بلوچستان میں بہت محنت شاقہ سے مصروف تبلیغ تھے اور انہوں نے ۱۹۰۷ء میں انجیل کا براہوئی ترجمہ شائع کر دیا تھا۔ مولانا کا ترجمہ قرآن ۱۹۱۵ء (۱۳۳۴ھ) طبع ہو کر براہوئیوں کے لیے ڈھال بن گیا۔ ادبی لحاظ سے ان کی مقبول ترین کتاب 'سودائے خادم' ہے جو ان کی غزلیات کا مجموعہ ہے جس میں وہ اپنی فنی ادبی عظمت کی انتہا پر ہیں۔ نثر میں ان کی کتاب 'آئینہ قیامت' بہت اہمیت رکھتی ہے۔ یہ کتاب ۱۹۳۵ء کے کوئٹہ کے قیامت خیز زلزلے کا تفصیلی حال بیان کرتی ہے۔ انگریزوں کے خلاف ملک بھر میں جو جدوجہد جاری تھی مولانا اس سے بے تعلق نہیں رہے اور مولانا عبداللہ سندھی سے رابطہ قائم کیا اور تحریک ہجرت میں شریک ہو کر افغانستان گئے۔ وہاں سے واپسی پر چیکب آباد کے قریب ایک بستی "دین پور" بسائی اور وہیں تصنیف و تالیف اور درس و تدریس میں مصروف رہے۔ لیکن آخر عمر میں "نٹریمنٹ" علاقہ جھلاواں آ گئے اور یہیں تادم واپسی میں مصروف تبلیغ و تلقین رہے۔ مولانا کے دو فرزند مولانا محمد شریف اور مولانا عبدالطیف بھی انہی کی معیت میں رہے۔ ان کے ارادتمندوں کی تعداد ہزاروں تک پہنچتی ہے۔ عین اس وقت جب مدرسہ درخان خاندانی تنازعات کی وجہ سے قریب المرگ تھا، مولانا محمد عمر دین پوری رح نے اپنی شخصیت اور اپنے نئے مرکز دین پور کی وجہ سے اس کے مفید اور مقدس کام کو جاری رکھا، بلکہ اسے بے حد توسیع دی۔ وہ ۱۹۳۸ء (۱۳۷۸ھ) میں فوت ہوئے۔ ۳۔

## مائی تاج بانو

یوں تو مولانا نے درجنوں تلامذہ راشدہ چھوڑے لیکن ان کا شاہکار ان کی صاحبزادی مائی تاج بانو ہیں۔ جنہوں نے براہوئی خواتین کو مذہب سے آشنا کیا۔ ان کی مشہور ترین تصنیف 'تسریع النساء' ہے جو ۱۹۳۴ء (۱۳۵۳ھ) شائع ہوئی۔ اس میں نسوانی مسائل پر قادرانہ بحث کی گئی ہے۔ اس نشری کارنامے کے علاوہ محترمہ حمد، نعت، منقبت، مرثیہ، اخلاق غزل اور دینی لوری سے بھی شغف رکھتی ہیں۔ خصوصاً مرثیہ میں تو وہ اپنی نظیر آپ ہیں۔ علامہ دین پوری رح کا مرثیہ تو بہت ہی مشہور ہے۔ لیکن اپنے بھائی، بہن اور بچوں کی وفات پر بھی خوب مرثیے لکھے ہیں۔ افسوس کہ ان کی علمی و

۱۔ اوریئنٹل کالج سیگزیں نومبر ۱۹۶۲ "براہوئی زبان و ادب" - سید کامل قادری - ص ۱۲

۲۔ ثقافت و ادب وادی بولان میں "براہوئی ادب" از عبدالرحمان کرد - ص ۲۲۲ تا ۲۲۵

۳۔ ماہنامہ بلوچی دنیا ملتان اکتوبر ۱۹۶۶ "حضرت علامہ محمد عمر دین پوری" عبدالرحمان

براہوئی -

۴۔ اوریئنٹل کالج سیگزیں نومبر ۱۹۶۲ "براہوئی زبان و ادب" از سید کامل قادری

ص ۱۶ تا ۱۷

ادبی کاوشیں اپنے والد بزرگوار کی حیات تک ہی محدود رہیں۔ ان کے ان پڑھ شوہر اور مسلسل صدمات نے ان کی تخلیقی آئج کو بہت مدہم کر دیا۔ بہر حال وہ براہوئی زبان کی اولین ادیبہ، شاعرہ، اور مرثیہ نگار ہیں!

## مولانا عبدالباقی درخانی

مولانا محمد عبد اللہ درخانی<sup>۱</sup> کے صاحبزادے ہیں جو ۱۹۱۳ء (۱۳۳۲ھ) میں عالم وجود میں تشریف لائے۔ موصوف ایک عالم فاضل اور درویش صفت انسان ہیں اور ان کے عظیم و جلیل خاندان کی علمیت و فضیلت اب انہی میں مرکوز ہے۔ وہ کئی کتب کے بھی مصنف ہیں۔ مثلاً 'خطبات درخانی' مطبوعہ ۱۹۳۰ء، 'مغربات درخانی'، 'تاج التعزیرات' مطبوعہ ۱۹۳۲ء (۱۳۵۱ھ)، 'ناصر البلوچ'، 'کشف الصدور'، 'کشف الخصائل'، 'کاغذات درخانی'، 'خاکسارنا'، 'غلط مذہب' وغیرہ۔ 'عملیات درخانی'، 'آخری منزل' اور دیگر ہنوز مسودات کی شکل میں ہیں۔ مولانا عبد الباقی بہت اچھے حمد گو، نعت نگار اور نغمہ پرداز ہیں۔

مولانا عبد الحی<sup>۲</sup> کے صاحبزادے مولانا ابوبکر تھے جن کے صاحبزادے مولوی عبد الغفور درخانی بقید حیات ہیں اور براہوئیات کے ناشر ہیں!

ان اکابرین کے علاوہ درخان پور اور بندہ دین پور کے چشمہ علم و معرفت سے بیسیوں اصحاب سیراب و فیض یاب ہوئے جنہوں نے اپنی اپنی جگہ براہوئی علم و ادب کی آبیاری کی۔ حاجی مولوی عبد الحکیم صاحب، مصنف 'نصیحت نامہ مولوی عبد الحکیم'، مطبوعہ ۱۹۵۱ء لاہور، مولانا عبد الکریم مینگل جن میں حضرت شمس تبریز<sup>۱</sup> کی مستی تھی<sup>۲</sup>، مولوی محمد اشرف، ملا گہرام، تاج محمد شاہوانی، ملا روشن دین مینگل باران زئی اور صوفی گل محمد صاحب نوشکوی انہی بزرگان کرام میں سے تھے<sup>۳</sup>!

## فیوضِ مولانا درخانی

غرضیکہ مولانا محمد فاضل درخانی<sup>۱</sup> کی ذات بابرکات بجائے خود ایک ادارہ اور ایک تحریک تھی اور مدرسہ درخان براہوئی علم و ادب میں آمد بہار کا نقیب تھا۔ اس کا سب سے بڑا کارنامہ یہ تھا کہ عربی فارسی کی بجائے براہوئی اور بلوچی خصوصاً اول الذکر کو ذریعہ

۱- ثقافت و ادب وادی بولان میں - "براہوئی ادب" - از عبد الرحمان کرد - ص - ۲۳ -  
 ۲- ایضاً - ص - ۲۲۸ -  
 ۳- ایضاً - ص - ۲۲۸ تا ۲۲۹ -



تعلیم بنایا۔ اس سے براہوئی اتنے خود آشنا ہو گئے کہ عیسائی مبلغین کی تبلیغات دہری کی دہری رہ گئیں۔ اسی کی وجہ سے براہوئی تحریری ادب کے انبار لگ گئے۔ تفسیر و فقہ، حدیث و شریعت، تاریخ و سیر، اخلاق و نصائح نظم و نثر اور علم و ادب کے گونا گوں اور ادق سے ادق مضامین براہوئی زبان میں ادا کیے جانے لگے۔ لیکن یہ یاد رکھنا چاہئے کہ مدرسہ درخان کے تحت پیدا ہونے والا ادب اصلاحی، مقصدی اور تعمیری تھا اس لیے اس میں فکری بے راہ روی، دماغی عیاشی اور اللہ تبارک و تعالیٰ کا کوئی امکان نہ تھا اور سنجیدگی اور متانت اس کے طغرائے امتیاز تھے۔ اس کا اثر یہ ضرور ہوا کہ اپنے جذبات آزاد کا اظہار دب گیا، لیکن تحریک پر تنقید کرتے وقت نہ ان حالات و خطرات کو بھولنا چاہیے جو اس تحریک کے حاملین کو درپیش تھے اور نہ ان عظیم مقاصد کو جو انہوں نے اپنے سامنے رکھے۔ مدرسہ درخان کا مقصد نہ تو براہوئیوں کے قدیم ترین ماضی کا احیا تھا اور نہ ہی براہوئی لوک ادب کا تحفظ، بلکہ انگریزی تمدنی و اعتقادی یلغار کو بھانپ کر اس کے خلاف سینہ سپر اور صف آرا ہونا تھا۔ دوسرے لفظوں میں براہوئیوں میں خالص اسلامی رنگ کی نشاۃ الوجدیدہ کو پیدا کرنا مقصود تھا اور اپنے اس مقصد میں یہ مدرسہ بے حد کامیاب رہا۔ نہ صرف یہ بلکہ اس کی وجہ سے براہوئیوں میں جو خود شناسی کا جذبہ پیدا ہوا، زندگی کی جو تڑپ اور لگن ظہور میں آئی، وہی جذبہ اور لگن دیگر تخلیقی کارناموں کے بھی محرک ہوئے!

ویسے تخلیقی اعتبار سے بھی یہ دور خالی نہ تھا۔ تاجل، جن کا ذکر ہم دوسرے دور میں کر آئے ہیں، اس دور میں بھی شعر آفرین و نغمہ پرداز ہے۔ مثنوی 'ماہ گل'، جس کی طرف دوسرے دور میں اشارہ کیا جا چکا ہے۔ اسی دور میں تخلیق آشنا ہوئی۔ خود درخانی تحریک کے بعض علمبردار بھی تخلیقی جوہر کا ثبوت دیتے رہے مثلاً عبد المجید چوتونی رح اور علامہ محمد عمر دین پوری۔ مولانا عبد المجید کے تین شعروں کا ترجمہ درج ذیل ہے:

**ترجمہ:** اے سانپ جیسی زلفوں اور خار آلود آنکھوں والی محبوبہ!

میری آنکھیں تیرے انتظار میں اشکبار ہیں۔

اے شرابی ہونٹوں اور گلابی رخساروں والی محبوبہ!

آ کہ میں جل رہا ہوں تو کیوں نہیں آتی اور میرے ساتھ گفتگو نہیں کرتی؟

تو میرے دل کو جلا رہی ہے اور میری آنکھیں تیرے لیے اشکبار ہیں۔

علامہ محمد عمر رح کا شعر ہے:

بینگ کنگان فارغ کرنیس ا

پنتیاں خختے تینتو نفیس

۱۔ ماہنامہ بلوچی دنیا ملتان اکتوبر ۱۹۶۶ء "حضرت علامہ محمد عمر دین پوری" از

یعنی جب سے تجھے دیکھا ہے تو تو نے میری آنکھیں دوسروں کی طرف سے بند کر دی ہیں اور مجھے کھانے پینے سے بے نیاز کر دیا ہے۔ یعنی میں فنا فی المحبوب ہو گیا ہوں۔  
تاج بانو کی درج ذیل لوری قابل داد ہے ۱ :

قربان ای مر یوخن تانا  
نور اس خنتاک درد انا  
رحمت تی بس اللہ نا  
زیبل رب نی دراجنگا عمر تسے  
میں تیری آنکھوں کے صدقے  
اے دردانا! تو میری آنکھ کا نور ہے  
خدا کے فضل سے تو (عالم وجود میں) آئی  
زیبل! تجھے خدا عمر دراز دے!

ان کے علاوہ پیر محمد صاحب نیمرغی لمہڑی بھی اس دور میں نغمہ سرا رہے۔ وہ نیمرغ تو کچھ علاقہ قلات کے باشندے تھے۔ ان کا دیوان 'بازار حسن' ۱۹۳۸ء کراچی سے شائع ہوا۔ نمونہ کلام یہ ہے :

تمام دنیائی چرنیگاٹ کرنا غمتان جدائی نا  
تیری جدائی کے غم سے تمام دنیا کا سفر کیا  
متر آرام کنے جا گہین نا دردان جدائی نا  
کہیں کہیں بھسی مجھے آرام نصیب نہ ہوا  
اماں دردان جدائی نا، اماں دردان جدائی نا  
تیری جدائی پر درد ہے، تیری جدائی سے الامان ۲

شاعر بلوچستان مولانا محمد اسماعیل ذگر مینگل بھی اسی دور کی یادگار ہیں۔ وہ 'شہادت شریف' مطبوعہ ۱۹۵۸ء اور 'جنگ محمد حنیف' کے مصنف ہیں۔ نمونہ کلام درج ذیل ہے ۳ :

اٹھو کہ برفباری کا موسم آ گیا  
ہر گلی اور کوچے میں نالے بہنے شروع ہو گئے ہیں  
چشموں کے پانی نے ہر درخت کو برا کر دیا  
کشف و کشار شروع ہے اور مالداروں کا موسم ہے! (ترجمہ)

ان کے علاوہ نور احمد منگیجری اور میاں محمد عارف وغیرہ بھی اسی دور میں غزل سرا ہوئے۔ ان میں سے اکثر جدید دور میں بھی زندہ و گوئندہ ہیں!

۱- ثقافت و ادب وادی بولان میں "براہوئی ادب" از عبد الرحمان کرد - ص - ۲۲۶ -  
۲- ایضاً ص - ۲۳۹ -  
۳- ایضاً ص - ۲۴۰ -

یورپی علماء فضلاء نے براہوئی زبان و ادب پر جو تحقیقی کام ۱۸۱۶ء میں شروع کیا تھا وہ بلا وقفہ اس دور میں بھی جاری رہا۔ ۱۸۸۲ء میں ریورینڈ جی شرٹ نے ”انڈین اینٹی کوئری“ کی جلد یازدہم میں ایک براہوئی نغمہ شائع کیا۔ اور اسی سال لندن سے میک گریگر کی کتاب ’بلوچستان کی سیاحت‘ منظر عام پر آئی۔ ۲۔

ڈاکٹر تھیوڈور ڈوکا نے ۱۸۸۷ء میں ڈاکٹر ارنسٹ ٹرمپ کی تالیف ”براہوئی گرامر“ کا ترجمہ انگریزی میں جنرل آف دی رائل ایشیاٹک سوسائٹی نیو سیریز جلد نوازدہم میں شائع کروایا۔ ۳۔

اسی سال امریکی پروفیسر جان ایوری نے اپنا مقالہ ’براہوئی زبان‘ ’دی امریکن اینٹی کوئیرٹن اینڈ اوریئنٹل جنرل‘ جلد نہم میں شائع کروایا۔ اور براہوئی اور دراوڑ السنہ کی مشترک خصوصیات پر مدلل بحث کی۔ ۴۔

۱۹۰۲ء میں ایف، ودرنگ نے الہ آباد سے ’براہوئی کے مطالعہ کی گائیڈ‘ شائع کروائی۔ ۵۔

۱۹۰۶ء میں ڈاکٹر جی۔ اے گریٹرسن نے کلکتہ سے ’لنگواسٹک سروے آف انڈیا‘ شائع کی جس کی جلد چہارم کے صفحات ۲۱۹ تا ۲۳۶ پر براہوئی گرامر کا ذکر کیا اور قلات اور کراچی میں بولی جانے والی براہوئی زبان کے تین نمونے رومن حروف میں معہ انگریزی ترجمہ دیے۔ ۶۔

۱۹۰۷ء میں ریورینڈ۔ ٹی۔ جے۔ ایل میئر نے ”اے براہوئی ریڈنگ بک“ یا ایک براہوئی نصاب کی کتاب، تین جلدوں میں لدھیانہ سے شائع کی۔ حصہ اول میں ۳۲ صفحات تھے اور ان سات کہانیاں، پانچ مضامین اور چار منظومات درج تھے۔ جلد دوم ۴۸ صفحات پر مشتمل تھی۔ اور اس میں دس کہانیاں، تین مضامین اور چار منظومات درج تھے۔ جلد سوم ۱۶ صفحات پر مبنی ایک براہوئی ناولچہ تھا، جو پلاٹ زبان، بیان اور کردار کے لحاظ سے خالص براہوئی تھا۔ تینوں جلدیں رومن حروف میں لکھی گئی تھی لیکن پہلی دونوں کا انگریزی ترجمہ بھی ساتھ ساتھ دیا گیا تھا۔ میئر

۱۔ سالنامہ ماہ نو کراچی۔ مارچ۔ ۱۹۶۶ء ”براہوئی زبان و ادب“ از عبد الرحمان براہوی۔

۲۔ ایضاً۔

۳۔ ایضاً۔

۴۔ ایضاً۔

۵۔ ایضاً۔

۶۔ ایضاً۔

نے لیج کی طرح براہوئیوں سے براہ راست رابطہ کے بعد یہ چیزیں حاصل کی تھیں اس لیے یہ لوک ادب کا نمونہ ہیں اور براہوئی غیر تحریری ادب میں اضافہ لیکن لیج کے برعکس ان میں الجھاؤ زیادہ ہے، نکتہ نظر علمی نہیں بلکہ مذہبی اور تبلیغی ہے۔ اس لیے رطب و یابس بھی جمع ہو گیا ہے اور کہیں کہیں تو انہوں نے دل آزاری، اہانت آمیزی اور باطل طرازی سے بھی کام لیا ہے۔ جلد اول میں کہانی ”سہان نوازی“ نہ صرف براہوئیوں بلکہ مسلمانوں کی روایات سہان نوازی کی توہین ہے ۱۔ براہوئی میزبان کا سہانوں کی موجودگی میں بیوی کو محض اس لیے مارنا کہ بچہ کیوں رو رہا ہے براہوئی معاشرے کے متعلق سراسر غلط بیانی ہے۔ دوسری کہانی ”امام جعفر“ میں آنحضرتؐ کی زبان مبارک سے بے سروپا باتیں نکالوانا پادری صاحب کی صلیبی ذہنیت کا بدترین نمونہ ہے ۲۔ مزید برآں میٹر نے بھی لیج کی طرح ان مندرجات کے کسی راوی کا نام دینا گوارا نہیں کیا۔

۱۹۰۷ء میں برٹش اینڈ فارن بائیبلی سوسائٹی نے انجیل کا براہوئی ترجمہ شائع کیا، تاکہ براہوئیوں کو عیسائی بنانے کا خواب پورا ہو سکے۔ ۳۔ اسی سال رائے صاحب لالہ جمعیت رائے نے کوئٹہ سے ’نوٹس آن دی سٹڈی آف براہوئی لینگویج‘ یعنی براہوئی زبان کے مطالعہ پر اشارات شائع کی ۳۔ ۱۹۰۹ء میں سر ڈینس برے نے اپنی مشہور و معروف کتاب ’براہوئی زبان‘ کا حصہ اول کلکتہ سے شائع کیا۔ برے بلا مبالغہ تمام یورپی علماء فضلاء سے سربرآوردہ تھے۔ انہوں نے سالہا سال کی محنت سے براہوئی زبان کے اسرار و غوامض سے واقفیت حاصل کی۔ اس حصہ میں انہوں نے براہوئی گرامر پر خوب تفصیل سے بحث کی ہے اور براہوئی کو حتماً دراوڑی ثابت کر دیا ہے۔ ان کی کتاب کی دوسری جلد ۱۹۳۴ء میں شائع ہوئی جو دو حصوں پر مشتمل تھی۔ حصہ دوم براہوئی حسب و نسب، زبان وغیرہ پر مجموعی تبصرہ تھا اور حصہ سوم براہوئی لغت پر مشتمل تھا۔ برے صاحب نے ہر لفظ کا اشتقاق معلوم کرنے کے لیے نہایت وسعت مطالعہ اور دقت نظر سے کام لیا۔ اس کے علاوہ وہ ایک براہوئی کی سوانح حیات کے بھی مصنف ہیں، جس میں انہوں نے محد سے لحد تک ایک براہوئی اور اس کے آئینہ میں اس کے ماحول و معاشرہ کی تصویر کھینچ دی ہے۔ ۱۹۳۸ء میں انہوں نے براہوئی لوک کہانیاں بھی

- ۱۔ ریورینڈ ٹی۔ جے۔ ایل۔ میٹر، اے براہوئی ریڈنگ بک ج ۱، ص ۱۸ تا ۱۹۔
- ۲۔ ایضاً ص ۲۰۔
- ۳۔ اوریئنٹل کالج میگزین نومبر ۱۹۶۲ء ”براہوئی زبان و ادب“ از سید کاسل القادری۔
- ۴۔ ایضاً ”براہوئی اور اردو“ ایضاً۔



بمعہ انگریزی ترجمہ شائع کروائیں !

۱۹۲۳ء میں ریورینڈ ڈنکن ڈکسی نے سواوراق پر مشتمل 'انگلش براہوئی ڈکشنری'،

لکھی جس کا مسودہ برٹش میوزیم میں موجود ہے۔ ۲

۱۹۵۲ء میں فرانسیسی زبان کی کتاب 'لے لینگودو موند لے' کے نئے ایڈیشن کے

صفحات ۴۸۸ تا ۵۰۳ پر براہوئی زبان و گرامر کے متعلق مفید معلومات بھی شامل کی گئیں۔ ۳

۱۹۵۵ء میں پروفیسر انور رومان نے ایک انگریزی مقالہ مغربی پاکستان کی بنیادی

وحدت میں، جو فروری ۱۹۵۶ء میں منعقدہ چھٹی آل پاکستان ہسٹری کانفرنس کراچی کو پیش

کیا گیا اور اس کی کارروائی کے صفحات ۲۴۷ تا ۲۶۶ پر چھپا۔ براہوئیوں کو تمدن و تہذیب

انسان کے اولین بانیوں یعنی ہلال زرخیز کے سامیوں کا وارث قرار دیا۔ اسی عرصے میں میں

نے براہوئی لوک کہانیوں پر کام کیا۔ لیج کی دونو کہانیوں، میٹر کی تین کہانیاں اور لیج

اور میٹر کے گیتوں کو آزاد اردو ترجمہ کا لباس پہنایا۔ یہ ترجمے 'جگ بیٹی'، 'انتقام' براہوئی

کے چار گیت، چار دریچے 'بہادر خاں کی سرگذشت'، 'آپ بیٹی' اور 'واپسی' کے عنوانات

کے تحت امروز لاہور کے دہ سالہ نمبر مارچ ۱۹۵۸ء، استقلال نمبر ۱۹۵۸ء سنڈے ایڈیشن

۱۲ اکتوبر ۱۹۵۸ء، ۲۶ اکتوبر ۱۹۵۸ء، یکم فروری ۱۹۵۹ء اور ۲۹ مارچ ۱۹۵۹ء کو

علی الترتیب شائع ہوئے۔ اسی عرصے میں میں نے ایک طویل مقالہ انگریزی میں لکھا

جو جرنل آف دی ہسٹاریکل سوسائٹی کراچی کے شمارہ جات اکتوبر ۱۹۵۹ء، جنوری ۱۹۶۰ء

اور اپریل ۱۹۶۰ء میں بہ عنوان "دی براہوئیز آف کوئٹہ، قلات ریجن" چھپا اور بعد میں

اسی سال سوسائٹی نے اسے ایک ایک کتابچہ کی صورت میں پیش کیا۔ ۱۹۶۰ء کے

استقلال نمبر امروز لاہور میں ایک مضمون "براہوئیوں کی تاریخی اجنبیت" بھی چھپا۔

۱۹۵۷ء میں سید کامل قادری نے امروز لاہور کے سنڈے ایڈیشن ۱ نومبر میں

ایک مضمون "براہوئی قبیلہ اور اس کی زبان" شائع کروایا جس میں انہوں نے براہوئی

کی دراوڑی اصلیت اور اس پر آریائی زبانوں کی یلغار کے باوجود اس کی سخت جانی

اور جوہر بقا کا ذکر کیا۔ مارچ ۱۹۵۹ء میں براہوئی نور محمد صاحب پروانہ پندراڑی

کا مضمون "وادی سندھ کی تہذیب اور اس کے وارث" امروز لاہور میں شائع ہوا۔

غرضیکہ تیسرا دور علمی، تخلیقی اور تحقیقی لحاظ سے براہوئی زبان و ادب کا پرہار اور

امکان خیز دور تھا اور اس کے اکثر لکھنے والے ہی جدید دور کی زیب و زینت ہیں !

۱- سالنامہ ماہ نو کراچی مارچ ۱۹۶۶ء براہوئی زبان و ادب، از عبدالرحمان براہوئی۔

۲- ایضاً

۳- ایضاً

## جدید دور (۱۹۶۰ء - ۱۹۷۰ء)

براہوئی زبان و ادب کا جدید دور اس وقت شروع ہوا جب نور محمد صاحب پروانہ، سید کامل القادری، پروفیسر انور رومان، پروفیسر خلیل صدیقی، پیر محمد پیرل زبیرانی، نادر قمبرانی وغیرہم نے چند ابتدائی اجلاس اور بحث تمحیص کے بعد ۳ نومبر ۱۹۵۹ء کو براہوئی ادبی بورڈ کی تشکیل کی جس کے فوری صدر نواب غوث بخش خان رئیسانی قرار پائے۔ اس کے اغراض و مقاصد کی تحصیل و تکمیل کے لیے ۲۳ فروری ۱۹۶۰ء کو مستونگ سے براہوئی کے پہلے ہفت روزہ اخبار ”ایلم“ کا اجرا ہوا، جس کی ادارت پروانہ صاحب نے کی۔ ”ایلم“ جہاں براہوئی کے غیر تحریری و تحریری ادب کا حافظ و ناشر تھا وہاں نئے لکھنے والوں کے لیے اظہار و ابلاغ کا بہترین ذریعہ ثابت ہوا۔ براہوئی کا جدید رسم الخط جو اردو رسم الخط سے بہت مشابہ ہے، اسی اخبار کا آوردہ و پروردہ ہے۔ اس کے بعد ریڈیو پاکستان کوئٹہ نے براہوئی نشریات کے لیے علیحدہ وقت دے دیا اور ۱۹۶۵ء میں محکمہ قبائلی نشر و اشاعت کوئٹہ نے بلوچی ماہنامہ ”الس“ میں بھی براہوئی حصہ شامل کر دیا اور اس طرح براہوئی زبان و ادب کو پھلنے پھولنے کا زیادہ موقع ملا۔

مجموعی طور دیکھا جائے تو اس وقت غیر تحریری ادب کی روایت کے علاوہ تین مختلف النوع لیکن متحد السمت سکول کام کر رہے ہیں۔ یعنی درخانی روایت، تحقیقی اور تخلیقی۔

درخانی روایت کو مولانا عبدالباقی درخانی قائم رکھے ہوئے ہیں۔ ان کے علاوہ مولوی محمد یعقوب شرودی، عبدالحلیم خادمی نوشکوی فقیر زئی وغیرہ بھی انہی خطوط پر کام کر رہے ہیں۔ وہ براہوئی زبان کو اشاعت اسلام، تطہیر و تخلیق کردار، تزکیہ نفس، تذکرہ اکابرین اور اعلائے اقدار اسلامیہ کا ذریعہ سمجھتے ہیں۔ تحقیقی سکول میں کیلی فورنیا یونیورسٹی کے ڈاکٹر ایم۔ بی۔ ایمی نیو نے ۱۹۶۲ء میں ’براہوئی اور دراوڑی کی تقابلی گرامر‘ شائع کی ہے۔ ۲۔ ان کے علاوہ میک گل یونیورسٹی مانٹریال (کینیڈا) کی انسٹی ٹیوٹ آف اسلامک سٹڈیز کے امریکی نژاد نومسلم ڈاکٹر عبدالرحمان بارکر نے براہوئی زبان پر سر ڈینس برے کی لغت کی بنیاد پر کام شروع کر رکھا ہے جو ہنوز جاری ہے۔ وہ اب تک بہت سے مزید ایسے الفاظ دریافت کر چکے ہیں جو براہوئی اور دراوڑی السنہ میں مشترک ہیں جن کا اشتقاق برے صاحب متعین ہی نہ کر سکے تھے

۱۔ اورینٹل کالج میگزین نومبر ۱۹۶۲ء ”براہوئی زبان و ادب“ از سید کامل القادری۔  
۲۔ سالنامہ ماہ نو کراچی مارچ ۱۹۶۶ء ”براہوئی زبان اور ادب“ از عبدالرحمان براہوئی۔

یا جو سرے سے ان کی گرفت میں نہ آئے تھے (یاد رکھنا چاہیے کہ برے صاحب نے اپنی لغت میں صرف ۳۵ الفاظ کو براہوئی اور دراوڑی میں مشترک دکھایا ہے۔ پاکستان میں سید کامل قادری نے اس دور میں کافی تحقیقی کام کیا ہے، مثلاً براہوئی ضرب الامثال براہوئی لغت، براہوئی زبان و ادب اور براہوئی اور اردو وغیرہ طویل مقالے لکھے ہیں جو چھپ چکے ہیں۔ ۱۔ پروفیسر انور رومان نے اس دور میں ”پہاری ثقافت کیا ہے اور کہاں ہے؟“، ”کچھ اپنی ثقافت کے بارے میں“، ”سردلبران“، ”الفاظ۔ آئینہ تاریخ“، ”براہوئی زبان اور اس کی لغت“ وغیرہ مقالات شائع کروائے ہیں اور ان دنوں وہ ”براہوئی، دراوڑ السنہ اور سامی خصوصاً عربی کے تقابلی مطالعہ میں مصروف ہیں۔ اسی دور میں ان کی انگریزی کتاب کا ترجمہ ’کوئٹہ قلات کے براہوئی‘ کے عنوان سے ماہنامہ ثقافت لاہور جنوری تا مئی ۱۹۶۴ء میں ڈاکٹر انعام الحق کوثر نے شائع کروایا ہے اور ان کی ’براہوئی کی لوک کہانیاں‘ قلات پبلشرز مستونگ نے ۱۹۶۵ء میں کتابی صورت میں چھاپی ہیں۔ عین الحق فرید کوٹی نے ’وادی سندھ میں دراوڑی زبان کی باقیات‘ آٹھ اقساط میں ایلم میں اکتوبر تا دسمبر ۱۹۶۴ء اور ’پوٹھوہاری پر دراوڑی اثر‘ تین اقساط میں ۲۶ مئی تا ۱۰ جون ۱۹۶۵ء چھپوائے ہیں۔ ان کے علاوہ تراب براہوئی لاڑکانوی، ڈاکٹر انعام الحق کوثر، عبدالرحیم مولائی شیدائی، میر عبدالقادر شاہوانی اور سردار غوث بخش رئیسانی وغیرہ اس سلسلے میں بہت اہم مضامین لکھ رہے ہیں۔ براہوئی نوجوانوں میں سے عبدالرحمان براہوئی خصوصاً بہت فعال ہیں۔ ’براہوئی زبان ادب‘ مقالہ مطبوعہ سالنامہ ماہ نو کراچی مارچ ۱۹۶۶ء کے علاوہ وہ اس تک نہ صرف براہوئی زبان و ادب کی عظیم شخصیتوں جیسے تاج محمد تاجل، علامہ محمد عمر دین پوری وغیرہ پر مضامین لکھ رہے ہیں بلکہ انہوں نے ہی مشنری ’ماہ گل‘ بھی دریافت کی ہے جس نے براہوئیوں کی معاشرتی زندگی کے ایک بہت بڑے خلا کو پر کر دیا ہے۔ وہ ایک عظیم محقق بننے کی اہلیت و صلاحیت رکھتے ہیں۔ ان کے علاوہ محمد حسین عنقا، چورک جھلاوانی وغیرہ بھی مصروف تحقیق ہیں۔ تخلیقی و

- ۱۔ ایلم ۱۹۶۱ء برائے براہوئی ضرب الامثال، ایلم ۱۹۶۲ء برائے براہوئی لغت و اوریشنل کالج سیگزیں لاہور، نومبر ۱۹۶۲ء برائے براہوئی زبان و ادب و براہوئی اور اردو۔
- ۲۔ امروز ۹ جولائی ۱۹۶۱ء برائے ”پہاری ثقافت کیا ہے اور کہاں ہے“۔
- ۳۔ لیل و نہار، لاہور ۱۳ اگست ۱۹۶۱ء۔
- ۴۔ ایلم استقلال نمبر ۱۹۶۶ء۔
- ۵۔ نوائے وقت، لاہور یکم ستمبر ۱۹۶۶ء۔
- ۶۔ ایلم استقلال نمبر ۱۹۶۶ء۔

ادبی سکول میں مولانا محمد اسماعیل ذگر مینگل، نور محمد پروانہ، تراب لاڑکانوی، پیر محمد زبیرانی، محمد ابراہیم مینگل، محمد اسحاق سوز، ظفر میرزا، رستم مینگل، حکیم حاجی خدائے رحم، امیر الملک مینگل، حضور بخش مستانہ، فیض اللہ مینگل، حیات النسا براہوٹی، مہر دل پنڈراڑی، نبی داد خان لانگو رئیس، عبدالقادر شاہوانی، عبدالغفور خارانہ قلیل، عبدالرحمن محمد شہی، نادر قمبرانی، میاں محمد عارف، میر اکرم مینگل، عسکر بلوچ، عبدالرحمان کرد، صوفی عبداللہ خان منیگجری، محمد خان رئیسانی، موسیٰ طور، حاجی گل محمد نوشکوی، واحد بخش جہال، ملک محمد رمضان، ملک محمد پناہ، مراد علی وغیرہ بیسیوں شعراء و ادبا معروف تحریر و تخلیق ہیں۔ یہ سکول براہوٹی زبان و ادب کو واردات قلبی۔ تجربات حیات اور جذبات انسانیہ کے اظہار کا ذریعہ سمجھتا ہے گو مذہبی حقائق و اسرار اور اخلاقی رموز و نکات کے لیے اس کے لیے اس دروازے بند نہیں ہیں ان میں سے عبدالرحمان کرد ترقی پسند رجحانات کے آئنے دار ہیں اور پیرل ایک منفرد فنکار۔

ذیل میں ہم درخانی روایت اور تخلیقی سکول کے علمبرداروں کے نمائندہ اشعار پیش کرتے ہیں :

(۱) دن پارے بلبل	بلبل یوں کہتی ہے
بر درخت و ہر پھل	ہر درخت اور ہر پھول پر
داد یرو تر ننگل	بارش میں اور اولوں میں
دن پارہ اینو	آج یوں کہتی ہے
ازات ٹن اینو، آرات ٹن اینو	ہم آج آزاد ہیں، ہم آج آزاد ہیں ۲
(۲) ہستم مخفے پھلنا نمٹی	کرے چیڑ چوٹی ٹغے گٹی
ملا باء گواڑخ کرے مخواس	کہ مخنگٹی پھلنا گھٹی، (پیرل زبیرانی) ۳

**ترجمہ :** بہار نے پھول کی کلی کو ہنسا دیا اسے ہار باندھ کر بنایا سنوارا  
لالے نے اس پر منہ کھولا اور مسکرا دیا کہ ہنسنے میں پھول کا زوال ہے!

۱۔ اورینٹل کالج سیگزیں نومبر ۱۹۶۲ء "براہوٹی زبان و ادب" از سید کاسل القادری

۲۔ ماہ نامہ الس فروری ۱۹۶۶ء

۳۔ ہفت روزہ ایلم مستونگ ۳ اپریل ۱۹۶۶ء



(۳) عمر گذرینگا ہنا بس انتظار ٹی فقط صد ٹکر مس است غمتان ، زوبرک دلدارنی ۱  
**ترجمہ :** عمر فقط انتظار میں ہی کٹی گئی اور دل تیرے غم میں پارہ پارہ ہو گیا  
 اس لیے اے میرے دلدار ! تو جلدی آجا !

(۴) قدم قدم رواں مبو ، دلبرہ پہلواں مبو کشمیر نے زو آزاد کبو، جنت ٹی مہبان مبو ۲  
 قدم قدم رواں ہو جاؤ ، بہادر ہو جاؤ ، کشمیر کو جلد آزاد کراؤ  
 اور جنت نشین ہو جاؤ (یاد رہے کہ کشمیر جنت نظیر مشہور ہے)  
 (نبی داد خان لانگورٹیس)

(۵) خداوند ننے ایتہ فتح نصرت ننے اسلاف نا ایہ شان شریکت  
 (عبدالرحیم خامی) ۳

**ترجمہ :** یعنی اے اللہ! ہمیں فتح و نصرت عطا فرما اور ہمیں اسلاف کی  
 شان و شوکت بخش

(۶) مرین قربان اسلام کن پاکستان ننا ملکہ اریں آزادنن اینو کہ پاکستان ننا ملکہ  
 (حاجی فیض) ۴

**ترجمہ :** یعنی ہم اسلام کے لیے قربان ہوں کہ پاکستان بہارا ملک ہے ہم آج  
 آزاد ہیں اور پاکستان بہارا ملک ہے۔

(۷) عشقان اریٹ نادر پدر دین و دنیا غاں بے خبر  
 (حکیم خدائے رحیم) ۵

**ترجمہ :** یعنی عشق سے در بدر ہیں اور دنیا و دین سے بے خبر ہیں۔

(۸) او کنا محبوب ای تحفہ اس امر تروٹ سنیقاں ای خاخارس پاتینا فکرانا مہار  
 ہا منہ قصہ کہ غوسازنا آواز ٹی یا کر پاواں شیر ٹی پنو کا اسا سا نواز ۶  
 (محمد موسی طور)

**ترجمہ :** یعنی اے میرے محبوب! میں تجھے کون سا تحفہ پیش کروں؟

میں اپنے سینے سے آگ پیش کروں یا اپنے تفکرات کا انبار؟

۱- ہفت روزہ ایام سستونگ ۷ جولائی ۱۹۶۶ء

۲- ایضاً ۲۶ ستمبر ۱۹۶۵ء

۳- ہفت روزہ ایلم سستونگ ۲۶ نومبر ۱۹۶۵ء

۴- ایضاً ۱ اکتوبر ۱۹۶۵ء

۵- ایضاً ۱ اپریل ۱۹۶۶ء

۶- ثقافت اور ادب وادی بولان میں ”بواہوئی ادب“ از عبدالرحمان کرد ص ۲۴۲

یا چند قصے جو ساز کی آواز میں پوشیدہ ہوں؟  
یا ٹوٹے ہوئے دلوں کی آواز؟

(۹) زمین آسماں ستارہ ٹی محمد مس محمد مس ننا فکر و اشارہ ٹی محمد مس محمد مس  
(مولانا عبدالباقی)

**ترجمہ :** یعنی زمین ، آسماں اور ستاروں میں محمد ہی محمد ہے اور ہمارے فکر و  
اشارہ میں بھی محمد ہی محمد ہے !  
(۱۰) کنے آن ہننیا نے دے دس درے کنے نا جبائی گند کس کرے

(نور محمد پروانہ)

**ترجمہ :** یعنی اے دوست! مجھ سے تجھے کس نے چھین لیا۔ میں تیری جدائی میں  
دیوانہ ہو رہا ہوں۔

براہوئی نثر میں بھی اب دھڑا دھڑ مضامین لکھے جا رہے ہیں۔ افسانوں کی طرف بھی  
توجہ ہو رہی۔ ظفر میرزا اور امیر الملک مینگل نے افسانے لکھے ہیں۔ غرضیکہ براہوئی  
نظم و نثر میں اب ہر قسم کے مضامین و خیالات اور جذبات و احساسات ادا کیے جا رہے  
ہیں۔ ان میں مذہبی تعلیمات، اخلاقی اقدار، عشقیہ جذبات، وارداتِ قلبی، عسکری  
رجحانات، وطنی جذبات اور زندگی کے تجربات بیان کیے جا رہے۔ نثر میں قومی اور  
قبائلی زندگی کے ہر شعبہ سے متعلق نگارشات ”ایلم“ اور ”الس“ کے صفحات پر نظر آ رہی  
ہیں۔ براہوئی اردو سے خاصی متاثر ہو رہی اور امید ہے کہ اردو بھی پاکستانی ماحول میں  
براہوئی سے لازماً متاثر ہوگی۔

## علاقائی ادبیات (جلد دوم) کا مجموعی جائزہ

اس جلد میں ہم نے مغربی پاکستان کی علاقائی ادبیات کا ذکر کیا ہے۔ شمال سے شروع کریں تو پہلے بلتی زبان و ادب کا نام آتا ہے۔ بلتی جیسا کہ ظاہر ہے بلستان کے لوگ کی زبان ہے۔ یہ علاقہ کوہ قراقرم کے جنوبی دامن میں دریائے سندھ کے ایک شمالی خطہ پر محیط ہے۔ یہ لوگ تاریخی لحاظ سے گم نام نہیں مگر ان کا ادب ابھی تک لوک ادب یعنی زبانی ادب کے دائرہ سے نہیں نکل سکا۔ لوک ادب ہمارے نزدیک کوئی حقیر چیز نہیں۔ بلکہ لوک ادب میں کسی معاشرے کے تمام خد و خال بڑی خوبی سے منعکس ہوتے ہیں اور اس کی مختلف اصناف میں اس معاشرے کا شعارِ زندگی اور اس کی اقدار پوری طرح جلوہ گر ہو جاتی ہیں۔ دقت یہ ہے کہ لوک ادب کو ہمارے ہاں کوئی خاص اہمیت نہیں دی جاتی۔ اس لیے اسے محفوظ کرنا یا زیرِ تحریر لانا ضروری نہیں سمجھا گیا۔ چنانچہ ہمیں بلتی ادب کی نشاندہی کے لیے ثانوی مخارج و مصادر سے رجوع کرنا پڑا۔

اس کے بعد ہم نے شینا ادب سے بحث کی ہے۔ خوش قسمتی سے ہمارے لیے یہ مقالہ ایک صاحبِ زبان ادیب نے لکھا ہے۔ مگر جیسا کہ اس مقالہ کو پڑھ کر آپ محسوس کریں گے اس زبان کا تحریری ادب موجودہ دور ہی کی پیداوار ہے۔ یہی حال بروشسکی ادب کا ہے۔ بروشسکی وہ زبان ہے جو ہنزہ اور نگر میں بولی جاتی ہے۔ اس کے لیے ہمیں جلالت مآب جناب میجر جنرل امیر محمد جہاں خان، والٹی ہنزہ سے رجوع کرنا پڑا۔ ہم ان کے ممنون ہیں کہ انہوں نے اپنے وزیرِ تعلیم عزت مآب جناب قدرت اللہ بیگ صاحب کو اس کام پر مامور کیا۔ ہمیں اس بات پر فخر ہے کہ ہم نے پاکستان کے اس دور افتادہ علاقہ کے رہنے والے بھائیوں کے معاشرہ اور ان کے ادب کا کسی حد تک کھوج نکال لیا ہے۔

اگلا مقالہ کھووار ادب سے متعلق ہے۔ کھووار علاقہ چترال کی زبان ہے، جسے چترالی بھی کہا جاتا ہے۔ اس زبان کے ادب پر جو مقالہ لکھا گیا ہے وہ ہمارے ایک چترالی صاحبِ علم معاون نے تحریر کیا ہے۔ یہ صاحب پشاور یونیورسٹی میں شعبہ جغرافیہ میں لیکچرار ہیں اور اس مقالہ کے لیے انہیں چترال میں کچھ ماہ صرف کرنے پڑے۔ انہوں نے چترالیوں کے معاشرے کی خصوصیات اچھی خاصی وضاحت سے بیان کر دی ہیں۔ مگر تحریری ادب وہاں بھی حال ہی کی پیداوار معلوم ہوتا ہے۔

اس کے بعد کشمیری ادب کی تاریخ آتی ہے۔ اس ادب کا خاکہ تیار کرنے کے لیے

ہم نے بہت سے کشمیری ادیبوں سے رجوع کیا اور پھر یہ مقالہ کشمیر کے مشہور صحافی اور ادیب جناب میر عبدالعزیز صاحب نے بڑی محنت سے تحریر کیا۔ یہ امر باعث مسرت ہے کہ کشمیری ادب کا ذخیرہ وسیع ہے اور اس میں صدیوں کی فکری اور عملی زندگی کی عکاسی ہوتی ہے۔ چونکہ اس کا تحریری ادب جائزے کے لیے موجود ہے، اس لیے ہم کشمیری ادب سے زیادہ تفصیل سے بحث کر سکتے ہیں اور اس مقالہ کے مطالعہ سے قارئین کو محسوس ہو گا کہ یہ بھی خالصتاً اسلامی ادب ہے اور اس کے اسالیب کسی اور ہند و پاکستانی ادب سے مختلف نہیں۔

پانچویں مقالے میں آپ ہند کو ادب سے متعارف ہوں گے۔ ہند کو پنجابی زبان کی وہ شاخ ہے جو لہندی سے مماثلت رکھتی ہے۔ یہ ہزارہ، پشاور، کوہاٹ بلکہ ڈیرہ اسماعیل خان تک میں بولی جاتی ہے۔ اس کی تاریخ بھی کافی قدیم ہے، اور جس معاشرہ کی یہ پیداوار ہے اس نے زمانے کا بہت کچھ سرد گرم دیکھا ہے۔ اس ادب میں توانائی بھی ہے اور تنوع بھی۔ اسے سرحد کے مشہور ادیب سید فارغ بخاری صاحب نے لکھا ہے۔ ان کا انداز محققانہ بھی ہے اور ناقدانہ بھی۔

چھٹی جگہ پر ہم نے سرائیکی ادب کو ترتیب دیا ہے۔ سرائیکی ادب بہت وسیع ہے اور اغلباً سرائیکی دریائے سندھ کے طاس کی قدیم ترین زبان ہے۔ اس کی چھوٹی بہن پنجابی نے غالباً زیادہ وسعت پائی مگر سرائیکی زبان بہت جاندار ہے۔ اس کے اکثر شعراء وہی زبان استعمال کرتے ہیں جو پنجابی ادیبوں کی زبان ہے۔ کہیں کہیں محاورے یا الفاظ ایسے استعمال ہو جاتے ہیں جو ملتان یا بہاولپور کے علاقوں سے مخصوص ہیں، ورنہ بادی النظر میں اس زبان اور پنجابی زبان میں کچھ فرق معلوم نہیں ہوتا۔ اس ادب سے میر حسان الحدیری صاحب نے سیر حاصل بحث کی ہے۔ اس ادب میں آپ بڑے بڑے صاحب نظر مصنفین سے متعارف ہوں گے۔

سرائیکی کے بعد بلوچی ادب کا ذکر ہے۔ اس ادب کے خاکہ پر بھی بہت سے محققین نے کام کیا اور یہ مقالہ ہماری درخواست پر پروفیسر عبدالمجید میمن صاحب نے لکھا جو اس زبان سے پوری طرح واقف ہیں۔ بلوچی ادب کی شان بھی خاص ہے۔ مگر چونکہ بلوچ قوم کی تاریخ میں ہمواری نہیں اور یہ قوم مختلف زمانوں میں بہت سی غیر اقوام کے ماتحت رہ چکی ہے اس لیے بلوچی ادب کے تحفظ کے لیے کوئی خاص کوشش نہیں کی گئی۔ ہمیں اس بات سے بہت خوشی ہوتی ہے کہ ہم نے اس زبان و ادب کے کچھ کوائف محفوظ کر لیے ہیں۔ اس ابتدا کے بعد امید ہے کہ بلوچی ادب کے ماہرین مزید نوادر اور شاہکاروں کا کھوج نکالیں گے۔



آخر میں آپ بروہی ادب کا بیان پڑھیں گے۔ یہ مقالہ پرنسپل محمد انور رومان صاحب کی کاوشِ فکر کا نتیجہ ہے۔ ہم ان کے ممنون ہیں۔ بروہی غالباً پاکستان کی سب سے قدیم زبان ہے۔ ماہرینِ لسانیات کا خیال ہے کہ بروہی کی دراوڑی زبانوں سے اس قدر مماثلت ہے کہ یہ کہنا بے جا نہ ہوگا کہ یہ زبان وادیِ سندھ کی قدیم تہذیب کی باقیات میں سے ہے۔ اس کا ادب بھی ابھی تک تحریر میں نہیں آسکا۔ مگر جیسا کہ اس مقالہ کے پڑھنے سے معلوم ہوگا، بروہی لوک ادب کی روایات ویسی ہی وقیع اور مضبوط ہیں جیسی دیگر عوامی ادبیات کی۔

یہ جلد اس قسم کی پہلی کوشش ہے اور اس میں بہت سی خامیاں ہوں گی مگر چونکہ ان زبانوں کی ادبیات پر ابھی تک کوئی کام نہیں ہوا اور منابع اور مصادر باقاعدہ تحریر میں نہیں لائے گئے، نہ ہی ان ادبیات کا ابھی تک فنی لحاظ سے محاسبہ ہو سکا ہے، اس لیے امید ہے کہ بہاری کوشش کو قدر کی نگاہ سے دیکھا جائے گا۔ بہارا مقصد یہ ہے کہ مغربی پاکستان کے ان علاقوں کی جو ثقافتی اور ادبی روایات بہارے ورثہ میں آئی ہیں انہیں ایک مربوط اور منظم شکل دی جائے اور معاشرے کے ان پہلوؤں کو پہچانا جائے جن کی ترجیحی ان ادبیات میں ہوئی ہے۔ یہ اس لیے ضروری ہے کہ پاکستانی قوم کے مختلف عناصر کی شناخت میں بہاری قوم کی آبرومندی مضمر ہے اور انہیں ملی اجزاء سے اس قوم کا کردار اور اس کا کلچر صورت پذیر ہو سکتا ہے۔

ایک اور بات شاید کہنا ضروری ہو اور وہ یہ کہ ان تمام ادبیات کے مطالعے سے یہ بات واضح ہو جاتی ہے کہ پاکستان و ہند کے مسلمان جہاں کہیں بھی آباد ہوں اور کیسے ہی جغرافیائی ماحول اور تاریخی حالات سے دو چار رہے ہوں ان پر اسلامی اقدار، اعتقادات اور طرزِ حیات کا ایسا گہرا اثر پڑا ہے کہ جب ان کے عزائم اور خیالات، امنگیں اور آرزوئیں ادب کے روپ میں ظاہر ہوئیں تو کائناتی مسائل سے لے کر روزمرہ کی جزئیات میں بھی ایک ہم آہنگی نظر آتی ہے جو اس بات کا بین ثبوت پیش کرتی ہے کہ مسلمانانِ پاکستان و ہند ثقافتی لحاظ سے ایک ہی قوم ہیں اور اسلام ایک ایسا حیلِ متین ہے جس نے انہیں ایک مضبوط رشتے میں باندھ رکھا ہے۔

سید فیاض محمود

مدیر عمومی